


انبیاء کرام علیہم السلام کے بعد دنیا کے مقدس ترین اناؤں کا سرگزشتہ پیر

سیر الصحابہ

رضی اللہ عنہم

حصہ چہارم
تابع تابعین اول



خَيْرَ أُمَّتِي قَرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ. (بخاری و مسلم)

بلسلہ سیر الصحابہؓ حصہ چہار و ہم ۱۴

تبع تابعین

(اول)

جلد ہشتم حصہ چہار و ہم ۱۴ 8

تبع تابعین اول

انیس جلیل القدر تبع تابعین کے (جن میں تفسیر و حدیث اور فقہ و تصوف کے نامور ائمہ کرام شامل ہیں) مفصل حالات زندگی اور ان کی وسیع علمی خدمات کا مفصل بیان

تحریر و ترتیب

جناب مولانا حافظ مجیب اللہ صاحب ندوی

ناشر

فون : 042 - 7223506

فضل الہی مارکیٹ
چوک اردو بازار لاہور

اسلامی مکتبہ

کتاب کی کمپوزنگ کے حقوق محفوظ ہیں

83883

بلسلہ	سیر الصحابہ رضی اللہ عنہم (جلد ہشتم)
نام کتاب	تبع تابعین رضی اللہ عنہم (حصہ اول)
طابع	ممتاز احمد
ناشر	اسلامی کتب خانہ
مطبع	لٹل سٹار پرنٹرز

ملنے کے پتے

مکتبہ رحمانیہ	↔	غزنی سٹریٹ، اقراء سنٹر، اردو بازار لاہور
ممتاز اکیڈمی	↔	فضل الہی مارکیٹ اردو بازار لاہور
مکتبہ العلم	↔	۱۸ اردو بازار لاہور
خزینہ علم و ادب	↔	الکریم مارکیٹ اردو بازار لاہور

نوٹ

ہماری قارئین سے درخواست ہے کہ ہماری تمام تر کوشش (اچھی پروف ریڈنگ، معیاری پرنٹنگ) کے باوجود اس بات کا امکان ہے کہ کہیں کوئی لفظی غلطی یا کوئی اور خامی رہ گئی ہو تو ہمیں مطلع فرمائیں تاکہ آئندہ اشاعت میں اس غلطی یا خامی کو دور کیا جائے۔ شکریہ!

(ادارہ)

فہرست موضوعات

تبع تابعین رضی اللہ عنہم : جلد ہشتم : حصہ اول

صفحہ	عنوانات	صفحہ	عنوانات
355	عبداللہ بن وہب رضی اللہ عنہ	5	مقدمہ از مؤلف
366	یحییٰ بن معین رضی اللہ عنہ	50	امام ابو یوسف رضی اللہ عنہ
377	یحییٰ بن سعید القطان رضی اللہ عنہ	144	امام محمد شیبانی رضی اللہ عنہ
388	عبدالرحمن ابن مہدی رضی اللہ عنہ	210	امام زفر رضی اللہ عنہ
399	علی بن مدینی رضی اللہ عنہ	227	امام اوزاعی رضی اللہ عنہ
410	امام لیث بن سعد رضی اللہ عنہ	268	ابن جریج رضی اللہ عنہ
430	حضرت فضیل بن عیاض رضی اللہ عنہ	278	امام اسحاق بن راہویہ رضی اللہ عنہ
443	امام سفیان ثوری رضی اللہ عنہ	287	سفیان بن عیینہ رضی اللہ عنہ
487	یحییٰ بن آدم رضی اللہ عنہ	303	حضرت عبداللہ بن مبارک رضی اللہ عنہ
	حضرت امام مالک بن انس رحمۃ اللہ تعالیٰ علیہ	335	امام شعبہ رضی اللہ عنہ
493		348	مسعر بن کدام رضی اللہ عنہ

بِسْمِ اللَّهِ الرَّحْمَنِ الرَّحِيمِ

بِسْمِ اللّٰهِ الرَّحْمٰنِ الرَّحِیْمِ

مُقَدِّمَةٌ

حضرت نبی کریم ﷺ کا ارشاد گرامی ہے:

خیر امتی قرنی ثم الذین یلونہم ثم الذین یلونہم: (بخاری و مسلم)
 ”میرے بہترین امتی میرے زمانہ کے لوگ ہیں، (صحابہ) پھر وہ لوگ ہیں جنہوں نے ان کا زمانہ پایا (تابعین) پھر وہ لوگ ہیں جنہوں نے ان کا زمانہ پایا۔ (تبع تابعین)۔“

عام علمائے امت نے ارشاد نبوی کے پہلے ٹکڑے کا مصداق صحابہ کرام رضی اللہ عنہم کی مقدس جماعت کو اور دوسرے اور تیسرے ٹکڑے کا مصداق تابعین اور تبع تابعین رضی اللہ عنہم کے برگزیدہ گروہ کو قرار دیا ہے۔

اس مشہود بالخیر قرون ثلاثہ میں صرف خلافت راشدہ کا تیس سالہ مبارک عہد ایسا گزرا ہے جس میں عہد نبوی کی تمام سعادتیں اور برکتیں یا یوں کہیے کہ اسلام کی تمام اخلاقی و قانونی خوبیاں ایک تسلسل کے ساتھ حکومت و معاشرہ دونوں میں مشاہد طور پر موجود تھیں۔ جن کو ہر آئند و روند ایک سرسری نگاہ میں دیکھ سکتا تھا۔ چنانچہ اس عہد سعید میں جتنی کم سیاسی اور معاشرتی برائیاں پیدا ہوئیں۔ دنیا کی سیاسی و مذہبی تاریخ میں اس کی کوئی دوسری مثال نہیں ملتی، لیکن اس عہد سعید کے بعد اتفاق سے حکومت کی باگ ڈور ایسے لوگوں کے ہاتھ میں چلی گئی جو اپنی بہت سی انفرادی و اسلامی خصوصیات کے باوجود سیاسی میدان اور حکومت

۱۔ شاہ ولی اللہ صاحب دہلوی نے غالباً بعض اعتراضات سے بچنے کے لیے پہلے ٹکڑے سے عہد نبوی اور دوسرے سے عہد صدیقی اور تیسرے سے عہد فاروقی مراد لیا ہے۔

کے ایوان میں اپنی اجتماعی اخلاقی اور قانونی ذمہ داریوں کو کما حقہ ادا نہ کر سکے جس کے نتیجہ میں بہت جلد اسلامی خلافت شخصی حکومت میں تبدیل ہو گئی، گو نام ابھی خلافت ہی تھا، مگر اس میں خلافت کی روح باقی نہیں تھی، عہد راشدہ میں سیاست مذہب و اخلاق کے تابع تھی، اور اب مذہب و اخلاق پر سیاست کو ترجیح دی جانے لگی تھی، اس سے پہلے خلافت کسی خاندان کی میراث نہ تھی۔ اور اب کسی نہ کسی خاندان کے لیے مخصوص ہو گئی تھی۔ حضرات خلفائے راشدین معاشرہ کی اصلاح و فلاح کو حکومت کی سب سے بڑی بلکہ ذاتی ذمہ داری سمجھتے تھے۔ اور اب حکومت کا قیام اور اس کی بقا کے لیے سیاسی جوڑ توڑ خلفاء کا سب سے بڑا کام رہ گیا تھا۔

غرض یہ کہ اس تبدیلی کا اثر یہ ہوا کہ معاشرہ میں بعض نئی نئی اور بعض دبی ہوئی پرانی برائیاں پھر ابھرنے لگیں، اور بہت سے سوئے ہوئے فتنے نئے نئے قالب میں پھر سر اٹھانے لگے۔ لیکن ایوان حکومت سے باہر ابھی ممتاز صحابہ کرام رضی اللہ عنہم کی بڑی تعداد اور حضرات تابعین رضی اللہ عنہم کی پوری جماعت موجود تھی، جو عہد نبوی اور عہد راشدہ کی تمام سعادتوں، برکتوں اور اسلام کی انفرادی و اجتماعی خصوصیتوں کو ابھی تک اپنے سینوں سے لگائے ہوئے تھی، جس کے دل میں جہاد کی تڑپ اور اقامت دین کا جذبہ موجود تھا، جو امر بالمعروف ہی کو نہیں بلکہ نہی عن المنکر کو بھی اپنی سب سے بڑی ذمہ داری اور سعادت سمجھتی تھی، چنانچہ اس مبارک جماعت کے افراد انفرادی اور اجتماعی دونوں طریقہ پر اس صورت حال کو بدلنے اور برائیوں اور فتنوں کو مٹانے کے لیے آگے بڑھے، اور اس راہ میں انہوں نے وہ سب کچھ جھیلا جو اس راہ حق کے راہ روؤں کو جھیلنا اور سہنا پڑتا رہا ہے، یعنی کتنے اس مقابلہ میں شہید ہو کر خدا کے حضور سرخ رو ہوئے، کتنوں نے دار رسن کو لبیک کہا اور اپنے مولیٰ کی مرضی پائی، اور کتنے قید و بند کی کڑیاں جھیلنے جھیلنے جاں بحق ہو گئے اور کچھ موقع کی تلاش میں تھے:

﴿مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ فَمِنْهُمْ مَن قَضَىٰ نَجْبَهُ وَمِنْهُمْ

مَنْ يَنْتَظِرُ﴾ (احزاب)

”اہل ایمان میں کچھ لوگ ایسے ہیں جنہوں نے خدا سے جو معاہدہ کیا تھا اسے پورا کر دکھایا۔ پھر بعض ان میں ایسے ہیں جنہوں نے اپنی نذر پوری کر لی، کچھ اس

کے پورا کرنے کے آرزو مند ہیں۔“

گو اس برگزیدہ جماعت کی یہ کوشش شخصی حکومت کو دوبارہ اسلامی خلافت میں تبدیل کر دینے میں مکمل طور پر تو کامیاب نہیں ہوئیں، مگر ایوان حکومت سے باہر معاشرہ کی اکثریت کو دین مبین پر قائم و استوار رکھنے، ان کو نئے نئے فتنوں سے بچانے اور علمی و عملی طور پر دین کی حفاظت میں ان کی جدوجہد اور قربانی کا غیر معمولی اثر ہوا اور ان کی یہ سعی اس لحاظ سے سعی مشکور ثابت ہوئی اور دراصل ان کا سب سے بڑا کارنامہ یہی ہے۔

حضرات تابعینؓ کے بعد اس مبارک کام کو ان کی فیض یافتہ جماعت یعنی تبع تابعینؓ نے اپنے ہاتھ میں لیا اور اپنے زمانہ کے حالات و ضروریات کے مطابق اسے پورا کرنے کی کوشش کی اس راہ میں ان کو بھی وہ تمام مصیبتیں اور صعوبتیں اٹھانی پڑیں جو ان کے پیش روؤں کو اٹھانی پڑی تھیں صحابہ کرام اور تابعینؓ و تبع تابعینؓ کی کوشش کے دائرہ عمل میں اتنا فرق ضرور ہے کہ حضرات صحابہؓ نے انفرادی اور اجتماعی دونوں طرح سے اصلاح حال کی سعی کی اور حضرات تابعینؓ و تبع تابعینؓ نے حالات اور پچھلے تجربات کی بنا پر بھی اور اس لیے بھی کہ امت مزید جنگ و جدال اور فتنہ و فساد سے محفوظ رہے اپنا دائرہ عمل انفرادی جدوجہد ہی تک محدود رکھا گو کہیں کہیں اجتماعی جدوجہد کی جھلک بھی ملتی ہے۔

قرآن مجید اور سیرۃ نبویؐ کا ایک اعجاز:

قرآن مجید اور سیرت نبویؐ کا ایک بڑا اعجاز یہ بھی ہے کہ ان کے ذریعہ نہ صرف یہ کہ دنیا کے علم و فن میں ایک نئے باب کا اضافہ ہوا بلکہ ان کے ذریعہ اس کا دامن ایک ایسی متحرک عملی و اخلاقی زندگی سے بھی مالا مال ہوا جو ایک خاص وقت میں پیدا ہو کر ختم نہیں ہو گئی بلکہ صد ہا سیاسی اور تمدنی انقلابات کے باوجود دوام و تسلسل کے ساتھ آج تک باقی ہے اور ان شاء اللہ قیامت تک باقی رہے گی اس نئی متحرک اخلاقی و عملی زندگی کا اولین نمونہ صحابہ

! اس کے بہت سے اسباب تھے جن کی تفصیل کا یہ موقع نہیں ہے ”مکمل طور پر“ کی قید اس لیے لگائی گئی ہے کہ ان کوششوں کا کچھ نہ کچھ اثر نظام حکومت اور ان کے چلانے والوں پر بھی ضرور پڑتا تھا مگر زیادہ تر اس کا اثر محدود اور وقتی ہوتا تھا۔ انہیں کوششوں کا ایک ظہور حضرت عمر بن عبدالعزیزؓ کی خلافت تھی۔

کرام رضی اللہ عنہم اور ان کے بعد تابعین اور تبع تابعین تھے یہی وجہ ہے کہ امت نے قرآن و سیرت کی حفاظت کے بعد ان بزرگوں کی سوانح حیات اور سیرت کے معنوی خط و خال کو تحریری طور پر محفوظ و منقوش کر لینے میں سب سے زیادہ کوشش کی۔ گو ان نقوش کے ذریعہ ان قدسی صفات بزرگوں کی زندگی کی پوری کیفیتیں اور معنویتیں ہم تک نہیں پہنچ سکیں۔ مگر پھر بھی ان کی زندگی کا جتنا حصہ بھی بذریعہ تحریر ہم تک پہنچا ہے۔ اس کے پڑھنے سے آج بھی مردہ دلوں میں زندگی اور بھی طبعیتوں میں سوز و گداز اور حرارت پیدا ہوتی ہے۔ ان کی سادہ سادہ باتوں سے دل میں خدا کی محبت کا جوش اور رضائے الہی کی طلب اور آخرت کا یقین بلکہ ذوق و مشاہدہ پیدا ہوتا ہے ان کی زندگی کے عام واقعات کے سننے اور پڑھنے سے اقامت دین کا جذبہ احيائے سنت کا ولولہ اور امر بالمعروف اور نہی عن المنکر کی تڑپ پیدا ہوتی ہے ان کے زہد و اتقاء استغنا و بے نیازی اور خلفاء و امراء سے ان کی بے تعلقی اور اظہار حق کے واقعات پڑھ کر دنیا کی بے حقیقتی اور اس کو ایمان کی راہ میں نثار کر دینے کی کیفیت پیدا ہوتی ہے۔ اگر ایک طرف اموی اور عباسی دور کی تاریخ پڑھ کر مایوسی اور شرمندگی پیدا ہوتی ہے۔ تو ان کے حالات کا مطالعہ کر کے شرمندگی اور مایوسی دور ہو جاتی ہے۔

اسی اہم ضرورت کے پیش نظر دارالمصنفین نے اپنے ابتدائے قیام ہی سے سیاسی و تمدنی تاریخ کی تدوین و ترتیب کے ساتھ اس مشہود بالخیر قرون ثلاثہ کے ممتاز بزرگوں کے سوانح حیات اردو زبان میں منتقل کرنے کا بھی پروگرام بنایا تھا۔ چنانچہ اس پروگرام کے مطابق قرن اول اور قرن ثانی کے بزرگوں کے اسوے اور سوانح حیات پر تقریباً ایک درجن کتابیں آج سے کئی برس پہلے شائع ہو چکی ہیں۔ اب یہ قرن ثالث یعنی تبع تابعین کے سوانح حیات کا مرقع ہدیہ ناظرین کیا جا رہا ہے اور یہ اس سلسلۃ الذہب کی آخری کڑی ہے۔

تبع تابعین کے عہد کی تعین:

عہد صحابہ کی ابتدا بعثت نبوی کے ساتھ ہوئی اور اس کا اختتام اس وقت ہوا جب کہ دیدار نبوی سے شرف اندوز ہونے والے آخری صحابی حضرت انس بن مالک رضی اللہ عنہ کا پہلی صدی کے اختتام پر انتقال ہوا۔

عہد صحابہ کی طرح عہد تابعین کے بارے میں تاریخ و سنہ کے تعین کے ساتھ یہ بتانا مشکل ہے کہ وہ کب سے شروع ہوا، اور کب ختم ہوا، مگر بعض واقعات اور قوی قرائن کی روشنی میں یہ کہا جاسکتا ہے کہ اس عہد کی ابتداء عہد نبوی میں ہو گئی تھی۔ کیونکہ اس عہد میں متعدد ایسے سلیم الفطرت لوگ موجود تھے جنہوں نے اپنے سر کی آنکھوں سے تو روئے نبویؐ کی زیارت نہیں کی تھی، لیکن جوں ہی دعوت حق کی آواز ان کے کانوں تک پہنچی انہوں نے اس پر لبیک کہا اور اس کو اپنے سویدائے دل میں جگہ دی، مثلاً حضرت اویس قرنی، حضرت اصحہ شاہ حبشہ وغیرہ، اس طرح تقریباً ایک صدی تک عہد صحابہ اور عہد تابعین ساتھ ساتھ چلتا رہا۔ لیکن پہلی صدی (س) کے اختتام پر صحابہ کا عہد سعید ختم ہو گیا۔ اور اب حضرات تابعین کے ساتھ ان کی تربیت یافتہ جماعت اتباع تابعین کا عہد رشید اس میں منسلک ہو گیا، اور تابعین کے ساتھ تبع تابعین کا دور قریب قریب پون صدی تک ساتھ ساتھ گزرا۔

عہد تابعین کی طرح اتباع تابعین کے بارے میں بھی سنہ و تاریخ کے تعین کے ساتھ نہیں بتایا جاسکتا کہ وہ کب سے شروع ہوا۔ اور کب ختم ہوا، مگر بعض اتباع تابعین کے سنہ ولادت اور بعض تابعین کے سنہ وفات کی روشنی میں یہ کہا جاسکتا ہے کہ پہلی صدی کے آخر سے اس عہد کی ابتدا ہو گئی تھی، مثال کے لیے امام شعبہ رحمہ اللہ کی ولادت ۸۰ھ میں ہوئی اور امام ابوحنیفہؒ کی ولادت بھی ۸۰ھ میں ہوئی لیکن عام ارباب تذکرہ امام شعبہ کا شمار اتباع تابعین میں کرتے ہیں، امام صاحب کا تابعین میں، لیکن واقعہ یہ ہے کہ اتباع تابعین کا اصلی دور دوسری صدی کے ربع اول سے شروع ہو کر تیسری صدی کے ربع اول تک ختم ہو جاتا ہے، اس لیے کہ بعض تابعین کی وفات ۱۶۲ھ اور بعض کی ۱۷۷ھ میں ہوئی، اس اعتبار سے جن ائمہ فقہ و حدیث کی ولادت ۱۵۰ھ اور ۱۶۳ھ کے درمیان ہوئی، ان کو بھی معاشرت کی وجہ سے اسی زمرہ میں شامل کر لیا گیا ہے، اگرچہ تابعین سے ان کے کسب فیض کرنے کا کوئی ظاہری ثبوت موجود نہیں ہے۔ مثلاً امام شافعی، امام احمد بن حنبل، اسحاق ابن راہویہ، علی بن المدینی وغیرہ دوسرے الفاظ میں یہ کہا جاسکتا ہے کہ اموی خلیفہ ولید ثانی کے عہد سے لے کر عباسی عہد کے دسویں خلیفہ متوکل علی اللہ کے عہد تک اتباع تابعین کا خالص مہد رہا۔

تبع تابعین سے کون لوگ مراد ہیں:

اس عہد میں گو بڑے بڑے صاحبِ سطوت خلفاء لائق ترین امراء اور سپہ سالار کامل ترین فلاسفہ و متکلمین اور بڑے بڑے زبان آور خطباء ادباء اور شعراء پیدا ہوئے، جن میں سے ہر ایک سے بواسطہ یا بلا واسطہ ملک و ملت اور اسلامی علوم کی کوئی نہ کوئی خدمت انجام پائی اور اس لحاظ سے ان کی خدمات کا اعتراف نہ کرنا بڑی احسان ناشناسی ہوگی، لیکن ان کو ہم زمرہ تبع تابعین میں اس لیے شامل نہیں کرتے کہ صحابہ اور تابعین کی طرح تبع تابعین کا لقب بھی امت میں ان حضرات کے لیے مخصوص ہو گیا ہے۔ جن کے علم و عمل میں یکسانیت اور ہم رنگی رہی ہو جن کے ذریعہ دین یا علم دین کی حفاظت کا براہ راست کوئی نہ کوئی کام انجام پایا ہو۔ جن کی زندگی میں سنت نبوی اور صحابہ و تابعین کی سیرت کا رنگ غالب رہا ہو۔ جن کے علم و فضل زہد و ورع اور دیانت و تقویٰ پر ایک مخلوق کو اعتماد رہا ہو اور یہ اعتماد اب تک باقی ہو اس لیے جن خلفاء وزراء شعراء ادباء اور اہل علم کی زندگی اس معیار پر پوری نہیں اترتی ان کا ذکر مستقلاً اس کتاب میں نہیں آئے گا، یوں جس طرح اس عہد کی سیاسی تاریخ کے ضمن میں حضرات تبع تابعین کا ذکر ضمناً آ جاتا ہے اس طرح اس مرقع میں بھی اس کا ذکر ضمناً موقع بہ موقع آ گیا ہے۔

اس عہد کی خوبیاں اور خرابیاں:

تبع تابعین کے عہد کی عکاسی اگر مختصر لفظوں میں کی جائے تو یہ کہا جاسکتا ہے کہ یہ ”عہد تضاد“ تھا یعنی اگر آپ اس عہد کی سیاسی اور ادبی تاریخ، فکری آزادی اور بعض معاشرتی خرابیوں کی داستان پڑھیں گے تو آپ کے دل و دماغ پر تھوڑی دیر کے لیے یہ احساس ضرور طاری ہو جائے گا کہ یہ عہد ظلم و جور عیش و عشرت، قبائلی عصبیت اور مختلف مذہبی و سیاسی فتنوں اور فلسفیانہ مویشگافیوں سے بھرا ہوا تھا، لیکن اسی آن اگر آپ کو اس عہد کے قابل اعتماد محدثین، فقہاء علما اور صلحاء کے تذکرے دے دیئے جائیں اور ان کے ذریعہ آپ کو کچھ دیر کے لیے ان برگزیدہ نفوس حضرات کی صحبت و مجلس میں پہنچا دیا جائے تو یہی نہیں کہ منہی طور پر آپ کے پہلے احساس میں کمی آ جائے گی، بلکہ مثبت طور پر آپ یہ محسوس کرنے

لگیں گے کہ آپ کے کان میں ہر گوشہ سے قال اللہ اور قال الرسول ہی کی آوازی آرہی ہے۔ ہر گھر اور ہر مجلس میں دین اور علم ہی کا چرچا ہے، فقر و فاقہ کے باوجود دنیا اور اہل دنیا سے استغنا و بے نیازی، زہد و اتقاء حق گوئی و بے باکی اور ان کی سادگی و تواضع کے واقعات پڑھ کر آپ کچھ دیر کے لیے اپنے آپ کو عہد صحابہ سے قریب تر محسوس کرنے لگیں گے۔ ان کی علمی کاوشوں اور تفقہ و اجتہاد اور قانونی دقت نظری کی اتنی کثرت سے مثالیں ملیں گی کہ اس عہد کی فلسفیانہ مویشگافیوں کی آپ کے دل میں کوئی وقعت نہیں رہ جائے گی۔

جیسا کہ ذکر آچکا ہے کہ اسلامی معاشرہ میں یہ تضاد گو عہد راشدہ کے بعد ہی سے شروع ہو گیا تھا، لیکن اس عہد میں بعض سیاسی اسباب اور بعض نئے فتنوں کی وجہ سے اس میں اضافہ ہو گیا تھا، عہد تابعین یعنی اموی دور میں معاشرہ میں عام طور پر عربی اور بدوی رنگ غالب تھا، اس لیے اس عہد کی برائیوں میں ملمع سازی نہیں سادگی تھی، لیکن عہد تبع تابعین یعنی عباسی دور میں جو سیاسی، علمی، مذہبی، معاشرتی برائیاں پیدا ہوئیں، ان میں عجمیت، اباحت پسندی اور فلسفیانہ مویشگافی کا رنگ غالب تھا، جاخط کا یہ مشہور مقولہ ہے کہ

دولة بنی العباس اعجمیہ خراسانیہ و دولة مروان عربیہ اعرابیہ۔^۱

”عباسی حکومت میں عجمی اور خراسانی رنگ غالب تھا اور بنو امیہ کی حکومت میں

عربی اور بدوی رنگ غالب تھا۔“

یہ تضاد دوسرے عناصر کی طرح یونانی، سریانی اور ہندی علوم خاص طور پر فلسفہ اور نجوم کی کتابوں کے عربی میں منتقل ہونے اور مدح خوان شعراء ادباء اور مغنیوں کی حکومت کی طرف سے ہمت افزائی کی وجہ سے بھی پیدا ہوا اور اس کے بڑھانے میں قبائلی عصبیت اور ایرانی قومی حمیت نے بھی حصہ لیا، چنانچہ اس کے اثرات نہ صرف عملی زندگی میں پڑنے لگے بلکہ اس کا اثر اسلامی علوم اور اسلامی عقائد پر بھی پڑا، اسلامی مملکت کے اکثر مقامات اور خاص طور پر کوفہ و بصرہ پایہ تخت ہونے کی وجہ سے نئے نئے مسائل اور نئے نئے مباحث کی آماج گاہ بن گئے تھے۔ شعیت، خارجیت، اور عربی عصبیت کے قدیم فتنے کیا کم تھے کہ ان

۱۔ البیان والتبیین ج ۳ ص ۲۰۶

میں قبائلی اور قومی عصبیت، شعوبیت، اعتزال، مرجئیت، قدریت اور جہمیت وغیرہ جیسے نئے نئے فتنوں کا اضافہ ہو گیا تھا۔

اس پر فتن اور پر شور دور میں جس میں آدمی کا اپنے ایمان کو سلامت رکھنا مشکل تھا۔ حضرات تبع تابعین نے نہ صرف یہ کہ ان تمام فتنوں کا سلبی طور پر مقابلہ کیا۔ بلکہ ایجابی طور پر علوم دینیہ کی حفاظت اور تدوین و ترتیب کا غیر معمولی کام بھی انجام دیا، اگر یہ برگزیدہ جماعت اس کام کی طرف متوجہ نہ ہوتی تو امت اسلامی علوم کے نہ جانے کتنے بڑے حصہ سے ہمیشہ کے لیے محروم ہو جاتی اور ان کی جگہ نہ جانے کتنے غیر اسلامی علوم نے لے لی ہوتی آئندہ صفحات میں ان کے سلبی اور ایجابی دونوں طرح کے کارناموں کی تفصیل سے پہلے ضرورت ہے کہ اس عہد کے فتنوں کا مختصر تذکرہ کر دیا جائے، ان کا تذکرہ اس لیے بھی ضروری ہے کہ کتاب میں بار بار ان کا نام آئے گا اور اس لیے بھی کہ ان کی حقیقت جانے بغیر نہ تو تبع تابعین کے کارناموں کی اہمیت کا بخوبی اندازہ ہو سکتا ہے اور نہ یہ بات اچھی طرح سمجھ میں آ سکتی ہے کہ بعض آئمہ نے ان کے مقابلہ میں اپنے جسم و جان کا پورا سرمایہ کیوں لگا دیا۔

قبائلی عصبیت:

ظہور اسلام سے قبل عربوں میں قبائلی عصبیت اور ایرانیوں اور عیسائیوں میں قومی اور طبقاتی عصبیت اپنے شباب پر تھی، اسلام نے ان تمام عصبیتوں پر شدید ضرب لگائی اور اس کے بجائے اس نے شرف و امتیاز کا صرف ایک معیار قرار دیا:

انا جعلناکم شعوبا و قبائل لتعارفوا ان اکرمکم عند اللہ اتقاکم۔

”ہم نے تم کو مختلف قوموں اور مختلف خاندانوں میں تقسیم کر دیا ہے تاکہ تم ایک دوسرے کو

پہچان سکو اور خدا کے نزدیک سب سے شریف اور معزز وہ ہے جو سب سے پرہیزگار ہو۔“

قرآن کی اس ہدایت کے مطابق نبی ﷺ نے بار بار اور خاص طور پر اپنے آخری

حج کے موقع پر اعلان فرمایا کہ

لا فضل لعربی علی عجمی ولا فضل لعجمی علی عربی والاسود علی

الاحمر ولا للاحمر علی الاسود الا بالتقوی۔

اس تعلیم کا یہ اثر ہوا کہ عربی، عجمی، رومی، ایرانی، کالے، گورے، غلام اور آقا ہر طبقہ و گروہ کے لوگ اسلام کے جھنڈے کے نیچے جمع ہو گئے اور ان میں سے ہر ایک گروہ اور طبقہ کے لوگوں نے اپنی اپنی ذاتی صلاحیت و تقویٰ کی بنیاد پر بڑے سے بڑا شرف و امتیاز حاصل کیا لیکن اموی حکومت نے جب اسلامی خلافت کی جگہ شخصی حکومت کی بنیاد ڈالی تو انہوں نے اپنی سیاسی مصلحت کی بنیاد پر اپنے گرد ایسے ہی لوگوں کو جمع کرنا شروع کیا اور انہی کی زیادہ ہمت افزائی کی جو ہر حال میں ان کی حمایت کریں، چونکہ یہ خود عربی النسل تھے اور شام کے عربوں کی حمایت پر ان کی حکومت قائم ہوئی تھی اس لیے انہوں نے عربی عصبیت کو ہوا دی اور خاص طور پر عرب قبائل کو حکومت اور فوج میں زیادہ سے زیادہ دخیل کیا، اس دور کے عربی ادب و شاعری میں یہ چیز عام طور پر نظر آتی ہے، اس عصبیت سے اموی حکومت کو کچھ سیاسی فائدے ضرور ہوئے لیکن اس ذہنیت نے عربوں میں بھی یمنی، مضر، اور عدنانی و قحطانی عصبیت کو پھر سے زندہ کر دیا، اور یہ کہنا بالکل مبالغہ نہ ہوگا کہ اسی عصبیت نے مشرق میں بھی اموی حکومت کا بیڑا غرق کیا، اور مغرب یعنی اندلس میں بھی ایک مدت تک ان کو چین لینے نہیں دیا۔ یہ داستان بڑی لمبی اور دل دوز ہے، اموی خلفاء میں حضرت عمر بن عبدالعزیز کی ایک ذات ایسی تھی، جو نہ صرف اس عصبیت سے دور تھے بلکہ انہوں نے اس کے مٹانے کی بھی کوشش کی۔

غیر عربوں کی قومی عصبیت:

ایران و روم کی سیاسی شکست کے بعد وہاں کی دبی اور کچلی ہوئی عام آبادی نے تو اسلام کو بطیب خاطر قبول کر لیا اور اس کو اپنے لیے ایک نعمت و رحمت تصور کیا۔ مگر وہاں کے بااقتدار اور اونچے طبقہ نے گو ظاہری طور پر اسلامی حکومت کی اطاعت قبول کر لی تھی۔ مگر ابھی تک اس کے دل سے طبقہ واریت اور قومی عصبیت کا ناپاک جذبہ نہیں نکلا تھا۔ اور جب بھی ان کو موقع ملتا تھا وہ اس جذبہ کو ظاہر کرتے رہتے تھے۔ الا ماشاء اللہ جس طرح امویوں نے اپنی سیاسی مصلحت کے تحت عربی عصبیت کو ہوا دی اسی طرح عباسیوں نے اپنی حکومت کے قیام اور پھر اس کی بقا کے لیے عجمی عصبیت کو ابھارا جس کی وجہ سے ان کے پیر پورے طور پر جم گئے۔ چنانچہ یہ ایک تاریخی حقیقت ہے کہ عربوں یا مسلمانوں کے خلاف جتنی سیاسی

بغاوتیں یا اسلامی ممالک میں جتنے مذہبی اور معاشرتی فتنے پیدا ہوئے ان کی ابتداء یا تو کسی عجمی کے ذریعہ ہوئی، یا کم از کم ان کی پشت پر ان کی مدد ضرور رہی، عباسی حکومت انہی کی مدد سے قائم ہوئی جس کا خود منصور کو اعتراف تھا۔ اور بار بار اعلان کرتا رہا کہ

یا اهل خراسان انتم شیعتنا و انصارنا و اهل دعوتنا. (مسعودی ج ص ۱۲۷)

”اے اہل خراسان! تم ہمارے مددگار اور انصار اور ہماری حکومت کے داعی ہو۔“

مگر اس کے باوجود منصور کے زمانہ سے لے کر ہارون کے زمانہ تک جتنی بغاوتیں اور مذہبی فتنے پیدا ہوئے ان میں ایرانیوں کا ہاتھ ضرور تھا۔ مثال کے طور پر ۱۳ھ میں سنباد کی بغاوت ۱۴ھ میں فرقہ راوندیہ کی شورش میں انہی کا ہاتھ تھا۔ ۱۵ھ میں استاذ سیس نامی ایک خراسانی نے دعوائے نبوت کیا، جس کی دعوت کو سب سے زیادہ فروغ انہی میں ہوا۔ اس ذہنیت کے نتیجے میں منصور کو اپنے سب سے بڑے حامی ابو مسلم خراسانی کو قتل کرانا پڑا، عجمیت نوازی کے نتائج عباسی حکومت کے سامنے برابر آتے رہے، لیکن ایرانی اور غیر عربی عنصر عباسی حکومت میں اتنا دخیل ہو چکا تھا کہ اس کو بالکل نظر انداز کر دینا اس کے بس میں نہیں تھا۔

اس عجمیت نوازی سے گو عربوں کی اہمیت سیاسی طور پر قدرے کم ہو گئی تھی۔ لیکن پھر بھی جو عربی عناصر حکومت کے اندر اور باہر موجود تھے۔ انہوں نے شکست نہیں کھائی تھی، بلکہ وہ ہمیشہ اس ذہنیت کا مقابلہ کرتے رہتے تھے۔ چنانچہ امین مامون کی جنگ گو بظاہر دو بھائیوں کی جنگ تھی، لیکن حقیقتاً عربوں اور عجمیوں کی جنگ تھی، اگر امین فاتح ہوتا تو اس سے عربوں کی فتح ہوتی (کیونکہ اس کی ماں عربی النسل تھی جس کی وجہ سے عربی عصیت اس میں کوٹ کوٹ کر بھری تھی اور یہی وجہ تھی اس کی پشت پناہی زیادہ تر عربوں نے کی) اور مامون کی جیت ہوتی تو اس سے عجمیوں اور غلاموں کو فتح ہوتی، کیونکہ وہ خود کنیز زادہ تھا اس لیے عجمیت نوازی اس کو ورثہ میں ملی تھی اور اہل عجم ہی اس کے پشت پناہ تھے، ان عجمیوں کی فتنہ پرور ذہنیت کا اندازہ نعیم بن حازم عربی کی اس گفتگو سے لگائیے جو اس نے مامون کے عجمی وزیر فضل بن سہیل سے کی تھی، نعیم اور فضل میں مامون کے سامنے کسی بات پر سخت گفتگو ہوئی،

نعیم نے فضل سے صاف صاف کہا کہ تم یہ چاہتے ہو کہ بنو عباس سے حکومت نکال کر آل علی میں پہنچا دو اور پھر آل علی سے چھین کر آل کسریٰ کی حکومت دوبارہ قائم کر دو۔
شعوبیت:

اس عجمی ذہنیت نے شعوبیت کا فتنہ پیدا کیا، بظاہر اس کا مقصد تو عربوں اور غیر عربوں میں مساوات پیدا کرنا تھا مگر اس کے اندر عرب دشمنی کے ساتھ کسی قدر اسلام دشمنی بھی پوشیدہ تھی۔ صاحب لسان العرب نے شعوبی کی تعریف کرتے ہوئے لکھا ہے:

والشعوبی هو الذی یصغر شان العرب ولا یری فضلا علی غیرہم.

”شعوبی اس کو کہتے ہیں جو عربوں کی اہمیت کو گھٹائے اور دوسروں پر ان کی فضیلت کو تسلیم نہ کرے۔“

یہ لوگ اپنے استدلال میں قرآن کی ان... آیات اور احادیث نبوی کو پیش کرتے تھے جن سے یہ ثابت ہوتا ہے کہ فی نفسہ کسی خاص طبقہ کو کسی خاص طبقہ پر یا کسی خاص قوم کو کسی خاص قوم پر کوئی فوقیت نہیں ہے، جو کچھ فضیلت و فوقیت ہے وہ علم و تقویٰ کی بناء پر ہے، اس میں بہت سے لوگ خلوص سے اس مساویانہ ذہنیت کو فروغ دینا چاہتے تھے، لیکن اکثریت کے دماغ میں عجمی عصبیت اور عرب دشمنی بھری ہوئی تھی، اس تحریک کی بساط ایوان حکومت سے لے کر بزم علم تک پھیلی ہوئی تھی، یہ ایک مذہب اور مسلک بن گیا تھا، مامون کے مشہور وزیر فضل کے بارے میں ابن ندیم نے لکھا ہے کہ

کان فارسی الاصل شعوبی المذہب، شدید العصبیۃ علی العرب و لہ فی

ذالک کتب کثیرة. (ص ۱۲۰)

”یہ ایرانی النسل اور شعوبی المذہب تھا اس کو عربوں سے سخت دشمنی تھی اس موضوع پر اس نے بہت سی کتابیں بھی لکھی ہیں۔“

اس طرح اس موضوع پر دوسرے بہت سے عجمیوں نے کتابیں لکھیں، جن میں علان الشعوبی، سعید بن حمید، ہشیم اور ابو عبیدہ کی کتابیں بہت مشہور ہوئیں، ابن ندیم نے ان سب کا تذکرہ

کیا ہے خاص طور پر ابو عبیدہ تو ان کا سرخیل تھا۔ ابن خلکان نے اس کے بارے میں لکھا ہے۔

كان يبغض العرب والفرس في مثلها كتبها كثيرة. (ج ۲، ص ۵۵۴)

”یہ عربوں سے نفرت کرتا تھا اور ان کے مصائب میں بہت سی کتابیں لکھی تھیں۔“

یہ قرآن کی تفسیر میں بڑا آزاد مسترب تھا۔ جس پر اصمعی سخت تنقید کرتا تھا۔

اس تحریک نے صرف سیاسی طور پر عربوں کو کمزور نہیں کیا بلکہ اس کے ذریعہ

اسلامی علوم کو بھی کافی نقصان پہنچا، انہوں نے ادب و تاریخ اور تفسیر میں ایران کے شاہی

زمانہ کے کتنے فرضی قصے اور نہ جانے کتنی بے سرو پا روایتیں داخل کر دیں، گو تبع تابعین اور

ان کے بعد کے محدثین اور مفسرین نے ان قصوں اور روایتوں کی بڑی حد تک پردہ دری کی،

لیکن اس کے باوجود تفسیر و حدیث کے ذخیرہ میں بہت سی روایتیں اہل عجم کی فضیلت کے

سلسلہ میں اب بھی ایسی ملتی ہیں جن کو درایتاً تسلیم نہیں کیا جاسکتا۔

عربی عصبیت اور عجمی عصبیت کے ساتھ اسلامی مملکت میں ایک اور عنصر نے

معاشرہ کے بگاڑنے میں حصہ لیا، وہ موالی یعنی غلاموں کا طبقہ تھا، طوالت کے خیال سے اس

کی تفصیل کو نظر انداز کیا جاتا ہے۔

لیکن اس کا مطلب یہ نہیں ہے کہ خواص و عوام پر انہیں کا اثر تھا، اور معاشرہ میں

اس وقت اسلامی ذہنیت کا بالکل ہی فقدان ہو چکا تھا۔ اور اس کا مظاہرہ کرنے والے موجود

نہیں تھے، بلکہ مقصود یہ دکھانا ہے کہ حضرات تبع تابعین کے عہد میں مسلمانوں کے حکمران اور

غالب عجمی عنصر کا رجحان کیا تھا اور معاشرہ میں کیا خرابیاں پیدا ہو رہی تھیں ورنہ اب بھی

معاشرہ میں انہی لوگوں کی حقیقی عزت و عظمت تھی اور خواص اور عوام پر انہی کا اثر تھا۔ جو علم و

تقویٰ کے لحاظ سے ممتاز تھے۔ خواہ عربی ہوں یا عجمی، کالے ہوں یا گورے، اس ذہنیت کے

پیدا کرنے اور پھر اس کے باقی رکھنے میں حضرات تبع تابعین رحمہم اللہ تعالیٰ نے سب سے

زیادہ حصہ لیا۔ ان کی مجلسوں کا دروازہ جس طرح ایک عجمی کے لیے کھلا ہوا تھا۔ اسی طرح

ایک عربی کے لیے بھی جس طرح ان کا چشمہ فیض ہاشمیوں اور قریشیوں کے لیے جاری تھا،

اسی طرح غلاموں کے لیے بھی، یہاں محمود و ایاز ایک ہی صف میں نظر آتے تھے۔ یہاں امام

شافعی امام احمد بن حنبل، امام ابو یوسف، امام زفر، سفیان ثوری جیسے عربی النسل حضرات کی عظیم عظمت و عزت تھی، وہی عظمت و جلالت امام محمد یحییٰ بن معین، امام اوزاعی، سعید القطان، ابن جریج، علی بن المدینی، عبدالرحمن مہدی اور عبداللہ بن مبارک جیسے غلامان اسلام کی تھی، ان حضرات کو جب بھی موقع ملا اس ذہنیت کو مٹانے اور اس پر ضرب لگانے کی کوشش کی، امام سفیان ثوری کا انتقال غربت و مسافرت میں ہوا تھا، انتقال کے وقت آپ نے پوچھا کہ میرے وطن کا کوئی آدمی ہے، لوگوں نے عبدالرحمن بن عبدالملک اور حسن بن عیاش کا نام لیا، آپ نے عبدالرحمن کو نماز جنازہ اور حسن کو ترکہ کی وصیت کی، انتقال کے بعد جب لوگوں کو معلوم ہوا کہ عبدالرحمن نماز جنازہ پڑھائیں گے، تو بنو تمیم کے لوگ یہ کہہ کر مانع ہوئے۔

یمنی یصلی علی مضرى.

”ایک یمنی مضرى کی نماز جنازہ پڑھائے گا۔“

یعنی امام سفیان مضرى تھے اور عبدالرحمن کنڈی یمنی تھے، اس لیے یہ شرف کسی مضرى ہی کو ملنا چاہیے، جب لوگوں نے بنو تمیم سے یہ کہا کہ یہ امام کی وصیت ہے، تو پھر انہوں نے نماز جنازہ پڑھانے کی اجازت دی، اس سے اندازہ لگانا چاہئے کہ سیاسی بازی گروں نے اس ذہنیت کو کہاں تک پہنچا دیا تھا۔

حضرت فضیل بن عیاض اور امام اوزاعی کے حالات میں پڑھیں گے کہ انہوں نے منصور اور ہارون جیسے باجروت خلفا کے سامنے کس طرح اس ذہنیت پر ضرب لگائی۔

مذہبی فتنے:

حضرات تبع تابعین میں سے آپ جن بزرگ کا بھی تذکرہ کتاب میں پڑھیں گے، ان میں چند فرقوں کا کسی نہ کسی حیثیت سے ذکر ضرور آئے گا۔ جس طرح بعض سیاسی اسباب کی بنا پر بعض فتنے پیدا ہو گئے تھے، اسی طرح سیاسی انتشار اور نئی نئی قوموں کے اسلام میں داخلے اور پھر یونانی اور ہندی فلسفہ کے اثر سے بعض دینی فرقے پیدا ہوئے، جن میں سے بعض نے تبع تابعین کے زمانہ بڑا اثر و رسوخ پیدا کر لیا تھا، اور ان کی وجہ سے اسلامی

معاشرہ میں روزانہ نئے نئے مسئلے اور قضیے پیدا ہونے لگے تھے، حضرات اتباع تابعین گوان فرقوں اور ان کے پیدا کیے ہوئے مسائل سے صرف نظر کر کے شریعت کی اسادہ اور اعلیٰ تعلیم کی حفاظت اور اس کی ترویج میں لگے ہوئے تھے، مگر پھر بھی ان کو کبھی کبھی ان کے خلاف زبان کھولنی پڑتی تھی، ان کا ذکر کتاب میں بار بار آئے گا، اس لیے قدرے ان کی تفصیل کر دی جاتی ہے۔ ان میں سب سے زیادہ طاقت ور فرقے شیعہ، خوارج، مرجیہ، جبریہ، جہمیہ، قدریہ یا معتزلہ تھے۔

شیعیت:

شیعیت گو ایک سیاسی تحریک ہے جو حضرت عثمانؓ کے عہد میں ظاہر ہوئی، اور حضرت علی رضی اللہ عنہ کے عہد میں اس نے زور پکڑا اور بنو امیہ کے عہد میں جوں جوں ہاشمیوں پر ظلم ہوتا رہا اس کا حلقہ اثر بڑھتا رہا، بعد میں اس نے ایک مذہبی فرقہ کی حیثیت اختیار کر لی، اس فرقہ کی تاریخ اسلامی حکومت کی مخالفت سے پر ہے جب تک بنو امیہ کی حکومت رہی ہے اس وقت تک یہ بنو ہاشم کے نام پر بغاوتیں اور سازشیں کرتا رہا، اور جب بنو امیہ کا خاتمہ ہوگا تو پھر یہ بنو عباس کے درپے آزاد ہو گیا یہ اس فرقہ کی سیاسی غلطی تھی کہ خانوادہ نبوت کے نہ جانے کتنے معصوموں کو خاک و خون میں تڑپنے پر مجبور ہونا پڑا، اس فرقہ کو سب سے زیادہ عروج عراق اور پھر ایران میں ہوا اور اس کی وجہ یہ ہوئی کہ عراق مشرق و مغرب کا دروازہ ہے، جہاں اسلام سے پہلے بھی دوسری قوموں کی آمد و رفت تھی، حضرت علی رضی اللہ عنہ نے اپنا دار الخلافہ یہیں بنایا تھا، پھر بنو عباس نے بھی اس کو اپنا مرکز حکومت بنایا، جس کی وجہ سے یہ.. یہود و نصاریٰ اور ہندی، مزدکی اور مانی فرقوں کی آماج گاہ بن گیا، ان فرقوں کے جو افراد مسلمان ہو جاتے تھے ان کو شیعے یہ کہہ کر بہت آسانی سے اپنا ہم نوا بنا لیتے تھے کہ خلافت کے حق دار وہی لوگ زیادہ ہیں جو رشتہ و نسب کے لحاظ سے نبی ﷺ سے زیادہ قربت رکھتے ہیں ان نو مسلموں کے ذہن میں یہ بات آسانی سے اس لیے بیٹھ جاتی تھی کہ یہ نسبی و خاندانی بادشاہت ہی کے پروردہ اور اس کے عادی تھے۔

ان کی مذہبی و سیاسی کشمکش کی داستان بڑی طویل ہے، اس سلسلہ میں صاحب

فجر الاسلام کا تبصرہ ہم یہاں نقل کیے دیتے ہیں، جس سے کچھ اندازہ ہو جائے گا۔
 ”حق یہ ہے کہ شیعیت ان تمام لوگوں کے لیے جائے پناہ تھی، جو کسی قدیم
 عداوت یا حسد کی بنا پر اسلام کی بنیاد کو گرانا اور اسلاف و اجداد کی تعلیمات کو
 اس میں داخل کرنا چاہتے تھے، مثلاً یہودی، نصرانی، زردشتی اور مزدکی وغیرہ، اسی
 طرح ان لوگوں کے لیے بھی یہ جائے پناہ تھی، جو اپنے ملک کو اسلامی مملکت سے
 کاٹنا اور حکومت کے خلافت بغاوت کرنا چاہتے تھے، غرض یہ کہ ایسے تمام افراد
 اہل بیت کی محبت کو آڑ بنا کر اپنے اپنے اغراض کی تکمیل چاہتے تھے، مثال کے
 لیے تشیع میں یہودیت کا اثر و ظہور و رجعت امام کے عقیدہ میں دیکھا جاسکتا
 ہے۔ جس طرح یہود نے کہا تھا، کہ ہم کو چند دن آگ جلائے گی۔ اسی طرح یہ
 عقیدہ کسی نہ کسی شکل میں تشیع میں بھی ہے، نصرانیت سے ان میں یہ تصور آیا کہ
 امام کو خدا سے وہی نسبت ہے جو حضرت مسیح کو خدا سے تھی، انہوں نے کہا کہ
 لاہوت نے عالم ناسوت میں امام کا روپ دھار لیا ہے، اور نبوت و رسالت کبھی
 ختم نہیں ہوگی جس نے بھی لاہوت سے اتحاد پیدا کر لیا وہ نبی ہے اسی طرح
 تناخ ارواح، خدا کی تجسیم اور حلول کا عقیدہ ان میں برہمنوں اور فلاسفہ کے اثر
 سے آیا۔“

مقریزی نے لکھا ہے جب اہل ایران نے جنگ و جدال کے میدان میں شکست
 کھائی تو ان میں سے ایک جماعت نے ظاہری طور پر اسلام قبول کر لیا، اور جو لوگ اہل بیت
 سے محبت رکھتے تھے ان کو اکسا اکسا کر اپنے گرد جمع کرنا شروع کیا یہاں تک کہ آخر جو ہم
 عن طریق الہدیٰ ان کو راہ حق سے دور ہٹالے گئے۔

جیسا کہ اوپر ذکر کیا گیا ہے، ابتدا میں یہ ایک سیاسی تحریک تھی جس نے بعد میں
 ایک مذہبی فرقہ کی حیثیت اختیار کر لی لیکن پہلی صدی تک یہ صرف تفضیلت تک محدود رہی،
 یعنی اس خیال کے لوگ حضرت علی رضی اللہ عنہ کو حضرات شیخین سے افضل سمجھتے تھے لیکن عباسی دور

میں دوسری قوموں اور خاص طور پر اہل فارس سے ان کا اختلاط کثرت سے بڑھا تو اس نے ایک نئے مذہب کا قالب اختیار کر لیا جس نے عقائد اسلامی کے بارے میں ایسے عجیب و غریب خیالات کا اظہار کیا جس سے امت واقف نہیں تھی، اس نے کتاب اللہ کی ایک نئی تفسیر و تاویل اور حدیث کی ایک ایسی اچھوتی اصلاح گھڑی، جس کا ثبوت عہد صحابہ اور عہد تابعین میں نہیں ملتا، تفصیل کے لیے مقریزی حصہ اول اور مل و نخل کا مطالعہ کرنا چاہیے، یہ سب زیادہ تر عہد تابع تابعین میں ہوا۔

ائمہ کے تسلسل اور ان کی تعیین کے سلسلہ میں اور بھی بہت سے فرقے پیدا ہو گئے، جن میں خاص طور پر دو فرقے بہت زیادہ مشہور ہیں، امامیہ اور زیدیہ، ان میں فرقہ زیدیہ اہل سنت والجماعت سے سب سے زیادہ قریب تر ہے۔ فرقہ امامیہ کا دوسرا نام اثنا عشریہ ہے، اس اثنا عشریہ امامیہ کی ایک شاخ باطنیت ہے۔ جو خالص عہد تابع تابعین کا فتنہ ہے۔ جس کی بنیادی گمراہی اس کا یہ عقیدہ ہے کہ قرآن اور اسلامی تعلیمات کا ایک باطن ہے، اور ایک ظاہر ہے اور احکام میں اصل چیز اس کی باطنی حیثیت ہے، اس تقسیم کی بناء پر انہوں نے اسلام کے عقائد، عبادات اور دوسرے امور دین کو ایک فلسفہ بلکہ ایک مذاق بنا کے رکھ دیا ہے۔ انہی کو اسماعیلیہ بھی کہا جاتا ہے، ہندوستان میں ان کے دو حصے ہو گئے ہیں، عراق میں وہ قرامطہ اور خراسان میں ملحدہ و تعلیمیہ کے نام سے مشہور تھے، ہندوستان میں بھی ابتداً قرامطہ ہی کے نام سے ان کا ذکر تاریخوں میں ملتا ہے، یہ اپنے کوشیعوں سے جدا کرنے کے لیے شیعہ اسماعیلیہ بھی کہتے ہیں۔

خوارج: عہد تابع تابعین میں گوان کا زور قدرے کم ہو گیا تھا۔ مگر ان کے اور شیعوں کے

۱۔ ان کے نزدیک حدیث صرف نبی ﷺ کے قول و فعل اور تقریر کو نہیں کہتے بلکہ ان کے نزدیک ائمہ معصومین کے قول و فعل تقریر کو بھی حدیث کہتے ہیں، گویا منصب نبوت و منصب امامت میں تقدم و تاخر کے علاوہ کوئی خاص فرق نہیں ہے۔ ۲۔ یمن میں اس فرقہ کی حکومت ہے۔ ۳۔ اب اثنا عشریہ ان کے خیالات سے اپنی برأت کا اظہار کرتے ہیں۔ ۴۔ مامون کے عہد میں اس کی ابتدا ہوئی اور معتصم کے عہد میں اس کو فروغ ہوا۔

بعض عقائد کی جھلک معتزلہ اور جہمیہ وغیرہ کے عقائد میں بھی ملتی ہے جو خاص اس دور کی پیداوار ہیں اس لیے مختصراً ان کا ذکر کر دیا جاتا ہے خوارج کی ابتداء اس جنگ سے ہوئی جو حضرت علیؑ اور حضرت معاویہؓ کے درمیان صفین میں ہوئی تھی۔ حضرت معاویہؓ نے جب محسوس کیا کہ ان کو اب شکست ہو جائے گی تو انہوں نے یہ تجویز رکھی کہ یہ معاملہ ثالث کے سامنے رکھ دیا جائے۔ چنانچہ حضرت علیؑ رضی اللہ عنہ نے باوجودیکہ جنگ میں ان کا پلہ بھاری تھا یہ تجویز منظور کر لی اور حضرت معاویہؓ کی طرف سے عمرو بن العاصؓ اور حضرت علیؑ کی طرف سے حضرت ابو موسیٰ اشعریؓ ثالث مقرر کر دیئے گئے اس تحکیم کے مسئلہ میں حضرت علیؑ رضی اللہ عنہ کے کچھ موافقین نے جن میں خاص طور پر قبیلہ بنو تمیم کے وہ افراد شامل تھے جنہوں نے اس جنگ میں بڑی جاں فروشی دکھائی تھی اس بنا پر اختلاف کیا کہ تحکیم تو اس مسئلہ میں ہونی چاہیے جس میں فریقین میں سے کسی ایک فریق کے برسر حق ہونے میں شبہ ہو لیکن یہاں تو حضرت علیؑ رضی اللہ عنہ کا برسر حق ہونا واضح ہے اور جب کوئی بات ظاہر ہو تو پھر اس میں خدا کے حکم کے علاوہ کسی دوسرے کو حکم بنانے کی قطعی ضرورت نہیں ہے چنانچہ انہوں نے لا حکم الا للہ کا نعرہ بلند کیا اور اس نے ایک بڑے طبقہ کو متاثر کیا اور اسی کے بعد حضرت علیؑ سے یہ مطالبہ کیا کہ آپ سے حکم بنانے میں غلطی ہو گئی ہے اس لیے آپ کو اپنی اس غلطی کا بلکہ اپنے کفر کا اقرار کر لینا چاہیے اور اس کے بعد توبہ کر کے تجدید ایمان کرنا چاہیے لیکن حضرت علیؑ رضی اللہ عنہ نے جس اہم شرعی مصلحت کی بنا پر اپنی فتح کو شکست میں تبدیل کر لیا تھا وہ اس مطالبہ کو کیسے منظور کر سکتے تھے۔ جب کہ ان سے یہ مطالبہ کرنے والوں کے استدلال کی بنیاد بھی صحیح نہیں تھی حضرت علیؑ رضی اللہ عنہ نے ان کے سامنے جو خطبہ دیا تھا اس میں ان کے استدلال کی غلطی واضح طور پر بیان کر دی تھی یعنی یہ کہ تحکیم کا حکم بھی خدا ہی نے دیا ہے اس لیے یہ تحکیم ”ان الحکم الا للہ“ کے خلاف نہیں بلکہ اس کے عین مطابق ہے ان کے اس نعرہ کے بارے میں حضرت علیؑ رضی اللہ عنہ کا یہ مقولہ زبان زد خاص و عام ہے کہ کلمہ حق اریدبھا الباطل، بات صحیح ہے مگر اس سے باطل و غلط کام لیا جا رہا ہے۔

حضرت علیؑ رضی اللہ عنہ کے بعد یہ لوگ اموی دور میں اموی حکومت سے ہمیشہ برابر

برسر پیکار رہے، خاص طور پر ان کے دو جنگی مرکز تھے، ایک مرکز بصرہ کے قریب نطاح تھا، دوسرا جزیرہ عرب میں خاص طور پر یمامہ، حضرموت، یمن اور طائف میں ان کا کافی زور تھا۔

عباسی دور میں گوان کا زور کم ہو گیا تھا، مگر پھر بھی متعدد بغاوتیں ان کی طرف سے ہوئیں، جیسا کہ اوپر ذکر آیا ہے، ان کی ابتداء ایک دینی مسئلہ کی سیاسی تعبیر کے سلسلہ سے ہوئی، اور ان کی یہی حیثیت برابر باقی رہی، بلکہ بعد میں ان پر دینی رنگ زیادہ غالب ہو گیا، شیعوں کی طرح ان کے بھی متعدد فرقے ہو گئے تھے، جن میں مشہور یہ ہیں، ازرقہ، اباضیہ اور یزیدیہ دعوتیہ، یہ پچھلے دونوں فرقے مسلمانوں سے بہت زیادہ دور اور اباضیہ سب سے زیادہ قریب تھے۔

شیعوں کی طرح خوارج نے بھی سیاسی اور دینی دونوں طرح کے فتنے پیدا کیے، لیکن ان پر چونکہ دین کا غلبہ تھا، اس لیے ان کے عقائد و اعمال میں بعض خوبیاں تھیں، مثلاً وہ انتہائی عبادت گزار اور دیانت دار ہوتے تھے، وہ جو قدم اٹھاتے تھے ان میں دینی رنگ غالب ہوتا تھا، ان کا سب سے بہتر عقیدہ یہ تھا کہ خلافت کسی خاص خاندان یا کسی خاص گروہ کے لیے مخصوص نہیں، بلکہ خلیفہ عام مسلمانوں کے انتخاب سے ہونا چاہیے، ان کا سب سے غلط عقیدہ یہ تھا کہ گناہ کبیرہ کا مرتکب ہمیشہ ہمیشہ جہنم میں رہے گا۔

شیعوں کے مقابلہ میں ان میں خوبیاں زیادہ اور برائیاں کم تھیں۔ اس لیے اختیار امت کا سلوک ان کے ساتھ قدرے ہمدردانہ رہا، خود حضرت علی رضی اللہ عنہ فرمایا کرتے تھے کہ میرے بعد خوارج سے جنگ نہ کی جائے، اس لیے کہ جس شخص نے حق طلب کیا مگر اس میں اس سے غلطی ہوئی، اس شخص کی طرح نہیں ہے جس نے باطل طلب کیا اور اسے پا بھی لیا۔^۱

حضرت عمر بن عبدالعزیزؒ خوارج کو مخاطب کر کے فرماتے تھے کہ میں جانتا ہوں کہ تم نے یہ موقف دنیا اور نتائج دنیا کی طلب کے لیے نہیں اختیار کیا ہے، بلکہ آخرت کی طلب کے لیے اختیار کیا ہے، مگر... راستہ اختیار کرنے میں تم سے غلطی ہوئی۔ حضرت مالک بن

انسؓ عکرمہ مولیٰ بن عباس اور حضرت حسن بصری وغیرہ تحکیم کے مسئلہ میں قریب قریب وہی رائے رکھتے تھے جو خوارج کی تھی، البتہ وہ اس کو کفر و فسق نہیں کہتے تھے، حضرت حسن بصریؓ حضرت علیؓ کا ذکر اپنی مجلس میں کرتے تو فرماتے کہ ان پر خدا رحم کرنے کا میاں بی ان کے پیر چوم رہی تھی یہاں تک کہ انہوں نے تحکیم مان لی، آپ نے کیوں تحکیم قبول کی جب آپ حق پر تھے۔

مرجیہ:

شیعیت اور خارجیت کے غلو کے نتیجہ میں فرقہ مرجیہ پیدا ہوا، اگر یہ فرقہ ایمان و عمل کے مسئلہ میں غلو اختیار نہ کرتا۔ تو اس کا شمار اہل سنت والجماعت میں ہوتا۔

مرجیہ کا عقیدہ:

اس کا وجود بھی گویا سیاسی اختلافات ہی کے نتیجہ میں ہوا، مگر دوسرے فرقوں کی طرح جلد ہی اس نے ایمان و عمل کے مسئلہ تک اپنی توجہ مرکوز کر دی، اور اس میں حد سے زیادہ مبالغہ سے کام لیا اور اسی وجہ سے جمہور امت نے ان سے بیزاری کا اظہار کیا، اور ان کی اس مبالغہ آمیزی کو گمراہی قرار دیا۔ ورنہ فی نفسہ نہ تو ان کی بات گمراہی تھی، اور نہ ان کا شمار فرقہ ضالہ میں ہے۔

حضرت عثمان رضی اللہ عنہ کی شہادت کے بعد امت میں کچھ لوگ تو حضرت علی رضی اللہ عنہ کے حامی ہو گئے اور حضرت عثمان رضی اللہ عنہ کی تنقیص کرنے لگے، اور کچھ لوگ حضرت عثمانؓ کے حامی ہو گئے، اور حضرت علی رضی اللہ عنہ کی تنقیص کرنے لگے، لیکن انہی میں کچھ لوگ ایسے بھی تھے جو کہتے تھے کہ ان میں سے کوئی نہ تو غلطی پر ہے اور نہ ان میں سے کسی کی تنقیص کرنی چاہیے۔ ہم کو ان دونوں کے ساتھ احترام کا شیوہ اختیار کرنا چاہیے، اور ان کے آپس کے معاملات کو خدا کے سپرد کرنا چاہیے، وہ خود ہی فیصلہ کرے گا، مرجیہ ارجا سے نکلا ہے، جس کا معنی موخر کرنے کے ہیں، چونکہ وہ ختنین کے معاملہ میں خود کوئی فیصلہ کرنے کے بجائے فیصلہ کو قیامت

پر مؤخر کرتے ہیں۔ اس لیے ان کو مرجیہ کہا جانے لگا، گویا اس اعتبار سے وہ تمام صحابہ مرجیہ تھے جنہوں نے ان اختلافات سے اپنا دامن بچائے رکھا، لیکن شیعیت اور خارجیت کو جوں جوں فروخ ہوتا گیا، اور انہوں نے دینی مسائل میں مبالغہ آمیز رائیں دینی شروع کیں، ان لوگوں کی حیثیت بھی ایک مذہبی فرقہ کی ہو گئی، جس کی بحث کا دائرہ ایمان اور کفر اور مومن و کافر کی تعریف تک محدود ہو گیا، اس کی وجہ یہ ہوئی کہ ایک طرف شیعوں نے اپنے علاوہ سب کی تکفیر شروع کر دی، اور امام معصوم کے اعتقاد کو ایمان کا ایک جز قرار دے دیا، دوسری طرف خوارج نے گناہ کبیرہ کے مرتکب کو کافر قرار دینا شروع کر دیا، اور اپنے علاوہ سب کی تکفیر شروع کر دی، چنانچہ مرجیہ نے دونوں فرقوں کی مبالغہ آمیزی سے بچنے کے لیے ایمان کی یہ تعریف کی کہ:

المعرفة بالله و برسله.

”اللہ اور رسول (ﷺ) کی معرفت کا نام ایمان ہے۔“

بس اب جس نے بھی کلمہ طیبہ کا اقرار کر لیا اس کو معرفت ایمان حاصل ہو گئی۔ اب وہ مومن ہے، معرفت ایمان میں عمل کو کوئی دخل نہیں ہے، ایمان کی یہ تعریف ان خوارج کا بھی رد تھی، جو کہتے تھے کہ ایمان صرف اللہ اور اس کے رسول کی معرفت کا نام نہیں ہے، بلکہ فرائض کی ادائیگی اور کبائر سے اجتناب بھی اس میں شامل ہے (تو جو شخص ایمان کے بعد فرائض ترک کر دے، یا گناہ کبیرہ کا ارتکاب کرے، وہ خوارج کے نزدیک کافر ٹھہرے گا، اور مرجیہ اس کو کافر نہیں بلکہ مومن ہی کہیں گے) اسی طرح اس میں ان شیعوں کا جواب بھی تھا، جو امام کی اطاعت کو بھی ایمان کا ایک لازمی جز سمجھتے تھے۔

یہاں تک تو مرجیہ کی بات اپنی جگہ پر درست تھی۔ لیکن بعضوں نے اس میں ذرہ زیادہ مبالغہ سے کام لیا اور یہاں تک کہنے لگے کہ اگر کوئی شخص ایمان کے بعد کفر کا اظہار بھی زبان سے کر دے، تو وہ دائرہ اسلام سے خارج نہیں ہوتا۔ ان کی یہ بات اس لیے غلط ہے کہ اگر یہ بات تسلیم کر لی جائے، تو پھر کسی بھرائی پر نہ تو کسی کو ٹوکا جاسکتا ہے، اور نہ اس کے خلاف کوئی قانونی کارروائی کی جاسکتی ہے۔

معتزلہ عموماً ہر اس شخص کو مرجی کہنے لگے تھے جس کا اعتقاد یہ نہ ہو کہ گناہ کبیرہ کا مرتکب ابدی جہنمی ہوتا ہے، غالباً انہی کے اثر کی وجہ سے بہت سے ائمہ کو اور خاص طور پر امام ابوحنیفہ اور ان کے تلامذہ کو مرجی کہا جانے لگا۔ گو اس اعتبار سے تمام جمہور اہل سنت والجماعت کو مرجیہ کہا جاسکتا ہے۔ کہ وہ گناہ کبیرہ کے مرتکب کو کافر اور ابدی جہنمی قرار نہیں دیتے۔

یہاں یہ بات بھی ذہن نشین کر لینی چاہئے کہ مرجیت اور خارجیت سے عام جمہور امت نے اپنا دامن بچائے رکھا مگر چونکہ یہ مسائل اٹھ چکے تھے اور ان کا چرچا ہر جگہ عام ہو چکا تھا خاص طور پر عہد تبع تابعین میں ہر مجلس میں ان مسائل کا ذکر تھا اس لیے ان بزرگوں کو بھی زبان کھولنی پڑتی تھی اس سلسلہ میں امام ابوحنیفہ اور ان کے تلامذہ رحمہم اللہ نے جو رائے دی وہ مرجیت سے زیادہ قریب تھی اور عام محدثین اور ائمہ ثلاثہ رحمہم اللہ نے جو رائے دی وہ شیعیت اعتزال اور خارجیت سے کسی قدر قریب تھی یعنی امام صاحب نے تو یہ فرمایا کہ ترک فرائض اور ارتکاب گناہ کی وجہ سے کوئی شخص خارج از اسلام نہیں ہو سکتا، لیکن اس کا مطلب یہ نہیں ہے کہ گناہ کی کوئی اہمیت نہیں ہے۔ یا گناہ کا اثر ایمان کی کیفیت پر نہیں پڑتا یا اظہار کفر سے بھی آدمی مومن ہی رہتا ہے، اسی بنا پر شہرستانی نے امام ابوحنیفہ رحمہ اللہ کو مرجیہ اہل سنت میں شمار کیا ہے اس کے برخلاف عام ائمہ و محدثین نے یہ فرمایا کہ عمل بھی ایمان کا جزو ہے۔ اور ترک فرائض اور ارتکاب گناہ سے مومن کا ایمان کم ہو جاتا ہے لیکن خوارج و معتزلہ کی طرح ان کا مطلب یہ نہیں تھا کہ ترک عمل سے آدمی کافر ہو جاتا ہے۔ غرض یہ کہ ائمہ اہل حق کے درمیان اس مسئلہ میں تھوڑا سا اختلاف ہے، لیکن منشا اور نتیجہ کے اعتبار سے دونوں کی راؤں میں کوئی فرق نہیں ہے۔

مسائل جبر و اختیار:

دوسری صدی کے آخر میں جو نئے کلامی مسائل مسلمانوں میں رواج پذیر ہوئے ان میں مسائل جبر و اختیار اور قضاء و قدر بھی ہیں قرآن کی بعض آیات اور بعض احادیث نبوی سے یہ پتہ چلتا ہے کہ انسان اپنی ہدایت و ضلالت اور اپنے ارادہ و افعال میں مجبور محض

ہے۔ اسی طرح بعض آیات و روایات سے معلوم ہوتا ہے کہ انسان اپنے ارادہ و اختیار میں مختار ہے اور اسی اختیار کی وجہ سے اس سے باز پرس ہوگی ان مسائل پر جن لوگوں نے کسی ایک ہی پہلو اور ایک ہی قسم کی آیات و احادیث کی روشنی میں غور کیا۔ انہوں نے ٹھوکر کھائی اور اسلام کی راہ اعتدال سے ان کا قدم ہٹ گیا چنانچہ ان مسائل میں جن فرقوں نے ایک پہلو پر زور دیا اور اس کے ذریعہ دین میں نئے نئے مسائل پیدا ہوئے ان میں جبریہ و قدریہ بہت زیادہ مشہور ہوئے۔ گو بعد میں ان فرقوں کا دائرہ بحث ان مسائل سے آگے بڑھ کر خدا کی ذات و صفات تک پہنچ گیا۔ لیکن ان کی ابتدا قضاء و قدر کے مسائل سے ہوئی قدرت کی مذمت کا ذکر بعض احادیث نبوی اور آثار صحابہ میں بھی ملے گا، مگر اس زمانہ کی قدرت رب و شک تک محدود تھی اور تبع تابعین کے عہد میں انکار کی سرحد میں داخل ہو گئی تھی تبع تابعین کے عہد میں جبریہ عموماً جہمیہ اور قدریہ عموماً معتزلہ کے نام سے موسوم تھے ان دونوں فرقوں میں شدید اختلاف کے باوجود بعض مسائل میں دونوں کی دانستہ یا نادانستہ رائے ایک ہو گئی تھی خاص طور پر صفات باری کی نفی میں دونوں بالکل متحد نظر آتے ہیں ان دونوں فرقوں کے خیالات کی مزید تفصیل یہ ہے۔

جبریہ یا جہمیہ :

اس فرقہ کا عقیدہ تھا کہ انسان جو کچھ کرتا ہے اس میں اس کے ارادہ کو کوئی دخل نہیں ہوتا وہ جو کچھ کرتا ہے اسے وہی کرنا ہی چاہئے تھا خدا نے اسی کام پر اس کو مجبور کر دیا ہے افعال کے صدور میں انسان اور جمادات و نباتات میں کوئی فرق نہیں ہے محض مجازاً افعال کی نسبت انسان کی طرف کر دی جاتی ہے جیسے مجازاً یہ کہا جاتا ہے کہ آسمان سے پانی برسائے درخت سے پھل نکلا اسی طرح انسان کے بارے میں مجازاً کہا جاتا ہے کہ انسان نے لکھا یا انسان نے پڑھا انسان نے نافرمانی کی یا اطاعت کی ورنہ حقیقت وہ یہ سب کرنے پر مجبور تھا۔

اس عقیدہ کو سب سے زیادہ فروغ جہم بن صفوان نے دیا اس لیے اس فرقہ کا دوسرا نام جہمیہ پڑ گیا ائمہ تبع تابعین زیادہ تر اسی نام سے اس فرقہ کو یاد کرتے ہیں۔

جہم بن صفوان خراسان کا رہنے والا تھا بڑا زبردست خطیب تھا لوگوں کو اپنی تقریر سے فوراً متاثر کر لیتا تھا۔ ابتدا میں اس کے مسلک کو خراسان کے علاقہ میں بڑا فروغ ہوا ۱۲۸ھ میں بنو امیہ کے خلاف بغاوت میں قتل کیا گیا۔

اس فرقہ نے مذکورہ بالا خیالات ہی کے اظہار پر اکتفا نہیں کیا بلکہ اس نے آگے چل کر خدا کو ایک مجرد ذات مان کر اس کی تمام صفات کا انکار کر دیا۔ ان کا خیال تھا کہ خدا کی صفات اور اعضا کا ذکر قرآن میں آیا ہے ان سے مخلوق کے ساتھ تشبہ لازم آتا ہے۔ اس لیے ان تمام آیات و احادیث کی تاویل کرنی چاہئے اس کے نتیجہ میں انہوں نے کہا کہ قرآن یعنی کلام الہی مخلوق ہے۔ اسی نفی صفات کے نتیجہ میں قیامت میں خدا کے دیدار کا انکار کیا یہ بھی کہا کہ دوزخ و جنت اہل دوزخ اور اہل جنت کے دخول کے بعد فنا ہو جائے گی۔ اس لیے کہ ہر حرکت کی ایک ابتدا اور انتہا ہے اس لیے ان کی بھی انتہا لازمی ہے تبع تابعین اور ان کے تلامذہ اور بعد کے علما نے اپنی کتابوں میں ان عقائد و خیالات کی سخت الفاظ میں تردید کی ہے۔

قدریہ:

فرقہ جبریہ یا جہمیہ کے بالکل مقابل قدریہ تھے ان کا خیال تھا کہ انسان اپنے ارادہ و عمل میں بالکل آزاد اور مختار ہے خدا انسان کا خالق ہے مگر اس کے ارادہ و افعال کے پیدا کرنے میں اس کے ارادہ و مشیت کو کوئی دخل نہیں ہے وہ بھلی بری جو راہ چاہے اختیار کرے اسی فرقہ نے بعد میں اعتزال کی صورت اختیار کر لی اور قدریت کے بجائے دنیائے اسلام اعتزال کے فتنہ سے دوچار ہوئی معتزلہ اور قدریہ کو جبریہ سے ارادہ و مشیت الہی کے سلسلہ میں شدید اختلاف تھا لیکن نفی صفات میں وہ جبریت کے ہم نوا بن گئے تھے غرض یہ کہ دوسری صدی میں قدریت کی مکمل اور نفی صفات کے سلسلہ میں جبریت و جہمیت کی جزئی نمائندگی یہی معتزلہ کر رہے تھے۔

قضا و قدر پر بحث و مباحثہ کی ابتداء تو عہد نبوی ہی میں ہو گئی تھی، جس سے آپ نے روک دیا تھا، ابداء میں جو لوگ قضاء و قدر میں قیل و قال کرتے تھے، ان کو قدری کہا جاتا تھا، انہی کے بارے میں نبی ﷺ نے فرمایا تھا کہ القدریہ مجوس ہذہ الامۃ! لیکن دوسری صدی میں عیسائیوں اور زردشتیوں کے اثر سے قدریت ایک مستقل فلسفہ بن گئی۔ جس پر صدیوں تک متکلمین اسلام اور دوسرے فرقوں میں معرکہ آرائی رہی اور جس کا مقصد اسلام کے بنیادی عقائد میں رخنہ اندازی تھی، اس فرقہ کے مسلمان بانی معبد اور غیلان ہیں۔ مگر ان کے ذہن میں فلسفیانہ قدریت کا وجود کیسے ہوا، اس کے لیے ابن نباتہ کا بیان ملاحظہ ہو:

قيل ان اول من تكلم في القدر رجل من اهل العراق كان نصرانيا فاسلم ثم

تنصر واخذ عنه معبد الجهني و غيلان الدمشقي. (شرح العيون)

”کہا جاتا ہے کہ پہلا شخص جس نے قدر کے بارے میں کلام کیا وہ ایک عیسائی

تھا۔ جس نے اسلام قبول کیا اور پھر عیسائی ہو گیا، اس سے معبد جہنی اور غیلان

دمشقی نے قدریت کا سبق لیا۔“

مورخین نے اس پر بحث کی ہے، کہ اس قدریت کا منبع عراق ہے یا شام، مگر اس پر سب کا اتفاق ہے کہ یہ بدعت سیئہ نصرانیت ہی کی دین ہے۔

قدریت کے داعی اول معبد اور غیلان دونوں عہد تابعین میں پیدا ہوئے، اور ان کے خیالات اس عہد میں پھیلنے شروع ہو گئے تھے، اور علماء نے ان سے مباحثہ و مناظرہ بھی شروع کر دیا تھا، چنانچہ خود حضرت عمر بن عبدالعزیز نے غیلان سے گفتگو کے بعد تمام ممالک اسلامیہ میں ان خیالات سے بچنے کی ہدایت کی تھی، مگر اس کا زیادہ زور تبع تابعین کے عہد میں اس وقت ہوا، جب اس نے اعتزال کی صورت اختیار کر لی۔

۱۔ اگر اس کو پیشین گوئی سمجھا جائے تو اس کی زد میں وہ تمام فرقے آتے ہیں جو قضا و قدر میں اعتدال کی راہ سے ہٹ گئے تھے۔

معتزلہ:

اوپر ذکر آچکا ہے کہ قدریت کی دوسری شکل اعتزال تھی، اور نفی صفات کے سلسلہ میں وہ جبریوں کے ہم عقیدہ ہو گئے تھے، معتزلہ اپنے کو معتزلہ یا قدریہ کہلانا پسند نہیں کرتے تھے، کیونکہ قدریت پر حدیث میں تنقید اور وعید آئی ہے اور اعتزال کے لفظ سے علیحدگی پسندی معلوم ہوتی ہے۔

وجہ تسمیہ:

عام طور پر علم کلام کی کتابوں میں معتزلہ کی وجہ تسمیہ بیان کی گئی ہے کہ اعتزال کے داعی اول و اصل بن عطاء حسن بصری رحمہ اللہ کی مجلس میں شریک ہوتا تھا۔ گناہ کبیرہ کے مسئلہ میں اس نے خوارج اور جمہور امت کی رائے سے اختلاف کر کے ایک نئی رائے یہ دی کہ کبیرہ کا مرتکب نہ تو کافر ہے، جیسا کہ خوارج کہتے ہیں، اور نہ مومن فاسق ہے، جیسا کہ جمہور امت کا خیال ہے، بلکہ ان کے لیے کافر و مومن کے درمیان ایک دوسری منزل ہے، چونکہ یہ بالکل نئی بات تھی، اس لیے امام حسن بصری نے اس کو اپنی مجلس سے نکال دیا، اور وہ ان سے کنارہ کش ہو گیا، چونکہ کسی سے کنارہ کش ہو جانے کو عربی میں اعتزال کہتے ہیں، اس لیے ان کا نام معتزلہ پڑ گیا، الفرق بین الفرق کے مصنف نے لکھا ہے کہ ان کو حسن بصری کی مجلس سے علیحدہ ہونے کی وجہ سے نہیں بلکہ امت کی عام رائے سے علیحدہ ہو جانے کی وجہ سے کہا گیا ہے، مسعودی نے لکھا ہے کہ ان کو معتزلہ اس لیے کہا جاتا ہے کہ وہ گناہ کبیرہ کے مرتکب کو کافر اور مومن دونوں سے علیحدہ ایک مقام تجویز کرتے تھے، مقریزی کے بیان سے پتہ چلتا ہے اس نام سے وہ لوگ یاد کئے گئے، جو نو مسلم اہل کتاب تھے، ان میں سے جس پہلو سے بھی دیکھا جائے ان کو معتزلہ کہنا صحیح تھا، لیکن ان کی وجہ تسمیہ کی سب سے زیادہ صحیح تعبیر صاحب الفرق بین الفرق نے کی ہے، بہر حال وجہ تسمیہ جو بھی ہو مگر دوسری صدی ہجری کا سب سے بڑا فتنہ یہی اعتزال تھا۔

اعتزال اور شیعیت:

اعتزال کی طرف جو لوگ سب سے زیادہ بڑھے وہ یا تو نو مسلم تھے، جن میں

اکثریت اہل کتاب نو مسلموں کی تھی، یا وہ لوگ تھے جو اپنی آزاد روی میں کوئی پابندی لگانا پسند نہیں کرتے تھے یا فلاسفہ اور شیعوں نے اس کو لبیک کہا بلکہ واقعہ یہ ہے کہ اس فتنہ کو پیدا فلسفہ نے کیا اور اس کو سب سے زیادہ فروغ شیعوں کی وجہ سے ہوا۔ صاحب الملل والنحل کا بیان ملاحظہ ہو، وہ لکھتے ہیں کہ واصل بن عطا نے حضرت زید بن علی سے استفادہ کیا تھا، جس کی وجہ سے صارت الزید یہ کلہم معتر لہ (ص ۳۲) سارے زیدی معتزلہ کے ہم خیال بن گئے، اہل اعترال اور شیعوں میں اصولی و بنیادی فرق ہے۔ لیکن تنقید صحابہ میں دونوں چونکہ ہم رائے ہیں۔ اس لیے شیعوں نے اعترال کے قبول کرنے میں سبقت کی، شیعوں کے دخول سے پہلے معتزلہ صحابہ کے بارے میں اتنی سخت رائے نہیں رکھتے تھے، جتنی کہ اس کے بعد رکھنے لگے، چنانچہ اس کی تائید کے لیے ابن ابی الحدید کی شرح نہج البلاغہ کی جلد ۴ ص ۲۵۴ کا مطالعہ کرنا چاہیے، خلفائے عباسیہ اور اہل بیت کے تعلقات ہمیشہ خراب رہے، مامون پہلا خلیفہ گزرا ہے جس نے اہل بیت کو اہمیت دی حتیٰ کہ ان کے حق میں وہ خلافت چھوڑنے کے لیے بھی تیار ہو گیا تھا، اور اتفاق سے اعترال کو بھی سب سے زیادہ اہمیت بلکہ یوں کہنا چاہیے کہ حکومت کی پالیسی میں اس کا داخلہ اس کی وجہ سے ہوا، گویا ان دونوں متضاد عناصر کا اتحاد تنقید صحابہ کے سلسلہ میں بھی ہوا اور مامون بھی اس کا واسطہ بنا۔

معتزلہ کے عقائد:

جن عقائد پر معتزلہ سب سے زیادہ زور دیا کرتے تھے ان میں چند یہ ہیں:

① خدا کے بارے میں ان کا عقیدہ تھا کہ اس کی صفات اس کی ذات سے کوئی علیحدہ اور زائد چیز نہیں ہے، اگر خدا کی ذات سے الگ صفات قدیمہ کا وجود تسلیم کیا جائے تو اس سے تعدد قدم اور تعدد الہ کا لزوم ہوتا ہے، حالانکہ وہ وحدہ لا شریک ہے، اور کسی حیثیت سے بھی اس کا کوئی شریک نہیں ہے۔

اس عقیدہ سے حقیقتاً تو نہیں، مگر بظاہر صفات الہی کی نفی لازم آتی تھی، اس لیے علمائے امت اور خاص طور پر اتباع تابعین نے اس کی تردید کی، اور پھر.... اسی عقیدہ سے

خلق قرآن کا مسئلہ پیدا ہوا، ان سب کی تفصیل آگے آتی ہے۔

② ان کا دوسرا عقیدہ یہ تھا کہ انسان خود اپنے اچھے اور برے اعمال کا خالق ہے۔ اور اس پر پورے طور پر قادر ہے خدائے تعالیٰ کی طرف خیر و شر کی تخلیق کی نسبت صحیح نہیں ہے۔ اللہ تعالیٰ اس نسبت سے بلند ہے۔

اس عقیدہ سے لازم آتا ہے کہ خلق کے بعد خدا تعالیٰ کا اپنے بندوں سے کوئی تعلق نہیں رہا، اور اب وہ معطل ہو کر صرف تماشا دیکھ رہا ہے، ظاہر ہے کہ اللہ کی ذات کو معطل سمجھنا اسلامی تعلیمات کے خلافت تھا۔ اس لیے اس کی تردید کی گئی۔

③ ان کا تیسرا عقیدہ منزلة بین المنزلتین تھا۔ یعنی وہ گناہ کبیرہ کے مرتکب کو نہ تو جمہور امت کی طرح مومن فاسق کہتے تھے اور نہ خوارج کی طرح کافر بلکہ کہتے تھے کہ ایمان و کفر کے درمیان ایک قیسری منزل ہے، جس میں یہ فاسق رکھے جائیں گے، خوارج کے مقابلہ میں ان کا عقیدہ جمہور امت سے زیادہ قریب ہے۔

ان کا چوتھا عقیدہ جس پر علم کلام سے لے کر اصول فقہ کی کتابوں تک میں آج بحث و تمحیص ہوتی ہے وہ یہ ہے۔

④ حسن و قبح یا بھلائی و برائی کے پہچاننے کے لیے صرف عقل کی راہ نمائی کافی ہے، اگرچہ شریعت کسی برائی کو برائی اور کسی بھلائی کو بھلائی نہ کہتی ہو۔ مثلاً صدق یعنی سچائی فی نفسہ سچائی ہے، اسی طرح جھوٹ فی نفسہ جھوٹ ہے، اس لیے شریعت کا علم ہو یا نہ ہو بندے پر لازم ہے کہ وہ سچائی اختیار کریں اور جھوٹ کو ترک کر دیں۔

اس عقیدہ کو تمام جمہور امت نے بالکل رد نہیں کیا ہے، بلکہ فقہائے احناف نے حسن و قبح کے عقلی ہونے کے قائل ہیں، البتہ ان کے اور معتزلہ کے طرز تعبیر میں تھوڑا فرق ہے، تفصیل اصول فقہ کی نام کتابوں میں موجود ہے۔

یہ تو ان کے اصولی مباحث ہیں، جن میں تمام معتزلہ کا اتفاق ہے، لیکن ان کے علاوہ بعض اور مباحث ہیں، جن میں معتزلہ مختلف گروہوں میں بٹ گئے تھے، شہرستانی نے ان کے دس گیارہ فرقوں کا ذکر کیا ہے، مثال کے لیے حضرات شیخین کی افضلیت کے بارے

میں بصرہ کے معتزلہ شیخین کو حضرت علی رضی اللہ عنہ سے افضل مانتے تھے مگر بغداد کے معتزلہ حضرت علی رضی اللہ عنہ کو افضل سمجھتے تھے اسی طرح حسن و قبح کے بارے میں بعض معتزلہ اشاعرہ کے ہم نوا ہو گئے تھے۔

عہد تبع تابعین کے مشہور معتزلی علماء:

اس عہد کے مشہور معتزلی علماء واصل بن عطا، عمرو بن عبید، نظام، جاحظ، ابوالہذیل، ہشام الفوطی، بشر بن معمر، ابوالحسین الخياط، قاضی ابوداؤد وغیرہ۔
معتزلہ کے کارنامے:

یہاں پر اس حقیقت کا اعتراف بھی ضروری ہے، معتزلہ کے چند فلسفیانہ خیالات اور عقائد میں ان کی مویشگافی کو نظر انداز کر کے اگر دیکھا جائے تو اس فرقہ کے لوگوں نے علم دین کی جو بے بہا خدمات انجام دی ہیں وہ کسی دوسرے گمراہ فرقہ نے نہیں دیں، خاص طور پر تفسیر، علوم القرآن اور ادب میں انہوں نے اسلامی علوم کی خدمات میں ہمیشہ امت کا ساتھ دیا، یہ اور بات ہے کہ قرآن کی تعبیر میں بعض جگہ ان سے غلطی ہوئی ہے لیکن ان کی غلطی ایسی ہی تھی، جیسی کہ خود اشاعرہ اور ماترید یہ سے بعض مسائل میں غلطی ہوئی ہے، اس کی تفصیل کے لیے ایک مستقل مضمون درکار ہے، اس لیے صرف اشارات پر اکتفا کیا جاتا ہے۔

علمی فتنے:

ان مذکورہ بالا فتنوں کے علاوہ اس عہد میں بعض علمی فتنے بھی پیدا ہوئے۔ یہ فتنے دو طرح کے تھے، ایک تو فلسفیانہ اور مشرکانہ علوم و فنون کی کتابوں کے ترجمہ کا فتنہ دوسرے ان علوم کی مدد سے مختلف قروں کا اپنے خیالات کا اسلامی علوم میں داخل کرنے کی کوشش اور اپنے اپنے مزعومات کے مطابق قرآن و سنت کی سادہ تعلیم کی توجیہ و تاویل۔

غیر اسلامی کتابوں کے ترجمہ کا فتنہ:

گو اسلام دوسری قوموں کے علوم و فنون سے فائدہ اٹھانے کی ترغیب دیتا ہے اس کا عام حکم ہے کہ حکمت و دانائی مومن کی کھوئی ہوئی چیز ہے۔ وہ جہاں پائے اس کو اپنے

دامن میں سمیٹ لئے، لیکن اسلامی مملکت میں یونانی فلسفہ و نجوم عجم کی قصہ گوئی اور موسیقی، ہندوستانی دیدانت کی کتابوں کا ترجمہ ایسے وقت میں شروع ہوا جب شخصی حکومت کی بے راہ روی اور عجمیت نوازی کی وجہ سے پورا معاشرہ سیاسی اور مذہبی انتشار سے دو چار تھا، چنانچہ ان علوم و فنون کے ترجمہ سے عربی زبان ضرور مالا مال ہوئی۔ لیکن ان کی وجہ سے سادہ اور ٹھیٹ اسلامی ذہنیت اور دینی علوم کو بڑا نقصان پہنچا، انہی علوم کے نتیجہ میں نئے نئے خیالات اور مسائل پیدا ہوئے اور پھر انہی کی وجہ سے امت میں نہ جانے کتنے نئے نئے فرقے اور گروہ بن گئے، آپ اگر اسلامی فرقوں کی تاریخ پر ایک سرسری نظر بھی ڈالیں گے، تو آپ کو نظر آئے گا، کہ ان سب کی غذا انہی غیر اسلامی علوم اور مشرکانہ فلسفہ سے ملتی تھی، اوپر جمیت اور اعتزال وغیرہ کے ذکر میں اس کی طرف اشارہ کیا جا چکا ہے، خاص طور پر شیعوں اور باطنیوں کے مذہب کی بنیاد تو حکمت شریعت کے بجائے سراسر حکمت یونان پر ہے، حکمت شریعت کا پردہ اس پر اس لیے ڈالا گیا تھا کہ ایک عہد میں کوئی تحریک یہ نقاب ڈالے بغیر کامیاب نہ ہو سکتی تھی، اس عہد میں نقل و ترجمہ کا جو کام ہوا اس کی تفصیل تو بڑی لمبی ہے، مختصر طور پر اس کا تذکرہ سن لیجئے۔

یوں تو اموی دور میں بھی نقل و ترجمہ کا کام ہوا، خاص طور پر ہشام بن عبدالملک اور خالد اموی نے اس میں بڑا حصہ لیا، لیکن اس سلسلہ میں اصل کام عباسی دور میں ہوا، سب سے پہلے منصور نے اس کی طرف توجہ کی، پھر ہارون نے بیت الحکمت کے نام سے اس کے لیے ایک ادارہ قائم کیا، اسی کے عہد میں برا مکہ پیدا ہوئے جنہوں نے غیر اسلامی خیالات اور علوم کی ترویج میں سب سے بڑھ کر حصہ لیا، پھر نامون نے بیت الحکمت کو ترقی دی اور اس کام کو نقطہ عروج تک پہنچایا، آل برمک کی علم دوستی قابل قدر چیز ہے، لیکن ان کا نقطہ نظر کیا تھا، اس کو مشہور لغوی ادیب اصمعی کی زبان سے سنئے:

اذا ذکر الشرك في مجلس اضاءت وجوه بني برمك و اذا اتليت عندهم

ایات اتوا بالا حادیث عن مزدک

”یعنی جب کسی مجلس میں شرک کی باتیں ہوتی ہیں تو آل برمک کے چہرے کھل

جاتے ہیں اور جب قرآن کی آیات کی تلاوت کی جاتی ہے تو یہ مزوک کی باتیں شروع کر دیتے ہیں۔“

اسلامی عقائد میں بحث و مباحثہ بھی انہی براء مکہ کا فیض ہے مسعودی نے لکھا ہے:

رکان یحییٰ بن خالد ذا بحث و نظرو له مجلس یجتمع فیہ من اهل الکلام من اهل الاسلام و غیرہم۔

”یحییٰ بن خالد صاحب بحث و نظر تھا، اس کی مجلس میں مسلمان متکلمین (یعنی معتزلہ) اور غیر مسلموں کا مجمع رہا کرتا تھا۔“

مامون کے عہد میں اس فتنہ نے سیلاب کی صورت اختیار کر لی، ہزاروں لاکھوں روپے خرچ کر کے اس نے آریئہ، شام، مصر اور سائپرس سے فلسفہ ہیئت اور نجوم کی کتابیں جمع کرائیں، اس کے عہد میں جو لوگ اس کام پر مامور تھے ان کی تعداد ایک درجن سے زیادہ تھی، اور جن کو ہزار دو ہزار تک ماہوار تنخواہیں ملتی تھیں، مثلاً حجاج بن یوسف کوفی، قسطا بن لوقا، حنین بن اسحاق، سہل بن ہارون، یعقوب کندی، یوحنا، ماسویہ وغیرہ، مامون کی اس فلسفہ نوازی کے نتیجہ میں اہل اعتزال کو اس کے دربار میں اتنا درخور حاصل ہوا کہ یہی مسلک اسلامی حکومت کا مذہب قرار پا گیا، جس کے خلاف علماء اور خاص طور پر امام احمد بن حنبل نے اپنی جان کی بازی لگا کر جدوجہد کی اور خدا نے ان کو کامیاب بنایا۔

اسلامی علوم میں فلسفیان خیالات کی آمیزش اور ان کے مطابق اسلامی مسائل کی توجیہ و تاویل:

تبع تابعین رضی اللہ عنہم اللہ کو اس فتنہ کے ساتھ ایک دوسرے سے علمی فتنہ سے بھی سابقہ پڑا، اس فتنہ کو ”وضع و تلبیس“ کہہ سکتے ہیں، اس وقت تک اسلامی ملکوں میں جتنے فرقے پیدا ہو چکے تھے، گو وہ اصول و فروع میں ایک دوسرے سے شدید اختلاف رکھتے تھے، لیکن اس ”فتنہ وضع و تلبیس“ میں سب متفق تھے، اگر ایک طرف انہوں نے وضع روایات کی تحریک شروع کی تو دوسری طرف اسلامی عقائد اور اصول میں فلسفیانہ موثر گمانی کر کے ریب و شک پیدا کرنے کی سعی کی پھر تیسری طرف انہوں نے قرآن کی بے شمار آیات اور احادیث نبوی ﷺ کی من مانی توجیہ و تاویل کر کے وہ مفہوم متعین کرنے کی کوشش کی، جو نہ تو صحابہ و تابعین

نے سمجھا تھا اور نہ وہ روح شریعت سے میل کھاتا تھا، ان تمام گوشوں کی تفصیل کا موقع نہیں ہے اس لیے چند اشارات پر اکتفا کیا جاتا ہے۔

وضع روایات:

احادیث نبوی کی تحدیث اور قدیم اسرائیلی قصص کی روایت بڑی ذمہ داری کا کام ہے۔ عہد صحابہ تک اس پر قانونی اور اخلاقی دونوں طرح کی پابندی عائد تھی، اس لیے ہر شخص اس کی جرات نہیں کرتا تھا، حضرت عمر رضی اللہ عنہ کے سامنے جب کوئی روایت بیان کی جاتی تھی، تو وہ اس پر اکابر صحابہ تک سے شہادت طلب کرتے تھے، اس قانونی پابندی کے ساتھ عہد صحابہ تک روایت حدیث کی اہمیت اور اس کی ذمہ داری کا احساس بھی عام تھا چنانچہ بعض جلیل القدر صحابہ اس ذمہ داری کے شدت احساس کی بنا پر روایت حدیث سے گریز کرتے تھے۔

مگر بعد میں نہ اس پر سخت قانونی گرفت باقی رہی اور نہ وہ پہلا سا اخلاقی اثر رہا، پھر رواۃ حدیث کو معاشرہ میں عزت و شرف کی نگاہ سے دیکھا جاتا تھا، اس لیے اہل و صاحب کمال لوگوں کے ساتھ بعض نا اہل بھی اس مجد و شرف میں شریک و سہیم بننے کے لیے اس منصب پر متمکن ہو گئے اور انہوں نے نہایت غیر ذمہ دارانہ طور پر احادیث نبوی اور اسرائیلی قصوں کی روایتیں شروع کر دیں، خاص طور پر پیشہ ور واعظوں اور قصہ گو یوں نے گرمی مجلس کی خاطر نہ جانے کتنی بے سرو پا روایتیں عوام میں پھیلا دیں، پھر اس کے ساتھ اموی اور عباسی کش مکش، عربی و عجمی عصبیت اور مختلف فرقوں نے اپنی اپنی تائید کے لیے نہ جانے کتنی روایتیں گھڑ ڈالیں، اور وہ روایتیں زبان زد خاص و عام ہو گئیں، اس فتنہ کی پوری تفصیل کا یہ موقع نہیں ہے، چند واقعات سے اس کی وسعت کا اندازہ لگایا جاسکتا ہے، اس عہد کے معروف محدث حماد بن زید فرماتے تھے:

وصنف الزنادقة علی رسول اللہ صلی اللہ علیہ وسلم اثنی عشر الف حدیثاً۔

”زنادقہ نے تقریباً بارہ ہزار جعلی حدیثیں رسول اللہ ﷺ کی طرف منسوب کیں۔“

ہارون کے سامنے ایک گمراہ بے دین شخص لایا گیا، اس نے اس کے قتل کا حکم دے دیا، قتل کا حکم سن کر اس نے کہا کہ آپ مجھے تو قتل کر دیں گے، لیکن ان چار ہزار روایتوں کو کیا کریں گے، جو میں نے لوگوں میں پھیلا دی ہیں، جن کا ایک حرف بھی صحیح نہیں ہے۔

عبدالرحمن واسطی بیان کرتے ہیں کہ ایک شخص نے موت کے وقت کہا کہ میں نے ستر حدیثیں صرف حضرت علیؑ کی فضیلت میں وضع کی ہیں، (ص ۳۷) ابن جوزیؒ کہتے ہیں:

مغطم البلاء فی وضع الحدیث من القصاص لانہم یریدون احادیث ترفق
وتنفق!

”وضع حدیث کا سب سے بڑا فتنہ واعظوں اور قصہ گو یوں کی وجہ سے پیدا ہوا!

اس لیے کہ یہ ایسی حدیثیں گھڑتے تھے جو دلوں میں رقت پیدا کرتی تھیں، اور آسانی سے رواج پذیر ہو جاتی تھیں۔“

ایک شخص محمد بن شجاع شلمجی تھا، جو تشیع سے متعلق بہت سی احادیث وضع کر کے محدثین کی طرف منسوب کر دیتا تھا۔

آیات قرآنی اور احادیث نبوی کی غلط توجیہ و تاویل:

شیعہ باطنیہ، خوارج، مرجیہ، قدریہ اور جہمیہ وغیرہ جتنے اسلامی فرقے پیدا ہوئے ان سب نے اپنے اصول کی بنیاد آیات قرآنی اور احادیث نبوی کو بنایا، مگر ان کی ترجمانی اور تاویل اپنی خواہش اور مرضی کے مطابق کی جس کی کچھ تفصیل اوپر گزر چکی ہے، اور کچھ یہ ہے، متکلمین جن میں اکثریت اہل اعتزال کی تھی، ان کے بارے میں ابن قتیبہ نے لکھا ہے:

فسروا القرآن باعجب تفسیر یریدون ان یردوہ الی مذاہب ہم و یحملوا
التاویل علی محلہم!

”یہ قرآن کی عجیب عجیب تفسیریں کرتے تھے، اس سے ان کا مقصد یہ تھا کہ اس سے ان کے مذہب کی تائید ہو اور اس کے موقع و محل کے خلاف اس کی تاویل کر سکیں۔“

اس کے بعد انہوں نے متعدد آیات کی تفسیر پیش کر کے اس کی تفصیل کی ہے، اسی طرح ابن فورک متوفی ۴۰۶ھ اپنی کتاب مشکل الحدیث میں لکھتے ہیں کہ خدا کی ذات و صفات اور مشیت و قدرت کے سلسلہ میں متشابہ آیات و احادیث کی تفسیر میں جمہور امت نے صحابہ و تابعین کی جو سادہ روش اختیار کی تھی، اس پر یہ تمام فرقے سخت اعتراض کرتے تھے، اس لیے کہ یہ چیز ان کی خواہش کے خلاف تھی۔

غرض یہ کہ انہوں نے یہی نہیں کہ متشابہ آیات و احادیث سے غلط استدلال کیا، بلکہ جمہور امت نے اس کا جو مفہوم متعین کیا تھا، اس پر بھی وہ اعتراض کرتے تھے۔
تبع تابعین رضی اللہ عنہم نے ان تمام فتنوں کا مقابلہ کیا:

حضرات تبع تابعین نے ان تمام فتنوں کا منفی و مثبت دونوں طریقہ پر مقابلہ کیا۔ ان میں سے کتنے فتنوں کا تو زور انہوں نے توڑ دیا اور کچھ خاص اسباب کی بنا پر جن کا زور ختم نہ ہو سکا کم از کم ان کے اثرات سے جمہور امت کو انہوں نے محفوظ کر لیا۔ اس کام کے سلسلہ میں حضرات تبع تابعین بھی دو گروہوں میں بٹ گئے تھے۔ گوان دونوں گروہوں نے اس میں حصہ لیا، مگر بعض اسباب کی بنا پر ان کے درمیان ایک خلیج سی حائل ہو گئی تھی، جو بعض بزرگوں کی کوشش سے جلد ہی پٹ بھی گئی، وہ دو گروہ محدثین اور فقہاء کے تھے، یہ دونوں بعض مسائل کی تعبیر میں اختلاف کے باوجود ان فتنوں کے مقابلہ میں متحد تھے، البتہ دونوں کے کام کی نوعیت جدا تھی، ابن فورک نے لکھا ہے:

فرقة منها هي اهل النقل والرواية الذين تشدد عناتهم بنقل السنن و تتوفر
دواعيهم على تحصيل طرقها و حفظ اسانيدھا و التميز بين صحيحها
وسقيمها فغلب عليهم ذالك و يعرفون به و ينسبون اليه.

”ان میں سے ایک گروہ اہل نقل و روایت کا تھا، جن کی ساری توجہ احادیث نبویؐ کی روایت و نقل پر مرکوز تھی، انہوں نے اپنی ساری کوشش اس کے طرق اور

اسانید کے جمع کرنے اور صحیح و سقم کے چھانٹنے میں لگا دی، چنانچہ ان پر یہی کام غالب آ گیا اور اسی نام سے وہ مشہور ہوئے اور اسی کی طرف ان کی نسبت کی جاتی تھی (یعنی اہل نقل و روایت)۔“

فرقة منها يغلب عليهم تحقيق طرق النظر والمقائيس والايانة تيرتيب الفروع على الاصول و نفسى شبه المبلسين عنها و ايضاح وجه الحجج والبراهين على حقائقها.

”اور ایک گروہ پر فکر و نظر کی راہوں کی تحقیق و جستجو کا شوق اور قیاس و اجتہاد اور فروع کو اصول کے مطابق مرتب کرنے اور ان پر شبہ و اعتراض کرنے والوں کے شبہ و اعتراض دور کرنے اور ان کے دلائل و شواہد کی پردہ کشائی کرنے کا غلبہ ہوا۔“ ان دونوں گروہوں کے کام کی نوعیت ابن فورک کے نزدیک یہ تھی:

فالفرقة الاولى للدين كالحزنة للملك والفرقة الاخرى كالبطارقة التي تذب عن خزائن الملك اعترض عليها والمعترض لها.

”تو دین کے لیے پہلے گروہ کی حیثیت بادشاہ کے خزانے کے خزانچوں اور محاسبوں کی ہے، اور دوسرے گروہ کی حیثیت پاسبانوں اور نگہبانوں کی ہے جو بادشاہ کے خزانے کو دست درازی اور نظر بد ڈالنے والوں سے محفوظ رکھتا ہے۔“

کتاب کے مطالعہ سے پتہ چلے گا کہ عہد تبع تابعین کے تمام ہی محتاط اور قابل اعتماد محدثین اور فقہانے کم و بیش ان فتنوں سے دین اور اہل دین کو محفوظ کرنے کی کوشش کی، اگر آپ ایک طرف فقہائے تبع تابعین مثلاً امام مالک، امام ابو یوسف اور امام محمد کے حالات میں یہ پڑھیں گے کہ وہ لوگوں کو عقائد اور صفات باری کے سلسلہ میں کیف و کم اور تعین و تقید سے روکتے تھے، تو دوسری طرف ممتاز اہل نقل و روایت تبع تابعین جیسے سفیان بن عیینہ، یحییٰ بن معین، اسحاق بن راہویہ اور سفیان ثوری وغیرہ کو ان مسائل میں ان کا ہم نوا پائیں گے، ان دونوں گروہوں کے دو دو ایک ایک حضرات کے اقوال ہم یہاں نقل کرتے ہیں، امام ابو یوسف نے اپنے تلامذہ کو جو جامع نصیحت کی تھی، اس کا کچھ

حصہ یہ ہے:

”اصول دین کے معاملہ میں شک، لڑائی اور کج بحثی کو چھوڑ دو اس لیے کہ دین بالکل واضح اور روشن ہے، خدا نے اس کے فرائض و واجبات متعین کر دیئے ہیں اور اس کے حدود و قیود بھی مقرر کر دیئے ہیں، حلال کو حلال اور حرام کو حرام کر دیا ہے جیسا کہ اس نے خود فرمایا ہے کہ میں نے دین کو مکمل کر دیا اور اپنی نعمت کو تمہارے اوپر تمام کر دیا، اور تمہارے لیے دین اسلام کو پسند کر لیا تو اس کے حلال کو حلال سمجھو اور حرام کو حرام سمجھو، قرآن کی محکم آیات پر عمل کرو اور آیات پر ایمان و یقین رکھو اور اس کے اندر جو امثال ہیں ان سے عبرت حاصل کرو، اگر دین (عقائد) میں کج بحثی کوئی تقوے کی بات ہوتی تو اس کی طرف سب سے پہلے رسول اللہ ﷺ اور آپ کے بعد آپ کے اصحاب.... سبقت کرتے تو کیا انہوں نے کبھی عقائد اور اصول دین میں بحث و مباحثہ کیا؟ اگر انہوں نے اختلاف اور بحث و مباحثہ کیا تو ان فقہی مسائل میں جن کا تعلق عملی زندگی سے ہے، مثلاً نماز، حج، طلاق، حلال و حرام وغیرہ انہوں نے عقائد، صفات باری اور اصول دین میں کبھی اختلاف اور منازعہ نہیں کیا۔“

امام محمد کے الفاظ ملاحظہ ہوں، مشرق سے مغرب تک تمام فقہاء اس بات پر متفق ہیں کہ قرآن اور ان احادیث پر جن کو ثقات نے روایت کیا ہے اور اللہ تعالیٰ کی صفات پر بغیر کسی تفسیر، تشبیہ اور توصیف کے ایمان رکھنا چاہیے، جو شخص ان چیزوں کی تفسیر و توضیح کرتا ہے، وہ رسول اللہ ﷺ اور سلف کے طریقہ سے علیحدہ روش اختیار کرتا ہے، جس شخص نے جہم بن صفوان کی طرح بات کی وہ سلف کی جماعت سے خارج ہو گیا اس لیے کہ وہ خدا کو ایسی صفات سے متصف کرتا تھا جس کی کوئی حقیقت نہیں ہے۔

ان مسائل میں اس طرح کا جواب آپ امام مالک، اوزاعی، ابن مہدی، سفیان ثوری اور امام احمد بن حنبل سے بھی سنیں گے، کتاب میں تفصیل موجود ہے، عام طور پر ان

۱۔ دیکھئے اصل کتاب میں ص ۸۵

مسائل میں قیل و قال سے گریز کرنے کی وجہ یہ نہیں تھی کہ محدثین اور فقہا اس سے درماندہ تھے بلکہ اس میں کئی دینی مصلحتیں تھیں۔

ایک یہ کہ اسلام زندگی کے لیے ایک اخلاقی پروگرام اور عمل و تحریک پیدا کرنے کا ذریعہ ہے، اگر اس کا دائرہ فلسفیانہ مویشگافیوں اور بے نتیجہ دقیقہ سنجیوں میں الجھا دیا گیا، تو پھر وہ بھی دوسرے مذاہب کی طرح ایک فلسفہ ہو کر رہ جائے گا۔ اور عملی زندگی سے اس کا کوئی تعلق نہیں رہ جائے گا، اور یہ چیز سراسر اس کی روح کے منافی تھی۔

دوسرے یہ کہ اگر یہ حضرات ان مسائل میں الجھ جاتے، تو ان میں الجھانے والوں کا وہ مقصد پورا ہو جاتا، جس کے لیے یہ فتنے پیدا ہوئے تھے، یعنی دین اور علم کی تدوین و ترتیب اور ترویج و اشاعت میں یہ حضرات جس یکسوئی کے ساتھ لگے ہوئے تھے وہ ختم ہو جاتی اور وہ قیمتی کام نہ ہو پاتا جو ہوا جس کی تفصیل آگے آرہی ہے۔

تیسرے یہ کہ منفی طور پر ان کا اس فتنہ سے دور رہنے کا سب سے بڑا فائدہ یہ ہوا کہ عام معاشرہ میں ان مسائل میں بحث و مباحثہ کو اچھی نگاہ سے نہیں دیکھا جاتا تھا، اور معاشرہ کے عام افراد ان سے اپنا دامن بچائے رکھنا ہی پسند کرتے تھے، اگر یہ حضرات ان مویشگافیوں میں پڑ جاتے، تو پھر عوام کو ان سے بچانا مشکل تھا۔

ان اسباب و وجوہ کی بنا پر وہ زیادہ تر ان نئے نئے فلسفیانہ مباحث اور مسائل سے دور رہنے کی ترغیب دیتے تھے، لیکن اس کے یہ معنی نہیں ہیں کہ اگر کوئی ضروری موقع آ جاتا، جب بھی وہ اس کا جواب نہیں دیتے تھے، آپ امام اوزاعی، امام احمد بن حنبل اور بعض دوسرے بزرگوں کے حالات میں پڑھیں گے کہ انہوں نے شرعی حدود میں متعدد اہل فرقہ کے افراد سے بحث و مباحثہ کر کے بھی ان کو قائل کرنے کی کوشش کی، امام بخاری جو تابع تابعین کے سب سے بڑے علمی وارث ہیں، ان کی کتاب سے آپ اندازہ کر سکتے ہیں کہ انہوں نے ان فرقوں کے خیالات کی تردید کرنے میں کتنی کدوکاش کی تھی، البتہ استدلال میں انہوں نے متکلمین کی روش کے بجائے سلف کی روش اختیار کی ہے۔

یہاں پر دو اور باتوں کا اظہار بھی ضروری معلوم ہوتا ہے، ایک یہ کہ ان فرقوں میں بھی بعض افراد ایسے تھے، جو خلوص سے یہ سمجھتے تھے کہ ان نئے مسائل و مباحث کا عقلی طور پر

بھی جواب دیا جاسکتا ہے اس لیے انہوں نے ان کا جواب دیا اور انہی کو ہم متکلمین اسلام کے نام سے یاد کرتے ہیں۔ ابتدا میں یہ کام عام طور پر معتزلہ نے انجام دیا مگر بعد میں اس میں اہل سنت والجماعت کے بعض افراد بھی شریک ہو گئے، مگر یہ بھی ایک واقعہ ہے کہ اس سے نہ تو کوئی عملی فائدہ اسلام کو پہنچا اور نہ تبلیغی و دعوتی۔

دوسری بات یہ کہ عباسی خلفاء نے گوان فرقوں کو ذہنی غذا پہنچانے میں بالقصد یا باا قصد بڑی مدد کی لیکن اس کا اظہار نہ کرنا احسان ناشناسی ہوگی کہ ان میں بعض نے ان افراد کے خلاف قانونی کارروائی بھی کی، اگرچہ یہ کارروائی زیادہ تر اس وقت ہوتی تھی جب عوام میں یہ اپنے خیالات پھیلانے کی کوشش کرتے تھے اور اس سے کسی عوامی شورش پیدا ہونے کا اندیشہ ہوتا تھا، ورنہ دربار میں زیادہ تر ”رواداری“ کا سلوک ہوتا تھا۔ الا ماشاء اللہ۔

فتنہ وضع حدیث کا مقابلہ:

اوپر فتنہ وضع حدیث کا مختصر ذکر کیا گیا، لیکن اس سے اندازہ ہو سکتا ہے کہ یہ فتنہ دین اور علم دین کے لیے کتنا بڑا خطرہ تھا۔ اس فتنہ کا مقابلہ حضرات تبع تابعین نے کئی طریقوں سے کیا۔ سب سے پہلے انہوں نے صحیح اور غلط، مستند اور موضوع تمام روایتوں کے درمیان ذخیرہ کو جمع کرنے کی کوشش کی اور جمع کر کے پھر انہوں نے قرآن کی ہدایات صحیح اور غلط اور مختلف سلسلہ اسناد کی روشنی میں ان کو پرکھا اور پھر صحیح و مستقیم و صحیحہ کرنے کے لیے ہدایات بنیانی ثوری کا یہ قول حاکم نے نقل کیا ہے:

”کبھی کسی حدیث کی صحت اور عدم صحت کے متعلق فیصدہ و ملتوی کرنے کے لیے

بھی ہم بعضوں کی روایتوں کو سن لیتے ہیں اور بعضوں کی بیان کی ہوئی روایتوں کو

ہم جانتے ہیں کہ مستحق توجہ نہیں ہیں، لیکن پھر بھی بیان کرنے والے کی روش کو

مسلک کا پتہ چلانے کے لیے ہم اس سے روایت کرتے ہیں۔“

حاکم ہی نے ایک دوسرا واقعہ امام احمد بن حنبل کی زبانی یحییٰ بن معین کا نقل کیا ہے:

وہ کہتے ہیں کہ جس زمانہ میں ہم لوگ یمن میں تحصیل حدیث میں لگے ہوئے تھے ایک دن

ابن معین کو دیکھا کہ وہ گوشہ میں بیٹھے ہوئے کچھ لکھ رہے ہیں، جب کوئی آدمی سامنے آتا ہے تو اسے چھپا دیتے ہیں، میں نے پوچھا تو فرمایا کہ حضرت انس رضی اللہ عنہ کے نام سے جعلی حدیثوں کا ایک مجموعہ ابان کی روایت سے جو مروج ہے اسے نقل کر رہا ہوں، امام احمد نے ان سے کہا کہ آخر ان جعلی اور موضوع روایتوں کو آپ کیوں نقل کر رہے ہیں، انہوں نے فرمایا کہ ”میں جانتا ہوں کہ یہ ساری روایتیں جعلی ہیں، مگر اس کے لکھنے سے میری غرض یہ ہے کہ اگر کوئی ابان کی جگہ کسی معتبر راوی کا نام داخل کر کے لوگوں کو غلط فہمی میں مبتلا کرنا چاہے گا، تو میں یہ کہہ کر اس غلط فہمی کا ازالہ کر سکوں گا کہ ان روایتوں کا واضح ابان ہے“۔ (معرفہ ص ۶)

ابن معین کا ایک اور قول بھی کتاب میں ملے گا۔

اوپر یہ ذکر آچکا ہے کہ ایک بددین کو ہارون نے قتل کرنے کا حکم دیا، اس نے کہا کہ امیر المومنین آپ میرے قتل کا حکم کیوں دیتے ہیں، ہارون نے کہا کہ اللہ کے بندوں کو تیرے فتنے سے بچانے کے لیے بولا کہ آپ قتل کر کے کیا کریں گے، میں نے جو چار ہزار روایتیں وضع کر کے عوام میں پھیلا دی ہیں، ان کا آپ کے پاس کیا علاج ہے، ہارون بولا کہ

این انت یا زندق عن عبداللہ بن مبارک و ابن اسحاق القراری ینخلانہ
فیخر جانہ حراً حرفاً.

”اے ملعون تو کس خیال میں ہے عبداللہ ابن المبارک اور ابو اسحاق فرازی ان تمام جعلی حدیثوں کو چھلنی میں چھانیں گے اور جعلی روایتوں کا ایک ایک حرف علیحدہ کر کے رکھ دیں گے“۔

دوسری کوشش ان حضرات نے یہ کی کہ تحدیث کا ایک معیار مقرر کیا، روایت و درایت کے اصول وضع کیے، ان حضرات کے انہی اصولوں پر فن اسماء الرجال کی بنیاد کھڑی ہوئی۔ اس سلسلہ میں اس عہد کے تمام ہی محدثین نے حصہ لیا، مگر ان میں حضرت ابن مبارک، امام شعبہ، ابن معین اور سعید القطان وغیرہ زیادہ ممتاز ہیں، امام نووی نے صالح بن

۱ کتاب الموضوعات، ملا علی قاری ص ۱۳

محمد کا یہ قول نقل کیا ہے کہ

اول من تكلم في الرجال شعبة ثم تبعه يحيى القطان ثم احمد بن حنبل و
يحيى بن معين.

”سب سے پہلے حدیث کے راویوں پر امام شعبہ نے کلام کیا، پھر یحییٰ قطان اور
ان کے بعد ابن معین اور ابن حنبل وغیرہ نے اس میں حصہ لیا۔“
مزید تفصیل کتاب میں ملے گی۔

خاص طور پر درایت کے معیار پر کسی روایت کا جانچنا روایت کے معیار پر جانچنے
سے بھی مشکل ہے، روایت کے معیار پر جانچنے کا دار و مدار قوت حافظہ پر ہے، اگر خدا نے اس
نعمت سے نوازا ہے تو تھوڑی سی ذکاوت و ذہانت کے ساتھ کسی روایت کے مختلف سلسلہ سند
اور راوی کے عام حالات سے واقفیت کی روشنی میں فیصلہ کر لیا جاسکتا ہے، لیکن درایت کا
فیصلہ ذرا مشکل ہے، درایت کا مطلب یہ ہوتا ہے کہ کسی روایت کی خارجی حیثیت پر نہیں بلکہ
اس کے معنوی اور داخلی حیثیت پر بھی نظر رکھی جائے کہ اس میں کوئی بات اسلام کی روح یا
قرآن کی صریح تعلیم کے خلاف تو نہیں ہے، خواہ سند کے اعتبار سے اس میں کوئی عیب نہ ہو،
ظاہر ہے کہ اس میں قوت حافظہ و وسعت علم کے ساتھ دقت نظر کی بھی ضرورت ہوتی ہے،
ائمہ حدیث کی اصطلاح میں اسی کا دوسرا نام علم علل الحدیث ہے، اس لیے اس فن کے جاننے
والے امت میں بہت کم پیدا ہوئے، زمرہ تابع تابعین میں اس میں سب سے زیادہ ممتاز ابن
مہدی اور ابن مدینی تھے، ابن مہدی نے درایت کی ایک بہترین مثال دی ہے۔

ایک شخص نے ان سے پوچھا کہ ابو سعید آپ کسی روایت کو قوی اور کسی کو ضعیف
قرار دے دیتے ہیں، کسی پر صحت اور کسی پر عدم صحت کا حکم لگا دیتے ہیں، آخر
آپ کے پاس وہ کونسا معیار ہے جس پر پرکھ کر آپ یہ حکم لگاتے ہیں، فرمایا کہ
جب تم کسی صراف یا روپیہ کے پارکھ کے پاس روپیے وریز گاری لے جاتے ہو تو
وہ دیکھتے ہی کھرا اور کھوٹا الگ کر کے رکھ دیتا ہے تو کیا تم اس سے پوچھتے ہو کہ یہ

۱۔ تہذیب الاسماء

سقم کیوں اور کیسے اٹکایا۔ یا بے چون و چرا تسلیم کر لیتے ہو، بولا نہیں تسلیم ہی کر لینا پڑتا ہے فرمایا۔ یہی حال روایت کا بھی ہے، مگر یہ منصب ہر شخص کو حاصل نہیں ہوتا، بلکہ اس کے لیے بڑی 'مارست' اہل علم کی صحبت، تبادلہ خیال اور وفور علم کی ضرورت ہوتی ہے۔

معرفت حدیث کے بارے میں فرمایا کرتے تھے کہ "معرفت حدیث ایک طرح کا الہام ہے"۔ اس معیار پر انہوں نے صرف غیر ذمہ دار راویوں ہی کو نہیں پرکھا بلکہ اگر کسی شیخ وقت اور محدث معروف سے بھی کوئی غلطی ہو جاتی تھی، تو وہ اس کو ظاہر کر دیتے تھے، ان حضرات کی انہی کوششوں کے نتیجے میں جو نا اہل اس منصب پر فائز ہو گئے تھے، ان کا پردہ فاش ہو گیا، اور ان کو خواص ہی نہیں بلکہ عوام تک پہنچانے لگے، اور غلط اور جعلی روایتوں کا سارا سرمایہ بے قیمت ہو کر رہ گیا، گو اب بھی حدیث و تفسیر کی کتابوں میں بعض روایتیں ایسی ملیں گی۔ مگر ان کے سقم و عیب کو بھی بعد کے محدثین نے واضح کر دیا ہے۔

علمی اور عملی کارنامے:

اب تک زیادہ تر ان کے منفی کارناموں کی طرف اشارہ کیا گیا ہے، انہوں نے جو خالص مثبت کارنامے انجام دیئے، ان کی طرف بھی کچھ اشارے یہاں کر دیئے جاتے ہیں، پوری تفصیل کتاب میں ملے گی۔

علمی کارنامے:

ان کے علمی کارناموں میں سب سے بڑا کارنامہ علوم دینیہ کی تدوین و ترتیب ہے، گو یہ کام عہد صحابہ سے لے کر عہد تابعین تک برابر جاری رہا، لیکن اس عہد میں اس کام میں اتنی ترقی ہوئی کہ بعد کی صدیوں میں اس پر بہت کم اضافہ ہو سکا۔

تابعین اور تبع تابعین کے کام میں فرق:

عہد تابعین میں بھی علوم دینیہ کی تدوین و ترتیب کثرت سے ہوئی، لیکن ابھی تک ان علوم کی نہ تو فنی تقسیم ہوئی تھی، یعنی تفسیر، حدیث، فقہ، مغازی، تاریخ و رجال و لغت وغیرہ فنون کے نام علیحدہ علیحدہ نہیں پڑے تھے۔ اور نہ ان کی علیحدہ علیحدہ تدوین ہوئی تھی، اس

وقت عام طور پر ایک امام اپنے درس میں تفسیر، حدیث، تاریخ و مغازی اور ادب و لغت غرض ہر طرح کے مسائل سے گفتگو کرتا تھا اور ان کے تلامذہ ان کے افادات کو اپنے اپنے صحیفوں میں لکھ لیا کرتے تھے اور وہی پھر دوسروں تک پہنچ جاتے تھے، گویا ان کی حیثیت اساتذہ کے نوٹس یا ذاتی ڈائری کی ہوتی تھی، بعض تابعین نے فنی تقسیم کے اعتبار سے بھی کتابیں لکھی مگر ان میں سے مشکل ہی سے دو چار کتابیں اس وقت موجود ہوں گی، لیکن عہد تبع تابعین میں ان میں سے ہر فن کی علیحدہ علیحدہ ترتیب و تدوین ہوئی اور اس اونچے پیمانہ پر ہوئی کہ وہ کتابیں آج تک اسی صورت میں موجود ہیں، اس کی پوری تفصیل مختلف ائمہ کے حالات میں ملے گی، یہاں ایک مجمل تبصرہ کر دیا جاتا ہے، امام ذہبی نے ۱۲۳ھ کے حالات بیان کرتے ہوئے لکھا ہے:

فی سنة ۱۴۳ سنة شرع علماء الاسلام فی هذا العصر فی تدوین الحدیث والفقہ والتفسیر فصنف ابن جریج بمکة و مالک الموطا بالمدينة والاوزاعی بالشام و ابن عربہ و حماد بن سلمہ و غیرہما بالبصرة و معمر باليمن و سفیان الثوری بالكوفة و صنف ابن اسحاق المغازی و صنف ابو حنیفہ^۲ رحمہ اللہ الفقه والری ثم بعد یسیر صنف ہشیم واللیث و ابن لہیعہ ثم ابن مبارک ابو یوسف و ابن وہب و کثر تدوین العلم و تبویہ و دونت کتب العربیہ واللغة والتاریخ و ایام الناس و قبل هذا العصر کان الائمة یتکلمون من حفظہم او یرون العلم من صحف غیر مرتبہ^۳

”۱۲۳ھ سے عام طور پر علمائے اسلام نے اس عہد میں حدیث، فقہ اور تفسیر ہر ایک کی الگ الگ تدوین شروع کر دی، مکہ میں ابن جریج نے مدینہ میں امام مالک نے شام میں امام اوزاعی نے بصرہ میں ابن عربہ اور حماد بن سلمہ نے، یمن میں معمر نے اور کوفہ میں سفیان ثوری نے تصنیف و تالیف کا کام شروع کر دیا، ابن

۱۔ کتاب میں ص ۲۳۹ پر مزید تفصیل ملے گی۔ ۲۔ یہ دونوں حضرات گویا تابعین ہی میں ہیں لیکن ان کا عہد تبع تابعین ہی میں شروع ہوا۔ اور انہی کے ذریعہ دنیا ان کی تصنیفات سے واقف ہوئی۔ ۳۔ تاریخ الخلفاء ص ۱۰۱۔

اسحاق نے مغازی پر اور امام ابو حنیفہ نے فقہ ورائے پر تصنیف کی، پھر کچھ ہی مدت بعد بشیم بن لہیعہ نے، پھر ابن مبارک، امام ابو یوسف، ابن وہب وغیرہ نے اس مبارک کام کو اپنے ہاتھ میں لیا، پھر کثرت سے ہر فن میں تصنیفات کا اور اس کی تدوین و ترتیب کا سلسلہ شروع ہوا اور عربی ادب و لغت تاریخ اسلام اور قدیم تاریخ پر بے شمار کتابیں مدون ہو گئیں اور اس عہد سے پہلے عام طور پر ائمہ فن یا تو اپنے حفظ و استحفاظ سے کسی فن پر کلام کرتے تھے یا پھر غیر مرتب مجموعوں اور صحیفوں کے ذریعہ۔

۱۳۳ھ اور اس کے کچھ بعد کے سالوں میں تدوین و تالیف کا جو اہم کام ہوا، اس کے بارے میں امام ذہبی نے اشارہ کیا ہے، لیکن تدوین و تالیف کا سب سے زیادہ کام ۱۵۰ھ سے تیسری صدی کے نصف اول تک ہوا، ہر ہر فن پر اس عہد میں جو کچھ کام ہوا اس کی تفصیل تو طویل ہے، مگر ہر فن کے چند ممتاز اور صاحب تصنیف علماء کے نام یہاں درج کیے جاتے ہیں۔

تفسیر:

قرآن کی تفسیر و تشریح میں تو تقریباً تمام ہی تبع تابعین نے حصہ لیا، کسی نے حدیث کے نقطہ نظر سے کسی نے فقہ کے نقطہ نظر سے اور کسی نے نحو و صرف لغت و ادب کے نقطہ نظر سے، لیکن خاص طور پر جن لوگوں نے اس فن پر اپنی یادگاریں چھوڑیں اور جن کو عام علماء طبقہ مفسرین میں شمار کرتے ہیں، ان کے نام یہ ہیں، اسحاق بن راہویہ، سفیان بن عیینہ، سفیان ثوری و کعب بن جراح وغیرہ۔

حدیث:

اس عہد میں حدیث کی نقل و روایت اور تدوین و ترتیب کا جتنا کام ہوا اتنا دوسری صدیوں میں نہیں ہوا، اس طرح اس عہد میں جس کثرت سے ممتاز اور بلند مرتبت ائمہ حدیث پیدا ہوئے بعد میں اتنی کثرت سے نہیں پیدا ہوئے، اس عہد کے آئمہ حدیث کے تذکرے پڑھیے تو ایسا محسوس ہوتا ہے کہ ہر مسجد اور ہر پڑھے لکھے گھر سے قال قال رسول

اللہ کی آواز سنائی دے رہی ہے، اس عہد کے ممتاز اور صاحب تصنیف محدثین کے نام یہ ہیں۔ امام مالک، امام احمد بن حنبل، حماد بن سلمہ، ابن مبارک، یحییٰ بن معین، ابن مہدی، سفیان ابن عیینہ، سفیان ثوری، امام شعبہ، یحییٰ بن سعید، امام المدینی، ابو عوانہ، یحییٰ بن آدم، جریر بن عبد الحمید، محمد بن جعفر غندر، ولید بن مسلم، وکیع بن جراح، ہشیم بن بشیر، یونس بن بکر، مکی بن ابراہیم، امام بخاری کی ثلاثیات زیادہ تر انہی کی روایت سے ہیں، ان کے علاوہ بعض ائمہ حدیث اور بھی ہیں، جن کا ذکر فقہ و مغازی کے ضمن میں آئے گا۔ ان میں بعض ائمہ نے ستر کتابیں تصنیف کی ہیں۔

فقہ:

فن حدیث کی تدوین و ترتیب اور اس کی تنقیح و تنقید میں تبع تابعین کے تلامذہ نے بہت کچھ اضافہ کیا اور ان کے بہت سے ادھورے کاموں کو مکمل کیا مگر فن فقہ کو ان حضرات نے خود اتنا مکمل اور مرتب کر دیا تھا کہ بعد کی صدیوں میں اس میں بہت کم اضافہ ہو سکا اگر اضافہ ہوا تو ضیح و تشریح کی حد تک اس عہد کے ممتاز فقہاء کے نام یہ ہیں، ائمہ ثلاثہ امام مالک، امام شافعی، امام احمد بن حنبل، امام ابو یوسف، امام محمد، امام سفیان ثوری، امام اوزاعی، ابن ابی لیلیٰ، لیث بن سعد، امام زفر، ابن وہب، اسد بن فرات، داؤد ظاہری، اسحاق بن راہویہ وغیرہ، ان میں بعض ائمہ کی اہم تصانیف کی تعداد سو سے متجاوز ہے، تفصیل کتاب میں ملے گی۔

تاریخ:

عہد تابعین میں دوسرے فنون کی طرح تاریخ کا فن بھی علیحدہ نہیں ہوا تھا، لیکن عہد تبع تابعین میں یہ فن مختلف شعبوں میں بٹ گیا، اور ہر شعبہ پر علیحدہ علیحدہ کام ہوا، لیکن یہ تمام شعبے اسلامی فتوح، مغازی، سیرت اور طبقات سے متعلق تھے، کوئی عمومی تاریخ اس دور میں نہیں لکھی گئی، گو کہ اس کی نقل و روایت کا کام شروع ہو گیا تھا، جن لوگوں نے اس فن کی تدوین میں حصہ لیا، ان میں واقدی المتوفی ۲۰۷ھ، ابن سعد المتوفی ۲۳۰ھ، ہشام الکلبی المتوفی ۲۰۶ھ، عبد الملک بن ہشام متوفی ۲۱۳ھ، الشیخ محمد اسماعیل زیاد البرکائی، متوفی ۱۸۳ھ، ابو معشر بن نجیح متوفی ۷۰ھ قابل ذکر ہیں، ان میں شیخ محمد اسماعیل کی فتوح الشام اپنے موضوع پر غیر مسبوق

نے ان میں ہشام الکلبی اور وائدی پر علماء نے کم اعتماد کیا ہے۔
نحو لغت:

فن نحو کی تدوین کا آغاز عہد صحابہ ہی میں ہو گیا تھا، کیونکہ جب اہل عجم نے اسلام قبول کیا اور انہوں نے قرآن کے پڑھنے میں بڑی فاش فاش غلطیاں شروع کر دیں تو بعض صحابہ کے مشورہ سے ابو اسود دؤلی متوفی ۶۶ھ نے سب سے پہلے نحو کے کچھ قواعد مقرر کیے۔ پھر اس کے بعد اس فن میں برابر ترقی ہوتی رہی، یہاں تک کہ عہد تبع تابعین میں اس فن نے آخری حد تک ترقی کر لی، اس میں سب سے زیادہ حصہ بصریوں نے لیا، گو بعد میں کسائی اور فرا کی وجہ سے کوئی بھی ان کے سہیم و شریک ہو گئے، اسی طرح لغت کی تدوین بھی اسی عہد میں ہوئی، اس عہد کے ممتاز نحوی جنہوں نے اپنی تحریری یادگاریں چھوڑی ہیں ان میں ابو بشر سیبویہ متوفی ۱۸۳ھ، کسائی، معاذ الہرا، ابوزکریا، الفراء خاص طور پر ممتاز ہیں، سیبویہ کی ”کتاب“ اس عہد سے لے کر آج تک نحو کی سب سے معتبر تصنیف سمجھی جاتی ہے، لغت کی تدوین میں جن لوگوں نے حصہ لیا، ان میں سب سے ممتاز الخلیل ابن احمد ہیں جن کی کتاب آج بھی قابل وثوق سمجھی جاتی ہے، اسی طرح عربی نثر و نظم کا سارا ذخیرہ اسی عہد میں مرتب ہوا، جن لوگوں نے اس میں حصہ لیا، وہ ہماری فہرست سے خارج ہیں اس لیے ہم ان کو نظر انداز کرتے ہیں، اس دور کی شاعری گو اسلامی نقطہ نظر سے بہت کچھ ہٹ گئی تھی، لیکن پھر بھی کچھ شعراء خاص طور پر تبع تابعین کے تربیت یافتہ ایسے موجود تھے، جن کے اشعار میں اسلام کے اخلاقی رجحانات کا پتہ چلایا جاسکتا ہے۔

عملی کارنامے:

اوپر ذکر آچکا ہے کہ اسلام کا سب سے بڑا اعجاز یہ ہے کہ اس کے ذریعہ دنیا کو ایک ایسی پاکیزہ عملی زندگی ملی جس کی نظیر تاریخ انبیاء کے علاوہ کسی دوسری قومی سیاسی اور مذہبی تاریخ میں نہیں ملتی اور جہاں کہیں بھی اس کا کچھ سراغ ملتا ہے، تو اس کی عمر بہت زیادہ طویل نظر نہیں آتی، لیکن اسلامی تاریخ کے ہر دور میں کچھ ایسے برگزیدہ افراد پیدا ہوتے رہے ہیں، جن کو دیکھ کر ایک نظر میں اسلام کا عملی نقشہ سامنے آ جاتا ہے، دوسری صدی میں یہ

عملی زندگی حضرات تبع تابعین کی وجہ سے زندہ رہی۔

عملی زندگی کا مطلب یہ ہے کہ اسلام نے عقائد سے لے کر معاملات و معاشرت تک جو تعلیم دی ہے افراد کے عمل سے اس کا مظاہر ہو چنانچہ آپ بزرگان تبع تابعین میں سے جن صاحب کا بھی تذکرہ پڑھیں گے، اس حیثیت سے وہ ممتاز نظر آئیں گے، پھر یہی نہیں کہ ان کے حالات پڑھنے کے بعد صرف ان کی عملی زندگی کی تصویر سامنے آ جاتی ہے۔ بلکہ اس میں اتنی تاثیر ہے کہ اپنے اندر عمل کا جذبہ ابھرتا ہے، یقین و توکل، آخرت کی کامیابی کی آرزو خدا سے محبت کے واقعات پڑھ کر خدا کی محبت اور آخرت کا یقین پیدا ہوتا ہے، ان کی جرأت، حق گوئی اور احیائے سنت کے جذبہ و شوق سے مایوس کن حالات میں کچھ کرنے کا شوق اور ولولہ پیدا ہوتا ہے۔ ان کی عبادت و تقویٰ کے قصے پڑھ کر دل میں عبادت و تقویٰ کا جوش پیدا ہوتا ہے۔ غرض یہ کہ ان کی عملی زندگی میں جذب و انجذاب دونوں ہیں۔

اللهم احسن اليهم و اجزهم احسن الجزاء واحشرنا معهم

ربنا تقبل منا انك انت السميع العليم ○

خادم

مجیب اللہ ندوی

۱۸ جولائی ۱۹۵۹ء

مطابق

۱۱ محرم الحرام ۱۳۷۹ھ



بِسْمِ اللّٰهِ الرَّحْمٰنِ الرَّحِیْمِ

امام ابو یوسف رحمۃ اللہ علیہ

نام و نسب:

یعقوب نام ابو یوسف کنیت تھی، سلسلہ نسب انصار سے مل جاتا ہے۔ ان کے جدا علی سعد بن جتہ صحابی تھے۔ غزوہ احد میں شرکت کی اجازت چاہی، مگر کم سنی کی وجہ سے اجازت نہیں ملی، دو سال بعد غزوہ خندق پیش آیا تو اس میں شرکت کا شرف حاصل کیا، اس غزوہ میں انہوں نے بڑی جانبازی دکھائی، دشمنوں سے برسرا پیکار تھے کہ حضور انور ﷺ کی نگاہ مبارک ان پر پڑی۔ فرمایا کون ہو۔ بولے مجھے سعد بن جتہ کہتے ہیں۔ پھر قریب بلایا، اور سر پر دست شفقت پھیرا، امام ابو یوسف فرماتے تھے کہ آنحضرت ﷺ کے دست شفقت پھیرنے کی برکت ہم اب تک محسوس کرتے ہیں۔^۱

ان کے والد ابراہیم ایک غریب آدمی تھے، اور کوفہ میں محنت مزدوری کر کے گزر اوقات کرتے تھے۔

سنہ ولادت:

امام ابو یوسف کوفہ میں ۱۱۳ھ یا ۹۳ھ میں پیدا ہوئے۔^۲

۱۔ مناقب موفق ج ۲ ص ۲۰۹، ۲۱۰۔ ۲۔ عام ارباب تذکرہ ان کا سنہ ولادت ۱۱۳ھ لکھتے ہیں۔ لیکن ابوالقاسم علی بن محمد السمعی متوفی ۳۹۹ھ اور صاحب مسالک الابصار نے لکھا ہے کہ ان کی وفات ۸۹ برس کی عمر میں ہوئی۔ اور وفات کے بارے میں سب متفق ہیں کہ ۱۸۲ھ میں ہوئی۔ اس اعتبار سے ان کا سنہ ولادت ۹۳ھ قرار پانا چاہیے، علامہ زاہد الکوثری نے امام ابو یوسف کے سوانح اور امام ذہبی کے رسائل کے حاشیہ میں یہ ثابت کیا ہے کہ ۹۳ھ زیاد قرین قیاس ہے، انہوں نے لکھا ہے کہ معلوم ہوتا ہے کہ ۹۳ھ میں ۹ کا سرامٹ کر ۱۳ رہ گیا۔ ظاہر ہے کہ ۱۱۳ھ رہ گیا۔ ظاہر ہے کہ ۱۱۳ھ میں تو ان کی ولادت قرار پانہیں سکتی تھی، اس لیے ارباب رجال نے قیاساً ۱۱۳ھ سمجھ لیا، عاجز کے خیال میں اس کی تائید اس بات سے بھی ہوتی ہے کہ لہ...

تعلیم کا آغاز اور معاشی تنگی:

ابتدائے عمر ہی سے ان کو لکھنے پڑھنے کا شوق تھا، مگر ان کے والد اپنی غربت کی وجہ سے چاہتے تھے کہ حصول معاش میں ان کا ہاتھ بٹائیں، اس وجہ سے ان کو بہت دنوں تک باقاعدہ تحصیل علم کا موقع نہ مل سکا۔ مگر ان کے ذوق علم نے ان کو اتنا اکسایا کہ اس تنگی و ترشی میں اپنے والد سے چھپ کے علمائے کوفہ کی خدمت میں حاضر ہونے لگے، کوفہ میں اس وقت فقہ و حدیث کی بہت سی مجالس برپا تھیں، جن میں محمد بن ابی لیلیٰ اور امام ابوحنیفہؒ کی مجالس درس کو خاص امتیاز حاصل تھا، چنانچہ امام ابو یوسفؒ خصوصیت سے پہلے ابن ابی لیلیٰ کی مجلس درس میں شریک ہونے لگے اور ان کو یہ مجلس ایسی بھائی کہ پھر امام صاحب کی زندگی میں اس سے علیحدہ نہیں ہوئے۔

ان کے والد کو طلب علم کی طرف ان کی حد درجہ توجہ اور انہماک اور کسب معاش سے بے پروائی بہت گراں گزرتی تھی، چنانچہ ایک دن یہ امام صاحب کی مجلس میں شریک تھے کہ ان کے والد پہنچے اور زبردستی اٹھا کر گھر لے گئے، اور سمجھایا کہ ابوحنیفہ کھاتے پیتے آدمی ہیں، تم ان کی ریس کیوں کرتے ہو۔ والد کی تعمیل حکم میں کئی روز وہ امام صاحب کی مجلس

لے... امام ابو یوسفؒ اور امام ابوحنیفہؒ کو شیخین کہا جاتا ہے، ظاہر ہے کہ اس تغلیب میں عمر کا کوئی تناسب تو ہونا چاہیے، اگر ان کی عمر ۱۱۳ھ قرار دی جائے تو امام صاحب اور ان کی عمر میں ۳۳ برس کا تفاوت ہوتا ہے اور ظاہر ہے کہ اتنے تفاوت کے ساتھ دونوں کو شیخین کہنا مناسب نہیں معلوم ہوتا۔

۱۔ آگے کے واقعات سے معلوم ہوگا کہ باقاعدہ طلب علم سے پہلے ہی ان کی شادی بھی ہو چکی تھی، اور وہ صاحب اولاد بھی ہو گئے تھے، ان کے بال بچوں کی معاشی ذمہ داری کی وجہ سے ان کے والد اور زیادہ ان کو حصول معاش پر مجبور کرتے تھے۔

۲۔ مناقب موفق اور تاریخ بغداد میں ایک دوسری روایت یہ ہے کہ ان کے والد کا انتقال بچپن ہی میں ہو گیا تھا، ان کی والدہ کے لیے کوئی ذریعہ معاش نہیں تھا، جب یہ ذرا ہوشیار ہوئے، تو ان کی والدہ نے ایک کھانے کی دوکان پر ان کو نوکر رکھوا دیا، لیکن یہ گھر سے روانہ ہوتے تو بجائے ملازمت پر جانے کے امام صاحب کی خدمت میں حاضر ہوتے، اور تعلیم میں مشغول رہتے، شام کو گھر واپس آ کر والدہ سے اس کا تذکرہ نہ کرتے ایک مہینہ کے بعد ان کی والدہ نے کہا کہ دوکان دار نے تم کو نہ کچھ سکھایا اور نہ کام لے...

میں نہیں گئے، تو امام صاحب نے دریافت کیا، امام ابو یوسف رضی اللہ عنہ کو جب اس کی اطلاع ملی، تو وہ امام صاحب کی خدمت میں حاضر ہوئے، امام صاحب نے آتے ہی پوچھا کہ اتنے دن سے درس میں کیوں نہیں آئے، بولے:

الشغل بالمعاش وطاعة والدي.

”کسب معاش کی مشغولیت اور والد کی اطاعت مانع رہی۔“

یہ کہہ کر مجلس درس میں بیٹھ گئے، تھوڑی دیر بعد اٹھنا چاہا تو امام صاحب نے روکا، جب مجلس برخاست ہو گئی تو امام صاحب نے چپکے سے ان کو ایک تھیلی دی اور فرمایا کہ اس سے اپنی ضروریات پوری کرو، ختم ہو جائے تو پھر کہنا، گھر پہنچ کر تھیلی کھولی تو سو درہم تھے۔ اس کے بعد وہ برابر درس میں شریک ہونے لگے، چند دن گزر جاتے تو دوبارہ امام صاحب ان کو کچھ رقم عنایت کر دیتے۔

امام ابو یوسف کہتے ہیں کہ لحاظ کی وجہ سے میں کبھی اپنی ضرورت اور ان کی دی ہوئی رقم ختم ہونے کا تذکرہ نہیں کرتا تھا، مگر وہ خود ہی اس کو محسوس کر لیا کرتے تھے، چنانچہ انہوں نے اس وقت تک مدد جاری رکھی جب تک میں بے نیاز نہیں ہو گیا۔

لے... کا کچھ معاوضہ ہی دیا، یہ خاموش رہے، اس پر ان کی والدہ نے ان کا ہاتھ پکڑا، اور دکاندار کے پاس پہنچیں، اور اس سے کہا کہ تم نے اس بچے کو نہ کچھ سکھایا، نہ اس کی محنت اور کارگزاری کا کچھ معاوضہ ہی دیا، اس نے کہا کہ یہ تو ایک مہینہ سے میرے یہاں آئے ہی نہیں، جب راز فاش ہوا تو والدہ ان پر بہت خفا ہوئیں اور ان کو درس سے روک دیا، چنانچہ وہ امام صاحب کی مجلس میں کئی روز نہیں گئے، انہوں نے ان کو بلایا اور کچھ رقم دی، اور کہا تعلیم جاری رکھو۔ (مناقب موفق ج ۲ ص ۲۱۶)

ان کے والد کے بارے میں جو روایتیں مذکور ہیں، ان سے معلوم ہوتا ہے کہ وہ اس وقت تک زندہ رہے جب تک کہ امام ابو یوسف صاحب عیال نہیں ہو گئے، مگر اس روایت سے معلوم ہوتا ہے کہ وہ ان کو یتیم چھوڑ کر دنیا سے رخصت ہو گئے تھے، مگر اس واقعہ میں بہت سی ایسی باتیں مذکور ہیں جن کی حیثیت قصہ کہانی سے زیادہ نہیں ہے، امام ذہبی نے اس روایت کو ”حکلی“ کے لفظ سے بیان کر کے کمزور کر دیا۔

(ترجمہ ابی یوسف) مناقب موفق ج ۲ ص ۲۱۴

ایک دوسری روایت ہے کہ امام صاحب سے ان کے والد نے کہا کہ میرا لڑکا یعقوب آپ کی مجلس درس میں شریک ہوتا ہے اور رات دن حصول علم میں مشغول رہتا ہے میرے کئی بچے ہیں اور پھر یہ بھی اللہ کے فضل سے میری طرح صاحب اہل و عیال ہیں۔ ان سے کہیے کہ یہ دن کو آپ کے درس میں شریک ہوں اور اس کے بعد جو وقت بچے اس میں اپنے اہل عیال کی کفالت کا سامان کریں۔

ان دونوں روایتوں میں کوئی تضاد نہیں ہے۔ ممکن ہے کہ ان کے والد کی گفتگو کے بعد ہی امام صاحب نے ان کی مدد شروع کر دی ہو تا کہ حصول معاش میں ان کو دقت اٹھانی نہ پڑے اور ان کا وقت برباد نہ ہو۔

امام صاحب کی خدمت میں آمد کی وجہ:

امام ابو یوسف کی ابتدائی تعلیم و تربیت کے بارے میں کوئی تفصیل کتابوں میں نہیں ملتی، اوپر کی روایات سے اتنا تو ضرور پتہ چلتا ہے کہ انہوں نے جو کچھ حاصل کیا، اس میں ان کے ذاتی ذوق و شوق کے ساتھ امام صاحب کی مالی امداد اور تکفل کو بھی دخل رہا ہے ورنہ ان کے والدین کی حالت اس قابل نہیں تھی کہ وہ تعلیم کے لیے وقت نکال سکتے۔

اوپر یہ ذکر بھی آچکا ہے کہ امام ابو یوسف سب سے پہلے محمد بن ابی لیلیٰ کی خدمت میں حاضر ہوئے۔ اور ان سے کسب فیض شروع کیا، مگر کئی برس کے بعد پھر وہ امام صاحب کی خدمت میں آنے جانے اور ان کے درس میں شریک ہونے لگے۔ امام ابو یوسف نے ابن ابی لیلیٰ کی مجلس درس کو چھوڑ کر کیوں امام صاحب کی صحبت اختیار کی اس بارہ میں ارباب تذکرہ بہت سی باتیں لکھتے ہیں۔ مگر ان میں بعض باتیں بالکل بے بنیاد معلوم ہوتی ہیں اس لیے ہم ان کی قدرے تفصیل کرتے ہیں۔

ان کے پہلے استاد محمد بن ابی لیلیٰ ممتاز تابعی عبدالرحمن بن ابی لیلیٰ کے صاحبزادے اور نو ممتاز تبع تابعین میں تھے، اموی اور عباسی دونوں دوروں میں برسوں قاضی رہ چکے تھے۔ اس لئے ان کا علم اور تجربہ دونوں وسیع تھا، امام ابو یوسف نے ان سے علمی اور عملی دونوں طرح سے فیض اٹھایا تھا، لیکن اس زمانہ میں وہی طالب العلم وہ بھی فقہ کا امام اعظم کی مجلس درس سے

بے نیاز نہیں رہ سکتا تھا چنانچہ امام ابو یوسف رضی اللہ عنہ فرماتے ہیں۔ کہ ابن ابی لیلیٰ باوجود اپنے ذاتی فضل و کمال اور علمی منزلت کے جب کوئی مشکل مسئلہ آتا تو سب سے پہلے امام صاحب کی رائے معلوم کرنے کی کوشش کرتے تھے اس سے مجھ کو خیال پیدا ہوا کہ امام صاحب کے درس میں بھی ضرور شریک ہونا چاہیے، مگر استاد کا احترام و لحاظ اس میں مانع تھا اس وجہ سے میری ہمت وہاں جانے کی نہیں پڑتی تھی، لیکن بعد میں کچھ ایسے واقعات پیش آئے کہ محمد بن ابی لیلیٰ کی مجلس سے منقطع ہو کر وہ ہمیشہ کے لیے امام صاحب کی مجلس سے وابستہ ہو گئے۔

اہل تذکرہ نے اس سلسلہ میں متعدد ایسے واقعات لکھے ہیں جن سے معلوم ہوتا ہے کہ امام ابو یوسف اور ان کے شیخ میں بعض مسائل میں اختلاف پیدا ہوا۔ جس کے نتیجہ میں انہوں نے ان کی مجلس درس چھوڑ دی اور امام اعظم کی مجلس درس میں آ کر زانوئے تلمذتہ کرنے لگے، لیکن عاجز کے نزدیک متعدد وجوہ کی بنا پر یہ بات کلیتہً صحیح نہیں معلوم ہوتی۔

① ایک یہ کہ اگر امام ابو یوسف کو اپنے استاد سے ایک یا متعدد مسائل میں اختلاف ہو گیا تھا، تو یہ کوئی ایسی اہم بات نہیں تھی۔ جس کی وجہ سے وہ ان کی مجلس درس چھوڑ دیتے، کیا بعد میں خود امام ابو یوسف نے امام صاحب سے متعدد امور و مسائل میں اختلاف نہیں کیا تھا، اس لئے نفس اختلاف مسائل کو ترک درس کا سبب قرار دینا صحیح نہیں ہے۔

② دوسری..... یہ کہ اگر قاضی محمد بن ابی لیلیٰ سے اختلاف مسائل کی وجہ سے ان کو تنفر پیدا ہو گیا ہوتا اور اسی بنا پر ان کی مجلس درس چھوڑ بیٹھے ہوتے تو امام اعظم کی درسگاہ سے فارغ ہونے کے بعد جب وہ خود مسند درس و قضا پر بیٹھے، تو اپنے تلامذہ کے سامنے امام صاحب اور ابن ابی لیلیٰ پر نکیر کرتے، لیکن انہوں نے کبھی ایسا نہیں کیا۔

ایسے تمام مختلف فیہ مسائل کو امام محمد نے ایک کتاب میں ”اختلاف ابی حنیفہ و ابن ابی لیلیٰ“ میں جمع کر دیا ہے، جو حیدرآباد میں چھپ گئی ہے، اس کے دیکھنے سے اندازہ ہو جاتا ہے کہ ان کے دل میں اپنے دونوں اساتذہ کا احترام آخر وقت تک باقی تھا۔

③ یہ کہ امام سرحسی نے مبسوط کے آخر میں جہاں امام صاحب اور قاضی ابن ابی لیلیٰ کے اختلافی مسائل کا ذکر کیا ہے، وہاں ابو یوسف اور ابن ابی لیلیٰ کے اسباب اختلاف کا

بھی ذکر کیا ہے وہ کہتے ہیں کہ امام ابو یوسف نے ۹ برس ابن ابی لیلیٰ کی خدمت میں تعلیم حاصل کی، پھر اتنی ہی مدت امام صاحب کی خدمت میں رہے (ج ۳۰ ص ۱۲۸) اس کے بعد قیل (کہا گیا ہے) کے لفظ سے مذکورہ بالا سبب کا ذکر کیا ہے، جو بعض لوگوں کے نزدیک استاد و شاگرد کے درمیان کشیدگی کا باعث ہوا، مگر قیل کے لفظ سے اس واقعہ کا ذکر کرنا بجائے خود اس کے ضعف کو ظاہر کرتا ہے۔

اصل بات یہ ہے کہ یہ علوم دینیہ کے جمع و تدوین کا ابتدائی زمانہ تھا، جو سینکڑوں اور ہزاروں اہل علم کے سینوں اور سفینوں میں منتشر تھے، اس لیے اس وقت کا یہ دستور تھا کہ طلبہ زیادہ سے زیادہ اہل علم و اصحاب درس کے پاس جا کر استفادہ کرتے تھے تاکہ ان منتشر اجزا کو وہ اپنے اپنے سینہ و سفینہ میں جمع کر سکیں، چنانچہ اس دور کا کوئی ایسا ممتاز اہل علم نہیں ملے گا۔ جس کے سینکڑوں کی تعداد میں شیوخ نہ رہے ہوں، اس لیے امام ابو یوسف جیسے طباع اور ذہین طالب علم صرف ایک استاد پر کیسے قناعت کر سکتے تھے، انہوں نے بھی دستور زمانہ کے مطابق مختلف شیوخ و اساتذہ کی خدمت میں جا کر زانوے ادب تہ کیا ہوگا اور از دیاد علم کا یہی شوق ان کو ابن ابی لیلیٰ کی مجلس درس سے اٹھا کر امام صاحب کی مجلس درس میں لایا ہوگا۔

اس لیے ایک شیخ کے یہاں سے دوسرے شیخ کے پاس جانے کی وجہ خواہ مخواہ ناراضگی ہی قرار دینا صحیح نہیں ہے، یہ صحیح ہے کہ امام صاحب اور ابن ابی لیلیٰ میں بعض فقہی مسائل میں اختلاف تھا، اس لیے ابتداءً خود امام ابو یوسف کو امام صاحب کی مجلس درس میں جانے میں تامل تھا کہ کہیں ایسا نہ ہو کہ ان کو اس سے تکلیف ہو۔ مگر قاضی ابن ابی لیلیٰ سے کہیں یہ ثابت نہیں ہے کہ خود انہوں نے اس سے اپنے شاگرد کو روکا ہو۔

پھر امام صاحب اور ابن ابی لیلیٰ کا اختلاف نفسانیت پر مبنی نہیں تھا کہ وہ ایک دوسرے سے استفادہ میں مانع ہوتے چنانچہ ابن ابی لیلیٰ کے بارے میں خود امام ابو یوسف کا بیان ہے کہ مشکل مسائل میں علانیہ امام صاحب کی زائے دریافت کرتے تھے۔

تخصیص علم کی مدت :

امام ابو یوسفؒ کی تخصیص علم یا استفادہ کی کل مدت کتنی ہے تذکرہ نویسوں کی روایتیں اس کے بارے میں مختلف ہیں، یوسف بن ابی سعد نے خود امام ابو یوسف سے روایت کی ہے کہ انہوں نے فرمایا کہ امام ابو حنیفہ کی خدمت میں میری آمد و رفت مسلسل ۲۹ برس رہی۔ دوسری روایت ہے کہ سترہ برس ان کی صحبت میں رہا۔ تیسری روایت امام سرحسی کی ہے جو اوپر نقل ہوئی ہے کہ ۹ برس ابن ابی لیلیٰ کی خدمت میں اور ۹ برس امام ابو حنیفہ کی مجلس درس میں رہے۔^۱

بظاہر ان میں دو روایتیں قابل تسلیم نہیں معلوم ہوتیں، اگر پہلی روایت تسلیم کی جائے تو ان کی تعلیم کا زمانہ کم سے کم ۳۸ برس قرار پائے گا، ۹ برس ابن ابی لیلیٰ کی خدمت میں اور ۲۹ برس امام صاحب کی صحبت میں، دوسری روایت پر اعتبار کیا جائے تو مدت تعلیم ۲۶ برس ہوتی ہے اس میں اگر دوسرے شیوخ سے استفادہ کی مدت بھی شامل کر لی جائے تو معلوم نہیں یہ مدت کہاں سے کہاں پہنچ جائے اس لیے یہ کسی طرح صحیح نہیں ہو سکتا، کہ انہوں نے اتنی طویل مدت صرف حصول تعلیم پر صرف کی ہوگی، امام سرحسی نے جو مدت تعلیم بتائی ہے یعنی ۱۸ برس، وہ بھی امام ابو یوسف جیسے قوی الحافظہ ذہن، طباع اور غیر معمولی فہیم طالب علم کے لیے گو بہت ہے تاہم اس کی صحت پر یقین کیا جاسکتا ہے۔

پھر یہ روایتیں اس وقت اور زیادہ کمزور ہو جاتی ہیں جب کہ ان کا سنہ ولادت یہی تذکرہ نگار ۱۱۳ھ قرار دیتے ہیں اس لیے کہ امام ابو حنیفہ کی وفات ۱۵۰ھ میں ہوئی۔ اس لحاظ سے امام ابو یوسف کی عمر ان کی وفات کے وقت صرف ۳۷ برس کی تھی جو پہلی روایت کے مطابق ان کی مدت تعلیم سے بھی کم ہے۔

ان روایتوں میں اس طرح تطبیق دی جاسکتی ہے کہ پہلی روایت میں امام ابو یوسف نے وہ عمر بتائی ہو جس میں وہ امام صاحب کی خدمت میں گئے، اس کی تائید اس سے بھی ہوتی ہے کہ جب وہ امام ابو حنیفہ کی خدمت میں حاضر ہوئے ہیں تو ان کی عمر کافی تھی اور صاحب اہل و عیال بھی تھے جیسا کہ ان کے والد کے واقعہ کے سلسلہ میں ذکر آچکا ہے

۱ حسن التقاضی ۲ ایضاً بحوالہ کردری ۳ مبسوط جلد ۳۰ صفحہ ۱۲۸

دوسری روایت میں انہوں نے پوری مدت تعلیم بتائی ہو۔ اور تیسری روایت میں صرف امام صاحب کے ساتھ اپنی رفاقت کا زمانہ بتایا ہو جن کو رواۃ نے باہم خلیط ملط کر دیا ہو ان روایتوں سے بہر حال اتنی بات تو ضرور ثابت ہوتی ہے کہ انہوں نے اپنی زندگی کا سب سے قیمتی اور طویل زمانہ ابن ابی لیلیٰ اور امام صاحب کی خدمت و صحبت میں گزارا۔

علم دین سے شغف:

اوپر ذکر آچکا ہے کہ امام ابو یوسفؒ نہایت ہی غریب اور عسیر الحال باپ کے فرزند تھے اس لیے بچپن ہی میں حصول معاش کا سوال ان کے لیے پیدا ہو گیا تھا، مگر ان کو طبعاً علم دین سے اتنا شغف اور ذوق تھا کہ معاش کی تنگی اور عسرت کی زندگی ان کی تحصیل علم کی راہ میں مانع نہ ہو سکی اور اگر کبھی مانع ہوئی اور وہ مجبوراً کسب معاش کی طرف مائل ہوئے بھی تو ان کے مشفق استاد نے ضرورت پوری کر کے مانع کو دور کر دیا۔

ان کے ذوق و شغف کا اندازہ اس سے کرنا چاہے کہ یوسف بن سعید کا بیان ہے کہ امام ابو یوسف نے ایک مدت تک امام صاحب کی خدمت میں آمد و رفت کا سلسلہ جاری رکھا، مگر اس طویل مدت میں ایک دن بھی ایسا نہیں گزرا جس میں وہ فجر کی نماز میں ان کے ساتھ شریک نہ رہے ہوں۔

امام ابو یوسف کا خود بیان ہے کہ میں برسوں امام صاحب کی رفاقت میں رہا مگر بجز بیماری کے عید الفطر و عید الاضحیٰ کے دن بھی ان سے جدا نہیں ہوا۔ غور کیجئے کہ ان دونوں کی خوشی و مسرت میں ہر شخص اپنے گھر والوں کے ساتھ ہوتا ہے، لیکن انہوں نے مجلس علم کی شرکت اور امام صاحب کی معیت و رفاقت کو عیدین کی خوشی و مسرت پر ترجیح دی۔

مناقب موفقی میں ہے کہ امام ابو یوسف کے کسی بچے کا انتقال ہو گیا، مگر وہ اس کے جنازہ اور تدفین میں اس لیے شریک نہ ہو سکے کہ مبادا امام صاحب کی درس و املا کا کوئی حصہ چھوٹ نہ جائے۔ خود فرماتے ہیں:

مات ابن لی فلم احضر جہازہ ولا دفنہ و ترکنتہ علی جیرانی و اقر بانی مخافۃ

۱ حسن التقاضی

ان يفوتني من ابى حنيفة شىء ولا تذهب حسرته عنى. (ج ۲ ص ۲۱۵)

”میرے ایک بچہ کا انتقال ہو گیا، لیکن میں اس کی تجہیز و تدفین میں شریک نہیں ہوا۔ اور اس کو اپنے پڑوسیوں اور عزیزوں کی ذمہ داری پر چھوڑ دیا، کہ کہیں ایسا نہ ہو کہ امام ابوحنیفہ کے درس کا کوئی حصہ چھوٹ جائے اور مجھے اس کی حسرت رہ جائے۔“

اس سے اندازہ کیا جاسکتا ہے کہ ان کو علم دین سے کتنا ذوق اور شغف تھا اور امام صاحب کی مجلس درس کی ان کی نگاہ میں کیا قدر و قیمت تھی۔

اس واقعہ سے اس عہد کی اسلامی معاشرت پر بھی کچھ روشنی پڑتی ہے، اس زمانہ میں ہمدردی، مواسات اور اخوت اس درجہ عام تھی کہ امام ابو یوسفؒ نے اپنے لخت جگر کے جنازہ اور تدفین میں اس لیے شرکت ضروری نہیں سمجھی کہ وہ اگر نہ بھی شریک ہوں گے تو ان کے اعزہ اقربا اور پڑوسی اس کام کو اپنا ذاتی کام سمجھ کر پورا کر دیں گے۔

مناقب کردی میں یہ بھی ہے کہ امام ابو یوسف اپنے والد کے جنازہ میں بھی امام صاحب کی مجلس درس کے چھوٹ جانے کے خیال سے شریک نہیں ہو سکے تھے، ممکن ہے دونوں واقعے ایک ہی ہوں اور راویوں نے دو کر دیا ہو۔

اوپر ذکر آچکا ہے کہ تنگی و عسرت کی وجہ سے ان کے والد ایک بار ان کو درس سے اٹھالے گئے تھے احمد بن مکی کے بیان کے مطابق درس سے اٹھالے جانے کا واقعہ ایک ہی بار پیش نہیں آیا بلکہ بسا اوقات ایک ہی دن میں کئی کئی بار پیش آتا تھا۔ پورا واقعہ یہ ہے۔

عبدالحمید الحماني کہتے ہیں کہ امام ابو یوسف کے والد امام ابوحنیفہ کی مجلس درس میں آتے اور ان کا ہاتھ پکڑ کر اٹھالے جاتے، لیکن تھوڑی دیر کے بعد وہ اپنے والد کی نظر بچا کر پھر آ جاتے۔ ان کے والد پھر آتے اور انہیں واپس لے جاتے، یہاں تک کہ ایک دن ان کے والد بہت غصہ میں مجلس درس میں آئے اور اپنے صاحبزادہ کو بہت سخت و ست کہا اور اہل مجلس سے مخاطب ہو کر کہا:

يعصيني هذا الولد انتم تعينونه!

”میرا لڑکا بار بار میری عدول حکمی کرتا ہے اور تم لوگ اس میں اس کی مدد کرتے ہو۔“

امام صاحب نے ان سے فرمایا کہ آپ کیا چاہتے ہیں، بولے یہ بازار جا کر کچھ کمائیں اور اہل و عیال کی پرورش میں میرا ہاتھ بٹائیں۔ امام صاحب نے فرمایا ان شاء اللہ اس کار خیر میں ہم ان کی مدد کریں گے، لیکن انہوں نے اس کو کچھ پسند نہیں کیا، بالآخر امام صاحب نے ذرا تلخ لہجہ میں فرمایا کہ اگر آپ ان کو تعلیم سے روکنا چاہتے ہیں۔ تو اس میں آپ کی قطعی مدد نہیں کی جاسکتی، ہاں کفاف کے سلسلہ میں ہم ان کی مدد کے لیے تیار ہیں، آپ براہ کرام واپس جائیے اور اس مقدس کام سے نہ روکیے۔

بعض روایتوں سے پتہ چلتا ہے کہ علم دین سے ان کو جو شغف و انہماک تھا، اس کی شکایت محض ان کے والدین ہی کو نہیں تھی، بلکہ ان کی اہلیہ کو بھی..... تھی، فرماتی ہیں کہ وہ دن بھر تو امام صاحب کی خدمت میں رہتے تھے اور رات کو گھر آتے تھے اور کبھی رات کو بھی وہیں رہ جاتے تھے اور کئی کئی دن گھر نہیں آتے تھے، ایک دن یہ امام ابو یوسفؒ کی شکایت لے کر امام صاحب کی خدمت میں پہنچیں، اور عرض کی کہ یہ آپ کے شاگرد ہمارے نان و نفقہ کی طرف کوئی توجہ نہیں کرتے، اور فرمایا کہ یہ عسرت اور تنگ دستی کے دن ان شاء اللہ جلد ختم ہو جائیں گے اور تم لوگ ان سے جو توقع رکھتے ہو اس سے زیادہ تم کو ملے گا۔

اس سے اندازہ کیا جاسکتا ہے، کہ حصول علم کی راہ میں ان کے لیے کتنے موانع تھے، جن کو کچھ تو ان کے طبعی ذوق و شوق نے دور کر لیا، اور کچھ امام صاحب کی نظر التفات اور مالی مدد نے، واقعہ یہ ہے کہ اگر امام صاحب کی نظر التفات نہ ہوتی تو وہ بہت دنوں تک ان موانع کی تاب نہ لاسکتے، اور علم دین سے محروم رہ جاتے۔

دوسرے شیوخ حدیث سے استفادہ:

قاضی ابن ابی لیلیٰ کے تلمذ اور امام صاحب جیسے فقیہ و مجتہد کی خدمت و رفاقت میں رہنے کے بعد کسی دوسرے صاحب کمال کے سامنے ان کو زانوئے تلمذتہ کرنے کی ضرورت ہی نہیں تھی، جیسا کہ وہ خود فرماتے ہیں:

ما کان فی الدنیا مجلس احب الی من مجلس ابی حنیفہ و ابن ابی لیلیٰ فانی

۱ مناقب کردی جلد ۲ ص ۲۱۵ ۲ مناقب کردی ج ۲ ص ۲۱۵

... انت فمیںما افقہ من ابی حنیفۃ ولا فاحیسا خیرا من ابن ابی لبابہ

... ابی لبابہ سے زیادہ

... ابی لبابہ سے زیادہ

... ابی لبابہ سے زیادہ

... ابی لبابہ سے زیادہ

... ابی لبابہ سے زیادہ

... ابی لبابہ سے زیادہ

... ابی لبابہ سے زیادہ

... ابی لبابہ سے زیادہ

... ابی لبابہ سے زیادہ

... ابی لبابہ سے زیادہ

(۱) ابان بن عباس (۲) ابواسحاق الشیبانی (۳) اسرائیل بن ابی اسحاق (۴)

اسامیل بن ابراہیم المہاجر (۵) اسمعیل بن ابی خالد (۶) اسمعیل بن علیہ (۷) اسمعیل بن

مسلم (۸) ایوب بن عتبہ (۹) ابوبکر بن عبداللہ البزلی (۱۰) ثابت ابوہزۃ الشمالي (ترندی

کے رواقہ میں ہیں) (۱۱) ابن جریج (۱۲) حجاج بن ارطاة (۱۳) جریر بن عثمان (۱۴) حسن

بن دینار (۱۵) حسن بن علی بن عمارہ (۱۶) حمین بن عمرو بن میمون (۱۷) حظلہ بن ابی

سفیان (۱۸) روح ابن مسافر (۱۹) سعید بن عروبہ (۲۰) سعید بن مرزبان (۲۱) سعید بن

مسلم (۲۲) سفیان بن عیینہ (۲۳) سلیمان التیمی (۲۴) سلیمان بن مہران الأعمش (۲۵)

سنان بن حرب (۲۶) طلحہ بن یحییٰ (۲۷) طارق بن عبدالرحمن (۲۸) عاصم الاناول (۲۹)

عبداللہ بن سعید المقبری (۳۰) عبداللہ بن علی (۳۱) عبید اللہ بن عمر (۳۲) عبداللہ بن محرر

(۳۳) عبداللہ بن واقد (۳۴) عبداللہ بن ابولید المدنی (۳۵) عمرو بن دینار (۳۶) عمرو

بن میمون بن مہران (۳۷) غیاث بن فیس الہمدانی (۳۸) الفضل بن مرزوق (۳۹) قیس

... من قب کردی ج ۲ ص ۲۱۵

بن الربیع (۴۰) قیس بن مسلم (۴۱) لیث بن سعد (۴۲) امام مالک بن انس (۴۳) مالک بن مغول (۴۴) محمد بن اسحاق (۴۵) صاحب المغازی (۴۶) محمد بن ابی حمید (۴۷) محمد بن السائب الکلبی (۴۸) محمد بن سالم (۴۹) محمد بن طلحہ (۵۰) محمد بن عبداللہ (۵۱) محمد بن عمرو بن علقمہ (۵۲) مسعر بن کدام (۵۳) مسلم الخزاعی (۵۴) مطرف ابن طریف (۵۵) ابو معشر (۵۶) مغیر بن مقسم (۵۷) نافع موی بن عمر (۵۸) نصر بن طریف (۵۹) ابن ابی نجیح (۶۰) ہشام بن عروہ (۶۱) ہشام بن سعید۔

اس فہرست میں بعض ممتاز تابعین کا نام بھی نظر آئے گا اس میں ان شیوخ حدیث و فقہ کے نام بھی ہیں جن کو حدیث و فقہ میں امامت کا مقام حاصل تھا علامہ زاہد الکوثری نے ان کے شیوخ کا تذکرہ کیا ہے علاوہ بریں ان کی کتاب الخراج میں متعدد جگہ پر "غیر واحد من علماء اہل المدینہ" وغیرہ کے الفاظ ملتے ہیں جن میں سے اندازہ ہوتا ہے کہ مدینہ میں ان کے شیوخ بکثرت تھے حالانکہ اس فہرست میں صرف چند نام آئے ہیں۔

امام مالک سے ملاقات:

امام ابو یوسف اور امام مالک ہم عصر تھے اور دونوں درجہ اجتہاد پر فائز تھے اس لیے ان دونوں میں بعض اجتہادی مسائل میں اختلاف تھا جن کے بارے میں بالمشافہتہ بھی ہوئی اور امام ابو یوسف نے باوجود عاصرت کے بعض مسائل میں امام مالک کی رائے کو ترجیح دی یہ اختلاف بعض ان فروعی مسائل میں تھا جن کا تعلق تمدن و معاشرت اور معاملات سے تھا۔ مثلاً اس وقت تمام اسلامی ملکوں میں غلہ وغیرہ کے وزن کرنے سے اپنے صاع مد اور رطل وغیرہ رائج تھے مگر ان کا وزن ہر ملک میں مختلف تھا اور ہر جگہ کے علماء اپنے یہاں کے پیمانوں کو صحیح سمجھتے تھے اور ان ہی سے عشرہ صدقہ فطر وغیرہ میں کام لینے کی ہدایت کرتے تھے امام ابو یوسف کوفہ کے رہنے والے تھے اس لیے وہ کوئی پیمانہ کو صحیح سمجھتے تھے مگر جب وہ امام مالک سے ملے تو انہوں نے ان کو مدنی صاع دکھایا اور فرمایا کہ یہی رسول اللہ ﷺ کا صاع ہے اس کے بعد سے امام ابو یوسف نے اپنی رائے سے رجوع کر لیا۔

۱۔ اس روایت کے بارے میں زاہد الکوثری نے لکھا ہے کہ رجوع کا ذکر صحیح نہیں ہے اور پھر انہوں نے

موطائے امام مالک کی تدوین کے وقت حدیث و آثار کا کوئی دوسرا جامع مجموعہ نہیں تھا۔ اس لیے اس عہد میں اس کی روایت و سماع سب سے زیادہ قابل فخر چیز سمجھی جاتی تھی، جن کو یہ فخر نصیب نہیں ہوتا تھا۔ ان کا بڑا نقص تصور کیا جاتا تھا، امام ابو یوسف نے موطا کا سماع براہ راست امام مالک سے نہیں کیا تھا، بلکہ ان کے مشہور اور جلیل القدر شاگرد اسد بن فرات صقلی سے کیا تھا، اس بنا پر امام محمد ان کے بارے میں کہا کرتے تھے کہ امام ابو یوسف نے علم حدیث کی صرف مہک پائی ہے۔ یعنی انہوں نے تو امام مالک کی خدمت میں رہ کر موطا کا سماع کیا تھا، اور امام ابو یوسف کو یہ شرف حاصل نہیں تھا۔

محمد بن اسحاق صاحب المغازی اور امام ابو یوسف:

جس زمانہ میں امام ابو یوسف امام صاحب کے حلقہ درس میں بیٹھ کر کتاب فیض کر رہے تھے اسی زمانہ میں محمد بن اسحاق کوفہ آئے جو سیر و مغازی کے امام سمجھے جاتے تھے، ان کی علمی شہرت اور کشش امام ابو یوسف کو ان کے حلقہ درس میں کھینچ لائی، ان کے ساتھ ان کے کئی رفقاء بھی تھے جنہوں نے کتاب المغازی کے سماع کی خواہش ظاہر کی اور وہ تیار ہو گئے، امام ابو یوسف کا بیان ہے کہ میں کئی مہینہ تک سماع میں مشغول رہا، اور امام صاحب کے حلقہ درس اور خدمت میں نہ جاسکا، جب پوری کتاب ختم ہو گئی تو امام صاحب کی خدمت میں حاضر ہوا۔ امام صاحب نے غیر حاضری کی وجہ دریافت کی تو کہا کہ میں محمد بن اسحاق سے ان کی کتاب المغازی کا سماع کر رہا تھا، اس لیے حاضر نہ ہو سکا۔ یہ سن کر امام صاحب نے محمد بن اسحاق کے علم و روایت پر اپنے عدم اطمینان کا اظہار کیا۔ مگر امام ابو یوسف نے کمال ادب

تلبہ... نے اس روایت کو ناقابل اعتبار ثابت کرنے کی کوشش کی ہے، مگر یہ ان کی شدت پسندی ہے، جس کا وہ ہر مسئلہ میں اظہار کرتے ہیں، اس سے امام ابو یوسف کی عظمت میں کوئی فرق نہیں آتا۔

۱۔ حسن التقاضی صفحہ ۴۰۔ ۲۔ امام ابو یوسف کا علم حدیث و آثار میں اتنا وسیع تھا، کہ ان کو براہ راست سماع کی ضرورت ہی نہیں تھی، بلکہ اس کا مطالعہ ان کے لیے کافی تھا اور امام محمد کا مطالعہ چونکہ حدیث و آثار میں امام مالک کی خدمت میں وسیع ہوا تھا، اس لیے انہوں نے اس کی ضرورت محسوس کی ہوگی، اسی بنا پر انہوں نے امام ابو یوسف کے بارے میں یہ رائے دی، مگر امام ابو یوسف نے جو علمی یادگاریں چھوڑی ہیں، ان کے دیکھنے کے بعد کون کہہ سکتا ہے کہ ان کو علم حدیث میں درک نہیں تھا۔

کے ساتھ اپنے شفیق و مہربان استاد کے سامنے صاحب مغازی کے علم و فضل کا اعتراف کیا۔
حلقہ درس:

اتنے ائمہ روزگار و شیوخ زمانہ سے استفادہ و حصول تعلیم کے بعد ان کو اپنا علیحدہ حلقہ درس قائم کرنے کا خیال پیدا ہوا اور قائم بھی کر لیا مگر اس کی اطلاع امام صاحب کو نہیں دی، امام صاحب کو معلوم ہوا تو اپنے کسی شاگرد کے ذریعہ چند مسائل دریافت کرائے، جن کے جواب سے وہ مطمئن نہیں ہوا، اور اسی وقت اس کی تردید کی۔ اب امام ابو یوسفؒ کو احساس ہوا کہ انہوں نے قبل از وقت حلقہ درس قائم کر دیا، چنانچہ وہ امام صاحب کی خدمت میں آئے اور اپنی اس تقصیر کا اعتراف کیا، امام صاحب نے فرمایا:

تزییت قبل ان تحصرم۔^۱

”تم انگور ہونے سے پہلے ہی منقی بن گئے“ (یعنی پختہ کار ہونے سے پہلے ہی درس و تدریس کا کام شروع کر دیا)۔

۱۔ مناقب جلد ۲ صفحہ ۲۳۲ اس روایت کو ابن خلکان نے بھی نقل کیا ہے، مگر اس میں یہ اضافہ ہے کہ امام ابو یوسفؒ نے امام صاحب کے جواب میں بے دھڑک کہا کہ آپ بھی تو علم کے مدعی ہیں، لیکن یہ نہیں جانتے کہ غزوہ بدر پہلے ہوا ہے یا غزوہ احد ظاہر ہے کہ یہ روایت کسی طرح صحیح نہیں ہو سکتی، جس کی مجلس درس امام ابو یوسف کے نزدیک سب سے زیادہ پرکشش اور محبوب ہو اور جہاں انہوں نے اپنی زندگی کا سب سے قیمتی اور طویل حصہ گزارا ہو، اس کے سامنے امام ابو یوسف یہ جسارت نہیں کر سکتے تھے، پھر امام محمد کی کتاب السیر الصغیر جس کو امام صاحب نے املا کرایا تھا، اس کے دیکھنے کے بعد کون کہہ سکتا ہے کہ امام صاحب خدا نخواستہ مغازی و سیر سے ناواقف تھے، پھر امام ابو حنیفہ نے سیر و مغازی کی تکمیل امام شعبی سے کی تھی، جو اپنے زمانہ میں سیر و مغازی کے امام سمجھے جاتے تھے، جن کی وسعت علم اور تبحر میں کسی کو کلام نہیں ہے، یہ ضرور ہے کہ جس طرح امام صاحب نے قرآن و حدیث و فقہ کو اپنا خاص فن بنا لیا تھا، اسی طرح ان کو اس فن کی طرف خاص توجہ کرنے کا موقع نہ مل سکا، ورنہ کون کہہ سکتا ہے کہ وہ اس سے عاری تھے۔

اس روایت کا راوی معانی البحریری ہے جس کو ائمہ رجال نے ضعیف اور ناقابل اعتبار ٹھہرایا

ہے۔ (تاریخ بغداد تہذیب اور حسن التقاضی ص ۴۰) ۲۔ حسن التقاضی

اس سلسلہ کی ایک روایت یہ ہے کہ ایک بار وہ بیمار پڑے، امام صاحب ان کی عیادت کے لیے گئے، مزاج پرسی کے بعد امام صاحب نے فرمایا کہ مجھ کو تم سے بڑی توقعات ہیں، اور تم مسلمانوں کے لیے بہت مفید ہو سکتے ہو۔ جب امام ابو یوسف اچھے ہوئے، تو ان کو اپنا الگ حلقہ درس قائم کرنے کا خیال پیدا ہوا، جو عمل میں آ گیا، مگر اس کے بعد بھی امام صاحب کی مجلس درس میں آمد و رفت قائم رہی، ایک بار آئے، تو کوئی دقیق مسئلہ امام صاحب سے دریافت کیا، جس کو سن کر امام صاحب کو بڑا تعجب ہوا۔ فرمایا سبحان اللہ ایک شخص جو اپنا الگ حلقہ قائم کرتا ہے۔ خدا کے دین پر گفتگو کرتا ہے۔ تلامذہ کی ایک بڑی تعداد کو خطاب کرتا اور درس دیتا ہے، وہ اجارہ کا ایک مسئلہ اچھی طرح نہیں جانتا۔ پھر آپ نے بطور نصیحت فرمایا:

من ظن انه يستغنى عن التعلم ليك على نفسه.

”جو گمان کرتا ہے کہ وہ حصول تعلیم سے مستغنی ہو گیا ہے اس کو اپنے اوپر رونا چاہیے۔“

غالباً یہ واقعہ اس وقت کا ہوگا، جب ابھی امام ابو یوسف کا علم پختہ نہیں ہوا تھا، اور ان میں مجتہدانہ شان نہیں پیدا ہوئی تھی، ایسا بہت ہوتا ہے کہ لوگ جلد ہی اپنے کو استفادہ و تحصیل سے مستغنی سمجھنے لگتے ہیں، اور درس و افادہ شروع کر دیتے ہیں، خود امام اعظم نے اپنی فطری ذہانت و جودت طبع کی بنا پر اپنے استاد حماد بن سلیمان سے اپنے کو بے نیاز سمجھ لیا تھا، مگر فوراً ہی ان کو اس پر تنبیہ ہو گیا اور پھر آخر عمر تک ان کا دامن فیض نہیں چھوڑا، امام صاحب کو امام ابو یوسف سے خاص تعلق تھا، اور جس بڑے کام کے لیے وہ ان کو تیار کر رہے تھے، اس کے لائق ابھی نہیں ہوئے تھے، اس لیے اپنے ذاتی تجربہ کی بنا پر وہ چاہتے تھے کہ افادہ استفادہ کا سلسلہ باہم ابھی کچھ دنوں اور قائم رہے، تاکہ وہ پورے طور پر اس کام کی ذمہ داریوں کو سنبھالنے کے قابل ہو جائیں، ان میں یہی احساس پیدا کرنے کے لیے ان کے سامنے امام اعظم نے ایسے مسائل پیش کیے، جن میں ان کو اپنے قصور علم اور رسائی ذہن کا احساس ہوا، اور نہ امام صاحب تو خود ان کی برابر ہمت افزائی فرماتے اور ان میں اعتماد پیدا کرنے کی کوشش کرتے رہتے تھے، ایک بار امام زفر اور ان میں کسی مسئلہ میں مباحثہ ہو گیا،

۱ مناقب کردی ۲ ایضاً

جب کئی گھنٹے گزر گئے اور بحث جاری رہی تو امام صاحب نے امام زفر سے فرمایا کہ علمی ریاست اور سیادت ابو یوسف کا حصہ ہے تم اس کو لینے کی کوشش نہ کرو۔

اس کی مجلس درس کا کوئی ذکر تذکروں میں نہیں ملتا، لیکن ان کے تلامذہ اور مستفیدین کی کثرت تعداد سے اندازہ ہوتا ہے کہ انہوں نے چاہے کوئی باقاعدہ مجلس درس نہ قائم کی ہو۔ لیکن تشنگان علم ان کے چشمہ علم سے سیراب ضرور ہوتے رہتے تھے اور یہ سلسلہ تقریباً سولہ برس یعنی ۱۵۰ھ سے ۱۶۶ھ تک جاری رہا۔ ۱۶۶ھ میں وہ عہدہ قضا پر مامور کر دیئے گئے اور تقریباً ۱۷ برس تک یہ خدمت انہوں نے انجام دی، گو تضاد کے زمانہ میں بھی درس و افادہ کا سلسلہ جاری تھا، اور مستفیدین برابر فائدہ اٹھاتے رہے مگر ظاہر ہے کہ اس عہدہ کی مشغولیتوں کی وجہ سے درس کی طرف پہلی جیسی یکسوئی تو باقی نہیں رہ سکتی تھی، چنانچہ ارباب تذکرہ لکھتے ہیں کہ دن میں تو ان کو بالکل فرصت نہیں ملتی تھی، البتہ رات میں اس کے لیے وقت نکال لیتے تھے اور درس دیتے تھے، ہارون سے کچھ لوگوں نے شکایت کی تو پہلے تو اس نے ان کے علم و تقویٰ کی تعریف کی، اس کے بعد کہا کہ

يقعد للناس و ليس معه كتاب ولا شيء درسه بالليل مع شغله في اعمالنا.

(جلد ۲ ص ۲۳۲ موفق)

”عہدہ قضا... کی مشغولیت کی وجہ سے رات کو لوگوں کو درس دینے کے لیے بیٹھتے ہیں اور ان کے علم کے استحضار کا حال یہ ہے کہ ان کے ہاتھ میں نہ کوئی کتاب ہوتی ہے اور نہ کوئی چیز لکھی ہوئی ہوتی ہے۔“

امام صاحب کے درس کی خصوصیات امام ابو یوسف کے درس ہیں:

امام صاحب اپنے معاصرین سے جہاں بہت سی چیزوں میں ممتاز تھے وہاں ایک امتیاز یہ بھی تھا کہ وہ طلبہ کے ساتھ نہایت خیر خواہی اور حسن سلوک کے ساتھ پیش آتے تھے۔ ان کی تعلیم میں نہ بخل سے کام لیتے تھے نہ تضييع اوقات کرتے تھے، بلکہ کوشش کرتے تھے کہ وہ اپنے فن میں بڑی سے بڑی شان امتیاز حاصل کر لیں، یہی وجہ ہے کہ ان کے ایسے صاحب علم و فضل ذہین و طباع تلامذہ دوسرے ائمہ کو نہیں ملے، امام صاحب نے اپنے تلامذہ سے کہہ دیا

تھا کہ استاد و مربی ہونے کے باوجود میری کسی بات کو بغیر دلیل اور حجت کے نہ ماننا، استاد کے یہ اوصاف بڑی حد تک... شاگردوں میں بھی موجود تھے اور وہ بھی اپنے تلامذہ کے ساتھ نہایت فیاضانہ برتاؤ کرتے تھے، امام محمد بن حسن کے حالات میں مذکور ہے کہ وہ امام شافعی اور امام مالک کے مشہور افریقی شاگرد اسد بن فرات کی مجلس درس کے مقرر اوقات کے علاوہ رات کو گھر پر پڑھاتے تھے اور ان کو کوئی ناگواری نہیں ہوتی تھی، اسد کو مالی امداد کی ضرورت ہوتی تھی تو اس سے بھی دریغ نہیں کرتے تھے، امام شافعی کہتے تھے:

لیس احدًا آمن علی من محمد بن حسن الشیبانی.

”امام محمد سے زیادہ میرے اوپر کسی نے احسان نہیں کیا۔“

امام ابو یوسف پر بھی استاد کا پرتو پڑا تھا۔ وہ بھی طلبہ کے ساتھ نہایت لطف و مہربانی سے پیش آتے تھے، ان کے سوالات کا نہایت خندہ پیشانی اور کمال حلم و صبر کے ساتھ جواب دیتے تھے اور ان کو مطمئن کرنے کی کوشش کرتے تھے، حسن بن زیاد جو امام صاحب کی شاگردی میں رہ چکے تھے، ان کی وفات کے بعد امام ابو یوسف اور امام زفر کے پاس استفادہ کے لیے آتے تھے۔ امام ابو یوسف کے بارے میں فرماتے ہیں کہ

کان ابو یوسف اوسع صدر ابا لتعلیم من زفر. (حسن التقاضی ص ۱۹)

”ابو یوسف تعلیم کے بارے میں زفر سے زیادہ کشادہ دل اور وسیع ظرف کے تھے۔“

انہی کا بیان ہے کہ میرے سامنے جب کوئی مشکل مسئلہ آتا، تو پہلے امام زفر کے پاس جاتا، ان سے دریافت کرتا، وہ جواب دیتے، میری سمجھ میں نہ آتا تو دوبارہ پوچھتا، یہاں تک کہ جب وہ تکرار سوال سے زچ ہو جاتے تو فرماتے، کہ تمہارے لیے یہ فن نہیں ہے۔ وقت ضائع کرنے سے کیا فائدہ ہے، تمہارے ذہن و دماغ کا یہی حال ہے۔ تو مجھے امید نہیں ہے کہ تم حصول علم میں کامیاب ہو گے، میں وہاں سے بہت غمگین واپس ہوتا، اور پھر امام ابو یوسف کی خدمت میں جا کر مسئلہ دریافت کرتا، جب ان کا حل بھی میری سمجھ میں نہ آتا تو فرماتے اچھا گھبراؤ نہیں کیا تم کو اس مسئلہ کے مبادی سے بھی واقفیت نہیں ہے۔ کہتا کہ اس کے بہت سے گوشوں سے واقف تو ضرور ہوں، لیکن جو واقفیت اور جو اطمینان چاہتا

ہوں وہ حاصل نہیں ہوتا اور دل میں خلش باقی رہتی ہے فرماتے کہ ہر ناقص چیز بتدریج اتمام و اکمال کو پہنچتی ہے صبر سے کام لو ذہن و دماغ پر زور ڈالو امید ہے کہ تم رفتہ رفتہ اپنے گوہر مقصود کو پا لو گے۔ حسن کہتے ہیں کہ میں ان کے اس صبر و حلم پر متعجب رہتا شاگردوں سے فرماتے تھے کہ

لو استطعت ان اشاطر کم ما فی قلبی لفعلت^۱

”میرے قلب و دماغ میں جو کچھ علم و فضل ہے اگر اسے تم لوگوں (تلامذہ) میں تقسیم کر سکتا تو تقسیم کر دیتا۔“

اس سے تلامذہ کے ساتھ ان کی غیر معمولی دلسوزی، ہمدردی اور تعلق خاطر کا اندازہ کیا جاسکتا ہے جب تک عہدہ قضاء پر مامور نہیں ہوئے تھے درس و افادہ کا کام یکسوئی سے انجام دیتے رہے مگر جب قضاء ت کی ذمہ داری سنبھال لی اور اس کے کاموں میں مشغول ہو گئے تو ظاہر ہے کہ وہ یکسوئی اور انہماک باقی نہیں رہ سکتا تھا، لیکن پھر بھی اس سے جو وقت بچتا تھا وہ افادہ و تعلیم ہی میں صرف ہوتا تھا یہاں تک کہ حالت سفر میں بھی یہ فیض جاری رہتا تھا ایک بار بصرہ تشریف لے گئے تو بڑا ہجوم ہوا اصحاب حدیث چاہتے تھے کہ پہلے وہ استفادہ کریں اور اصحاب فقہ چاہتے تھے کہ پہلے ان کو خطاب کیا جائے فرمایا میں دونوں گروہوں سے تعلق رکھتا ہوں کسی کو کسی پر ترجیح نہیں دے سکتا اس کے بعد انہوں نے ایک سوال کیا جن لوگوں نے جواب دیا۔ ان کو اندر لے گئے اور دیر تک یہ مجلس درس و افادہ جاری رہی۔^۲

حج کے لیے تشریف لے گئے تو وہاں بھی درس و افادہ کا سلسلہ جاری تھا امام مالک سے اسی سفر میں انہوں نے ملاقات کی اور دونوں میں علمی باتیں ہوئیں۔

غرض یہ کہ انہوں نے کوئی مخصوص مجلس تو قائم نہیں کی مگر تعلیم و افادہ اور درس و تدریس کا مشغلہ پوری زندگی جاری رہا۔ حتیٰ کہ موت سے چند لمحے پہلے تک یہ چشمہ فیض جاری تھا۔ ان کے خاص شاگرد قاضی ابراہیم بن الجراح کا بیان ہے کہ امام ابو یوسف جب

۱۔ رسائل ابن جوزی تذکرہ امام ابو یوسف ص ۴۲ ۲۔ مناقب کردری ج ۲ ص ۱۳۴

آخری بار بیمار پڑے تو میں برابر ان کی عیادت کے لیے جایا کرتا، ایک روز گیا تو وہ بے ہوش پڑے تھے ذرا ہوش ہوا تو فرمایا ابراہیم! پیدل رمی جمار کرنا بہتر ہے یا سوار ہو کر عرض کیا پیدل فرمایا غلط ہے میں نے پھر عرض کیا سوار ہو کر ارشاد ہوا یہ بھی غلط ہے پھر انہوں نے مسئلہ کی پوری تفصیل بیان کی ان کی خدمت سے اٹھ کر ابھی دروازہ سے باہر نکلا بھی نہیں تھا کہ اندر سے آواز آئی کہ امام کی وفات ہو گئی۔

ظاہر ہے کہ جس کا چشمہ علم تقریباً ۳۲ برس تک مسلسل جاری رہا ہو۔ اس سے پوری مملکت اسلامیہ کے نہ معلوم کتنے تشنگان علم نے اپنی پیاس رفع کی ہوگی ان سب کے ناموں کا معلوم اور جمع کرنا بڑا مشکل اور دشوار کام ہے مگر جو نام تذکروں میں ملتے ہیں ان کی تفصیل بھی طوالت سے خالی نہیں چند ممتاز اور مشہور تلامذہ و طالبان علم کے نام درج ذیل ہیں:

قاضی ابراہیم بن جراح مازنی، ابراہیم بن سلمۃ الطیالسی، ابراہیم بن یوسف بن میمون البانجی، امام احمد بن حنبل فرماتے تھے کہ میں نے تین الماریوں کے بقدر کتابوں کا علم ان سے حاصل کیا ہے اسد بن فرات امام مالک کے مشہور شاگرد اسماعیل بن حماد امام صاحب کے پوتے اشرف بن سعید نیشاپوری، بشار بن موسیٰ بصری، بشر بن یزید نیشاپوری، نویر بن سعد مروزی، جعفر بن یحییٰ برکی (ہارون کا مشہور وزیر) حسن بن زیادہ الحسین بن ابراہیم بغدادی، حسین ابن حفص اصفہانی، ابو الخطاب (امام ابو یوسف کے کاتب یعنی پرائیویٹ سکرٹری) خلف بن ایوب بلخی، داؤد بن رشید خوارزمی، سعید بن الربیع ہروی، شجاع بن مخلد ابو العباس طوسی، عبدالرحمن بن مہر عبدالرحمن بن عبدی، عبدوس بن بشر الرازی، عثمان بن بحر الجاخط، عازم ابن فروہ، حافظ علی جعد الجوہری علی بن حرمہ کوفی، علی بن صالح جرجانی، علی بن المدینی (مشہور حافظ حدیث) علی بن مسلم طویسی، عمرو بن ابی عمرو حرانی، فضیل بن عیاض، امام محمد بن حسن شیبانی، محمد بن ابی رجاہ خراسانی، موسیٰ بن سلیمان جوزجانی، وکیع بن الجراح، ہلال بن یحییٰ بصری (صاحب احکام الوقف) یحییٰ بن آدم (صاحب کتاب الخراج) یحییٰ بن معین (امام جرح و تعدیل) یوسف (امام کے صاحبزادے جو کتاب الآثار کے راوی ہیں)۔

ان ناموں سے آپ کو اندازہ ہوگا کہ امام ابو یوسف کے فیض کا دائرہ کتنا وسیع تھا

ان میں آپ کو خراسان، جوزجان، بلخ، مردہرات، رنے، بغداد، کوفہ، بصرہ، مدینہ اور مغرب اقصیٰ تک کے شائقین علم، اس خرمین علم و کمال سے خوشہ چینی کرتے نظر آئیں گے ان میں وہ بھی ہیں جن کا ریاست علم و فضل اور جلالت قدر کا ایک عالم معترف ہے۔

امام شافعی رضی اللہ عنہ اور امام ابو یوسفؒ کی ملاقات :

امام ابو یوسفؒ اور امام شافعی رضی اللہ عنہ معاصر تھے اس لیے دونوں بزرگوں کی باہم ملاقات اور روایت کا امکان موجود ہے اور اسی وجہ سے غالباً بعض اہل تذکرہ نے ان کی ملاقات کا ذکر کیا ہے اور بعض نے لکھا ہے کہ ہارون رشید کے سامنے دونوں میں ملاقات ہوئی تھی اور بعض مسائل میں مناظرہ بھی ہوا۔ ایک صاحب تذکرہ نے تو یہاں تک تصریح کی ہے کہ امام ابو یوسفؒ و امام محمد ان سے مناظرہ میں پیش نہ پاسکے تو خلیفہ ہارون رشید کو امام شافعی کے قتل پر آمادہ کیا، اس آخری روایت کے خلاف کوئی تاریخی ثبوت نہ بھی ہوتا تو بھی نفس واقعہ کے پیش نظر یہ روایت کسی طرح قرین قیاس نہیں ہو سکتی تھی اس لیے کہ ان ائمہ کے بارے میں جن کا زہد و تقویٰ، بے نفسی و بے غرضی اور صبر و تحمل پر سب کا اتفاق ہے ان کی طرف ایسی رکیک باتوں کا انتساب تو بڑی بات ہے ان کے متعلق اس کا کوئی گمان بھی نہیں کیا جاسکتا، یہ درحقیقت ان رواۃ کا اختراع ہے جو شافعییت اور حنفیت کے فتنہ کو ہوا دے کر اپنا کوئی ذاتی فائدہ اٹھانا چاہتے تھے۔ تعجب ہوتا ہے کہ اس روایت کو امام الحرمین، امام رازی اور امام نووی جیسے محتاط بزرگوں نے اپنی کتابوں میں کیسے نقل کر دیا، بہر حال اس کی تردید میں جو عقلی و نقلی دلائل ہمارے علم میں آئے ہیں ہم یہاں نقل کرتے ہیں۔

اہل تذکرہ نے امام ابو یوسفؒ اور امام شافعی کی دو ملاقاتوں کا ذکر کیا ہے۔ ایک

مدینہ منورہ میں اور دوسری بغداد میں۔ بغداد میں امام ابو یوسف اور امام شافعی کی ملاقات بالکل افسانہ ہے اس لیے کہ امام شافعی عراق میں پہلی بار ۱۸۳ھ میں گئے ہیں جب کہ دو سال پہلے ۱۸۲ھ میں امام ابو یوسف کا انتقال ہو چکا تھا، پھر وہ امام فن کی حیثیت سے نہیں بلکہ ایک معمولی طالب علم کی حیثیت سے امام محمد کی خدمت میں گئے تھے خود فرماتے ہیں کہ میں نے محمد بن حسن سے ایک اونٹ کے برابر علم حاصل کیا، میری آنکھوں نے ان کے جیسا کسی کو

نہیں پایا ظاہر ہے کہ امام شافعی جو امام محمد کی شاگردی کے لیے گئے تھے ان کا امام ابو یوسف بفرض... محال وہ زندہ بھی ہوتے تو مناظرہ کرنا اور پھر ان کو ساکت کر دینا کس طرح سمجھ میں آ سکتا ہے۔ جب کہ امام ابو یوسف ان کے استاد امام محمد کے بھی استاد تھے اس روایت کی تردید کرتے ہوئے حافظ ابن کثیر اور حافظ ابن حجر نے جو کچھ لکھا ہے اس کو ہم یہاں نقل کرتے ہیں:

من زعم من الرواة ان الشافعي اجتمع بابي يوسف كما يقول عبدالله بن محمد البلوي الكذاب في الرحلة التي ساقها للشافعي فقد اخطاء في ذلك و انما ورد الشافعي ببغداد في اول قدمة قدمها اليها سنة اربع و ثمانين و مائة.^۱

”جن راہوں نے یہ گمان کیا ہے کہ امام شافعی اور امام ابو یوسف میں ملاقات ہوئی جیسا کہ عبداللہ بن محمد البلوی کذاب نے ایک فرضی سفر امام شافعی کی طرف منسوب کیا ہے اس نے اس میں ایک فاش غلطی کی ہے، بغیر کسی شبہہ کے یہ بات مسلم ہے کہ امام شافعی پہلی بار بغداد میں ۱۸۴ھ میں گئے (اس سے دو برس پہلے امام ابو یوسف کا انتقال ہو چکا تھا)۔“

حافظ ابن حجر جو خود شافعی المسلک ہیں انہوں نے امام شافعی کی سوانح عمری میں جو مستقل کتاب توالی التاسیس کے نام سے لکھی ہے اس میں اس واقعہ کی تردید کرتے ہوئے لکھتے ہیں:

ما الرحلة المنسوبة الى الشافعي المروية من طريق عبدالله بن محمد البلوي فقد اخرج الآبري والبيهقي وغيرهما مطولة ومختصرة و ساقها

۱۔ عبداللہ بن محمد بلوی کے متعلق حافظ ابن کثیر کی اس رائے کی تائید میں امام ذہبی نے میزان میں دار قطنی کا یہ قول نقل کیا ہے یضیع الحدیث یہ حدیث وضع کرتا تھا ابن حجر نے جو لکھا ہے وہ آگے منقول ہے (البدایہ والنہایہ ج ۱۰ ص ۱۸۴) ۲۔ ان تصریحات کے باوجود اب تک اہل علم اپنی کتابوں میں اسے نقل کرتے ہیں اور بعض جگہ طلبہ کو پڑھاتے ہیں۔

الفخر الرازی فی مناقب الشافعی بغیر اسناد و معتمدا علیہا و هو مکزوبہ و غالب ما فیہا موضوع اوضح ما فیہا من الکذب قوله فیہا ان ابا یوسف و محمد بن الحسن حرضا الرشید علی قتل الشافعی و هذا باطل من وجہین احدهما ان ابا یوسف لما دخل الشافعی بغداد کان مات ولم یجتمع به الشافعی والثانی انہما کانا اتقی اللہ من ان یسعیا فی قتل رجل مسلم لا سیما و لیس لہ الیہما ذنب... هذا مالا یظن بہما و ان منصبہما و جلالتہما ما اشتهر من و فیہما لیصد عن ذلك والذی تحدرلنا بالطرق الصحیحہ ان قدوم الشافعی بغداد اول ما قدم کان سنة اربع و ثمانین و کان ابو یوسف قد مات قبل ذلك بسنتین!

”اور عبداللہ بن محمد البلوی کے واسطہ سے جو سفر نامہ امام شافعی کی طرف منسوب ہے اس کو آبری اور بیہقی وغیرہ نے مفصل اور مختصر طور پر نقل کیا ہے۔ اور امام رازی نے اپنی کتاب مناقب الشافعی میں بغیر کسی سند کے اس کو صحیح سمجھ کر نقل کر دیا ہے وہ بالکل افسانہ ہے... سب سے بڑا جھوٹ جو اس میں بولا گیا ہے وہ یہ ہے کہ امام ابو یوسف اور امام محمد نے ہارون رشید کو امام شافعی کے قتل پر اکسایا یہ بات دو وجوہ کی بنا پر بالکل رد کر دینے کے قابل ہے ایک تو یہ کہ جس وقت امام شافعی بغداد پہنچے تھے اس وقت امام ابو یوسف کا انتقال ہو چکا تھا اور ان سے ملاقات نہیں ہوئی دوسری یہ کہ ان دونوں بزرگوں کے دلوں میں جو خدا کا خوف اور تقویٰ تھا اس سے بالکل مستبعد تھا کہ وہ ان کے قتل کی کوشش کرتے اور پھر ایک ایسے مسلمان کے قتل کی کوشش کرتے جس کا کوئی گناہ نہیں تھا... ان کے بارے میں اس کا گمان ہی نہیں کیا جاسکتا ان کا منصب ان کی جلالت اور ان کی انسانیت دوستی کی جو شہرت ہے یہ تمام چیزیں قطعی اس کی تردید کرتی ہیں اور یہ بات صحیح طریقوں سے ہمارے نزدیک ثابت ہے کہ امام شافعی ۱۸۴ھ میں پہلی بار

بغداد گئے اور امام ابو یوسف اس سے دو سال پہلے انتقال کر چکے تھے۔

رجال کے سلسلہ میں حافظ ابن حجر کی رائے کا جو وزن ہے اس سے اہل علم واقف ہیں۔ پھر ان کے ساتھ امام سخاوی جو رجال و حدیث کے دوسرے نقاد ہیں وہ اپنی کتاب مقاصد حسنہ میں اس روایت کی تکذیب کرتے ہوئے لکھتے ہیں۔

وہی موضوع مذبذب ہے۔

”یہ موضوع اور سراسر جھوٹ ہے۔“

امام ابن تیمیہ نے منہاج السنۃ میں اس کی تردید کی ہے۔

مدینہ منورہ میں ان کی ملاقات کی جو روایت ہے اس میں یہ الفاظ ہیں کہ امام مالک کی موجودگی میں امام ابو یوسف اور امام شافعی سے صاع، وقف اور اقامت کے بارے میں مباحثہ ہوا جس کا نتیجہ یہ ہوا کہ امام ابو یوسف نے امام شافعی کے مسلک کی طرف رجوع کر لیا۔

اوپر بار بار ذکر آچکا ہے کہ امام شافعی پہلی بار ۱۸۲ھ میں جب بغداد گئے ہیں تو اس وقت وہ طالب علم تھے اور امام ابو یوسف اس سے دو برس پہلے انتقال فرما چکے تھے ظاہر ہے کہ مدینہ منورہ میں ان حضرات کی ملاقات اس سے پہلے ہی ہوئی ہوگی کیونکہ اس روایت میں امام مالک کی موجودگی کا بھی ذکر ہے اور وہ ۱۷۹ھ میں وفات پا چکے تھے پھر تمام اہل تذکرہ لکھتے ہیں کہ امام شافعی جب امام مالک کی خدمت میں گئے ہیں تو بہت کم سن تھے اس لیے یہ کسی طرح قرین قیاس نہیں ہے کہ امام شافعی اس وقت کسی خاص مسلک کے حامل رہے ہوں گے جس کو امام ابو یوسف نے اختیار کر لیا ہوگا۔ جبکہ اس کے کئی برس کے بعد جب امام محمد کے حلقہ درس میں گئے تو اس وقت بھی وہ ایک طالب علم ہی تھے۔ پھر امام مالک کی مجلس درس اور ان کی عام مجالس کے آداب سے جو لوگ واقف ہیں وہ جانتے ہیں کہ امام مالک کی مجلس میں کسی کو بلند آواز سے بولنے کی بھی اجازت نہیں تھی ایسی صورت میں کسی شاگرد کو مناظرہ و مباحثہ کی اجازت کس طرح مل سکتی تھی۔

یہ امکان ضرور ہے کہ امام ابو یوسف اور امام شافعی کی ملاقات مدینہ منورہ میں امام مالک کی خدمت میں ہوئی ہو اس لیے کہ ان کی خدمت میں دونوں بزرگوں کا جانا اور کسب فیض کرنا بہر حال ثابت ہے، مگر اس روایت میں جو ہارون رشید کی موجودگی کا ذکر ہے اس کے بارے میں امام بخاری لکھتے ہیں:

و کذا لک ما ذکر ان الشافعی اجتمع بابی یوسف عند الرشید باطل فلم

يجتمع الشافعی بالرشید الا بعد موت ابی یوسف . (مقاصد ص ۲۲۲)

”اس طرح ذکر کیا جاتا ہے امام شافعی اور امام ابو یوسف میں ہارون الرشید کی موجودگی میں ملاقات ہوئی، یہ بالکل باطل ہے، ہارون الرشید سے امام شافعی کی ملاقات امام ابو یوسف کے انتقال کے بعد ہوئی۔“

اس بیان سے مدینہ کی ملاقات کا امکان بھی ختم ہو جاتا ہے۔

ان تاریخی بیانات کی روشنی میں یہ بات پایہ ثبوت تک پہنچ جاتی ہے کہ ان دونوں اماموں میں ملاقات نہیں ہوئی، اس سلسلہ میں ایک اور چیز قابل ذکر ہے وہ یہ کہ امام شافعی نے کتاب الامام باب بیع الولاہ اور مسند میں امام ابو یوسف سے امام محمد کے واسطے سے روایت کی ہے یعنی اگر وہ براہ راست ان سے استفادہ کرتے تو پھر امام محمد کے واسطے سے کیوں روایت کرتے۔

امام ابو حنیفہ کے بعض مسانید میں امام شافعی کی براہ راست امام ابو یوسف سے روایت مذکور ہے، اس کے بارے علامہ زاہد الکوثری نے لکھا ہے کہ غالباً یہ سبقت قلم ہے۔ امام شافعی کے ایک شیخ یوسف بن خالد ہیں، ممکن ہے کہ بعض رواۃ نے غلطی سے یوسف کے بجائے ابو یوسف کا نام روایت کر دیا ہو اور وہی زبان زد ہو گیا ہو۔

عہدہ قضاء:

عہدہ نبوی اور عہدہ صدیقی میں عہدہ قضا اسلامی حکومت کا کوئی الگ شعبہ نہیں تھا بلکہ ہر صوبہ یا ضلع کا جو والی ہوتا تھا، وہی انتظامی اور عدالتی دونوں امور انجام دیتا تھا۔ حضرت عمر کے زمانہ میں جب اسلامی حدود مملکت میں بہت زیادہ وسعت پیدا ہوئی اور گونا گوان

مصالح اور ضرورتوں کی بنا پر انتظامیہ اور عدلیہ کو ایک ساتھ رکھنا مشکل ہو گیا، اور پھر ولایت مملکت کی بے عنوانیوں کی خبریں بھی دربار خلافت میں پہنچنے لگیں، تو حضرت فاروق رضی اللہ عنہ نے دونوں شعبوں کو الگ کر دیا، اور دونوں کے الگ الگ ذمہ دار اور سربراہ کا مقرر کیے، اس کے دونوں شعبے ایک دوسرے سے آزاد ہو گئے، جن کے عہدہ داروں کا تقرر خود خلیفہ وقت کرتا تھا، عہدہ فاروقی کے بعد بہت دنوں تک اسی پر عمل درآمد تھا، یعنی یہ کہ دونوں شعبے الگ تھے اور ان کے عہدہ داروں کا تقرر وقت کا خلیفہ کرتا تھا۔ مگر خلفائے بنو امیہ جن کو دین اور دین کے تقاضوں اور کاموں سے وہ شغف اور تعلق خاطر باقی نہیں رہ گیا تھا، جو ان کے پیشروں کو تھا، اس لیے انہوں نے عہدہ قضا کی اہمیت کم کر دی، اور قاضیوں کا انتخاب اور ان کا تقرر اور غزل صوبوں کے والیوں کے ذمہ ہو گیا۔

قاضیوں کا انتخاب:

ظاہر ہے کہ جب خود خلفائے بنو امیہ کا دینی تصور کمزور اور ان کی دینی زندگی مضحک ہو گئی تھی اور دین سے زیادہ ان پر دنیا (طلبی) غالب آ گئی تھی، تو پھر ان کے مقرر کردہ والیوں کی دینی زندگی کا کیا اعتبار ہو سکتا تھا، غرض اس کی وجہ سے بے عنوانیوں کا ایک غیر مختتم سلسلہ شروع ہو گیا مروان جو سلسلہ بنی امیہ کا تیسرا فرمانروا ہے، اس کے زمانہ کا ایک واقعہ ہے کہ جب وہ مصر پہنچا تو وہاں کے قاضی کو بلوایا، اس وقت وہاں کے قاضی عابس تھے، اس نے ان سے پوچھا کہ قرآن یاد ہے، بولے نہیں پھر پوچھا فرائض یعنی تقسیم وراثت میں پختگی پیدا کر لی ہے، جواب ملا نہیں، مروان کو اس جواب سے حیرت ہوئی، بولا فیم تقضی پھر آپ فیصلہ کیسے کرتے ہیں۔

خلفاء کی اس بے توجہی کا نتیجہ یہ ہوا کہ دن بدن اس میں بے عنوانیاں بڑھتی ہی چلی گئیں، حضرت عمر بن عبدالعزیز رضی اللہ عنہ نے اپنے دور خلافت میں دوسرے شعبوں کی طرح اس کی طرف بھی توجہ کی مگر اس کام کو پایہ تکمیل تک پہنچانے سے پہلے ہی انتقال کر گئے۔

صرف یہی نہیں تھا، کہ قاضیوں کے انتخاب میں اہل و نا اہل کا بہت کم خیال کیا

جاتا تھا؛ بلکہ حکمران طبقہ قاضیوں کے فیصلوں تک میں بھی دخل اندازی کرتا تھا؛ چنانچہ اموی اور عباسی دور کا مشکل سے کوئی ایسا قاضی ملے گا جس کے فیصلہ میں ارباب حکومت کی مداخلت کا کوئی نہ کوئی واقعہ نہ پیش آیا ہو۔ صرف اموی دور کے قاضی خیر بن نعیم اور عباسی دور کے قاضی حفص بن غیاث کے متعلق ان کے تذکرہ نگاروں نے لکھا ہے کہ ارباب حکومت نے ان کو اپنے فیصلوں کے بدلنے پر مجبور کرنا چاہا تھا؛ مگر حکومت سے منسلک ہوتے ہوئے بھی ان کے پائے ثبات میں لغزش نہیں پیدا ہوئی اور وہ اپنے فیصلوں پر قائم رہے یہی وجوہ تھے کہ محتاط فقہاء اور محدثین حکومت وقت سے کسی قسم کے تعاون کو پسند نہیں کرتے تھے؛ اگر کسی مجبوری کی بنا پر یا اضطراراً وہ تعاون کرتے بھی تھے؛ تو اس سے مطمئن نہیں ہوتے تھے؛ بلکہ ایک اضطرار ہی سمجھ کر اسے انجام دیتے تھے؛ قاضی حفص بن غیاث فرماتے تھے کہ جب میری حالت یہ ہوگئی کہ مردار کھانا میرے لیے حلال ہو گیا۔ تو اس وقت میں نے عہدہ قضا قبول کیا؛ قاضی شریک کو مجبوراً عہدہ قضا قبول کرنا پڑا۔ تو انہوں نے اس کو دین کے فروخت کرنے سے تعبیر کیا؛ ان کے الفاظ یہ ہیں۔

بعث دینی! ”میں نے اپنے دین کو بیچ دیا۔“

وہ لوگ مردار اور دین فروشی سے اس لیے اس کو تعبیر کرتے تھے کہ وہ مسند قضا پر پہنچنے کے بعد اس جرأت اور آزادی کے ساتھ دینی احکام کی روشنی میں معاملات کا فیصلہ نہیں کر سکتے تھے؛ جس آزادی سے وہ عہدہ افتا پر رہ کر سکتے تھے؛ بلکہ جو لوگ حکومت سے اپنا تعلق قائم کرتے تھے ان کو یہ بھی کرنا پڑتا تھا؛ یعنی نے یزید بن عبد الملک کے زمانہ کا ایک واقعہ بیان کیا ہے:

اتوہ اربعین شیخا شہد والہ ان الخلفاء لا حساب علیہم ولا عذاب۔
”ان کے پاس چالیس (۴۰) شیوخ آئے اور کہا کہ خلفا کے لیے نہ حساب ہے اور نہ عذاب۔“

اس کے بعد وہ لکھتے ہیں:

نعوذ باللہ مما سيلقى الظالمون من شرّة العذاب

”ہم اللہ کی پناہ اس عذاب اور سزا سے مانگتے ہیں جن میں یہ ظالم مبتلا ہوں۔“

لیکن ان میں جو بہت زیادہ غیر معمولی لوگ تھے انہوں نے کسی قیمت پر اس اضطراب کو اپنے لیے گوارا نہیں کیا ان ہی لوگوں میں سفیان ثوری، امام مالک، امام ابوحنیفہ اور ان کے بعض تلامذہ ہیں، امام ابوحنیفہ نے بنو امیہ اور بنو عباس دونوں کا عہد دیکھا تھا اور دونوں عہدوں میں ان کے سامنے یہ لقمہ ترش پیش کیا گیا، مگر انہوں نے قبول نہیں کیا اور کسی قسم کے تعاون اور اشتراک عمل کو صحیح نہیں سمجھا، ان کے اس عزم سے ان کی پوری زندگی بڑی بے اطمینانی اور بے چینی میں گزری مگر انہوں نے اپنے اس ارادہ و عزم میں کسی قسم کی تبدیلی گوارا نہیں کی، بلکہ اس سے آگے بڑھ کر وقت کی دینی اور اصلاحی تحریکوں کا علانیہ ساتھ دیا۔ جو نظام حکومت کے بدلنے اور اس میں انقلاب و اصلاح پیدا کرنے کے لیے اٹھیں، جس کی تفصیل کا یہ موقع نہیں ہے، ان کے تلامذہ میں امام زفر بھی اسی عزم و ارادہ کے انسان تھے ان کے سامنے بھی جب عہدہ قضاء پیش ہوا تو اس کے قبول کرنے سے انکار کر دیا، جب بہت زیادہ اسرار ہوا تو روپوش ہو گئے، حکم ہوا کہ ان کا مکان گرا دیا جائے۔ جس کی تعمیل کی گئی، لیکن وہ اپنے فیصلہ اور عزم راسخ پر قائم رہے۔

امام محمد کو امام ابو یوسف نے ایک مصلحت کی بنا پر اس عہدہ کے قبول کرنے پر مجبور کیا، جس کا رنج ان کو زندگی بھر رہا انہوں نے حکومت کے خلاف بعض ایسے فیصلے دیئے کہ ان کو اس کے نتیجہ میں جیل جانا پڑا تفصیل ان بزرگوں کے حالات میں آئے گی۔

لیکن امام ابو یوسف نے اپنے استاد اور اپنے اصحاب کی روش کے برخلاف عہدہ قضاء قبول کیا، جس سے یہ گمان ہوتا ہے کہ ان کو وقت کے اس نظام سے اتنی نفرت اور بے تعلقی نہیں تھی جو ان کے پیش روؤں اور دوسرے ہم عصروں کو تھی، اس بنا پر بعض اہل تذکرہ نے ان کے بارے میں کچھ اچھی رائے نہیں دی۔ لیکن ان کے بارے میں متعدد وجوہ

کی بنا پر یہ گمان صحیح نہیں ہے۔

یہ صحیح ہے کہ جو لوگ حکومت کا کوئی عہدہ قبول کر لیتے تھے ان کو عام طور پر اچھی نگاہ سے نہیں دیکھا جاتا تھا، خصوصیت سے اہل تقویٰ اور اہل علم کا گروہ تو اس کو سخت ناپسند اور حقیر سمجھتا تھا۔ اس کی وجہ یہ تھی کہ حکومت سے متعلق ہونے کے بعد آدمی کی دینی حمیت اور ملی غیرت کچھ سر و ضرور پڑ جاتی تھی اور صحیح فیصلہ کے مقابلہ میں حکومت کے مصالح اور مفادات کا لحاظ اس کو زیادہ کرنا پڑتا تھا، ایک شاعر کا قول ہے:

ان کل الناس اعداء لمن ولی الاحکام هذا ان عدل

چنانچہ اسی بنا پر امام ابو یوسف کے بارے میں یہی عام طور پر یہ غلط فہمی تھی اور ان کو عہدہ قضا کے قبول کر لینے کی وجہ سے مطعون کرتے تھے۔ مگر ہم آئندہ تفصیل سے بتائیں گے کہ ان کے متعلق لوگوں کا گمان صحیح نہیں تھا۔ سب سے پہلی بات تو یہ ذہن میں رکھنی چاہیے کہ انہوں نے بہت دنوں تک اس عہدہ کو قبول نہیں کیا؛ مگر بعد میں کچھ ایسے اسباب پیدا ہو گئے کہ ان کو اپنی رائے بدلتی پڑی اور اس عہدہ کو انہوں نے قبول کر لیا۔ مگر باوجود اس کے انہوں نے کبھی حق و عدل سے اعراض نہیں کیا۔ ہمیشہ بے لاگ فیصلے کئے اور ہمیشہ اپنی دینی حمیت اور ملی غیرت کو باقی رکھا، اگر کبھی نادانستہ لغزش بھی ہو گئی تو اس پر سخت افسوس کرتے تھے اور پرہم نے لکھا ہے کہ امام ابو یوسف بہت غریب گھرانے سے تعلق رکھتے تھے جب تک امام صاحب حیات تھے ان کی اور ان کے بال بچوں کی کفالت کا خیال رکھتے تھے۔ اور ان کی مدد کرتے تھے ان کی وفات کے بعد امام ابو یوسف کی معاشی زندگی کا یہ سہارا بھی ختم ہو گیا، پھر بھی انہوں نے نہ حکومت کا رخ کیا اور نہ کسی کی امداد قبول کی، کئی برس تک خالصہ لوجہ اللہ درس دیتے رہے اس درمیان میں گھر کا جو اثاثہ اور اسباب و سامان تھا اس کو بیچ بیچ کر گزر اوقات کرتے اور کام چلاتے رہے خود ہی فرماتے ہیں کہ جب میرے ذاتی اثاثہ کا ایک ایک تنکا بن گیا اور میری حالت بے انتہا خستہ ہو گئی تو میں نے اپنے سسرالی مکان کی ایک کڑی نکلو کر بازار میں بیچنے کے لیے بھیجی، جس کو میری ساس نے

پسند نہیں کیا، اور مجھے برا بھلا کہا، جس سے میرے دل پر بہت چوٹ لگی، اور میں نے مجبور ہو کر بالآخر عہدہ قضاء قبول کر لیا۔

لیکن صرف اتنی ہی وجہ امام ابو یوسف کے عہدہ قضاء قبول کر لینے کے لیے کافی نہیں ہو سکتی تھی۔ بلکہ ان کے سوانح حیات پڑھنے سے معلوم ہوتا ہے کہ وہ دین کی مصلحت اسی میں سمجھتے تھے کہ اس عہدہ کو قبول کر لیا جائے، اور اس کے ذریعہ اسلامی نظام کے ان قوانین کو نافذ کیا جائے جو امام صاحب اور ان کی وفات کے بعد خود انہوں نے اور ان کے احباب نے کتاب و سنت سے مستنبط کیے تھے، چنانچہ جس زمانہ میں امام محمد کو عہدہ قضاء کے قبول کرنے میں عذر ہوا، تو ان سے کہا کہ اگر آپ اس عہدہ کو قبول کر لیں گے۔ تو شام میں ہمارے مسلک کی ترویج کا ایک ذریعہ ہاتھ آ جائے گا، اس واقعہ کا ذکر امام محمد کے حالات میں آئے گا۔

پھر امام صاحب اور دوسرے بزرگوں کی دربار خلافت سے بے تعلقی کی وجہ سے حکومت نے بھی اپنے رویہ میں بڑی حد تک تبدیلی پیدا کر لی تھی۔ اب اس نے اسلامی احکام کے اجراء اور فیصلوں میں پہلے سے کہیں زیادہ مواقع اور آزادی دے رکھی تھی، خاص طور سے قضاة کے فیصلوں میں بہت کم دخل دیتی تھی، یہاں تک کہ بعض معاملات میں امام ابو یوسف کے ہم عصر قاضیوں نے ارکان حکومت تو الگ رہے خود خلفاء کے فیصلے صادر کیے اور حکومت کو برداشت کرنا پڑا۔

اس کے علاوہ امام صاحب نے اسلامی احکام کی ترویج کے لیے ایک جماعت تیار کی تھی، اور اس کے افراد میں جو سیرت اور کردار پیدا کیا تھا، اس کی بنا پر ان سے یہ توقع نہیں کی جاسکتی تھی کہ وہ ارکان حکومت یا وزراء یا خلفاء کے سامنے اظہار حق کے بجائے ان کی

۱۔ امام صاحب کی سیاسی زندگی صفحہ ۳۵۷ مولانا مناظر احسن صاحب نے حوالہ نہیں لیا ہے۔

۲۔ یہ مسلک جس کی ترویج کے لیے زور دے رہے تھے وہ وہی ہے جو امام صاحب اور امام ابو یوسف اور خود امام محمد نے کتاب و سنت سے مستنبط کیا تھا، صرف امام محمد نے ایک ہزار مسائل صرف قرآن پاک سے مستنبط کیے تھے۔

خوشامد کریں گے۔

ممکن ہے اسی بناء پر خود امام صاحب نے ان لوگوں کو عہدہ قضا کے قبول کرنے کی اجازت دے دی ہو تو کوئی تعجب نہیں جیسا کہ امام صاحب نے ان کے والد کو جواب دیتے ہوئے فرمایا تھا کہ آئندہ یہ بڑی حیثیت کے مالک ہوں گے۔ وہ خود فرماتے تھے کہ میرے یہ چھتیس اصحاب ہیں جن میں سے ۲۸ تو عہدہ قضا کے لائق ہیں ۶ مفتی ہو سکتے ہیں اور ۲ یعنی امام زفر اور امام ابو یوسف یہ صلاحیت رکھتے ہیں کہ قاضیوں اور مفتیوں کو تیار کریں اور ان کو اس کام کے لائق بنائیں۔

عاجز کا خیال ہے کہ یہی وجہ و اسباب تھے جن کی بنا پر اب اہل علم اور اہل تقویٰ اصحاب عہدہ قضا کے قبول کرنے میں اتنے زیادہ سخت نہیں رہ گئے تھے جتنا کہ اس سے پہلے تھے۔ ممکن ہے کہ اس کے ساتھ معاشی تنگی و پریشانی نے بھی امام ابو یوسف کو یہ عہدہ قبول کرنے پر مجبور کیا ہو ورنہ اگر ان کو یہ توقع نہ ہوتی کہ ان کے کیے ہوئے فیصلوں میں کوئی قوت خارج نہیں ہوگی۔ یا اپنے اندر اس قسم کی کمزوری پاتے کہ وہ ارباب حکومت کی خاطر اور پابندی میں اظہار حق سے باز رہ جائیں گے تو یقیناً استاد کی طرح وہ بھی موت کو پسند کرتے، لیکن اس عہدہ کے قریب نہ جاتے۔ آگے جو واقعات نقل کیے جائیں گے ان سے اندازہ ہوگا کہ انہوں نے ہمیشہ بے لاگ فیصلے کیے کبھی کسی کی ناحق رعایت نہیں کی، وزراء و ارکان حکومت تک کی شہادتیں رد کر دیں۔ ہارون رشید جیسے بااقتدار اور صاحب جبروت خلیفہ کو معمولی رعایا کی صف میں کھڑا کر دیا۔ اور اس کے سامنے کبھی اظہار حق سے باز نہیں آئے۔ اور وہ استاد کی وہ بات کیسے بھول سکتے تھے جو انہوں نے منصور کے جواب میں کہی تھی، منصور نے جب امام صاحب کو عہدہ قضا قبول کرنے پر مجبور کیا تو آپ نے اس سے کہا تھا کہ قاضی ایسے شخص کو ہونا چاہیے جو آپ کے خلاف آپ کے بچوں کے خلاف اور آپ کے سپہ سالاروں کے خلاف فیصلہ کر سکے۔

ہم ذیل میں ان کے زمانہ قضا کے چند واقعات نقل کرتے ہیں۔

امام ابو یوسف تین عباسی خلفاء کے دور میں قاضی رہے مہدی، ہادی اور ہارون

۱۔ تاریخ بغداد ج ۱۴ مناقب و موفق ج ۲ ص ۲۳۶۔ ۲۔ مناقب موفق ج ۱ ص ۲۱۵

رشید مہدی نے انہیں صرف بغداد کے مشرقی حصہ کا قاضی مقرر کیا تھا، مگر خلیفہ ہادی کے زمانہ میں وہ پورے بغداد کے قاضی بنا دیئے گئے۔ ایک باغ کے معاملہ میں خلیفہ ہادی اور کسی عام آدمی میں اختلاف ہو گیا، ہادی نے حکم دیا کہ معاملہ قاضی کے روبرو پیش کیا جائے، امام ابو یوسف کے سامنے ایسی شہادتیں گزریں جن سے باغ ہادی کا ثابت ہوتا تھا، لیکن امام نے انہی شہادتوں پر اکتفا نہیں کیا، بلکہ خفیہ تحقیقات کی، جس سے معلوم ہوا کہ باغ خلیفہ کے مخالف فریق ہی کا ہے، جس کے خلاف عدالت میں شہادتیں گزر رہی تھیں، قاضی صاحب نے مقدمہ تو اس وقت ملتوی کر دیا، ہادی سے ملاقات ہوئی تو اس نے پوچھا کہ مقدمہ میں آپ نے کیا فیصلہ کیا، امام ابو یوسف نے فرمایا کہ شہادتیں تو آپ کے موافق ہی گزری ہیں، مگر مدعا علیہ کی طرف سے یہ مطالبہ ہوا کہ مدعی (خلیفہ) سے حلف بھی لے لی جائے، ہادی نے پوچھا تو آپ کی کیا رائے ہے، کیا آپ مدعی کا حلف اٹھانا صحیح سمجھتے ہیں، امام ابو یوسف نے فرمایا کہ قاضی ابن ابی لیلیٰ کی تو یہی رائے ہے۔ اس کے بعد ہادی نے کہا کہ اچھا تو باغ مدعا علیہ کے حوالہ کر دیجئے۔

اس سے اندازہ کیا جاسکتا ہے کہ امام ابو یوسف صحیح فیصلہ تک پہنچے اور حق کو حق دار تک پہنچانے میں کتنی کدو کاوش کرتے تھے۔

اس طرح کا ایک فیصلہ انہوں نے ہارون رشید کے خلاف بھی دیا تھا، مگر اس میں ان سے ذرا سی غلطی ہو گئی تھی، جس کا ان کو زندگی بھر افسوس رہا، واقعہ یہ ہے کہ سواد عراق کے ایک بڑھے نے ہارون کے خلاف یہ دعویٰ دائر کیا کہ فلاں باغ میرا ہے، لیکن خلیفہ نے اس پر غاصبانہ قبضہ کر لیا ہے، اتفاق سے یہ مقدمہ اس روز پیش ہوا جس روز خود ہارون رشید فیصلے کے لیے بیٹھا تھا، قاضی ابو یوسف فریقین کے بیانات اور ان کے دعویٰ ہارون کے سامنے

۱۔ بغداد کی آبادی اس وقت چھ سات لاکھ تھی۔ ۲۔ حنفی مسلک کے مطابق مدعی کے ذمہ نہیں بلکہ مدعا علیہ کے ذمہ ہے۔ مگر امام ابو یوسف کے نزدیک ایک حق دار کے حق کو واپس دلانا اس سے زیادہ ضروری ہے کہ حنفی مسلک کی پیروی کی جائے۔ ۳۔ جو لوگ یہ کہتے ہیں کہ امام ابو یوسف وغیرہ امام صاحب کے قول کے خلاف کبھی فتویٰ نہیں دیتے یا فیصلہ نہیں کرتے تھے، صحیح نہیں ہے۔ ۴۔ مناقب موفق ج ۲ ص ۲۱۷

پیش کر رہے تھے جب اس مقدمہ کی باری آئی تو انہوں نے خلیفہ کے سامنے اس کو پیش کیا اور کہا کہ آپ کے اوپر دعویٰ ہے کہ آپ نے فلاں آدمی کا باغ زبردستی لے لیا ہے مدعی یہاں موجود ہے، حکم ہو تو حاضر کیا جائے بڑھا سا منے آیا تو قاضی ابو یوسف نے پوچھا بڑے میاں آپ کا دعویٰ کیا ہے اس نے کہا کہ میرے باغ پر امیر المومنین نے ناحق قبضہ کر لیا ہے جس کے خلاف داد رسی چاہتا ہوں، قاضی نے سوال کیا اس وقت وہ کس کے قبضہ اور نگرانی میں ہے۔ بولا امیر المومنین کے ذاتی قبضہ میں ہے اب قاضی ابو یوسف نے ہارون رشید سے مخاطب ہو کر کہا کہ دعویٰ کے جواب میں کچھ آپ کہنا چاہتے ہیں ہارون نے کہا میرے قبضہ میں کوئی ایسی چیز نہیں ہے جس میں اس شخص کا حق ہو نہ خود باغ ہی میں اس کا کوئی حق ہے، قاضی نے فریقین کے بیانات سننے کے بعد مدعی سے پوچھا کہ تمہارے دعوے کے ثبوت کے لیے کوئی دلیل بھی ہے کہا ہاں خود امیر المومنین سے قسم لے لی جائے ہارون نے قسم کھا کر کہا کہ یہ باغ میرے والد مہدی نے مجھے عطا کیا تھا، میں اس کا مالک ہوں بڑھے نے یہ سنا تو اس کو بہت غصہ آیا اور یہ بڑ بڑاتا ہوا عدالت سے نکل گیا۔ جس طرح کوئی آسانی سے ستو گھول کر پی جائے اسی طرح اس شخص نے آسانی سے قسم کھالی! ایک معمولی آدمی کی زبان سے یہ الفاظ سن کر ہارون کا چہرہ غصہ سے تھما اٹھا، یحییٰ برمکی نے ہارون کو خوش کرنے کے لیے امام ابو یوسف سے مخاطب ہو کر کہا آپ نے دیکھا اس عدل و انصاف کی نظیر دنیا میں مل سکتی ہے امام ابو یوسف نے اس کی تحسین کی کہا کہ مگر انصاف کے بغیر کوئی چارہ بھی تو نہیں تھا۔

ان واقعات سے اندازہ کیا جاسکتا ہے کہ امام ابو یوسف نے اپنی جرات دینی حمیت اور اظہار حق سے اس عہدہ کو جس پر علم دین سے ناواقف تک مقرر ہونے لگے تھے کتنا اونچا اور بلند کر دیا کہ مطلق العنان خلفا تک کو ان کے فیصلہ کے آگے سر جھکا دینا پڑتا تھا، موجودہ زمانہ میں شاید کوئی استعجاب کی بات نہ سمجھی جائے، مگر جس مطلق العنانی اور شخصی

۱۔ امام ذہبی نے لکھا ہے کہ مدعی نصرانی تھا اس سے اندازہ کیا جاسکتا ہے کہ عدل و انصاف کا اس زمانہ میں کیا معیار تھا۔

فرماں روائی کے دور کے واقعات ہیں اس میں یہ بات حد درجہ تعجب خیز اور حیرت انگیز ہے۔ ان واقعات سے ایک اور بات بھی معلوم ہوتی ہے کہ اس وقت اسلامی نظام کے چلانے والوں اور خواص کے طبقہ میں گودین کی وہ روح باقی نہیں رہ گئی تھی جو قرون اولیٰ میں تھی، مگر چونکہ اسلامی نظام کا ڈھانچا کسی نہ کسی شکل میں اب بھی موجود تھا جس کا اثر تھا کہ معاشرہ کے مستاہل اور دین سے غافل افراد کے دلوں میں بھی اتنا خوفِ خدا اور احساس ذمہ داری باقی تھا۔ کہ جب ان کے سامنے کوئی داعی حق، حق کی دعوت دیتا یا ان کی کسی ناحق بات پر تنقید کرتا تو چاہے ان کی مرضی اور خواہش کے خلاف ہی کیوں نہ ہوتا، اس کو قبول ضرور کرتے تھے اور اگر قبول نہ کرتے تو کم از کم ان کو اس پر ندامت ضرور ہوتی تھی۔

حقیقت یہ ہے کہ اگر عام علماء و فقہاء نے تو اسی بالحق ادا کیا ہوتا، تو نہ تو اسلامی نظام ہی کو دھکا لگتا، نہ اس کے چلانے والے غلط راہ پر پڑ جاتے چنانچہ تاریخ گواہ ہے کہ جب بھی مجددانہ عزم و ارادہ کا انسان حکومت کے مقابلہ میں سینہ سپر ہو گیا ہے تو اس نے بڑی حد تک زمانہ کی رفتار اور حکومت کا رخ موڑ دیا ہے۔

مذکورہ بالا معاملہ میں امام ابو یوسف نے انصاف کرنے میں کوئی کسر اٹھا نہیں رکھی۔ مگر پھر بھی آخر وقت تک ان کو جب اس واقعہ کا خیال آ جاتا تو فرماتے تھے میں اپنے اندر سخت کوفت اذیت رنج محسوس کرتا ہوں اور ڈرتا ہوں کہ میں نے انصاف میں جو کوتاہی کی ہے اللہ تعالیٰ کے یہاں ان کا کیا جواب دوں گا، لوگوں نے پوچھا آپ نے انصاف میں کیا کوتاہی کی اور آپ اس سے زیادہ کیا کر سکتے تھے کہ ایک معمولی کسان کے مقابلہ میں وقت کے سب سے بڑے بادشاہ کو قسم کھانے پر مجبور کر دیا، فرمایا تم لوگوں نے نہیں سمجھا کہ مجھے کس خیال سے تکلیف ہوتی ہے پھر افسوس کے لہجہ میں فرمایا کہ مجھے تکلیف اور کڑھن اس کی ہے کہ میں ہارون سے یہ نہ کہہ سکا کہ آپ کرسی سے اتر جائیے جہاں آپ کا فریق کھڑا ہے وہیں ایک فریق کی حیثیت سے آپ بھی کھڑے ہو جائیے یا پھر اجازت دیجئے کہ اس کے لیے بھی کرسی لائی جائے۔ (مناقب ج ۲ ص ۲۲۲)

ان کی جرأت و حق گوئی صرف فیصلوں ہی تک محدود نہیں تھی، بلکہ ہر موقع پر وہ اس

کا ثبوت دیتے تھے ہارون نے ان سے کتاب الخراج لکھنے کی فرمائش کی، تو اس کی تعمیل کی اور کتاب مرتب کر دی کہ اسلامی قانون کی تدوین کا ایک اہم اور بہت ضروری کام تھا۔ لیکن اس کے دیباچہ میں ہارون کو جس صفائی اور جرأت کے ساتھ نصیحتیں اور ہدایتیں کی ہیں وہ ان کی حق گوئی کی اور زبردست یادگار ہے۔

بعض اہل تذکرہ نے جو امام ابو یوسف صاحب کے بارے میں یہ لکھا ہے کہ دنیا نے ان کو مشغول کر لیا تھا، اس کی تردید میں دوسرے تذکروں اور تاریخوں سے جو بیانات نقل کیے جاتے ہیں، ان میں تو شبہ کیا جاسکتا ہے، اور اس کے متعلق دورائیں ہو سکتی ہیں۔ لیکن انہوں نے خود اس کتاب میں جو کچھ لکھا ہے، اس میں کون شبہ کر سکتا ہے۔ یہ نصائح و ہدایات کتاب کے صفحہ ۱۷، ۱۸ پر پھیلے ہوئے ہیں۔ ہم اس کا خصالہ یہاں پیش کرتے ہیں۔

امیر المؤمنین! خدا کا شکر ہے کہ اس نے ایک بڑی ذمہ داری (حکومت) آپ کے سپرد کی ہے، اس کی ادائیگی کا ثواب بھی تمام ثوابوں سے بڑا اور اعلیٰ ہے، اور اس میں کوتاہی کی سزا بھی تمام سزاؤں سے بدتر اور سخت تر ہے، آپ کے سپرد اس امت مسلمہ کے تمام معاملات کیے گئے ہیں، آپ دن رات کوشش کریں کہ ان کے حقوق کی بنیادیں مستحکم ہوں۔ اور آپ ان کے جان و مال کے امین ہیں۔ اللہ تعالیٰ نے آپ پر یہ ذمہ داری ڈال کر آپ کی آزمائش کی ہے۔

میں یہ کہہ دینا چاہتا ہوں، کہ خدا کے خوف اور ڈر پر جس تعمیر کی بنیاد نہیں رکھی جائے گی، اس کے لیے ہر وقت خطرہ ہے کہ کس وقت خدائے قدوس اوندھے منہ بنانے والے کے اوپر اسے گرا دے۔

تو آپ امت اور عام رعیت کے حقوق کی حفاظت اور ان کے معاملات کی دیکھ بھال میں کوتاہی نہ کریں، عمل میں خدا قوت بخشا ہے۔

آج کے کام کو کل پر نہ اٹھا رکھیے، اگر آپ نے ایسا کیا تو نقصان ہوگا۔ وقت کو توقع اور امید کے ساتھ نہ رکھیے، بلکہ وقت کو عمل کے ساتھ رکھیے (یعنی امید پر کوئی کام نہ اٹھا رکھیے، بلکہ ہر کام وقت پر کر لیجئے)۔

ہر کام کا ایک وقت ہوتا ہے وقت کے بعد کام بے کار ہے پھر بہت سی نصیحتیں کرنے کے بعد فرماتے ہیں:

قیامت کے دن وہی حکمران سب سے زیادہ خوش بخت ثابت ہوگا جس نے اپنی رعیت کو خوش حال رکھنے کی کوشش کی۔

دیکھئے آپ کسی معاملہ میں جاوہ مستقیم سے نہ ہٹے گا ورنہ آپ کی رعیت بھی ہٹ جائے گی، خبردار کسی معاملہ میں خواہش نفس اور اپنے غیظ و غضب کو دخل نہ دیجئے گا۔

جب دین و دنیا میں کشمکش کی صورت پیش آئے تو چاہیے کہ آپ دین کے پہلو کو اختیار کریں اور دنیا کو چھوڑ دیں، دین باقی رہنے والی چیز ہے۔ اور دنیا فانی ہے۔

آپ تمام لوگوں کو خدا کے قانون کے لحاظ سے برابر سمجھیں، خواہ وہ آپ کے قریب کے ہوں یا بعید کے ہوں، اللہ کے قانون کے نفاذ میں آپ ملامت کرنے والوں کی بالکل پرواہ نہ کیجئے۔

غرض اسی انداز سے انہوں نے ایک طویل نصیحت کی ہے، اسی کے بعد موضوع کتاب پر بحث کی ہے۔

اس کے بعد کس کو شبہ ہو سکتا ہے کہ جس بلند مقصد کے لیے انہوں نے یہ عہدہ قبول کیا تھا، اس کو انہوں نے پورے طور پر انجام نہیں دیا۔ ہارون خود رانگی کے باوجود بہت سی خوبیوں میں دوسرے عباسی حکمرانوں میں ممتاز تھا۔ خصوصاً اس کی رعایا پروری کے واقعات تو اب تک زبان زد عام و خاص ہیں، اور ان خصوصیات کے پیدا کرنے میں اس کی نیک فطرتی کے ساتھ ساتھ بلاشبہ امام ابو یوسف کی معیت کو بھی بہت کچھ دخل تھا۔

امام ابو یوسف نے جب خلفا کی پروا نہیں کی، تو وزراء اور ارکان حکومت کی پرواہ کیا کرتے، چنانچہ انہوں نے متعدد وزراء اور خواص حکومت کی شہادتیں رد کر دیں۔ ایک بار علی بن عیسیٰ وزیر مملکت نے کسی معاملہ میں شہادت دی۔ تو امام ابو یوسف نے قبول نہیں کی۔ یہ ایک وزیر کی بڑی توہین تھی، اس نے معاملہ ہارون رشید کے سامنے پیش کیا، ہارون نے امام موصوف سے دریافت کیا، تو فرمایا کہ میں نے شہادت اس لیے رد کر دی کہ میں اپنے

کانوں سے ان کو یہ کہتے ہوئے سنا ہے کہ میں تو خلیفہ کا عبد اور غلام ہوں اور جب یہ غلام ہیں تو غلاموں کی شہادت معتبر نہیں، بعض روایتوں میں ہے کہ انہوں نے کہا کہ یہ جماعت سے نماز نہیں پڑھتے۔ اس لیے میں نے ان کی شہادت رد کر دی۔

ممکن ہے کہ یہ دو الگ الگ واقعے ہوں یا امام نے دونوں باتیں کہی ہوں۔

قاضی القضاة کے عہدہ کی ابتداء:

امام ابو یوسف خلیفہ مہدی کے عہد خلافت میں بغداد کے مشرقی حصہ کے قاضی مقرر ہوئے تھے خلیفہ ہادی کے زمانہ میں بھی اسی عہدہ پر تھے ہارون کے ہاتھوں میں خلافت کی باگ ڈور آئی تو سال بھر تک تو اس نے ان کو اسی حیثیت میں رکھا۔ مگر اس کے بعد تمام ممالک محروسہ کا قاضی القضاة بنا دیا، مقریزی نے لکھا ہے کہ عراق، خراسان، شام، مصر میں ان کے حکم کے بغیر قضاات کے منصب پر کوئی مقرر نہیں ہو سکتا تھا۔ (مقریزی ج ۴ ص ۱۸۱) جو اہر مضیہ میں ہے:

كان اليه توليه القضاء في الآفاق من الشرق والغرب. (ج ۲ ص ۲۲۱)

”مشرق سے مغرب تک تمام اسلامی ملکوں میں قاضیوں کا تقرر انہی کے سپرد تھا۔“

خود امام ابو یوسف فرماتے ہیں:

فولاني قضاء البلاد كلها.

”پھر مجھ کو تمام ممالک محروسہ کی قضاات کی ذمہ داری سونپ دی۔“

ان بیانات سے معلوم ہوتا ہے کہ وہ رسماً اور تبرکاً قاضی نہیں بنائے گئے تھے بلکہ

کہنا چاہیے کہ وہ حکومت کے محکمہ عدلیہ کے پورے انچارج یا بالفاظ دیگر وزیر عدل و قانون تھے یہ محکمہ اس سے پہلے کبھی قائم نہیں ہوا تھا یہ امام ابو یوسف ہی کی ذات تھی جس نے عہدہ قضاء کو جس کی خلافت راشدہ کے بعد کوئی قیمت باقی نہیں رہ گئی تھی اتنا باوقار بلند اور اہم بنا دیا کہ اس کو ایک الگ محکمہ اور عہدہ کی حیثیت حکومت کو دینی پڑی۔ اس کی تائید ابوالولید الطیانی کی اس روایت سے بھی ہوتی ہے وہ کہتے تھے کہ:

۱۔ موفق ج ۲ ص ۲۳۹ ۲۔ ایضاً

هذا هو الوزير وقاضى القضاة .

”یہی وہ شخص ہے جو وزیر اور قاضی القضاة ہے۔“

ہارون رشید جیسا باجیروت و خود پرست خلیفہ ان کا اس قدر اعزاز و اکرام کرتا تھا کہ ان کے ہمہ وقت اس کے دربار میں باریابی کی اجازت تھی، ان کے لیے کوئی روک ٹوک نہیں تھی، یہاں تک کہ باب خلافت تک پہنچ جانے کے باوجود بھی سواری سے نہیں اترتے تھے، حریم خلافت کا پردہ اٹھا دیا جاتا۔ اور ان کی سواری اندر چلی جاتی تھی، جب ہارون کا سامنا ہوتا تو وہ خود سلام میں سبقت کرتا اور یہ مصرع دہراتا تھا،

جاءت به مجتراً ببرده

بعض روایتوں سے معلوم ہوتا ہے کہ ان کا یہ اعزاز و اکرام اور بے پایاں اختیار و اقتدار خلیفہ کے بعض حواریوں اور حاشیہ نشینوں کو برا لگا۔ ممکن ہے ان میں وہ وزیر اور عہدہ دار بھی رہے ہوں، جن کی شہادتیں امام ابو یوسف نے ان کے عہدہ و منصب اور اقتدار و اجلال کے علی الرغم رد کر دی تھیں اور ان لوگوں نے ہارون سے شکایت کے طور پر کہا

وكان فقيها عالما انك فعت ابا يوسف فوق المقدار و انزلته المنزلة
الجليلة الرفيعة فباى وجه نال ذلك منك . (مناقب موفق ۲ ص ۲۳۲)

”وہ محض ایک عالم اور فقیہ تھے، آپ نے ان کی حیثیت سے کہیں زیادہ ان کو بلند کر دیا اور غیر معمولی اعزاز و اکرام بخش دیا۔ تو یہ مرتبہ آپ کے یہاں انہوں نے کس وجہ سے حاصل کر لیا ہے۔“

ہارون نے ان حاسدوں کو جواب دیا کہ میں نے جو کچھ کیا ہے، بہت سوچ سمجھ کر اور کافی تجربہ کے بعد کیا ہے، خدا کی قسم علم کے جس باب میں بھی، میں نے ان کو جانچا کامل پایا، پھر کہا کہ ان کی علمی قابلیت کو ان کی طالب علمی کے زمانہ سے جانتا ہوں، پھر ان علمی امتیازات کے علاوہ میں نے مذہب میں ان کے قدم کو استوار اور ان کے دین کو تمام آلودگیوں سے محفوظ پایا، اگر کوئی قاضی ابو یوسف جیسا ہو تو پیش کرو۔

مذکورہ واقعات سے اندازہ ہو گیا ہوگا کہ امام ابو یوسف نے جس مقصد کی خاطر یہ عہدہ قضا قبول کیا تھا اس میں وہ کتنے کامیاب تھے اور انہوں نے اپنے ذاتی کردار اور علم و تفقہ سے اس عہدہ کو کتنا بلند اور خود حکومت میں کتنا اثر اور رسوخ پیدا کر لیا تھا کہ وزراء اور ارکان حکومت تک کے دل میں رشک و حسد پیدا ہونے لگا تھا۔ اور یہ ہارون کے عہد کا واقعہ ہے جس میں برا مکہ جیسے بیدار مغز وزراء اور ارکان دولت تھے۔

امام ابو یوسف کے بعد اسی عہدہ پر جب وہب بن وہب المعروف بابی البختری کا تقرر ہوتا ہے تو وہ ہارون کے ہر کام کے جواز کے لیے حدیثیں وضع کرنے لگتے ہیں مشہور ہے کہ انہوں نے کئی بار اسی طرح کا اقدام کیا دو ایک بار تو ہارون کچھ نہیں بولا مگر وہ بھی صاحب علم و نظر تھا اور پھر امام ابو یوسف جیسے متدین اور محتاط قاضی کی رفاقت میں رہ چکا تھا۔ کب تک خاموش رہتا چنانچہ ایک روز وہ کبوتر اڑا رہا تھا کہ وہب آگئے پوچھا کہ کبوتر بازی کے لیے بھی کوئی حدیث آئی ہے۔ بے محابا شیخ نے یہ روایت سنادی۔

مجھ سے ہشام بن عروہ نے یہ روایت کی ہے کہ ان کے والد حضرت عائشہ کے واسطے سے بیان کرتے تھے کہ وہ فرماتی تھیں کہ آنحضرت ﷺ نے کبوتر بازی کی ہے۔ اور اس سے شغف فرمایا ہے۔

یہ سن کر ہارون آپ سے باہر ہو گیا اور نہایت خشم گیس آواز میں بولا نکل جاؤ میرے سامنے سے اگر تمہارا تعلق قریش سے نہ ہوتا تو میں تمہیں ابھی معزول کر دیتا۔ اور یہی ہوا کہ کچھ دنوں کے بعد معزول کر دیئے گئے۔

عہدہ قضا کی مدت:

امام ابو یوسف عہدہ قضا پر کتنے دنوں مامور رہے اس میں اختلاف ہے ایک مرتبہ خود انہوں نے اپنے شاگرد سے بیان کیا کہ میں ۷۱ برس امام صاحب کی خدمت میں رہا۔ اور ۷۱ برس دنیا کے کاموں میں (یعنی عہدہ قضا پر) اوپر ذکر آچکا ہے کہ سب سے پہلے مہدی کے وقت قاضی مقرر ہوئے اور ان کی وفات ۱۸۲ ہجری میں عہدہ قضا کی حالت

میں ہوئی تو اگر ان کے تقریر کا ۱۵۹ھ مانا جائے تو قضا کی مدت ۲۲-۲۳ برس ہوتی ہے۔ اور اگر یہ مانا جائے کہ وہ ۱۷ برس عہدہ قضا پر رہے تو اس اعتبار سے ان کا تقریر ۱۶۶ھ میں ہونا چاہیے، غرض پہلی صورت میں امام صاحب کی وفات کے ۹ برس کے بعد عہدہ قضا قبول کیا اور دوسری صورت میں پندرہ برس کے بعد۔

علالت اور وفات:

موت سے کچھ دن پہلے بیمار پڑے ان کو بیمار ہونے سے پہلے ہی اپنی موت کا کچھ اندازہ ہو گیا تھا، وہ برابر کہتے تھے کہ ۱۷ برس امام صاحب کی خدمت میں رہا، اور ۱۷ برس دنیا کے کاموں میں اب میرا وقت قریب ہے، موت سے کچھ پہلے وصیت کی کہ میرے مال میں سے ایک ایک لاکھ درہم اہل مکہ، اہل مدینہ اور اہل کوفہ پر تقسیم کر دیا جائے۔ اس کے بعد وراثت تقسیم ہوئی۔

علالت کے ایام میں ان پر عجیب رقت طاری رہتی تھی، عہدہ قضا کی ذمہ داریوں کو انہوں نے جس دیانت داری سے انجام دیا اس کی تفصیل اوپر آچکی ہے، لیکن آخر وقت میں وہ کہتے تھے کہ کاش میں فقر و فاقہ کی حالت میں اس دنیا سے چلا جاتا، اور عہدہ قضا نہ قبول کرتا، پھر بھی میں اللہ کا شکر ادا کرتا ہوں کہ میں نے قصداً نہ کسی پر ظلم کیا ہے، اور نہ کسی فریق کی پاسداری کی ہے، اور نہ میری خواہش ہوئی کہ فلاں فریق کامیاب ہو، اور فلاں ناکامیاب، جس روز انہوں نے اس دار فانی کو چھوڑا ان پر عجیب کیفیت تھی، اور زبان پر یہ کلمات تھے۔

”بارالہا تو جانتا ہے کہ میں نے کسی فیصلہ میں جو تیرے بندوں کے درمیان تھا، خود رائی سے کام نہیں لیا۔ اور نہ خلاف واقعہ فیصلہ کیا، ہمیشہ میری کوشش رہی کہ جو فیصلہ ہو تیری کتاب اور تیرے رسول کی سنت کے موافق ہو۔ جب کسی مسئلہ میں مشکل پیش آتی تھی، تو میں امام ابوحنیفہ رضی اللہ عنہ کو اپنے اور تیرے درمیان واسطہ بناتا تھا، اور جہاں تک مجھے معلوم ہے کہ امام ابوحنیفہ تیرے احکام کو خوب سمجھتے تھے، اور عداوت کبھی حق کے دائرہ سے باہر نہیں

جاتے تھے یہ زبان پر تھا کہ اللہ تو جانتا ہے کہ میں ہمیشہ پاکدامن رہا۔ اور کبھی ایک درہم جان بوجھ کر حرام کا نہیں کھایا۔^۱

تعلیم و تعلم آخری سانس تک جاری تھا، ایک شاگرد کو کسی مسئلہ کی تفصیل بتا رہے تھے ابھی خاموش بھی نہیں ہوئے تھے کہ چند منٹ کے بعد آواز ہمیشہ کے لیے بند ہو گئی۔

معروف کرخی ایک مشہور بزرگ گزرے ہیں، یہ امام ابو یوسف کے معاصر تھے ان کو جب بیماری کی اطلاع ہوئی تو انہوں نے اپنے ایک رفیق سے کہا کہ اگر آج ان کی وفات ہو جائے تو مجھے اطلاع دینا میں جنازہ میں شریک ہوں گا، ان کے رفیق کا بیان ہے کہ جب میں دار الرقیق کے دروازہ پر پہنچا تو امام ابو یوسف کا جنازہ نکل رہا تھا، میں نے خیال کیا کہ اگر میں معروف کرخی کو خبر کرنے جاتا ہوں تو مجھے جنازہ کی نماز نہ ملے گی، چنانچہ جنازہ کی نماز پڑھ کر ان کے پاس گیا۔ اور خبر وفات سنائی تو ان کو سخت صدمہ ہوا، اور بار بار انا للہ پڑھا اور پھر یہ فرمایا کہ ان شاء اللہ ان کو جنت میں اچھا مقام ملے گا۔ لوگوں نے پوچھا کہ یہ مقام ان کو کیونکر حاصل ہوگا۔ فرمایا کہ تعلیم اور تعلم اور لوگوں کی ایذا رسانی پر صبر کی بدولت (تاریخ بغداد ج ۱۲) یہ واقعہ جمعرات کے دن ظہر کے وقت ربیع الاول کی پانچویں تاریخ ۱۸۲ھ کو پیش آیا۔ ان کی وفات کا لوگوں پر بڑا اثر ہوا، خصوصیت سے ہارون رشید بہت غمگین تھا، جنازہ نکلا، تو مشایعت کی اور خود نماز جنازہ پڑھائی اور اپنے خاندان کے خاص مقبرہ میں دفن کرایا، اس سے فارغ ہوا، تو لوگوں کی طرف مخاطب ہو کر کہا کہ تمام اہل اسلام کو چاہیے کہ ان کی وفات پر ایک دوسرے کی تعزیت کریں یعنی حادثہ ایک شخص یا ایک خاندان کا نہیں بلکہ پوری ملت کا ہے۔

شجاع بن مخلد کا قول ہے کہ ہم امام ابو یوسف کے جنازہ میں شریک تھے، عباد بن عوام بھی ہمارے ساتھ تھے، میں نے ان کو یہ کہتے سنا کہ اہل اسلام کو چاہیے کہ ابو یوسف کی وفات پر ایک دوسرے کی تعزیت کریں۔^۲

۱۔ موفق ج ۲ ص ۲۴۲ تاریخ بغداد ج ۱۲ ۲۔ کردری ص ۱۲۶

۳۔ تاریخ بغداد ج ۱۲ ص ۱۴ و شذرات الذہب، کردری ج ۲ ص ۵۰

اہل تذکرہ کا بیان ہے کہ امام ابو یوسف کے جنازہ میں ابو یعقوب خزیمی شاعر بھی تھا۔ اس نے لوگوں کو یہ کہتے سنا کہ دوسرے امام کا خاتمہ ہو گیا، فقہ کا خاتمہ ہو گیا تو اس نے برجستہ ایک مرثیہ کہا جس کے چند اشعار ہیں: ۱۔

یاناعی الفقہ الی اہلہ ان مات یعقوب و ماتدری
لم یمت الفقہ ولکنہ حول من صدر الی صدر
القہا یعقوب ابی یوسف فزال من ظہر الی ظہر
فہو مقیم فاذا ماثوی حل و حل الفقہ فی قبر

حلیہ:

نہایت ہی پتلے دبلے اور پستہ قد تھے ان کے ایک شاگرد قاسم بن زریق کہتے تھے کہ جب وہ مسند درس پر بیٹھتے تھے تو معلوم ہوتا تھا کہ وہ اس میں ڈوب جائیں گے، لیکن جس درس دینے لگتے تھے تو حیرت میں ڈال دیتے تھے ان کا جشہ دیکھ کر یہ کہا کرتے تھے کہ اللہ چاہے تو پرندہ کے پیٹ میں علم بھر دے۔

اولاد:

امام ابو یوسف کثیر الاولاد تھے، مگر ارباب تذکرہ صرف ان کے دو صاحبزادوں کا تذکرہ کرتے ہیں۔ ایک تو بچپن ہی میں داغ مفارقت دے گئے، اور ایک یوسف نام کے صاحبزادے تھے جنہوں نے علم دین امام ابو یوسف سے ورثہ میں پایا تھا، امام ابو یوسف کی زندگی ہی میں قاضی مقرر ہو گئے تھے، امام ابو یوسف پہلے بغداد کے مشرقی حصہ کے قاضی تھے، جب وہ قاضی القضاة بنائے گئے تو ان کی جگہ پر ان کے صاحبزادے کا تقرر ہوا، والد کی وفات کے بعد پھر یہ رصافہ کے قاضی بنا دیئے گئے، یہ جامع منصور کے امام بھی تھے۔

ان کے صاحبزادے فرمایا کرتے تھے کہ ہمارے گھر میں تیس برس سے عہدہ قضا ہے بعض روایتوں سے معلوم ہوتا ہے کہ امام ابو یوسف کے بعد یہ بھی قاضی القضاة بنائے گئے تھے۔ مگر یہ روایت صحیح نہیں ہے، بلکہ امام ابو یوسف کے بعد وہب بن وہب ابو بختری

۱۔ تاریخ بغداد ج ۱۴ ص ۱۳ و شذرات الذہب، کردری ج ۲ ص ۵۰ ۲۔ کردری ج ۲ ص ۱۲۶

اس عہدہ پر مامور ہوئے، ممکن ہے کہ کچھ دنوں کے لیے انہوں نے نیابت کا کام انجام دیا ہو، ۱۹۳ھ میں ان کی وفات ہوئی۔^۱

ان کا سب سے بڑا کارنامہ یہ ہے کہ یہ امام ابو یوسف کی کتاب الآثار کے راوی ہیں، کتاب الآثار لخبۃ احواء المعارف النعمانیۃ حیدرآباد نے ۱۳۵۵ھ میں شائع کی ہے۔
محاسن اخلاق:

ان کا صحیفہ اخلاق ہر قسم کے محاسن و فضائل سے پر ہے، عہدہ قضاء پر رہتے ہوئے انہوں نے جس اخلاق و کردار کا ثبوت دیا، وہ ان کی خصوصیت ہے، اس عہدہ پر پہنچنے کے بعد بڑے بڑے پاکباز لوگوں کا دامن بھی آلودہ ہو جاتا ہے، مگر انہوں نے اپنا دامن کبھی داغ دار نہ ہونے دیا، لوگوں سے ملنا جلنا، تواضع و خاکساری لوگوں کی امداد اور اعانت، علم کی عزت و توقیر، فیاضی و سیر چشمی یہ سب چیزیں اس زمانہ میں بھی ان کے ساتھ ساتھ سایہ کی طرح رہیں۔

مشہور سیرت نگار واقدی امام ابو یوسف کے ہم عصر تھے، امام ابو یوسف حج میں گئے تو حجاز میں ان سے ملاقات ہوئی، ان دنوں واقدی کی مالی حالت اچھی نہیں تھی، امام ابو یوسف ان کو اپنے ساتھ بغداد لائے، اور ہارون کے دربار میں لے گئے، یحییٰ برمکی بھی موجود تھا، پوچھا کہ قاضی صاحب مکہ سے کیا تحفہ لائے ہیں، امام ابو یوسف نے کہا کہ میں ایسا تحفہ تمہیں دوں گا کہ اس سے پہلے کبھی نہ ملا ہوگا، یحییٰ نے کہا کہ کیا ہے، انہوں نے واقدی کو پیش کرتے ہوئے کہا کہ یہی تحفہ ہے، اس کے بعد انہوں نے یحییٰ کے ذریعہ اس کی کافی مالی مدد کرائی۔^۲

ہارون ایک خطبہ دے رہا تھا، ایک شخص کھڑا ہوا اور اس کو مخاطب کر کے کہا کہ خدا کی قسم! تم نے نہ تو مال کی تقسیم برابر کی، اور نہ عدل و انصاف سے کام لیا، بلکہ اس کے بجائے فلاں فلاں برائیاں کیں، ہارون نے حکم دی کہ اس کو گرفتار کر لیا جائے، نماز کے بعد وہ پیش کیا گیا، ہارون نے ایک آدمی امام ابو یوسف کو بلانے کے لیے بھیجا، امام ابو یوسف فرماتے ہیں کہ میں آیا تو وہ آدمی دو عقابوں کے بیچ میں کھڑا تھا، اور اس کے پیچھے دو جلا دکوڑے لیے کھڑے تھے، ہارون نے کہا کہ اس شخص نے مجھ سے آج ایسی گفتگو کی ہے کہ اس سے پہلے

۱۔ موفق ج ۲ ص ۱۰ ۲۔ موفق ج ۲ ص ۱۱ ۳۔ حسن التقاضی ص ۵۰ ۴۔ ایضاً صفحہ ۴۶

کسی نے نہیں کی، یہ موقع بڑا نازک تھا، لیکن امام ابو یوسف نے نہایت جرأت کے ساتھ ہارون کو اسوۂ نبوی کی طرف متوجہ کیا، کہا کہ ایک بار رسول اللہ ﷺ نے غنیمت تقسیم کی تو آپ سے بھی اسی طرح کی بات چیت کی گئی تھی۔

ما ارید بہا وجہ اللہ . غنیمت کی تقسیم مرضی الہی کے خلاف ہوئی ہے۔

یہ کتنی سخت بات تھی، مگر آپ نے معاف کر دیا، کسی نے کہا آپ نے عدل سے کام نہیں لیا، فرمایا اگر میں عدل نہ کروں گا تو اور کون کرے گا پھر کہنے والے سے کوئی باز پرس نہیں کی، حضرت زبیر رضی اللہ عنہ اور ایک انصاری نے آپ کے سامنے کوئی معاملہ پیش کیا، آپ نے حضرت زبیر کے حق میں فیصلہ کر دیا۔ انصاری نے غصہ میں کہا کہ اپنے پھوپھی زاد بھائی کے حق میں آپ نے فیصلہ کر دیا، لیکن آپ نے اس گستاخی سے درگزر کیا اور کچھ نہ فرمایا۔ ہارون کے سامنے جب یہ اسوۂ نبوی آیا، تو اس کا غصہ بالکل سرد ہو گیا، اور اس شخص کو چھوڑ دینے کا حکم دے دیا۔

فیاضی اور شکر گزاری:

بچپن سے فقر و فاقہ کی زندگی تھی۔ مگر کبھی اس پر ناشکری کے کلمات زبان سے نہیں نکلے، فقر و فاقہ کے ساتھ ان کی شکر گزاری کا اندازہ اس واقعہ سے لگائیے، عبداللہ بن مبارک فرماتے ہیں کہ ایک بار میں ان کے پاس گیا تو انہوں نے مجھ سے معاشی تنگی کی شکایت کی، میں نے تسلی دی، جب ان کے پاس سے چلنے لگا تو دیکھا کہ مٹی کا ایک میلا سا برتن ان کے پاس رکھا ہوا ہے، وہ اتفاق سے میرے دامن سے لگ کر ٹوٹ گیا، اور اس کی وجہ سے ان کے چہرہ پر شکن آگئی اور رنگ فق ہو گیا، مگر زبان سے کچھ نہیں کہا، میں نے کہا کیا بات ہے فرمایا یہی ایک برتن تھا جس سے میں اور میری والدہ وضو کرتے تھے، اور اسی سے پانی بھی پیتے تھے، عبداللہ بن مبارک ان کا یہ حال سن کر بہت متاثر ہوئے اور کچھ رقم ان کو دی۔^۱

قاضی القضاة ہوئے تو مال و اسباب کی کافی فراوانی ہوئی، اور اس منصب کے لحاظ سے بھی کچھ ساز و سامان زیادہ ہو گیا مگر اس پر نہ وہ کبھی مغرور ہوئے، اور نہ کبھی دروازہ پر

۱۔ کردی ج ۲۷ ص ۱۴۳

دربان بٹھایا بلکہ آخر تک اپنی زندگی بالکل طالب علمانہ رکھی، پھر بھی اپنے ساتھ دنیاوی ساز و سامان رکھنے کا ان کو افسوس رہا، آخر وقت میں فرماتے تھے: ”کاش میں فقر و فاقہ ہی کی حالت میں دنیا سے رخصت ہو جاتا، اور یہ عہدہ قضاء قبول نہ کرتا۔“

وہ قاضی القضاة ہوئے تو ان کے دو ہزار روپے سے زیادہ ماہوار تنخواہ ملتی تھی۔ پھر ہارون رشید کے دربار سے سال میں لاکھوں روپے کے انعامات ملتے تھے، اس لیے وفات کے وقت ان کے پاس کافی دولت موجود تھی، لیکن اس دار فانی سے رخصت ہونے لگے تو سب کو غرباء پر تقسیم کرنے کی وصیت کر گئے، چنانچہ تقریباً چار لاکھ روپے اہل مکہ، اہل مدینہ، اہل کوفہ اور اہل بغداد کو تقسیم کیا گیا۔^۱

ہارون نے ان کو کچھ خراجی زمین بھی دے دی تھی، جس پر کوئی ٹیکس نہیں لیا جاتا تھا، اس سے جو آمدنی ہوتی تھی وہ صدقہ کر دیتے تھے۔^۲

نرم خوئی اور احساس ذمہ داری:

نہایت نرم خو اور فیاض تھے، مگر ان کی نرم خوئی اور فیاضی احساس ذمہ داری سے خالی نہیں تھی، گو یہ دونوں صفتیں بہت کم جمع ہوتی ہیں، مگر ان میں یہ دونوں چیزیں جمع تھیں، ذیل کے واقعہ سے اس کا اندازہ ہو جائے گا۔

ایک بار ایک شخص ان کے پاس آیا اور کہا کہ میں نے فلاں شخص سے آپ کی طرف سے ایک خط لکھ کر اتنے روپے حاصل کر لیے تھے اب وہ مجھ سے مانگتا ہے، اس سے مجھ کو چھٹکارا دلائیے، امام ابو یوسف نے اس کو قید کرنے کا حکم دیا اور کہا کہ جب تک روپیہ واپس نہ کرو گے، اس وقت تک قید سے رہائی نہیں مل سکتی، اس نے کہا میں نے ایک بار اسی طرح آپ کے استاد امام ابو حنیفہ کی طرف سے بھی ایک فرضی خط ایک شخص کو لکھ کر روپیہ حاصل کر لیے تھے۔ مگر جب میں نے ان کو اس کی اطلاع دی تو انہوں نے وہ روپیہ میری طرف سے ادا کر دیا، اور فرمایا کہ جس شخص کے بارے میں یہ خیال ہو کہ وہ میرا خط دیکھ کر

۱۔ ایضاً اس وقت کے سکہ کے لحاظ سے دینار اور ایک ہزار درہم تھی۔ ۲۔ جواہر مضیہ ج ۲ ص ۵۲

۳۔ جواہر مضیہ ج ۲ ص ۱۵۰

تمہیں روپیہ دے دے گا، تو تم خط لکھ کر منگا لیا کرو، آپ بھی انہی کے اصحاب میں ہیں، آپ سے بھی مجھے یہی توقع تھی، امام ابو یوسف نے فرمایا کہ میں امام ابو حنیفہ نہیں ہوں، وہ ایک جلیل القدر عالم اور فقیہ تھے، لوگ ان کا ان کے علم و فضل کی وجہ سے احترام و اعزاز کرتے تھے، اور اسی وجہ سے ان کے نام پر روپیہ دے دیتے تھے، اور میں حکومت کا ایک ذمہ دار ہوں اس لیے اس بات کا امکان ہے کہ جس کو تم نے لکھا ہو وہ روپے دینا نہ چاہتا ہو، مگر میرے خوف سے اس نے دے دیا ہو۔

ایک دن تک اس کو مایوس رکھا، پھر دوسرے دن اس کو اپنے پاس بلایا اور کہا کہ جس سے تم نے روپے لیے تھے، میں نے اس کو واپس کر دیئے، اور تم کو رہا کرتا ہوں، اگر وہ دوبارہ وہ رقم بطیب نفس بھی تمہیں واپس کرے تو نہ لینا، جاؤ اور آئندہ ایسا نہ کرنا۔
حکومت کے تعلق اور اس کے ذمہ داروں کے نام سے عام طور پر جو فائدے حاصل کیے جاتے ہیں، امام ابو یوسف نے اس کے سد باب کے لیے اس کو قید کر دیا۔ مگر ان کی طبعی فیاضی اور نرم خوئی کا اثر تھا، کہ روپیہ بھی ادا کر دیا۔
تقویٰ اور خوفِ آخرت:

نہایت پاک دامن اور عفت مآب تھے، فرماتے تھے، بارالہا! تو جانتا ہے کہ میں نے کبھی کوئی حرام فعل نہیں کیا اور نہ حرام کا ایک پیسہ کھایا۔
فرماتے تھے، بارالہا! تو جانتا ہے کہ جب دو آدمی میرے پاس کوئی معاملہ لائے، تو میں نے کبھی کوئی جانبداری نہیں کی، اور نہ میری یہ کبھی خواہش ہوئی کہ فلاں کے حق میں فیصلہ ہوئے، خواہ وہ خلیفہ وقت ہی کیوں نہ ہو، بارالہا! اس کے بدلہ تو مجھے معاف کر دے۔

ابو حفص ان روایتوں کے راوی ہیں، وہ فرماتے ہیں کہ یہ نہ سمجھا جائے کہ انہوں نے آخر وقت میں ایسی بات کہی ہے جس پر زندگی میں ان کا عمل نہیں تھا، بلکہ ان کی ساری زندگی اس کی آئینہ دار تھی۔

علی بن عیسیٰ کہتے ہیں کہ میں ایک بار ایسے وقت میں امام ابو یوسف کے پاس آیا

۱۔ موفق ج ۲ ص ۲۲۵ ۲۔ موفق ج ۲ ص ۲۲۲ ۳۔ ایضاً

کہ مجھے گمان تھا کہ وہ آرام گاہ میں ہوں گے اور ملاقات نہ ہو سکے گی، میں نے اطلاع کرائی تو فوراً اندر بلا لیا، دیکھا کہ علیحدہ کمرے میں لنگی باندھے ہوئے بیٹھے ہیں اور ان کے گرد کتابوں کا انبار ہے، میں نے کہا میں تو سمجھتا تھا کہ آپ سے ملاقات نہ ہو سکے گی، امام ابو یوسف نے فرمایا کہ دیکھو اس کمرے کی چاروں طرف یہ الماریاں ہیں ان میں کتابیں اور کاغذات کے بہت سے پوٹ رکھے ہوئے ہیں، یہ تمام میرے فیصلوں کی نظیریں ہیں، قیامت کے دن جب مجھ سے باز پرس ہوگی کہ تم نے فیصلے کس طرح کیے تو خدا کے حضور اس کے جواب میں یہی پیش کر دوں گا۔

قرآن مجید کا احترام اور عبادت:

امام ابو حنیفہ کے درس کی ایک خصوصیت یہ بھی تھی کہ وہ حفظ قرآن کے بغیر اپنے درس میں کسی کو شریک ہونے کی اجازت نہیں دیتے تھے، امام محمد صاحب پہلی بار ان کی خدمت میں آئے، تو ان کو پورا قرآن مستحضر نہیں تھا اس لیے ان کو واپس کر دیا، جب پورا قرآن ان کو مستحضر ہو گیا، تو پھر ان کو درس میں شریک ہونے کی اجازت دی، قرآن کے احترام اور اس کی تلاوت میں بھی وہ ضرب المثل تھے۔

امام ابو یوسف بھی حافظ قرآن تھے، قرآن کا اعزاز و احترام بھی انہوں نے استاذ سے سیکھا تھا۔ ایک بار کہیں جا رہے تھے راستہ میں دو آدمی خرید و فروخت میں جھگڑا کر رہے تھے، ان میں سے ایک شخص نے اپنے ساتھی سے کہا کہ میری اور تمہاری مثال تو قرآن کی اور اس آیت کے مطابق ہے، اس کے بعد اس نے سورہ ص کی یہ آیت پڑھی:

﴿هَذَا اخي له ، تسع و تسعون نعمة ولي نعمة واحدة فقال اكفنيها﴾

”یہ میرا بھائی ہے جس کے پاس ۹۹ دنیاں ہیں اور میرے پاس صرف ایک دنی ہے یہ کہتا ہے کہ یہ ایک بھی مجھے دے دو۔“

امام ابو یوسف نے یہ سنا تو ان پر غصہ اور افسوس سے عجیب کیفیت طاری ہو گئی، قریب تھا کہ بے ہوش ہو جائیں، جب ذرا یہ کیفیت دور ہوئی، تو اس شخص سے بڑے درشت

لہجہ میں کہا کہ

”تو اللہ سے ذرا بھی ڈرتا نہیں، کلام الہی کو تو نے معمولی بات چیت بنا لی ہے، قرآن کے پڑھنے والے کو چاہئے وہ اس کو نہایت خشوع و خضوع اور خوف و ہیبت کے ساتھ پڑھے ایسا نہ ہو کہ وہ ناراضگی کا سبب بن جائے، میں تجھ میں یہ کیفیت بالکل نہیں پاتا کیا تیری عقل جاتی رہی ہے کہ تو نے کلام الہی کو لہو و لعب بنا لیا ہے“^۱ اسی طرح ایک بار ایک شخص کو سورہ طہ کی کوئی آیت پڑھتے ہوئے سنا تو اس کو بھی بہت ڈانٹا، محمد بن فضل فرماتے ہیں کہ میں امام ابو یوسف کو اس لیے ناپسند کرتا تھا کہ یہ حکومت کے ارکان سے اختلاط رکھتے ہیں، لیکن جس روز سے ان کو یہ تنبیہ کرتے ہوئے میں نے دیکھا اس روز سے ان سے محبت کرنے لگا۔^۲

کردری نے لکھا ہے کہ دین کے تمام کاموں میں وہ بڑا اہتمام کرتے تھے۔^۳ دعا کرتے تھے، تو دونوں ہاتھ چادر کے اندر نہیں رکھتے تھے بلکہ باہر نکال کر دعا کرتے تھے۔^۴ موفق اور قرشی دونوں حضرات نے لکھا ہے کہ عہدہ قضا کے قبول کر لینے کے بعد وہ سو رکعت روزانہ نماز پڑھتے تھے، روزہ کا بھی بڑا اہتمام کرتے تھے، خصوصیت سے رجب و شعبان میں پورے مہینہ روزے رکھتے تھے۔^۵

احسان شناسی:

امام ابو یوسف، امام ابو حنیفہ اور ابن ابی لیلیٰ دونوں حضرات کے خاص شاگرد تھے، ان دونوں اساتذہ کی احسان شناسی سے وہ پوری زندگی گراں بار رہے، ہمیشہ دونوں کے لیے دعاء مغفرت کرتے تھے اور کہا کرتے تھے کہ میں نے جب بھی کوئی نفل یا فرض نماز پڑھی تو ان کے لیے دعا ضرور کی، بعض روایتوں میں ہے کہ وہ اپنے والدین سے پہلے امام صاحب کے لیے دعا کرتے تھے۔

^۱ موفق ج ۲ ص ۲۴۴ ۲ موفق جلد ۲ ص ۱۴۵ ۳ ایضاً ص ۱۴۰ ۴ اس میں سنت کی موافقت بھی مقصود رہی ہوگی اور اس صورت میں تضرع کی کیفیت بھی زیادہ پیدا ہوتی ہے۔ ۵ موفق ج ۲ ص ۲۳۱

حاضر جوابی:

امام ابو یوسف نہایت ذکی اور ذہین تھے اس لیے جب کوئی بات یا مسئلہ سامنے آتا تو اس کا وہ فوراً جواب دیتے، ایک بار ہارون کے ساتھ حج کو تشریف لے گئے، ظہر یا عصر کے وقت انہوں نے امامت کی، چونکہ یہ مسافر تھے اس لیے قصر کیا یعنی دو رکعت کے بعد سلام پھیر کر نمازیوں سے کہا کہ اپنی نمازیں پوری کر لو میں مسافر ہوں۔ اہل مکہ میں سے ایک شخص نے نماز ہی میں کہا ہم لوگ یہ مسئلہ تم سے اور جس نے تم کو سکھایا ہے اس سے بہتر جانتے ہیں، امام ابو یوسف نے کہا یہ تو ٹھیک ہے لیکن اگر تم کو یہ مسئلہ معلوم ہوتا تو نماز میں بات چیت نہ شروع کر دیتے، اس جواب پر ہارون بہت خوش ہوا اور اس نے کہا کہ اگر نصف سلطنت کے بدلہ مجھے یہ جواب مل جاتا تو بھی میں پسند کرتا۔^۱

ایک بار ہارون نے ان سے کہا کہ آپ میرے پاس بہت کم آتے ہیں میں آپ کی صحبت و زیارت کا مشتاق رہتا ہوں، امام ابو یوسف نے فرمایا کہ یہ اشتیاق اسی وقت تک ہے جب تک کہ میں کم آتا ہوں، جب زیادہ آنے لگوں گا تو یہ اشتیاق و اعزاز باقی نہیں رہے گا، ہارون نے اس جواب کی تحسین کی۔^۲

ایک لطیفہ:

ایک صاحب امام ابو یوسف کی خدمت میں ہمیشہ خاموش بیٹھے رہتے تھے ایک بار ان سے فرمایا کہ تم کچھ بولتے نہیں کہا کہ بہت اچھا، کچھ دیر کے بعد بولے روزہ کب افطار کرنا چاہیے۔ فرمایا جب آفتاب غروب ہو جائے بولے اگر آفتاب آدھی رات تک غروب نہ ہو تو؟ یہ سن کر امام ابو یوسف ہنس پڑے اور کہا کہ تمہارا خاموش رہنا ہی اچھا تھا، تمہاری زبان کھلوا کر میں نے خطا کی۔^۳

قوت حافظہ:

نہایت قوی الحفظ تھے، امام ذہبی نے انہیں حفاظ حدیث میں شمار کیا ہے، ابن جوزی

۱۔ حسن التقاضی ص ۷۱ کروری ج ۲ ص ۱۳۱ ۲۔ یہی مسنون طریقہ ہے۔

۳۔ مفتاح السعادة ج ۲ ص ۱۰۴ ۴۔ ایضاً ص ۱۰۶

نے ان کو امت کے ان سو (۱۰۰) قوی الحفظ لوگوں میں شمار کیا ہے جو ضرب المثل تھے، انہوں نے لکھا ہے کہ اپنے شیوخ حدیث سے جب وہ سماع حدیث کرتے تھے تو بسا اوقات ایک ہی مجلس میں انہیں پچاس ساٹھ حدیثیں مع سند زبانی یاد ہو جاتی تھیں، ابن عبدالبر کے بیان سے بھی اسی کی تائید ہوئی ہے۔

حافظ ابن حجر نے حسن بن زیادہ کے واسطے سے نقل کیا ہے کہ وہ ایک بار بیمار تھے، اسی حالت میں سفیان بن عیینہ نے چالیس حدیثیں سنائیں اور وہ سب ان کو اسی وقت یاد ہو گئیں اور ان کے جانے کے بعد اپنے رفقاء کو وہ تمام حدیثیں مع سند سنادیں، رفقاء کو ان کی قوت حفظ پر سخت تعجب ہوا۔

ابو معاویہ کہتے ہیں کہ میں اور ابو یوسف دونوں سماع حدیث کے لیے جاتے تھے۔ میں تو شیخ سے سنی ہوئی تمام حدیثیں لکھ لیا کرتا تھا، اور انہیں بغیر لکھے زبانی یاد ہو جاتی تھی، خلیفہ ہارون رشید بھی ان کا ہم سبق رہ چکا تھا، اس سے ایک بار لوگوں نے امام ابو یوسف کی شکایت کی، تو اس نے کہا میں ان کے علم و فضل کو بچپن سے جانتا ہوں، یہ درس میں حدیثیں لکھتے نہیں تھے، مگر حافظ ایسا قوی تھا کہ ان کو سب حدیثیں زبانی یاد ہو جاتی تھیں، اور درس کے بعد لکھنے والے ان کے حفظ سے اپنی مکتوبہ احادیث کی تصحیح کرتے تھے۔

علم و فضل:

امام ابو یوسف کے صحیفہ زندگی کا سب سے جلی عنوان یہی ہے، امام ابو یوسف ائمہ تابعین اور تبع تابعین کے اس دور میں تھے، جس میں علم و فن کا چرچا گھر گھر تھا، دینی علوم تفسیر و حدیث و فقہ و سیرت رجال و طبقات و مذاہب اربعہ کے ائمہ اور اعظم رجال علماء اسی دور میں تھے؟ مثلاً امام ابو حنیفہ، امام مالک، سفیان ثوری، امام اوزاعی، عبداللہ بن مبارک، سفیان بن عیینہ، امام احمد بن حنبل، امام شافعی، محمد بن اسحاق یحییٰ بن معین، ولید بن جراح وغیرہ، ان ائمہ کبار کی موجودگی میں کسی دوسرے کے علم و فضل کا چراغ اس وقت تک نہیں جل سکتا تھا،

۱۔ تاریخ بغداد ج ۱۳ ص ۲۰ حسن القاضی سنو ۱۵۱۰۔ تمام واقعات ردی منوفق التمام جو اہر مضمیہ اور تاریخ بغداد وغیرہ میں مذکور ہیں۔

جب تک وہ غیر معمولی حیثیت کا مالک نہ ہوا، ان میں سے متعدد ائمہ امام ابو یوسف کے استاذ تھے اور متعدد شاگرد تھے اور ان میں سے ہر ایک نے ان کے علم و فضل کا جن الفاظ میں اعتراف کیا ہے، ان سے امام ابو یوسف کی علمی عظمت اور بلند پایگی کا اندازہ ہوتا ہے۔

امام ابو حنیفہ جو آسمان علم کے مہر درخشاں تھے اور جن کے فیض صحبت سے ابو یوسف، امام ابو یوسف ہوئے تھے وہ بھی ان کے مداح تھے ایک بار امام ابو یوسف بیمار پڑے، امام صاحب عیادت کے لیے گئے، جب وہ باہر نکلے تو بہت متفکر نظر آئے۔ کسی نے سبب پوچھا تو فرمایا یہ جو ان مر گیا تو زمین کا سب سے بڑا عالم اٹھ جائے گا۔^۱

علی بن صالح جو امام شعبہ اور ابن ابی ذہب جیسے ائمہ کی صحبت میں رہ چکے تھے جب امام ابو یوسف سے روایت کرتے تھے تو فرماتے تھے، سید العلماء فقہ الفقہاء علماء کے سردار سب سے بڑے فقیہ یعنی ابو یوسف نے یہ روایت کی ہے۔^۲

علی بن جعد درس دے رہے تھے اثنائے درس میں امام ابو یوسف کا تذکرہ آ گیا، کسی نے کہا کہ آپ جیسا آدمی بھی درس میں امام ابو یوسف کا تذکرہ کرتا ہے، ان کو بڑا رنج ہوا اور اس شخص سے مخاطب ہو کر کہا کہ امام ابو یوسف کا نام لینے سے پہلے چاہیے تھا کہ تم اپنا منہ اثنان (ایک گھاس) اور گرم پانی سے صاف کر لیتے، پھر فرمایا کہ مزار ایتھ مثلہ میں نے ان کے جیسا کوئی صاحب علم نہیں دیکھا۔ یہ علی بن جعد امام مالک، سفیان ثوری، لیث بن سعد، شعبہ بن حجاج وغیرہ ائمہ فقہ و حدیث کے فیض یافتہ تھے اس لیے ان کی یہ رائے بہت ہی اہمیت رکھتی ہے۔^۳

بشر بن ولید نے ایک شخص سے کہا کہ تم امام ابو یوسف کی تعظیم نہیں کرتے، میں نے ان کے مثل کسی کو نہیں پایا۔^۴

ہلال الرائے کہتے تھے کہ امام ابو یوسف تمام علوم کے جامع تھے، فقہ ان کے علوم میں اقل العلوم تھی۔^۵

۱۔ موفق ج ۲ ۲۔ کردری جلد ۲ صفحہ ۱۲۷ ۳۔ حسن التقاضی صفحہ ۳۰

۴۔ حسن التقاضی صفحہ ۳۰ ۵۔ حسن التقاضی صفحہ ۲۹

طلحہ بن جعفر فرماتے تھے کہ امام ابو یوسف تمام علوم کے جامع تھے ان کا علم و فضل بلند درجہ کا تھا ان سے بڑھ کر ان کے زمانہ میں کوئی نہیں تھا، علم و حکمت اور ریاست و قدر میں انتہا کو پہنچے ہوئے تھے وہ پہلے شخص ہیں جنہوں نے امام ابو حنیفہ کا علم تمام عالم میں پھیلایا۔ امام صاحب کے پوتے اسمعیل بن حماد فرماتے ہیں کہ میرے دادا (ابو حنیفہ) کے خاص اصحاب دس تھے، لیکن ان میں امام ابو یوسف سے بڑھ کر کوئی نہیں تھا۔

احمد بن حنبل، یحییٰ بن معین، علی بن المدینی جیسے ائمہ جرح و تعدیل نے بھی ان کے علم و فضل کا اعتراف کیا ہے اور ان کی توثیق کی ہے۔ ان ائمہ کے اقوال آگے آئیں گے۔

ان اقوال سے ان کے علم و فضل کا بخوبی اندازہ ہو گیا ہوگا، اس لیے کہ معاصرین اور ائمہ رجال کے اقوال و آراء کے آئینہ میں بھی اسلاف کی زندگی کے حسن و قبح اور خط و خال بڑی حد تک نظر آ جاتے ہیں، لیکن یہ ان کے علم و فضل کا بہر حال ایک اجمالی ہی خاکہ کہا جائے گا۔ تفصیل کے لیے ضرورت ہے کہ ان تمام فنون پر بحث کی جائے، جن میں انہوں نے اپنے اجتہاد کے نقوش چھوڑے ہیں، خصوصیت سے قرآن اور حدیث و آثار کے سلسلہ میں۔

قرآن

اوپر ذکر آچکا ہے کہ وہ قرآن کے حافظ تھے قرآن سے ان کو اتنا انس و شغف تھا کہ بغیر خشوع و خضوع اور توجہ الی اللہ کے کسی کو پرستے ہوئے دیکھتے تھے تو اس کو سخت تنبیہ کرتے تھے۔

اوپر یہ بھی ذکر آچکا ہے کہ امام صاحب کو عام درس میں تو نہیں مگر ان کا جو خاص شورائی درس ہوتا تھا، اس کی شرکت کے لیے حفظ قرآن پہلی شرط تھی، چنانچہ ان کے مخصوص تلامذہ میں امام محمد امام زفر حسن بن زیاد و داؤد طائی فضیل بن عیاض سب

۱۔ مقصد یہ ہے کہ عملاً امام صاحب کے مستتب مسائل کو سب سے زیادہ اشاعت انہیں کے ذریعہ ہوئی۔

حافظ قرآن تھے۔

امام صاحب نے یہ شرط ایک بڑے مقصد کی خاطر لگائی تھی، وہ یہ کہ امام صاحب کا طریقہ استنباط یہ تھا کہ ہر معاملہ میں وہ پہلے کتاب اللہ کی طرف رجوع کرتے تھے اس کے بعد آثار و احادیث کی طرف اور اسی طرح پر وہ اپنے تلامذہ کی بھی تربیت کرتے تھے پھر وہ اپنے اجتہاد و استنباط کو اپنے تلامذہ پر تھوپتے یا ان کی صرف املا نہیں کراتے تھے بلکہ وہ ہر مجتہد فیہ اور مستنبط مسئلہ کو اپنی مجلس علمی میں پیش کرتے تھے اس کے بعد سب کو قرآن و سنت میں غور کر کے رائے دینے کا اختیار دیتے تھے ظاہر ہے کہ ایسی صورت میں کسی ایسے شاگرد کا اس مجلس میں گزر نہیں ہو سکتا تھا۔ جو حافظ قرآن نہ ہو اور پھر اسی کے ساتھ اس میں قرآن سے اجتہاد اور استنباط مسائل کی پوری پوری صلاحیت موجود نہ ہو۔

امام صاحب کی اس مجلس درس میں امام ابو یوسف کی جو حیثیت تھی اس کا ذکر خود امام کی زبانی اوپر آچکا ہے اس سے اندازہ کیا جاسکتا ہے کہ ان کو قرآن میں غور و خوض اور اس سے تخریج مسائل کا کتنا ملکہ رہا ہوگا۔

فرماتے تھے کہ میں نے جن مسائل میں فتوے دیئے تھے ان میں جو کتاب اللہ اور سنت رسول اللہ ﷺ کے موافق تھے انہیں تو باقی رکھا اور جو خلاف تھے ان سب سے رجوع کر لیا۔ یعنی امام صاحب کی مجلس درس میں جو کچھ حاصل کیا تھا اس کو دوبارہ کتاب و سنت کے معیار پر پرکھا، پھر اس کو اختیار کیا یا چھوڑا۔

قرآن پر غور و خوض اور اس سے نتائج اخذ کرنے کے لیے حدیث و آثار کے علاوہ لغت عرب اور بعض دوسرے علوم سے واقفیت بھی ضروری ہے چنانچہ امام ابو یوسف ان تمام علوم کے جامع تھے جن کی ضرورت ایک مجتہد کے لیے ضروری ہے قرآن سے ان کے استدلال اور استنباط کی دو چار مثالیں یہاں پیش کی جاتی ہیں۔ مصارف زکوٰۃ کے سلسلہ میں قرآن کی یہ آیت:

﴿انما الصدقات للفقراء والمساكين والعاملین علیہا﴾

۱۔ موافق ج ۲ ص ۳۱

”زکوٰۃ فقراء مساکین اور ان کے وصول کرنے والوں کا حق ہے۔“

کو آخر تک نقل کرنے کے بعد اس کی مجتہدانہ تفسیر و تفصیل کرتے ہیں۔

انہوں نے تفسیر میں آیت کی ترتیب بدل دی ہے یعنی پہلے انہوں نے مولفۃ

القلوب کو لیا ہے۔ ان کے بارے میں عام ائمہ کی طرح ان کی بھی رائے یہی ہے کہ اب یہ

مصرف باقی نہیں رہا۔ پھر عالمیں زکوٰۃ کا تذکرہ کرتے ہیں۔ اس میں انہوں نے ایک

خاص بات یہ لکھی ہے ان کو اتنا معاوضہ دینا چاہیے کہ ان کی ضروریات زندگی پوری ہو سکیں،

اس میں نہ تو اسراف کیا جائے اور نہ بخل سے کام لیا جائے، اگرچہ معاوضہ اس کے اصل حصہ

سے زیادہ ہی کیوں نہ ہو جائے۔^۱

پھر فقراء مساکین اور غار کا ذکر کرنے کے بعد ابن السبیل (مسافر) کی تشریح کی

ہے انہوں نے یہ اجتہاد کیا ہے کہ اس میں مسافروں کی ذاتی مدد کے علاوہ ان کی راحت

رسانی کے سامان کی تیاری، مثلاً راستوں کی درستی، پلوں اور مسافر خانوں کی تعمیر وغیرہ بھی

داخل ہو سکتی ہے ان کی اصل عبارت یہ ہے۔

و فی ابناء السبیل سہم یحملون بہ و یعاونون. (کتاب الخراج ص ۴۶)

”ایک حصہ مسافروں کا ہے جس کے ذریعہ ان کے لیے سواری اور راحت رسانی

کا سامان کیا جائے۔“

اس کے بعد رقاب (گردن چھڑانا) کا تذکرہ کیا ہے، پھر فی سبیل اللہ کے مصرف

کی تفصیل کی ہے اس سلسلہ میں ان کا رجحان فی سبیل اللہ میں وسعت کی طرف معلوم ہوتا

ہے ان کے الفاظ یہ ہیں:

وسہم فی اصلاح طرق المسلمین.

۱ امام شافعی، امام ابو داؤد اور دوسرے ائمہ کی رائے ہے کہ یہ اب بھی باقی ہے۔

۲ یعنی صدقہ میں ۸ مصارف ہیں ان میں مولفۃ القلوب کو نکال دیا جائے تو عالمین کا حصہ ۱/۷ ہوا، اس

کے بارے میں فرماتے ہیں کہ خواہ ان کو اصل حصہ ۱/۷ سے زیادہ ہی کیوں نہ مل جائے، مگر بہر حال ان کی

ضروریات پوری کی جائیں، کتاب الخراج ص ۴۶۔

”ایک حصہ مسلمانوں کے عام اصلاح و ترقی کے لیے مخصوص ہونا چاہیے۔“
 انہوں نے لکھا ہے کہ فقراء و مساکین کا حصہ تو خود اس بستی یا شہر کے مستحقین میں
 تقسیم کر دیا جائے، مگر دوسرے مصارف میں امام وقت کو اختیار ہے، خواہ اسی جگہ صرف کر
 دے یا دوسری جگہ بھیج دے۔

اسی طرح غنیمت و فی کا جہاں تذکرہ کیا ہے، وہاں قرآن کی تمام آیات کو جمع کر
 کے بہت سے لطیف نکتے پیدا کیے ہیں، ہم یہاں ان کی پوری عبارت نقل کرتے ہیں، تاکہ
 ان کی وسعت نظر کا اندازہ کیا جاسکے۔

واعلموا انما غنمتم من شیء فان لله خمسہ.

”جان لو کہ بیشک جو تم مال غنیمت حاصل کرو اس میں پانچواں حصہ اللہ اور رسول
 اور ذوالقربیٰ کا ہے۔“

یہ آیت غنیمت نقل کرنے کے بعد فرماتے ہیں کہ اس میں ۱/۵ اتوان کا حصہ ہے
 جن کا ذکر قرآن میں موجود ہے، اور ۴/۵ فوج کا ہے، اور فوج میں وہی لوگ شامل نہیں ہیں
 جو باقاعدہ حکومت کے ملازم ہیں یا ان کو حکومت نے مقرر کیا ہو بلکہ اس میں وہ لوگ بھی حصہ
 دار ہوں گے جو رضا کارانہ شریک جہاد ہوئے ہیں۔!

اس سلسلہ میں ایک بحث یہ ہے کہ جن لوگوں کے پاس مختلف قسم کی سواریاں ہیں
 ان میں سے کس کو کتنا حصہ ملنا چاہیے، مثلاً کسی کے پاس اچھے قسم کا گھوڑا ہے، دوسرے کے
 پاس ذرا گھٹیاں قسم کا، اسی طرح دوسری سواریاں ہیں، تو کیا ان سب کو برابر حصہ ملے گا، یا
 سب کو ان کی سواری کی حیثیت کے مطابق ملے گا۔ بعض لوگ اس میں حیثیت کا لحاظ کرتے
 ہیں، مگر امام ابو یوسف کی رائے ہے کہ

ولا یفضل الخیل بعضها علی بعض.

”اور بعض گھوڑوں کو بعض پر ترجیح نہیں ہوگی۔“

! یہ بات راقم کو کسی اور جگہ نظر نہیں آتی۔

استدلال میں وہ قرآن کی یہ آیت پیش کرتے ہیں:

﴿ وَالْخَيْلِ وَالْبِغَالِ وَالْخُمَيْرِ لِتَرْكَبُوهَا ﴾

”ہم نے گھوڑے اور خچر پیدا کیے تاکہ سواری کر سکو۔“

دوسری جگہ قرآن میں ہے:

﴿ وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهَبُونَ بِهِ عَدُوَّ اللَّهِ

وَعَدُوَّكُمْ ﴾ (توبہ)

”اپنی طاقت پھر تیار کرو اسلحہ اور پلے ہوئے گھوڑوں کے ساتھ تاکہ ان کے

ذریعہ رعب ڈال سکو خدا کے اور اپنے دشمنوں پر۔“

مقصد یہ ہے کہ ان آیات میں کوئی تخصیص نہیں ہے بلکہ فائدہ کے لحاظ سے سب کو

ایک ہی صف میں رکھا گیا ہے، مزید استدلال کے لئے وہ عربوں کے استعمالات سے بحث کرتے ہیں۔

العرب تقول هذه الخيل و فعلت الخيل لا يعنون بذلك الفرس دون

البرذون.

”عرب بولتے ہیں کہ یہ گھوڑے ہیں یا گھوڑوں نے یہ کیا ہے تو اس سے صرف

اعلیٰ درجہ کے گھوڑے ہی مراد نہیں لیتے ہیں بلکہ کم تر درجہ کے گھوڑے بھی مراد

لیتے ہیں۔“

اس استدلال کے بعد اس پر دیگر مسائل کو قیاس کرتے ہیں:

ولا يفصل الفرس القوي على الفرس الضعيف ولا يفصل الرجل الشجاع

التام السلاح على الرجل الذي لا سلاح له الا سيفه.

”اس سلسلہ میں کسی تندرست گھوڑے کو کمزور پر ترجیح نہیں ہوگی اور نہ کسی بہادر

آدمی کو جو اسلحہ سے پورے طور پر لیس ہو اس شخص پر ترجیح ہوگی جس کے پاس

ایک تلوار کے علاوہ کچھ نہ ہو۔“

ان مثالوں سے اندازہ ہو سکتا ہے کہ وہ قرآن میں کس قدر غور و حوض کرتے تھے اور اس سے نتائج کے اخذ کرنے میں کتنی وسعت نظر سے کام لیتے تھے اور اجتہاد و استنباط میں شریعت کی روح کو کس قدر سمجھنے کی کوشش کرتے تھے۔

ان کے ان اجتہادات سے دو باتیں خاص طور پر واضح ہوتی ہیں۔ ① ایک یہ کہ حکومت کی فوج کے افراد اور وہ مجاہدین جو رضا کارانہ طور پر شریک جہاد ہوں دونوں کے ساتھ یکساں معاملہ کیا جائے گا۔ ② دوسرے یہ کہ صرف سامان کی فراوانی کوئی چیز نہیں بلکہ اصل چیز نیت اور وہ جذبہ ہے جو اسے اس خدمت پر کھینچ کر لایا ہے، ممکن ہے ایک ہوائی جہاز سوار کے دل کے اندر کوئی جذبہ خیر موجود نہ ہو اور ایک خالی ہاتھ مجاہد جو مجاہدین کی معمولی خدمت میں لگایا ہو اس میں طیارہ سوار سے زیادہ جذبہ موجود ہو۔ اس کا اندازہ تو بہر حال لگایا نہیں جاسکتا۔ اس لیے صرف سامان کی زیادتی کی بنا پر کسی کو زیادہ حصہ دینا اور کسی کو کم دینا مناسب نہیں ہے بلکہ جب باطن کا حال معلوم نہیں ہے تو حکم ظاہری پر ہونا چاہیے یعنی جو بھی ایک طرح کے کام میں لگایا ہوا ہے۔ اس کو برابر حصہ ملنا چاہیے۔ اور پھر جن کی مصلحت کا تقاضا بھی یہی ہے کہ ایک ہی طرح کے کام کرنے والوں کے ساتھ یکساں سلوک کیا جائے ورنہ معمولی کاموں کو لوگ دلچسپی کے ساتھ انجام نہ دیں گے۔

حدیث و آثار:

حدیث و آثار میں ان کی حیثیت امام کی تھی اور ذکر آچکا ہے۔ کہ نام حدیث کا اتنا شوق تھا کہ ایک طرف امام صاحب کی مجلس درس میں فقہ کی تحصیل کرتے تھے پھر وہیں سے فرصت پانے کے بعد ان شیوخ کی خدمت میں حاضر ہوتے تھے جن کے یہاں حدیث کا املا و سماع کرایا جاتا تھا، بعض روایتوں میں ہے کہ یہ جس وقت امام صاحب کے درس میں شرکت کے لیے گئے تھے اس وقت ان کا شمار حفاظ حدیث میں ہوتا تھا۔ یہ سب نیز اس لیے نہیں ہے کہ ان کے حافظہ کا حال یہ تھا کہ وہ ایک مجلس میں جتنی حدیثیں سنتے تھے وہ ان کو مع سند زبانی یاد ہو جاتی تھیں۔

۱۔ کوروری ج ۳ ص ۱۲۶ ۲۔ یعنی راویوں کے ساتھ حدیث کا حفظ بہت فیہ معمولی بات ہے۔

ابو معاویہ ایک محدث ہیں جو بغداد میں درس حدیث دیتے تھے ان کے پاس مشہور محدث حجاج بن آرطاة کی مرویات کا ذخیرہ بہت تھا۔ انہوں نے اپنے تلامذہ سے فرمایا کہ امام ابو یوسف کی موجودگی میں میرے پاس آنے کی کیا ضرورت ہے۔ حجاج کی روایت کا ذخیرہ ان کے پاس ہم سے زیادہ ہے ان کا حال تو یہ تھا کہ ہم درس حدیث میں جو حدیثیں سنتے تھے انہیں لکھ لیتے تھے اور ان کو بغیر لکھے ہوئے زبانی یاد ہو جاتی تھیں اور یاد بھی اس صحت کے ساتھ ہو جاتی تھیں کہ ہم اپنی مکتوبہ احادیث کو ان سے صحت کرتے تھے۔ اسی طرح ہارون اور دوسرے ائمہ حدیث نے بھی ان کے حفظ حدیث کی توثیق کی ہے۔

امام ذہبی نے ان کو حفاظ حدیث کے چھٹے طبقے میں شمار کیا ہے جس میں یحییٰ بن معین، امام شافعی، امام احمد بن حنبل، عبداللہ بن مبارک، سفیان بن عیینہ وغیرہ ہیں۔ امام ذہبی نے امام ابو یوسف کے حالات پر ایک الگ رسالہ لکھا ہے جو اب احیاء المعارف النعمانیہ حیدرآباد کی طرف سے شائع ہو گیا ہے۔

امام مزنی سے کسی نے ائمہ عراق کے بارے میں پوچھا تو انہوں نے امام صاحب کے بارے میں کہا سیدھم، سب کے کے سردار امام ابو یوسف کے متعلق کہا: اتبعہم للحدیث۔

”ان میں سب سے زیادہ حدیث کی پیروی کرنے والے۔“

امام محمد کی بابت کہا سب سے زیادہ مسائل اخذ کرنے والے اور امام زفر کے بارے میں کہا قیاس میں سب سے زیادہ بہتر، یحییٰ بن معین فرماتے تھے میں نے ائمہ مجتہدین میں ان سے زیادہ ثبوت اور حفظ فی الحدیث اور صحیح روایت کرنے والا نہیں پایا، انہی کا قول ہے کہ امام ابو یوسف صاحب حدیث اور صاحب سنت تھے وہ اصحاب حدیث کی طرف مائل تھے۔ امام احمد بن حنبل فرماتے ہیں کہ اول جب مجھ کو حدیث کی تحصیل کا خیال پیدا ہوا۔ تو امام ابو یوسف کی خدمت میں گیا۔ اور ان ہی کا قول ہے کان منصفانی الحدیث حدیث

۱۔ تاریخ بغداد ج ۱۴، تذکرۃ الحفاظ ج ۱ ص ۲۶۱۔ ۲۔ جزء الذہبی ص ۴۰۔ ۳۔ امام احمد بن حنبل کا یہ جملہ بڑا معنی خیز ہے اس دور میں بیسٹار محدثین تھے مگر حدیث کے سلسلہ میں منصفانہ مزاج رکھنے والے بہت کم تھے ایک طرف کچھ لوگ محض روایت پرستی میں مبتلا تھے، دوسری طرف کچھ اس سے بے نیاز ہو گئے تھے، تفصیل آگے آتی ہے۔

میں انصاف پسند تھے۔

علی المدینی فرماتے تھے کہ ابو یوسف صدوق حد درجہ سچے تھے۔

حدیث و آثار کے بارے میں یحییٰ بن معین، احمد بن حنبل اور ابن المدینی کی رائے بہت قیمتی سمجھی جاتی ہے، ان تینوں بزرگوں کی متفقہ رائے ہے کہ امام ابو یوسف حدیث میں غیر معمولی مہارت رکھتے تھے، لیکن اگر ان ائمہ میں کسی کی رائے ہم کو نہ بھی معلوم ہوتی تب بھی حدیث و آثار کے سلسلہ میں ان کی دو کتابیں ہیں ایک کتاب الآثار جس کے راوی ان کے صاحبزادے یوسف ہیں، دوسری کتاب الخراج جس کو خود انہوں نے مرتب کیا ہے، کتاب الآثار میں احادیث و آثار کی تعداد ایک ہزار سے زائد ہے، کتاب الخراج کا موضوع گو خالص فقہی ہے۔ مگر اس میں مشکل سے کوئی مسئلہ ایسا ہوگا، جس کے لیے قرآن یا حدیث یا آثار نبوی یا آثار صحابہ سے دلیل نہ لائی گئی ہو۔

امام ابو یوسف کے زمانہ میں عام طور پر درس کا طریقہ یہ تھا کہ شیوخ حدیث اپنے تلامذہ کو حدیث کا املا کر دیتے تھے اور ائمہ فقہ صرف فقہ کا درس دے دیتے تھے، لیکن امام ابو یوسف کے درس کی یہ خاص خصوصیت تھی کہ وہ دونوں کا مجمع البحرین ہوتا تھا۔ وہ درس میں نہ تو صرف خبرنا و حدیثی پر اکتفا کرتے تھے اور نہ قال اقوال ہی پر بلکہ اگر ایک حدیث سناتے تھے تو اسی کے ساتھ اس سے اخذ کیے ہوئے نتائج و مجتہدات کو بھی طلبہ کے سامنے رکھتے جاتے تھے۔

علی مدینی فرماتے ہیں کہ جب امام ابو یوسف ۱۸۰ھ میں بصرہ آئے، تو ہم لوگ ان کی خدمت میں استفادہ کے لیے پہنچے ان کا طریقہ درس یہ تھا کہ اگر وہ دس (۱۰) حدیثیں بیان کرتے، تو دس فقہی رائیں بھی ان کے ساتھ پیش کرتے تھے۔^۱

حدیث والی صرف اس کا نام نہیں ہے کہ جو روایت اپنے شیخ سے سنی اس کو طلبہ کے سامنے رکھ دیا یا املا کر دیا بلکہ اس کا اعلیٰ درجہ یہ ہے کہ اس سے مسائل اخذ کیے جائیں

اس سے اجتہاد و استنباط کیا جائے، تاکہ احادیث رسول سے زندگی کے ہمہ گیر نظام کے لیے زائد سے زائد روشنی حاصل کی جاسکے، چنانچہ حدیث کے سلسلہ میں انہوں نے بھی دونوں طرح کی خدمتیں انجام دیں مگر ان کا اصلی کارنامہ سنت رسول اللہ ﷺ سے استخراج مسائل ہے، اعمش مشہور امام حدیث (ان کے شیوخ میں ہیں) نے ایک مرتبہ امام ابو یوسف سے کوئی مسئلہ پوچھا، جواب سن کر فرمایا کہ ”یہ کہاں سے اخذ کیا“ کہا کہ فلاں حدیث سے اعمش نے ہنس کر کہا کہ یہ حدیث مجھ کو اس وقت سے یاد ہے، جب تمہارے والد کی شادی بھی نہیں ہوئی تھی، مگر میں اس سے یہ مسئلہ مستنبط نہ کر سکا تھا۔

”خراج“ کے موضوع پر خود ان کے زمانہ میں اور اس کے بعد بھی بہت سی کتابیں لکھی گئیں، مگر سب کے سب بغیر استثنا نقل و روایت کا مجموعہ ہیں اجتہاد و استنباط کی کوئی علامت ان میں نہیں پائی جاتی، مزید تفصیل تصانیف اور اجتہاد و استنباط کے عنوان کے تحت آئے گی، یہاں صرف ان کا ایک قول نقل کر دیا جاتا ہے۔ ”فرماتے تھے کہ بارالہا! میں نے کتاب اللہ سے اس کے بعد سنت رسول اللہ ﷺ سے اخذ مسائل کیا ہے، لیکن جہاں مجھے سنت نبوی نہیں ملی وہاں میں نے امام صاحب کے قول پر عمل کیا۔“

مختصر طور سے یہ کہنا صحیح ہوگا، کہ امام ابو یوسف، امام صاحب کے اصحاب میں سب سے زیادہ حدیث دان تھے، لیکن ان کا یہ اصول تھا کہ تحدیث روایت کے ساتھ جو حدیث طلب کرے گا وہ رسول اللہ ﷺ پر کچھ نہ کچھ ضرور جھوٹی تہمت لگا دے گا۔ ان کا دوسرا بیان ہے کہ جو مشہور و معروف احادیث کو چھوڑ کر شواہد کے پیچھے دوڑے گا، وہ آپ پر جھوٹ باندھے گا۔

فقہ:

ان کے علم و فضل کا سب سے وسیع میدان یہی ہے، اس میں انہوں نے تمام علوم سے زیادہ اپنی جودت طبع اور جولانی فکر کا ثبوت دیا ہے اور فقیہ ہی کی حیثیت سے دنیا ان کو

جانتی ہے، امام صاحب انکو افتقہ اصحابی میرے اصحاب میں سب سے زیادہ فقیہ فرماتے تھے، علی بن صالح ان کو افتقہ الفقہاء اور سید الفقہاء کہتے تھے۔ یحییٰ بن معین فرماتے تھے! افقہم۔ اہل عراق میں سب سے زیادہ افتقہ تھے، فقہ میں ان کی متعدد یادگاریں ہیں، جن کا تذکرہ آگے آئے گا ان کی صرف ایک کتاب ”اختلاف ابن ابی لیلیٰ و ابی حنیفہ“ ان کے تفقہ کے ثبوت کے لیے کافی ہے تفصیل آگے آئے گی۔

ان کا دوسرا بڑا کارنامہ اصول فقہ کی تدوین ہے۔ باقاعدہ اصول فقہ کی تدوین اس سے پہلے نہیں ہوئی تھی، امام ابو یوسف پہلے شخص تھے جنہوں نے اس فن کو باقاعدہ مدون کیا، افسوس ہے کہ یہ کتاب ناپسند ہے، تذکروں میں صرف اس کا تذکرہ ملتا ہے۔ امام شافعیؒ کے بارے میں بھی منقول ہے کہ وہ اصول فقہ کے سب سے پہلے مولف ہیں۔ یہ دونوں باتیں اپنی جگہ پر صحیح ہیں۔ اس لیے کہ امام شافعیؒ نے فقہ کی طرح، اصول فقہ کی بھی تجدید کی، اور ان کی تجدید صرف فروع تک نہیں، بلکہ اصول میں بھی تھی۔ اس لحاظ سے ان کو اس فن کا پہلا مولف قرار دے سکتے ہیں، مگر حقیقتاً تقدم... امام صاحب اور ان کے تلامذہ ہی کو حاصل ہے۔

فقہ حنفی کی جس کتاب کو بھی اٹھا کر دیکھئے اس میں امام ابو یوسف کے اقوال، مجتہدات اور استنباطات ملیں گے، لیکن پھر بھی ان کا فقہی کارنامہ امام محمد کے مقابلہ میں کم ہے، گو امام محمد کی کتابیں امام سے استفادہ کی بہت زیادہ مرہون منت ہیں۔

۱۔ باقاعدہ کی قید اس سے لگائی گئی ہے کہ یہ فن امام ابو یوسف کا ایجاد کردہ نہیں ہے بلکہ قرآن و سنت کے کلیات کو سامنے رکھ کر صحابہ اور تابعین نے بہت سے مسائل مستنبط کیے تھے، انہیں اصول و کلیات اور صحابہ کے مستنبط مسائل کی روشنی میں انہوں نے اصول فقہ مرتب کیا، امام ابو یوسف سے پہلے اس موضوع پر ایک کتاب خود امام ابو حنیفہؒ نے بھی لکھی تھی جو کتاب الرائے کے نام سے مشہور ہے۔

۲۔ کردری ج ۲ ص ۱۳۷

فرائض:

فرائض یعنی وہ فن جس میں وصیت اور وراثت کی تقسیم کے مسائل بیان کیے جاتے ہیں، یہ فقہ ہی کا ایک شعبہ ہے، مگر اہمیت کے لحاظ سے یہ مستقل ایک فن ہو گیا ہے، اس فن کے لیے سب سے زیادہ ضرورت حساب ذاتی کی ہے، امام صاحب کے تلامذہ میں امام ابو یوسف اور امام محمد دونوں اس حیثیت سے ممتاز تھے، امام ابو یوسف فرماتے تھے کہ میں نے فرائض کے مسائل ایک مجلس میں امام صاحب سے سیکھ لیے تھے، امام ابو یوسف اس سے صرف واقف ہی نہیں تھے بلکہ اس میں مجتہدانہ نظر رکھتے تھے، صحابہ میں اس فن کے جاننے والے متعدد حضرات تھے مگر ان میں زید بن ثابت اور حضرت علی رضی اللہ عنہ خاص طور پر ممتاز تھے، چنانچہ امام ابو یوسف اس میں اکثر انہی کا اتباع کرتے تھے، کہتے تھے کہ جہاں ان دونوں بزرگوں میں اختلاف ہو جاتا ہے وہاں میں حضرت علی رضی اللہ عنہ کی رائے کو ترجیح دیتا ہوں، اس کی وجہ یہ بیان کرتے تھے کہ حضرت علی رضی اللہ عنہ، حضرت زید رضی اللہ عنہ سے زیادہ قوت فیصلہ رکھتے تھے، کیونکہ آنحضرت ﷺ نے بھی فرمایا ہے کہ افضا کم علی، تم میں سب سے اچھا فیصلہ کرنے والے علی ہیں۔

ان علوم کے علاوہ دوسرے دینی علوم جو قرآن و سنت کے لیے ذریعہ کی حیثیت رکھتے ہیں مثلاً تاریخ، سیرت، ادب و نحو اور ایام عرب وغیرہ سے بھی واقف تھے، اسی بنا پر امام صاحب فرماتے تھے کہ ”میرے اصحاب میں یہ سب سے زیادہ جامع العلم ہیں“، ان کی مہارت کا اندازہ ان کی کتابوں سے ہوتا ہے، خصوصیت سے ”کتاب الخراج“ میں اس کی مثالیں بکثرت ملیں گی۔

اوپر ذکر آچکا ہے کہ سیرت و مغازی میں انہوں نے محمد بن اسحاق سے استفادہ کیا تھا، جو اس وقت اس فن کے امام تھے، عربی ادب و لغت کا بصرہ کے بعد دوسرے مرکز کوفہ کا تھا، وہی ان کا مولد ہے، پھر امام ابو یوسف خالص عربی النسل تھے، اس لیے ان علوم کی ضرورت

ان کو نہیں تھی، مگر پھر بھی وہ ایک فن بن گیا تھا، اس لیے اس کو بقدر ضرورت حاصل کیا، خود فرماتے ہیں کہ میں نے ایک ماہر نحوی سے نحو کے مسائل کو ایک مجلس میں حاصل کر لیا، ممکن ہے اس سے مراد کسائی یا سیبویہ ہوں۔

علم تاریخ سے ان کی واقفیت کا اندازہ لگانے کے لیے ان کی کتاب الخراج کا مطالعہ کافی ہے۔ ان کا طریقہ یہ ہے کہ جو باتیں تاریخ سے متعلق ہوتی ہیں، ان کی مختصر تاریخی حیثیت واضح کرنے کے بعد پھر شرعی حیثیت بیان کرتے ہیں۔ مثلاً اہل سواد کا تذکرہ کرتے ہوئے انہوں نے خراسان، مصر، افریقہ اور سندھ وغیرہ پر بڑی جامع گفتگو کی ہے، پھر اسی طرح جزیرہ کے بیان کے سلسلہ میں بعض مقامات اور قبائل کی تاریخی حیثیت واضح کی ہے، اگر کسی جگہ کے بارے میں ان کو خود علم نہ ہوتا تھا تو وہ جاننے والوں سے دریافت کر کے لکھتے تھے، چنانچہ جب ہارون نے ان سے اہل شام اور اہل جزیرہ کے بارے میں دریافت کیا، تو امام ابو یوسف کو چونکہ ان کی تاریخی حیثیت معلوم نہیں تھی، اس لیے انہوں نے حیرہ کے کسی صاحب نظر واقف کار کو لکھا، چنانچہ ان کا جو جواب آیا، امام ابو یوسف نے اسی کو کتاب میں نقل کر دیا ہے، اس کے چند ابتدائی الفاظ یہاں نقل کیے جاتے ہیں۔

جزیرہ قبل اسلام دو حصوں میں منقسم تھا، ایک رومی عیسائیوں کے قبضہ میں تھا۔ دوسرا ایرانیوں کے اور ان میں سے ہر ایک حکومت اپنی فوج رکھتی تھی، اور محصل مقرر کرتی تھی، راس العین سے فرات تک کا علاقہ حکومت روم کے قبضہ میں تھا، اور نصیبین اور اس کی پشت کا علاقہ دجلہ تک حکومت ایران کے ماتحت تھا، اسی طرح سیل ماروین اور دارا سے سنجاہ تک کا حصہ اہل فارس کا مقبوضہ تھا، اور جیل مار دین و دارا و طور و عبدین اہل روم کا۔

ان حکومتوں کی سرحدوں پر ایک سرحد چوکی کے طور پر ایک قلعہ تھا، جو حصین سرجا کے نام سے مشہور تھا۔

قبل از اسلام کی تاریخ بیان کرنے کے بعد اسلام کے بعد کی تاریخ بیان کی ہے،

خط دو تین صفحہ کا ہے، مگر اس میں پچاسوں صفحے کے مضمون کو انہوں نے سمیٹ لیا ہے۔
 بہر نوع امام ابو یوسف کے اندر وہ تمام صلاحیتیں اور علم و فضل کی وہ تمام لیاقتیں
 موجود تھیں جو ایک مجتہد کے لیے ضروری ہیں۔ اب ہم ان کے اجتہاد و استنباط پر مفصل بحث
 کرتے ہیں۔

اجتہاد و استنباط:

عموماً مجتہدین کی دو قسم مانی جاتی ہے، ایک مجتہد مطلق غیر منتسب دوسرے مجتہد
 منتسب مطلق یا مجتہد مطلق مفید بزمذہب، متاخرین علمائے احناف کی کتابوں میں ائمہ مجتہدین
 اور اصحاب فتاویٰ کے درجات کی جو تقسیم کی گئی ہے اس میں یہ کہا گیا ہے کہ امام ابو یوسف
 امام محمد وغیرہ مجتہد مطلق نہیں بلکہ مجتہد فی المذہب تھے، مجتہد مطلق سے مراد یہ ہے کہ جن
 لوگوں نے کتاب و سنت سے براہ راست اجتہاد کے اصول مرتب کیے اور اس سے تفریع
 مسائل کی، جیسے ائمہ اربعہ تھے، مجتہد فی المذہب یا مجتہد منتسب ان کو کہتے ہیں کہ جنہوں نے
 ان ائمہ کے مرتب کردہ اصول کی روشنی میں مسائل کی تخریج کی، جیسے امام ابو یوسف، امام محمد
 اور دوسرے ائمہ کے مشہور تلامذہ۔

بعض فقہ و تذکرہ کی کتابوں میں بھی درج ہے کہ صاحبین فرماتے تھے کہ ہم نے
 امام صاحب سے جہاں اختلاف کیا ہے اور ان کے قول کو مرجوع قرار دیا ہے، وہ بھی امام
 صاحب ہی کا قدیم قول تھا، جسے انہوں نے مرجوع سمجھ کر ترک کر دیا تھا، اسی طرح کے اور
 بھی اقوال منقول ہیں، جن سے ان کا مجتہد مقید بہ مذہب ہونا معلوم ہوتا ہے۔

مگر یہ کہنا بڑا ظلم ہے... کہ صاحبین امام صاحب کے مقلد محض تھے... حالانکہ...

۱۔ اگر مجتہد مطلق غیر منتسب کا مطلب یہ ہے کہ ان کا اجتہاد کسی کے فیض ترتیب کا امر ہوں منسب بھی ہے
 تو پھر اسی لحاظ سے مجتہد مطلق غیر منتسب تو سوائے رسول اللہ ﷺ یا صحابہ کے کوئی دوسرا نہیں ہو سکتا، مجتہد
 مطلق منتسب کی تعریف میں ائمہ اربعہ داخل ہو سکتے ہیں۔ مگر عام طور پر ائمہ اربعہ کو پہلی قسم میں شمار کیا گیا
 ہے حالانکہ ان ائمہ میں سے ہر ایک کسی نہ کسی صحابی یا تابعی کی طرف منتسب ہے۔

وہ خود امام اور مجتہد مطلق تھے یہ ان کی احسان شناسی ہے کہ انہوں نے اپنی ذات کو اپنے اساتذہ سے بے نیاز کر کے دنیا کے سامنے پیش نہیں کیا۔ حالانکہ وہ کر سکتے تھے پھر امام ابو یوسف کو اور امام محمد کو اجتہاد و استنباط میں ائمہ ثلاثہ امام مالک اور امام شافعی اور امام احمد سے گھٹانا اور کم رتبہ قرار دینا بھی بڑی زیادتی ہے جب کہ خود ان ائمہ اور ان کے مشہور تلامذہ نے اس بات کا اعتراف کیا ہے کہ یہ لوگ اجتہاد و استنباط میں ان سے کسی طرح کم نہ تھے اس کی تفصیل تو ہم آئندہ کریں گے ہم پہلے مختصر اجتہاد و استنباط کی تعریف اس کے اصول و شرائط پر بحث کرتے ہیں تاکہ اندازہ ہو جائے کہ یہ ائمہ فقہ خصوصیت سے امام ابو یوسف مجتہد مطلق تھے۔ یا مجتہد منسوب اجتہاد کی تعریف علماء نے یہ کی ہے:

هو استفراغ المجتهد في استنباط الحكم الفرعي عن دليله

”اصل سے کسی فرعی سائنہ کے استنباط میں اپنی وسعت بھر کوشش کرنے کا نام

اجتہاد ہے۔“

اجتہاد کے اصول و شرائط کا نیا نیا ہونے چاہئیں اس میں مختلف راہیں ہیں جو چیزیں

سب میں مشترک ہیں وہ حسب ذیل ہیں۔

① کتاب اللہ کا عالم ہو یعنی قرآن کے غوی اور شہنی معانی سے واقف ہو۔ اس کے طرز

کلام کو جاننا ہوں افراد و ترکیب اور ناسخ و منسوخ پر اس کی نظر ہو۔

② سنت رسول اللہ ﷺ میں اس سے درج ذیل روایات کی سند اور ان کی متون سے

واقف ہو بعض لوگوں نے قرآن کی آیات اور احادیث کی تعداد پر بھی بحث کی ہے

یعنی یہ کہ مجتہد کے لیے قنی آیتوں اور حدیثوں میں ہمسیت پیدا کرنا ضروری ہے مگر

یہ بحث فضول ہے مجتہد کے لیے قرآن اور احادیث کے تمام مند اول ذخیروں

پر نظر راجحی ضروری ہے۔

اسے اصول فقہ کی کتابوں میں اس کی متعدد تعریضیں ہیں یہ تعریف بڑی جامع اور مانع ہے تفصیل کے

لیے ارشاد الخول امام شوکانی اور المستسفی امام غزالی اور الامام آمدی کی طرف رجوع کرنا چاہیے۔

③ اجماع کے موارد اور مواقع سے واقف ہو۔

④ قیاس کے شرعی طریقوں سے واقف ہو۔

ان شرائط کو سامنے رکھیے اور پھر امام ابو یوسف کے علم و فضل اور کتاب و سنت آثار صحابہ اور تعدیل صحابہ سے ان کی واقفیت کا جو ذکر اوپر کیا گیا ہے اس پر ایک نظر ڈالیں اور دیکھئے کہ کیا ان کے مجتہد مطلق قرار دینے کے لیے وہ کافی نہیں ہے، پھر امام صاحب کا طریقہ درس اس قدر مجتہدانہ ہوتا تھا کہ اس میں موارد اجماع اور وجود قیاس کی ہر روز مشق ہوتی تھی، اوپر امام صاحب کے طریقہ درس کا مختصر تذکرہ آچکا ہے۔ اس سلسلہ میں چند اور باتیں پیش کی جاتی ہیں۔

امام صاحب کے سامنے جب کوئی نیا مسئلہ پیش ہوتا وہ اپنے ممتاز تلامذہ سے پوچھتے کہ تم لوگوں کے پاس اس بارے میں کوئی حدیث نبوی یا اثر صحابہ موجود ہے، تلامذہ اپنی اپنی معلومات کے بقدر آثار و احادیث پیش کرتے اس کے بعد امام صاحب کو جو معلومات ہوتیں وہ سب کے سامنے رکھتے، پھر وہ اس میں غور کرتے، اگر آثار مختلف ہوتے تو جس قول کی تائید میں نقلی دلائل ان کو زیادہ مل جاتے، تو اسی کے مطابق فیصلہ کر دیتے، اگر آثار تقریباً برابر ہوتے تو پھر غور و خوض کر کے کوئی رائے قائم کرتے، ظاہر ہے کہ یہ مشق و تمرین اسی لیے تو کرائی جاتی تھی کہ ان میں شان اجتہاد پیدا ہو، اسی بنا پر امام صاحب کے مسلک کو شورائی مسلک کہا جاتا ہے، کردری کا بیان ہے:

مذہبہ شوری بینہم ولم یستبد فیہ بنفسہ دونہم اجتہاد و امنہ فی الدین

”ان کا مسلک شورائی تھا یعنی وہ اپنے تلامذہ سے ہر مسئلہ میں مشورہ کرتے تھے“

اور کسی دینی مسئلہ میں اجتہاد کرتے وقت وہ نہ تو خود رائی سے کام لیتے تھے اور نہ

اپنی رائے کو تلامذہ پر تھوپتے تھے۔“

پھر ان کے طریقہ درس کے بارے میں لکھتے تھے:

فکان یطرح مسئلہ مسئلہ لہم ثم یسئال ما عندہم و یقول ما عندہ و ہم

یناظرہم فی کل مسئلہ شہرا او کثرو یاتی بدلائل ثم یشتہا الامام

ابویوسف فی الاصول ۱

”وہ ایک ایک مسئلہ کو باری باری تلامذہ کے سامنے رکھتے تھے پھر اس کے بارے میں ان سے سوال کرتے تھے اور اس بارے میں ان کی رائے اور دلائل سننے کے بعد اپنی رائے اور اپنی دلیل پیش کرتے تھے اور پھر ان سے مباحثہ کرتے تھے یہاں تک کہ ایک ایک مسئلہ میں بحث و مباحثہ کرتے ایک مہینہ یا اس سے بھی زیادہ دن لگ جاتے تھے پھر اس کے بعد امام ابو یوسف اس مسئلہ کو اصول مذہب میں داخل کر لیتے تھے۔“

اور نہ صرف ان کا طریقہ درس ہی ایسا تھا کہ اس سے اجتہاد و استنباط کی صلاحیت پیدا ہو جاتی تھی بلکہ تلامذہ کو یہ عام ہدایت تھی کہ

لا یحل لاحد ان یقول بقولی ما لم یر علم من ابن قلت. (حسن التفاضلی ص ۶۲)
”کسی کے لیے یہ جائز نہیں ہے کہ وہ میری رائے کے مطابق کوئی فتویٰ دے جب تک کہ اس کو یہ نہ معلوم ہو جائے کہ میں نے یہ رائے کسی دلیل کی بنا پر قائم کی ہے۔“

یہی وجہ کہ امام صاحب کے جن مجتہدات کو ان کے تلامذہ نے اپنی تحقیق میں کتاب و سنت کے مطابق نہیں پایا، ان سے اختلاف کیا، اور ان کے مقابلہ میں اپنے مجتہدات پیش کیے اور یہ اختلاف صرف دو چار مسائل میں نہیں ہے بلکہ بعض فقہاء کے قول کے مطابق امام صاحب سے دو ٹوٹ مسائل میں صرف صاحبین یعنی امام ابو یوسف اور امام محمد نے اختلاف کیا ہے، امام زفر کے اختلافات اس کے علاوہ ہیں۔
ان تصریحات سے آسانی سے اندازہ لگایا جاسکتا ہے کہ وہ مجتہد مطلق تھے یا مجتہد فی المذہب۔

عام فقہائے احناف نے اجتہاد و استنباط کے لحاظ سے مجتہدین کے درجات کی جو تقسیم کی ہے، اس موقع پر اس کو مختصراً پیش کرنے کے بعد اس کی تردید میں جو کچھ لکھا

گیا ہے اس کا پیش کر دیتا بھی مناسب معلوم ہوتا ہے۔

مجتہدین کے درجات کی تفصیل ابن حجر مکی نے ”شن الغارہ“ میں جو کی ہے اسی کو شاہ ولی اللہ صاحب اور مولانا عبدالحی صاحب وغیرہ نے اپنی کتابوں میں نقل کیا ہے۔

ابن کمال بارہویں صدی کے مشہور علمائے دولت عثمانیہ میں گزرے ہیں انہوں نے مجتہدین اور فقہاء کے طبقات پر ایک رسالہ لکھا ہے متاخرین فقہاء نے عام طور پر اسی کو اختیار کیا ہے ہم یہاں اس کا تھوڑا سا خلاصہ نقل کرتے ہیں:

اعلم ان الفقہاء علی سبعة طبقات الطبقة الاولى طبقة المجتہدین فی الشرع کالائمة الاربعة... الثانية طبقة المجتہدین فی المذہب کابیوسف و محمد و سائر اصحاب ابی حنیفہ... فانہم و ان خالفوہ فی بعض الاحکام الفرعیة لکنہم یقلدوہ فی قواعد الاصول۔

”فقہاء کے سات طبقے ہیں طبقة الاولى کے فقہاء میں وہ ائمہ مجتہدین فی الشرع کہے جاتے ہیں جیسے ائمہ اربعہ دوسرا طبقہ... مجتہدین فی المذہب کا ہے جیسے امام ابو یوسف امام محمد اور دوسرے اصحاب ابو حنیفہ... ان لوگوں نے بعض فرعی احکام میں امام صاحب کی مخالفت کی ہے لیکن اصول میں ان کے مقلد ہیں۔“

اسی طرح انہوں نے سات درجات میں تمام فقہائے احناف کو تقسیم کیا ہے ہم نے طوالت کے خیال سے اتنی ہی عبارت نقل کی ہے۔ ابن کمال کے اس رسالہ کا بیشتر حصہ قابل تقلید ہے پنانچہ خدا جزائے خیر دے علامہ مرجانی متوفی ۱۳۰۶ھ کو کہ انہوں نے بڑی تفصیل سے اس پر بحث کی ہے اس کا کوئی گوشہ نشین نہیں چھوڑا ہے جتنا حصہ ہمارے موضوع سے متعلق ہے ہم اسے یہاں نقل کرتے ہیں۔

ابن کمال کا پورا رسالہ نقل کرنے کے بعد وہ لکھتے ہیں:

هذا ما ذكره وقد اوردته التیمی فی طبقاتہ بحر رفہ ثم قال وهو تقسیم حسن جدا و اقول بل هو بعید عن الصحة بمراحل فضلا عن حسنة جدا

فانہ تحکمت باردة و خیالات فارعة و کلمات لاروح لها و الفاظ غیر محصلة المعنى... فلیت شعری ما معنی قوله ان ابا یوسف و محمد اوزفروان خالفوا ابا حنیفة فی الاحکام لکنهم یقلدونه فی قواعد الاصول ما الذی یرید من الاصول؟ فان اراد منه الاحکام الاجمالية التي یحیث عنها فی کتب اصول الفقه فهی قواعد عقلية و ضوابط برهانية یعرفها المرء من حیث انه ذو عقل و صاحب فکر و نظر سواء کان مجتهد اولاً تعلق لها بالاجتهاد قط و شان الائمة الثلاثة ارفع و اجال و حالهم فی الفقه ان لم یکن ارفع من مالک و الشافعی و امثالها فلیسوا بدونهما و جرى محرى الامثال قولهم (ابو حنیفة ابو یوسف) بمعنی ان البالغ الی درجة القصوى فی الفقاهته هو ابو یوسف و قولهم (ابو یوسف ابو حنیفة) بمعنی ان ابیوسف بلغ الدرحة القصوى من الفقاهته.

”ابن کمال نے جو کچھ لکھا ہے اس کا یہ خلاصہ ہے اس تقسیم کو تیمی نے اپنی کتاب میں نقل کیا ہے اور اس کے بارے میں لکھا ہے کہ یہ بہترین تقسیم ہے لیکن میں کہتا ہوں کہ صحت اور حقیقت سے اس کو انتہائی بعد ہے اسی تقسیم میں سب دلیل و نمونے سب کارخیات آرائی بے روح اور بے مغز باتیں ہیں، سمجھ میں نہیں آتا کہ ان کے اس قول کے کیا معنی ہیں کہ امام ابو یوسف امام محمد اور امام زفر نے اگرچہ بعض احکام میں امام ابو حنیفہ کی مخالفت کی ہے مگر اصولی باتوں میں ان کی تقلید کرتے ہیں؟ اس سے ان کی کیا مراد ہے؟ اگر اس سے مراد وہ اجمالی احکام ہیں جن سے اصول فقہ میں بحث کی جاتی ہے تو یہ قواعد تو عقل اور دلائل کی مدد سے مرتب کیے گئے ہیں جن کو ہر صاحب عقل اور صاحب فکر و نظر جانتا ہے نہ او وہ مجتہد ہو یا نہ مجتہد اجتہاد سے اس کا قطعی تعلق نہیں ہے اور ان ائمہ ثلاثہ کی شان بہر حال اس سے بلند ہے کہ ان کو اس درجہ میں رکھا جائے حالانکہ فقہ و اجتہاد میں امام ابو یوسف اور امام محمد وغیرہ کا مرتبہ امام مالک اور امام شافعی سے بلند نہیں ہے تو ان سے کم تر بھی نہیں ہے اور یہ بات تو ضرب المثل بن گئی ہے کہ ابو حنیفہ تو ابو یوسف ہیں یعنی

فقاہت میں امام ابو یوسف امام صاحب کے رتبہ تک پہنچ گئے ہیں اور بعض لوگوں کا یہ قول بھی ہے کہ ابو یوسف ابو حنیفہ ہیں۔ یعنی مرتبہ اجتہاد میں امام صاحب اور ان میں کوئی فرق نہیں ہے۔

اس کے بعد انہوں نے تمام ممتاز فقہاء اور ائمہ کے وہ اقوال نقل کیے ہیں جن سے ان کے مجتہد مطلق ہونے کا ثبوت ملتا ہے پھر لکھتے ہیں:

و کفی بذالک شهادة له و لكل واحد منهم اصول مختصة به تفردوا بها عن ابي حنيفة و خالفوا فيها و من ذالک ان الاصل فی تخفيف النجاسة تعارض الادلة عندهما عند ابي حنيفة رحمه الله و اختلاف الائمة.

”ان ائمہ کی یہ شہادتیں ان کے مجتہد مطلق ہونے کے لیے کافی ہیں ان میں سے ہر ایک کے کچھ مخصوص اصول تھے جن میں انہوں نے امام صاحب سے تفرد اختیار کیا تھا اور ان ہی میں ان سے اختلاف کرتے تھے انہی اصول میں سے ایک یہ ہے کہ تخفیف نجاست میں اصول یہ ہے کہ اس کے دلائل میں تعارض ہے اور صاحبین کے نزدیک ائمہ کے اختلاف کی وجہ سے اس میں تخفیف سے کام لیا گیا ہے۔“

اس کے بعد یہ امام غزالی اور امام الحرمین کے اقوال نقل کرتے ہیں:

قال الغزالی ، انهما خالفا ابا حنيفة في ثلثي مذهبه و نقل النووي في كتابه تهذيب الاسماء واللغات عن ابي المعالي الجويني ”ان كل ما اختارة المزني ارى انه تخريج ملتحق بالمذهب فانه لا يخالف اقوال الشافعي لا كابي يوسف و محمد فانهما يخالفان اصول صاحبهما.

”امام غزالی نے لکھا ہے کہ صاحبین نے دو تہائی مسائل میں امام صاحب سے اختلاف کیا ہے اور امام نووی نے تہذیب الاسماء میں امام جوینی سے نقل کیا ہے کہ امام مزنی نے جن مسائل کو ترجیح دی ہے وہ امام شافعی کے کسی قول ہی سے ماخوذ ہے کیونکہ وہ امام شافعی کے اقوال کی اس طرح مخالفت نہیں کرتے جس طرح امام

ابو یوسف اور امام محمد امام ابو حنیفہ سے اصول و فروع میں اختلاف کرتے ہیں۔“
پھر انہوں نے امام ابو جعفر طبری کی یہ رائے نقل کی ہے کہ وہ امام احمد بن حنبل کو
مجتہدین میں شمار نہیں کرتے تھے بلکہ ان کو وہ صرف حفاظ حدیث میں شمار کرتے تھے اسی
طرح ابن خلدون نے لکھا ہے کہ

و امام احمد ابن حنبل فمقلدوہ قليل بعد مذہبہ عن الاجتہاد^۱
”اور امام احمد بن حنبل تو ان کے مقلدین اس لیے بہت کم ہیں ان کے مسلک
میں اجتہادی خصوصیت کم ہے۔“

تو امام احمد کو مجتہدین مطلق میں شمار کیا جائے اور امام ابو یوسف اور امام محمد جن کے
اجتہادات سے امام احمد نے استفادہ کیا ہو ان کے مقلد قرار دیا جائے یہ ایک طرح کا ظلم ہے۔
اس کے بعد انہوں نے اجتہاد کے مآخذ و شرائط یعنی کتاب و سنت اجماع قیاس
اور آثار صحابہ پر بحث کی ہے اور یہ ثابت کیا ہے کہ ان میں سے کسی چیز میں بھی وہ امام
صاحب کے مقلد نہیں تھے بلکہ وہ برہ راست ان مآخذ سے استنباط مسائل کرتے ہیں۔
یہ اتنی مفصل بحث ہے کہ اس کے بعد کسی اضافہ کی ضرورت محسوس نہیں ہوتی۔
اب ہم ان کی کتابوں سے چند ایسے مسائل کا جو ان کے اور امام صاحب کے
درمیان مختلف فیہ ہیں تذکرہ کرتے ہیں۔ جن سے اندازہ ہوگا کہ وہ محض فروع میں نہیں بلکہ
اصول میں بھی مخالفت کرتے ہیں۔

اس وقت امام ابو یوسف کی تین کتابیں ہمارے پیش نظر ہیں۔ کتاب الآثار کتاب
الخروج اور اختلاف ابی ایلیٰ و ابی حنیفہ ان ہی سے انتخاب کر کے چند مسائل کا ذکر کیا جاتا ہے۔
① دریا سے اگر زیورات اور بڑی مچھلیاں برآمد ہوں تو ان کا خمس لیا جائے گا یا نہیں؟ اس
بارے میں ان ائمہ کی رائیں ملاحظہ ہوں امام صاحب کی رائے ہے کہ اس میں خمس نہیں لیا

۱۔ اوپر ذکر آچکا ہے کہ حدیث میں سب سے پہلے امام احمد نے ابو یوسف سے استفادہ کیا کسی نے فقہی
مسائل کے بارے میں پوچھا کہ یہ مسائل آپ نے کہاں سے معلوم کیے تو انہوں نے فرمایا کہ ”امام محمد کی
کتابوں سے“ انہوں نے یہ نہیں کہا کہ فقہی مسائل میں انہوں نے خود اجتہاد کیا ہے۔

پھر یہ بھی ایک بڑی زیادتی ہے کہ بعض ان بزرگوں کو جن میں اجتہاد و استنباط کی اتنی بھی صلاحیت نہیں تھی، جتنی کہ ان بزرگوں میں تھی، ان کو تو مستقل مجتہد تسلیم کیا جائے اور صاحبین کو مقلد فی الاجتہاد کا رتبہ دیا جائے۔

علم کلام:

امام ابو یوسف کے زمانہ میں علم کلام کے مسائل کا چرچا اور اس میں بحث و مباحثہ ایک عام چیز بن گئی تھی، اس بحث سے نہ تو خلفاء و امراء کے دربار خالی تھے نہ فقہاء و محدثین کی مجالس درس اور نہ عوام اور بازاری لوگوں کے حلقے خصوصیت سے ایمان کی کمی و زیادتی، قرآن کی مخلوق وغیرہ مخلوق ہونے، گناہ کبیرہ کے مرتکب کے کافر ہونے اور خدا تعالیٰ کی تجسیم و عدم تجسیم وغیرہ کے مباحث کا تقریباً ذکر ہر مجلس اور ہر گھر میں تھا۔

یہی مسائل اس وقت کی ثقافت و عدم ثقافت اس سے بھی بڑھ کر فسق و فجور، صلاح و تقویٰ بلکہ ایمان و کفر کا معیار بنے ہوئے تھے، جس نے کسی گروہ کے خیالات سے اختلاف کیا جھٹ دوسرے فریق نے اس کو زندیق فاسق بلکہ کافر تک بنا دیا۔

فقہاء و محدثین میں جو حضرات محتاط تھے انہوں نے ہمیشہ ان مسائل پر گفتگو کرنے اور ان پر رائے دینے سے احتراز کیا اور اپنی حد تک دوسروں کو بھی وہ اس سے روکتے رہے۔ مگر پھر بھی بسا اوقات انہیں اپنی رائے ظاہر ہی کرنی پڑتی تھی اب وہ راسخ لوگوں کے خلاف پڑتی تھی وہ ان کو مطعون کرتے تھے اور ان کے اثر سے بعض اوقات ان کو مطعون کر دیا۔ محدثین بھی اس شخص کے بارے میں رائے قائم کریتے تھے اور اس کو مطعون کرتے تھے۔ اثر سے بعض خلفاء نے بڑے بڑے ائمہ سے وہ سوال کیا کہ ایک معمولی آدمی سے یہ سوال نہیں کیا جا سکتا، امام احمد اسی طرح کے ائمہ میں پڑے تھے مثال کے طور پر امام ابو یوسف کو لیجئے یعنی یہ کہ آدمی کی نجات کے لیے عمل سے ورنہ نہیں بچتا اور کافر کا ایمان ہونے سے یہ مسئلہ اس خیال کا رد عمل ہے کہ آدمی اگر گناہ کبیرہ کرے تو وہ مومن نہیں رہتا۔ امام ابو یوسف نے کتاب و سنت کے خلاف بات تھی اس لیے اس پر بعض ائمہ نے اپنی زبان کھولی اور ان سے امام صاحب نے انہوں نے کہا کہ ایمان ایسی سیال چیز نہیں ہے جو کسی معمولی آدمی سے

سے بہہ جائے۔ بلکہ وہ ٹھوس حقیقت ہے، اس کو بے عملی یا ارتکاب معاصی زائل نہیں کر سکتا لیکن اس سے ان کا یہ مقصد بالکل نہیں تھا کہ آدمی عمل کرنا چھوڑ دے، مگر بعض لوگوں کو یہ غلط فہمی ہوئی یا پھیلائی گئی کہ امام صاحب اس معنی میں مرجیہ ہیں کہ وہ عمل کو کوئی ضروری چیز نہیں سمجھتے جس سے ہمارے سیدھے سادھے محدثین بھی متاثر ہو گئے، حالانکہ اگر کوئی امام صاحب کی زندگی ہی پر ایک سرسری نظر ڈال لے تو اسے معلوم ہو جائے گا کہ وہ تمام ائمہ بلکہ اپنے معاصرین میں سب سے زیادہ عامل بالسنتہ صالح اور متقی تھے، کیا ان کے قول اور عمل میں کوئی تضاد تھا؟ نہیں بلکہ لوگوں نے ان کی بات سمجھنے میں سخت غلطی کی۔

امام صاحب سے چونکہ لوگوں نے یہ سوء ظن قائم کر لیا تھا، اس لیے اس جرم میں ان کے تلامذہ بھی شریک کر لیے گئے، اگر آپ صرف تاریخ بغداد ہی کو اٹھا کر دیکھ لیجئے تو آپ کو نظر آئے گا کہ خطیب تمام مناقب اور فضائل کے ذکر کے بعد ان ائمہ کے بارے میں یہ رائے دیتے ہیں کہ یہ مرجیہ تھے، خلق قرآن کے قائل تھے، جہمیہ تھے، اسی طرح بعض دوسرے تذکرہ نگار بھی ان اقوال کی نقل کرتے ہیں، چنانچہ امام ابو یوسف کی طرف بھی یہ تمام جرائم منسوب کئے گئے ہیں۔ مگر ہم خود امام ابو یوسف کے اقوال نقل کر دیتے ہیں، جس سے ان تمام الزامات کی تردید ہو جائے گی، جو ان پر اس سلسلہ میں لگائے گئے ہیں۔

خلق قرآن:

امام ابو یوسف کے زمانہ میں اس مسئلہ کو بڑی اہمیت حاصل تھی۔ ان سے بھی اس بارے میں سوال کیا گیا، تو انہوں نے فرمایا کہ:

قرآن اللہ کا کلام ہے اور جو شخص کیوں اور کیسے کی شق نکالتا ہے اور اس کے بارے میں رو د کد کرتا ہے وہ قید و بند اور سخت تعزیر کا مستحق ہے۔ (حسن التقاضی ص ۳۵)

یہ کہنے کے بعد وہ اپنے تلامذہ سے کہتے تھے کہ اس بات کو اچھی طرح گرہ دے لو۔

ایک بار ایک شخص نے لوگوں میں یہ مشہور کیا کہ امام ابو یوسف خلق قرآن کے قائل ہیں۔ ان کے تلامذہ نے سنا.... تو ان کو بڑی تشویش ہوئی، وہ ان کے پاس آئے اور کہا کہ آپ کے بارے میں یہ بات معلوم ہوئی ہے، آپ تو اس سے پہلے برابر ہم لوگوں کو اس مسئلہ میں پڑنے سے روکا کرتے تھے، انہوں نے سنا تو بڑے غصہ میں فرمایا:

اے اس کی کچھ تفصیل امام احمد کے حالات میں ملے گی۔

”اے کم عقلو! یہ لوگ جو اللہ تعالیٰ پر جھوٹ باندھ سکتے ہیں، ان کو میرے اوپر کوئی بہتان تراش لینے میں کیا باک ہو سکتا ہے۔“ پھر فرمایا کہ:

اہل بدع یحکون کلامہم ویکذبون علی الناس . (ص ۳۶)

”اہل بدعت بات اپنی طرف سے کہتے ہیں، اور لوگوں پر جھوٹ باندھتے ہیں۔“

جہمیت:

ان کے خاص خاندان کے ایک نوجوان نے ایک بار جہمیت کا اظہار کیا، تو انہوں نے ۳۵ کوڑے کی سزا دی، ایک شخص نے ان سے کہا کہ میں نے سنا ہے کہ آپ اس کی شہادت قبول کرتے ہیں، جو اس بات کا قائل ہے کہ اللہ کسی چیز کو اس کے وقوع سے پہلے نہیں جانتا، فرمایا ایسا شخص اگر توبہ نہ کرے تو میں قتل کر دوں گا نہ کہ اس کی شہادت قبول کروں گا۔ اس سے اندازہ لگایا جاسکتا ہے کہ قصداً ان ائمہ کے بارے میں بعض معاندین کیسی کیسی بے سرو پاتیاں اڑاتے رہتے تھے۔

ایمان:

ایمان کے سلسلہ میں بھی امام ابو یوسف کے بارے میں عجیب عجیب باتیں کہی جاتی تھیں، یہاں تک کہ بعض لوگوں نے کہا کہ وہ اپنا اور حضرت جبریل کا ایمان برابر سمجھتے ہیں، جب ان کو معلوم ہوا تو اس کی تردید کی۔

من قال ایمانی کا ایمان جبریل فہو صاحب بدعة۔^۱

”جو یہ کہتا ہے کہ میرا ایمان حضرت جبریل کے ایمان کی طرح ہے وہ بدعتی ہے۔“

وہ فرماتے تھے کہ خراسان میں دو گروہ ہیں جن سے برادنیہ میں کوئی نہیں ہے ایک مجسمہ^۲

۱۔ یہ فرقہ جہم بن صفوان کی طرف منسوب ہے نفی صفات کے سلسلہ میں ان کا اور معتزلہ کا ایک ہی عقیدہ ہے، ان کے پانچ اصول ہیں، ایک یہ کہ جن صفات سے بندہ متصف ہے اس سے خدا کو متصف نہ ہونا چاہیے، مثلاً انسان میں علم و قدرت ہے تو خدا تعالیٰ کو ان صفات سے خالی ہونا چاہیے، نعوذ باللہ دوسرے یہ کہ خدا تعالیٰ کو کسی چیز کے پیدا کرنے سے پہلے اس کا علم نہیں ہوتا، یعنی اس کا علم حادث ہے جو خلق کے ساتھ پیدا ہوتا ہے، تیسرے یہ کہ انسان اور عام مخلوقات مجبور محض ہیں، چوتھے یہ کہ خلود کو وہ پیشگی پر محمول نہیں کرتے ہیں، پانچویں یہ کہ جس شخص کو خدا کی معرفت حاصل ہو جاتی ہے اگر وہ زبان سے کفر کا اظہار کرے جب بھی کافر نہیں ہوتا، ان اصولوں کی تمام اہل سنت نے تردید کی ہے، تفصیل کے لیے ملل و النحل دیکھی جائے۔

۲۔ کردری ۳۔ مجسمہ یعنی وہ لوگ جو خدا کے لیے جسم و اعضا ثابت کرتے ہیں، نیز یہ جو انسان کو مجبور محض رکھتے ہیں، گناہ و ثواب کا اس کو ذمہ دار نہیں سمجھتے۔

دوسرے جبریہ انہوں نے ایک بہت جامع نصیحت تمام تلامذہ کو کی تھی جس کا خلاصہ یہاں نقل کر دیتے ہیں:

فروا الخصومة في الدين والمرء فيه والجدال فان الدين واضح بين قد فرض الله عز وجل فرائضه وشرع سنته وجدوده واحل حلاله وحرم حرامه فقال اكملت لكم دينكم واتممت عليكم نعمتي ورضيت لكم الاسلام ديناً فاحلوا حلال القرآن وحرموا حرامه واعملوا بحكم وآمنوا بالمشابهه منه واعتبروا بالامثال فيه.

فلو كانت الخصومة في الدين تقوى عند الله سبق اليها رسول الله صلى الله عليه وسلم واصحابه بعده فهل اختصموا في الدين تنازعوا فيه وقد اختصموا في الفقه وتكلموا فيه واختصموا في الفرائض والصلاة والحج والطلاق والحلال والحرام ولم يختصموا في الدين ولم يتنازعوا فيه فاقصروا على تقوى الله وطاعته والزمراء ماجرت السنة وزعوا ما احدث المحدثون من التنازع في الدين.

وقد انزل الله عز وجل في كتابه اذا رابت الدين يخوضون في اياتنا فاعرض عنهم ولو شاء انزل في ذلك جدالا وحجاجا ولكنه ابي ذلك وقال "ولا تقعدوا معهم" وقال: "فان حاجوك فقل اسلمت وجهي لله ومن اتبعن" ولم يقل وحاجهم.

"دین کے بارے میں شک لڑائی کی بجھی اور جدال چھوڑ دو اس لیے کہ دین بالکل واضح ہے خدا نے اس کے فرائض بھی مقرر کر دیئے ہیں اور اس کی سنہیں بھی اور اس کے تمام حدود مقرر کر دیئے ہیں اور حلال کو حلال اور حرام کو حرام کر دیا ہے جیسا کہ اس نے خود فرمایا میں نے تمہارے لیے دین کو مکمل کر دیا اور اپنی نعمت کو تمہارے اوپر تمام کر دیا اور تمہارے لیے دین اسلام کو پسند کر لیا تو اس کے حلال و حلال سمجھو اور اس کے حرام کو حرام سمجھو قرآن کی محکم یعنی واضح آیات میں نہ ہو اور جو مشابہ آیات ہیں ان پر ایمان و یقین رکھو اور اس کے اندر جو اختلاف ہیں یعنی مشابہ ان سے عبرت حاصل کرو۔"

اگر دین کے مسائل میں کج بحثی کوئی تقویٰ کی بات ہوتی تو اس کی طرف سب سے پہلے رسول اللہ ﷺ آپ کے بعد آپ کے اصحاب اس کی طرف سبقت کرتے تو کیا انہوں نے کبھی عقائد کے مسائل بھی کج بحثی کی انہوں نے اگر اختلاف اور بحث و مباحثہ کیا تو فقہی مسائل میں جن کا تعلق عمل سے ہے انہوں نے اگر گفتگو کی تو فرائض نماز حج طلاق جیسے مسائل میں اور حلال اور حرام میں انہوں نے ایمانیات میں کبھی قیل و قال نہیں کہا انہوں نے خدا کے تقویٰ اور اس کی اطاعت پر بس کیا اور انہوں نے سنت متواترہ کو مضبوط پکڑ لیا تھا اور جو ان مبتدعین نے نئے نئے مسائل پیدا کر دیئے ہیں ان کو انہوں نے کبھی ہاتھ نہیں لگایا۔ اللہ تعالیٰ نے اپنی کتاب میں کہا ہے کہ جب دیکھو کہ وہ ہماری آیات میں کرید کر رہے ہیں تو ان سے الگ ہو جاؤ۔ اگر اللہ تعالیٰ چاہتا تو اپنی کتابوں میں جدال اور قیل و قال کا طریقہ بھی نازل فرما سکتا تھا مگر اس سے اس نے گریز کیا اور یہ حکم دیا کہ ان کے ساتھ نہ بیٹھو اور نبی ﷺ سے کہا کہ ”اگر وہ تم سے حجت کریں تو کہہ دو کہ میں نے اور جن لوگوں نے میری اتباع کی ہے اپنی پوری توجہ خدا کی طرف مبذول کر لی ہے“ آپ سے یہ نہیں کہا گیا کہ آپ بھی ان سے بحث و مباحثہ اور قیل و قال کیجئے۔“

اس سے صاف ظاہر ہے کہ امام ابو یوسف کا دامن ان الزامات سے پاک ہے جو ان پر بعض لوگوں نے عائد کرنے کی کوشش کی ہے ان کا یہ قول آج تک زبان زد خاص و عام ہے کہ

جس نے دین علم کلام کے ذریعہ حاصل کرنے کی کوشش کی اس نے بے دینی کو راہ دی۔

مقصود وہ مباحث ہیں جن میں خصوصیت سے خدا کی ذات و صفات کی بحث ہوتی ہے وہ چونکہ انسانی دسترس سے باہر ہیں اس لیے انسان ان کے بارے میں انکل پچو تیر چاتا ہے۔

جرح و تعدیل :

وہ ائمہ اور بزرگانِ دین جو صدیوں سے کروڑوں آدمیوں کے متبوع چلے آ رہے ہیں اور جن کی جلالت اور امامت پر سب کا اتفاق ہے ان کی عدالت اور ثقاہت پر کسی بحث کی ضرورت نہیں ہے اور نہ ان کے بارے میں کوئی جرح قابلِ اعتنا ہے مگر پھر بھی ایک سوانح نگار کا کام ہے کہ وہ جس کی سوانح عمری لکھ رہا ہے اس کی زندگی کے ہر گوشہ کو اجاگر کرے اور اس کے بارے میں اگلوں نے جو رائے دی ہے اسے بھی من و عن نقل کر دے اس لیے یہاں مختصر اس سے بحث کی جاتی ہے۔

امام احمد یحییٰ بن معین، ابن مدینی اور امام مزنی جو جرح و تعدیل کے امام ہیں ان سب نے ان کی توثیق کی ہے اوپر ذکر آچکا ہے کہ امام ذہبی نے تذکرۃ الحفاظ میں ان کا مختصر تذکرہ لکھا ہے اور اس کے بعد الگ ایک رسالہ ان کے حالات میں لکھا ہے جو اب چھپ کر بازار میں آ گیا ہے۔ اس میں لکھتے ہیں۔

ان کے علم و فضل میں کسی کو شبہ کرنے کی گنجائش نہیں ہے جن لوگوں نے ان پر جرح کی ہے وہ ناقابلِ اعتبار ہے۔^۱

ابن جوزی نے ان کو ان سو حفاظ میں شمار کیا ہے جو پوری امت میں ممتاز ہیں اسی طرح ابن حبان، ابن عبدالبر نے بھی ان کی ثقاہت و عدالت کی توثیق کی ہے۔ ابن جریر فرماتے ہیں: ”یہ حفظ حدیث میں مشہور و معروف ہیں۔“ ابن ابی حاتم نے اپنی کتاب الجرح والتعدیل میں امام بخاری سے نقل کیا ہے کہ ابو زرعه اور ابو حاتم ان سے حدیث کی روایت نہیں کرتے تھے۔

لیکن ابو زرعه اور ابن ابی حاتم کی رائے یحییٰ بن معین، ابن مدینی کے مقابلہ میں کوئی حیثیت نہیں رکھی پھر ابن حاتم نے تو امام بخاری پر بھی جرح کی ہے ظاہر ہے کہ ان کی رائے زیادہ محتاط نہیں کہی جاسکتی۔

خطیب نے عقیلی اور ابن ثابت کی جرح بھی نقل کی ہے امام ذہبی اس جرح کے

۱۔ جزء الذہبی ص ۴۶

بارے میں لکھتے ہیں:

واخبار فی الخط علیہ بعضہا لیس بصحیح اور دھا العقیلی و ابن ثابت فی تاریخ بغداد وغیرہا.

”ابو یوسف کو گرانے کے لیے جو باتیں عقیلی اور ابن ثابت کے ذریعہ تاریخ بغداد اور غیرہ میں منقول ہیں ان میں بعض بالکل صحیح نہیں ہیں۔“

ایک جرح خطیب نے نقل کی ہے اس میں ہے کہ عبداللہ بن مبارک ان کا ذکر اچھے الفاظ سے نہیں کرتے تھے ان کی وفات کے بعد کسی نے ان کی موت کی اطلاع دی تو انہوں نے مسکین یعقوب (یعنی دنیا سے خالی گئے) کے الفاظ فرمائے۔

ظاہر ہے کہ اس روایت کی غلطی دو وجہوں سے ثابت ہے ایک تو یہ کہ عبداللہ مبارک امام ابو یوسف سے دو سال پہلے وفات پا چکے تھے مگر یہاں ان کو زندہ اور امام ابو یوسف کو مردہ دکھایا جا رہا ہے دوسری یہ کہ اس روایت میں کئی راوی غیر ثقہ ہیں۔

اسی طرح دارقطنی کی جرح بھی نقل کی گئی ہے مگر دارقطنی نے اپنی کتاب ”غرائب مالک“ میں امام محمد کو ثقہ قرار دیا ہے پھر خطیب نے ان سے یہ نقل کیا ہے کہ امام ابو یوسف کے بارے میں وہ کہتے تھے کہ

ہو اقوی من محمد بن حسن.

”وہ محمد بن حسن سے زیادہ قابل اعتماد تھے۔“

ظاہر ہے کہ امام محمد سے زیادہ ثقہ قرار دینے کے معنی تو ان کی تعدیل ہونی اب اگر کوئی جرح ان سے ثابت بھی ہو جائے تو تعدیل کو جرح پر ترجیح ہونی چاہیے۔

ایک جرح یہ نقل کی ہے کہ اس حدیث میں جس میں رسول اللہ ﷺ کے جرح کا ذکر ہے یہ ہے کہ رسول اللہ ﷺ غابہ سے شنیۃ الوداع تک گئے خطیب نے کہا ہے کہ امام ابو یوسف کو غابہ کا تلفظ تک معلوم نہیں تھا اور وہ غابہ (ب) کی بجائے غایہ (ی) کہتے تھے۔ ظاہر ہے کہ جس نے بارہا حج کیا ہو اور ان مقامات کو خود دیکھا ہو اور مغازی و سیر محمد بن اسحاق سے پڑھی ہو امام اوزاعی کی سیرت پر نقد کیا ہو اس کے بارے میں اس قسم کی باتیں

کس طرح قابل اعتبار ہو سکتی ہیں۔

غرض یہ ہے کہ امام ابو یوسف پر جتنی جرحیں کی گئی ہیں، وہ زیادہ تر یا تو سوء ظنی کی بنا پر ہیں یا امام صاحب کے تلمذ کی وجہ سے، اس لیے کہ اس وقت امام صاحب اور ان کے تلامذہ کے بارے میں عام طور پر یہ غلط فہمی اور سوء ظنی قائم تھی کہ یہ لوگ حدیث و آثار کے مقابلہ میں قیاس و رائے کو ترجیح دیتے ہیں، لیکن ظاہر ہے کہ یہ صرف سوء ظنی اور غلط فہمی ہے، ممکن ہے اس وقت سوء ظنی کسی حد تک صحیح رہی ہو، مگر اس وقت جب کہ امام صاحب کی مجلس اور ان کے تلامذہ کے اجتہادات سے جو بنا بنایا مسلک ہمارے سامنے موجود ہے، اس کے بارے میں کیا یہ شبہ کیا جا سکتا ہے کہ اس کو کتاب اللہ اور سنت رسول اللہ ﷺ سے کوئی نسبت نہیں ہے اور وہ صرف رائے و اجتہاد کا مجموعہ ہے؟ پھر اس میں امام صاحب اور ان کے تلامذہ کو جو قبول عام حاصل ہوا وہ بھی بہت سے معاصرین کے لیے وجہ خلش تھی۔

امام ابو یوسف اور امام محمد کی طرف تذکرہ میں بہت سے حیل منقول ہیں، ان کی کوئی اصلیت نہیں ہے، لیکن اس سلسلہ میں یہ بات بھی قابل لحاظ ہے کہ کوئی ایسی لطیف تدبیر کرنا جس سے نہ تو شریعت کا حکم بدلتا ہو نہ وہ کسی نص صریح سے ٹکراتی ہو نہ اس سے کسی کا حق مارا جاتا ہو اور نہ اس سے کسی باطل کو ثابت کرنے کی کوشش کی جا رہی ہو۔ کوئی ممنوع چیز نہیں ہے، بلکہ وہ مباح ہے، مثال کے طور پر ہجرت کے واقعہ کو سامنے رکھیے، جب کسی نے راستہ میں حضرت ابو بکر صدیق رضی اللہ عنہ سے آنحضرت ﷺ کے بارے میں پوچھا تو انہوں نے فرمایا کہ

رجل یهدینی السبیل

”ایک شخص ہیں جو مجھے راستہ بتا رہے ہیں۔“

غور کیجئے کہ آپ نے کتنے لطیف انداز سے سائل کا جواب بھی دے دیا اور خطرہ سے آپ کو بچا بھی لیا، اور واقعیت میں یہی کوئی فرق نہیں آنے دیا، جن ائمہ نے حیلوں سے کام لیا ہے یا ان کو مباح قرار دیا ہے، ان کے سامنے بھی یہی مثال تھی، نہ کہ مکر و فریب کو حیلہ

سمجھتے تھے حاشا وکلا۔

امام ابو یوسف نے ایک بار ایک شخص کو اس کا مال بچانے کی ایک جائز تدبیر بتائی جس پر ان کے شاگرد ابو یقظان نے ان سے کہا کہ یہ تو وہی بات ہوئی کہ اللہ تعالیٰ نے یہودیوں کے لیے چربی حرام کر دی تھی، تو انہوں نے یہ کیا کہ اس کو پگھلا کر فروخت کر دیتے، اور اس کی قیمت اپنے مصرف میں لاتے، امام ابو یوسف نے فرمایا کہ انہوں نے ایک حرام کو حلال کرنے کے لیے ایسا کیا تھا، مگر ہم کوئی تدبیر اگر کرتے ہیں تو اس لیے کہ حلال کو حرام نہ ہونے دیں۔^۱

مثال کے لیے ایک اور واقعہ نقل کیا جاتا ہے، ایک بار امام ابو یوسف کے یہاں خلیفہ ہادی کے خلاف ایک باغ کا مقدمہ پیش ہوا، ظاہری طور پر حق خلیفہ کا معلوم ہوتا تھا، شہادت وغیرہ بھی اسی کی طرف سے گزری تھی، مگر امام ابو یوسف نے تحقیق کی تو حق اس غریب دعویٰ کرنے والے ہی کا معلوم ہوا، جس کے خلاف شہادت گزر چکی تھی، امام ابو یوسف نے مقدمہ اس وقت ملتوی کر دیا، ہادی سے ملاقات ہوئی تو اس نے پوچھا کہ میرے معاملہ میں کیا فیصلہ ہوا، فرمایا مدعی آپ سے قسم لینا چاہتا ہے، پوچھا کیا آپ اس کو صحیح سمجھتے ہیں۔ امام ابو یوسف کا اپنا ذاتی مسلک یہ نہیں تھا، اس لیے انہوں نے اپنی کوئی رائے نہیں دی۔ بلکہ یوں کہا کہ ”ابن ابی لیلیٰ اس کو صحیح سمجھتے تھے۔“

ہادی نے کہا اچھا تو پھر آپ باغ اس کو واپس کر دیجئے۔

ظاہر ہے کہ یہ تدبیر شرعی نقطہ نظر سے کوئی قابل اعتراض نہیں ہے، اس واقعہ سے یہ بھی معلوم ہوتا ہے کہ ان ائمہ کو بہت سے مظلوموں کی جان بچانے اور کتنے لوگوں کے حق واپس کرنے کے لیے بھی اس قسم کی تدبیریں کرنی پڑتی تھی، اگر اس کا نام حیلہ ہے تو پھر شرعی نقطہ نظر سے اس میں کوئی برائی نہیں ہے۔

خطیب بغدادی اور دوسرے بعض سواح نگاروں نے امام ابو یوسف کی طرف

۱۔ مناقب موفق ج ۲ ص ۲۲۱

بہت سے ایسے حیلے منسوب کیے ہیں جو انہوں نے ہارون رشید کے لیے کئے تھے۔ مگر وہ اس لیے ناقابل اعتبار ہیں کہ ان کی پوری زندگی جس کا نقشہ اوپر کھینچا گیا ہے۔ اس سے ان کی تردید ہوتی ہے۔

امام ابو یوسف کی طرف منسوب کتاب الخارج والخیل کے نام سے ایک مستقل کتاب مصر کے متعدد کتب خانوں میں موجود ہے۔ ایک جرمن مستشرق جوزف شخت نے طبع کر دیا ہے۔ مگر اس پر نام امام محمد کا درج ہے۔

کتاب الخیل کے بارے میں مزید تفصیل امام محمد کے حالات میں ملے گی۔

زریں اقوال:

امام ابو یوسف کے بہت سے حکیمانہ مقولے اور زریں اقوال کتابوں میں درج ہیں ان میں سے چند کا ترجمہ یہاں نقل کیا جاتا ہے فرماتے تھے کہ

بار الہا! میرے سامنے جب کوئی مسئلہ پیش آیا تو پہلے میں نے کتاب اللہ میں غور کر کے اس کا جواب معلوم کرنے کی کوشش کی۔ اگر کتاب اللہ میں اس کا جواب نہیں ملا تو پھر سنت رسول اللہ ﷺ کی طرف رجوع کیا، اگر اس میں بھی جواب نہ ملا تو آثار صحابہ اور ان کے تعامل پر غور کیا، اگر اس میں بھی جواب نہ ملا تو میں نے امام صاحب کو اور اپنے اور آپ کے درمیان واسطہ بنایا (یعنی ان کے قول پر عمل کیا)۔

اے اللہ تو جانتا ہے کہ جب میرے پاس دو فریق آئے اور ان میں سے ایک ضعیف اور دوسرا قوی تھا تو میں نے دونوں میں ہمیشہ مساوات رکھی میں نے اس بارے میں خلیفہ اور ایک بازاری آدمی کو یکساں سمجھا، میرا قلب کسی کی وجاہت و قوت کی طرف مائل نہیں ہوا، اے اللہ! اگر میں نے ایسا کیا ہے تو میری مغفرت کر دے۔

فرماتے تھے کہ بنا اوقات مجھ سے کسی مسئلہ کے بارے میں سوال کیا گیا اور اس کی علت بھی میری سمجھ میں آگئی، مگر زبان سے اس کے اظہار پر قادر نہیں تھا، اس

وقت میری مثال اس شخص کی سی ہوتی تھی جس کے سامنے ایک درہم رکھا جائے اور اس سے پوچھا جائے کہ یہ کھرا ہے یا کھوٹا، تو جواب میں کھرایا کھوٹا کہے مگر جب اس سے اس کی علت اور وجہ دریافت کی جائے تو وہ کوئی جواب نہ دے سکے، حالانکہ وہ اس کا کھرا کھوٹا ہونا جانتا ہے اور اس کا قلب اس پر مطمئن ہے مگر زبان سے اس کا اظہار نہیں کر سکتا، فرماتے تھے کہ بعض اوقات میں نے دو مسئلوں میں بال برابر فرق کیا ہے اور بعض اوقات پہاڑ کے برابر اور بعض وقت فرق کو دل میں محسوس کر لیا۔ مگر زبان سے یارائے اظہار نہیں تھا۔

تلامذہ سے فرماتے تھے کہ اے لوگو! صرف رضائے الہی کے لیے علم حاصل کرو، اس میں کوئی دوسری غرض شامل نہ ہو، میرا خود اپنا حال یہ تھا کہ جس مجلس میں متواضع ہو کر شریک ہوا، اس سے بلند ہو کر اٹھا، اور جس مجلس میں علم کے غرور و پندار کے ساتھ گیا، اس میں میری ذلت و فضیحت ہوئی، پس خبردار اللہ ہی کے لیے علم حاصل کرو۔

فرمایا اس شخص کی صحبت سے بچو جو قیامت کی ذلت اور رسوائی سے نہیں ڈرتا۔

فرماتے تھے کہ تین نعمتیں اصل ہیں ایک اسلام کہ دنیا کی کوئی نعمت اس کے بغیر مکمل نہیں ہو سکتی، دوسری صحت کہ اس کے بغیر کوئی راحت خوشگوار نہیں ہو سکتی، تیسری فارغ البالی کہ اس کے بغیر زندگی پر سکون نہیں ہوتی۔

فرماتے تھے کہ علم ایسی چیز ہے کہ جب تم اپنی پوری زندگی اس کو دے دو گے تب جا کر اس کا کچھ حصہ تم کو ملے گا، جب تم کو اس کا بعض حصہ ملے تو اس پر تکیہ نہ کرو، بلکہ برابر اس میں لگے رہو۔

فرماتے تھے کہ حکومت کے ذمہ داروں کا پھٹے حال رہنا اور موٹی جھوٹی زندگی اختیار کرنا ذلت کا باعث ہے اور قضاة اور علماء کے لیے سادہ زندگی قابل فخر ہے۔

فرماتے تھے کہ جو شاذ و نادر حدیث کے پیچھے پڑے گا اور آنحضرت ﷺ پر بہتان تراشی میں ضرور مبتلا ہو جائے گا، اور جو علم کلام کے ذریعہ دین حاصل کرنے کی کوشش کرے گا وہ گمراہی میں پڑ جائے گا، اور جو کیمیا سازی کے ذریعہ مال و دولت کمانے کی کوشش کرے

گا وہ مفلس ہی رہے گا۔

تصانیف:

امام ابو یوسف ان بزرگوں میں ہیں جنہوں نے ابتدائی صدیوں میں علوم دینیہ کی تدوین میں حصہ لیا تھا، بلکہ بعض فنون کی تدوین میں انہیں اولیت حاصل ہے۔ اس کا شمار کثیر التصانیف علماء میں ہوتا ہے، کشیف الظنون میں ہے کہ

ان الامالی لابی یوسف فی ثلاثمائة مجلد.

”امام ابو یوسف کی امالی تین سو جلدوں میں تھیں“۔

ابن ندیم نے متداول کتابوں کے علاوہ ان کی ایک امالی کا ذکر کیا ہے جو ۳۶ مباحث پر مشتمل تھی، اور دوسری کتاب ”کتاب الجوامع“ کا ذکر بھی کیا ہے، جس کے ۴۰ حصے تھے۔ اس کے اندر علماء کے فقہی اختلافات و آراء کا مفصل تذکرہ ہے۔ یہ کتاب انہوں نے یحییٰ بن برمکی کی فرمائش پر لکھی تھی۔

ابن ندیم نے ایک کتاب اختلاف (علماء) الامصار کے نام سے بھی ان کی تصانیف میں شمار کی ہے، لیکن یہ تمام کتابیں زمانہ کی دستبرد کی نذر ہو گئیں۔ ایک کتاب انہوں نے امام مالک کے رد میں لکھی تھی، جس میں ان کے بعض فقہی مسائل پر تنقید تھی۔

ان کی سب سے اہم کتاب اصول فقہ پر تھی، جس کی تدوین میں ان کو اولیت کا شرف حاصل ہے۔

اس کتاب کے بارے میں محمد بن جعفر کہتے ہیں:

و اول من وضع الكتاب في اصول الفقه اُعلیٰ مذهب ابی حنیفہ.

”وہ پہلے شخص ہیں جنہوں نے امام ابو حنیفہ کے مسلک کے مطابق اصول فقہ کی تدوین کی“۔

۱۔ مفتاح السعادة و کردری و موفق و غیرہ

لیکن تاریخوں کے حملوں اور مصر کے آئے دن کے انقلابات میں نہ جانے اس طرح کے کتنے گنہائے گرانمایہ خاک کی نذر ہو گئے انہی میں یہ کتابیں بھی تلف ہو گئیں۔

امام شافعی رضی اللہ عنہ کے بارے میں بعض لوگوں نے لکھا ہے کہ سب سے پہلے اصول فقہ پر انہی نے الرسالہ کے نام سے ایک کتاب لکھی جو اہل علم کے ہاتھوں میں موجود ہے، مگر ان دونوں رایوں میں کوئی تعارض نہیں ہے، امام ابو یوسف نے حنفی مسلک پر اصول فقہ کی تدوین کی تھی اور امام شافعی نے خود اپنے مسلک کے اصول متعین کیے تھے، اس لیے دونوں کی اولیت کی حیثیت جداگانہ ہے، پھر امام شافعی کی اولیت اس لحاظ سے بھی ہو سکتی ہے کہ ان کی کتاب آج بھی موجود ہے، اور امام ابو یوسف کی کتاب کا سراغ نہیں ملتا، لیکن اس کے باوجود زمانہ کے اعتبار سے امام ابو یوسف متقدم ہیں۔

امام ابو یوسف رضی اللہ عنہ کی جو کتابیں اس وقت مطبوعہ یا مخطوطہ موجود ہیں۔ وہ حسب

ذیل ہیں:

① کتاب الآثار اس میں وہ احادیث و آثار جمع کر دیے ہیں جو حنفی مسلک کے ماخذ ہیں، اس میں انہوں نے زیادہ تر امام ابو حنیفہ ہی سے روایتیں کی ہیں اور دوسرے شیوخ کی بہت کم روایتیں اس میں ہیں بعض جگہ اپنی مرویات کا اضافہ بھی کر دیا ہے، اس کو مسند ابو یوسف بھی کہا جاتا ہے، اس میں ایک ہزار سے زیادہ احادیث و آثار ہیں، کتاب کے راوی امام ابو یوسف کے صاحبزادے یوسف ہیں، جن کا تذکرہ اوپر آچکا ہے، اس کتاب کو لجنۃ احیاء المعارف النعمانیہ حیدرآباد نے شائع کیا ہے، اس پر مولانا ابوالوفا افغانی مدظلہ صدر مجلس کے بہت سے مفید حواشی بھی ہیں۔

② ”اختلاف ابی حنیفہ وابن ابی لیلیٰ“ ذکر آچکا ہے کہ امام ابو یوسف پہلے ابن ابی لیلیٰ کے لیہاں تحصیل علم کرتے تھے، اس کے بعد امام صاحب کی خدمت میں گئے، امام

ابن ابی لیلیٰ کا خانوادہ علم اور دین کے لحاظ سے ممتاز تھا، ان کے والد ممتاز تابعین میں تھے، یہ خود اپنے وقت کے امام تھے، کوفہ میں امام صاحب کا اگر کوئی ہمسرتھا تو یہی تھے۔

صاحب اور ابن ابی لیلیٰ میں بہت سے فقہی مسائل میں اختلاف تھا، امام ابو یوسف نے اپنے ان دونوں اساتذہ کے اختلافات کو کتابی شکل میں جمع کر دیا ہے، اس کتاب میں ایک دو جگہ نہیں بلکہ بیسیوں جگہ امام ابو یوسف نے امام صاحب کی رائے سے اختلاف کیا ہے، اور ابن ابی لیلیٰ کی رائے کو ترجیح دی ہے اور بعض جگہ اپنے دونوں اساتذہ سے اختلاف رائے کیا ہے، یہ کتاب ان دونوں اماموں کی مجتہدات کے ساتھ امام ابو یوسف کی مجتہدات اور استنباطات کا بھی بہترین نمونہ ہے، کتاب کے راوی یا مولف امام محمد ہیں، اس کا کچھ حصہ امام سرحسی نے مبسوط میں بھی نقل کیا ہے، اس کتاب کو بھی ”لجنۃ المعارف“ نے شائع کیا ہے، کتاب کی افادیت کو علامہ ابوالوفاء کے حواشی نے کئی گونہ زیادہ کر دیا ہے، بلکہ وہ خود ایک کتاب کی حیثیت رکھتے ہیں۔

③ ”الرد علی سیر الاوزاعی“ امام ابو حنیفہ نے سیر و مغازی پر اپنے تلامذہ کو جو کچھ املا کرایا تھا اس کو انہوں نے مدون کر دیا تھا، چنانچہ امام محمد نے خاص طور پر اس کے لیے السیر الصغیر مرتب کی، جب یہ کتاب امام اوزاعی کے سامنے جو اس وقت اہل شام کے مرجع و ماویٰ تھے؟ آئی تو انہوں نے کہا کہ ”اہل عراق سیر و مغازی کیا جانیں“ اور اس کی تردید میں اس موضوع پر ایک کتاب لکھی، امام محمد کو جب معلوم ہوا تو انہوں نے اس کتاب کے جواب میں السیر الکبیر لکھی اور امام ابو یوسف کی کتاب الرد علی السیر الاوزاعی کے نام سے حیدرآباد میں چھپ گئی ہے، اس کے دیکھنے سے حدیث و آثار پر امام ابو یوسف کے وقت نظری اور امام صاحب کی سیر و مغازی سے پوری واقفیت کا اندازہ ہوتا ہے۔

④ کتاب الخراج، امام ابو یوسف کی سب سے اہم کتاب یہی ہے ”خراج“ اسلامی ریاست کا ایک شعبہ آمدنی ہے، مگر یہ لفظ امام ابو یوسف نے تقریباً اسلامی مالیات کے ان تمام مدخل و مخارج کے لیے استعمال کیا ہے، جن کا تعلق حکومت یا مسلمانوں کی اجتماعی زندگی سے ہے، امام ابو یوسف کے معاصرین اور ان کے بعد کے بہت سے علماء نے اس موضوع پر کتابیں لکھی ہیں۔ خصوصیت سے یحییٰ بن آدم کی کتاب الخراج،

ابن عبید کی کتاب الاموال، ابن رجب کی استخراج احکام الخراج وغیرہ بہت مشہور ہیں، مگر ان میں سے کوئی کتاب ان خصوصیات کی حامل نہیں ہے، جن کی امام ابو یوسف کی کتاب حامل ہے، ابن عبید کی کتاب اس موضوع پر سب سے زیادہ مفصل اور ضخیم ہے، مگر کیفیت کے لحاظ سے وہ امام ابو یوسف کی کتاب سے کم درجہ کی ہے، اس موضوع کے دوسرے مصنفین خصوصیت سے ابن عبید نے یہ کیا ہے کہ اس موضوع پر قرآن کی جو آیات، احادیث نبوی (ﷺ)، آثار صحابہ اور اقوال تابعین ملے ہیں، وہ سب جمع کر دیئے ہیں۔ استخراج احکام انہوں نے بہت کم کیا ہے، لیکن امام ابو یوسف صرف نقل روایات ہی پر اکتفا نہیں کرتے، بلکہ جہاں تاریخی مباحث آجاتے ہیں، ان پر بھی روشنی ڈالتے ہیں۔ قرآن و حدیث کے معانی کی تشریح اور تعین میں لغت عرب اور استعمالات ادیار سے بھی بحث کرتے ہیں۔ پھر سب سے زیادہ اس کی افادیت اس حیثیت سے ہے، کہ وہ حکومت اور عامہ مسلمین کی نئی نئی ضروریات و مشکلات کا قرآن و حدیث اور آثار صحابہ سے یا ان کی روشنی میں اجتہاد کر کے حل پیش کرتے ہیں۔

اس کتاب کا طریقہ بیان یہ ہے کہ جب کوئی بحث شروع کرتے ہیں، تو پہلے قرآن کی آیت پیش کرتے ہیں، پھر حدیث نبوی اور آثار صحابہ اس کے بعد ضرورت ہوتی ہے تو امام صاحب یا دیگر ائمہ کے اقوال سے استدلال کرتے ہیں، اس کے بعد بھی اگر ضرورت مقتضی ہوتی ہے تو وہ خود اجتہاد کرتے ہیں، یہ کتاب ہارون رشید کی فرمائش سے انہوں نے لکھی تھی، عموماً امراء و سلاطین کی فرمائش پر جو کتابیں علماء نے لکھی ہیں، ان میں بہت کم ایسی کتابیں ملیں گی، جن میں موقع کے لحاظ سے جرات و حق گوئی کا پورا اظہار بھی ہو اور ان کو نصیحت بھی کی گئی ہو، مگر امام ابو یوسف کی یہ کتاب اس لحاظ سے آپ اپنی مثال ہے، انہوں نے مقدمہ کتاب میں ہارون کو جو نصیحتیں کی ہیں، اور جس جرات و حق گوئی کے ساتھ کی ہیں، اس کی اہمیت کا اندازہ اسی وقت ہو سکتا ہے جب عباسی خلفاء اور خصوصیت سے ہارون رشید کی خود رائی اور اس کے استبداد کی تاریخ کو بھی سامنے رکھا جائے، اوپر اس کا کچھ حصہ ہم نقل کر آئے ہیں۔ تطویل کا خیال نہ ہوتا تو اس کا پورا خلاصہ یہاں نقل کیا جاتا۔

یہ کتاب کئی بار چھپی ہے، سب سے پہلے مطبعہ بولاق سے ۱۳۰۲ھ (۱۸۹۱ء) میں

شائع ہوئی، اس کتاب کو ایک فرانسیسی مستشرق نے فرینچ میں بھی ترجمہ کیا ہے، جو ۱۹۲۹ء میں پیرس سے شائع ہو چکا ہے۔

⑤ کتاب الخارج والخیل، امام ابو یوسف کی طرف یہ کتاب بھی منسوب ہے، یہ کتاب آستانہ سے شائع ہو چکی ہے، جس کو ایک جرمن عالم نے ایڈٹ کیا ہے، اور اس نے اس کو امام محمد کی تصنیف بتایا ہے، مگر اس کے بارے میں علامہ زاہد الکوثری نے لکھا ہے کہ مصر کے متعدد کتب خانوں میں اس کتاب کے قلمی نسخے موجود ہیں اور یہ امام ابو یوسف کی تصنیف ہے۔

مرجوع مسائل:

اجتہاد و استنباط کا تعلق اس دینی بصیرت سے ہے، جو علوم دینیہ میں غور کرتے رہے، اور اس سے غیر معمولی شغف و انہماک رکھنے کی وجہ سے حاصل ہو جاتی ہے۔ ظاہر ہے کہ یہ بصیرت علم و تجربہ کی زیادتی کے لحاظ سے روز بروز بڑھتی رہتی ہے، یہی وجہ ہے کہ ائمہ کرام کے بہت سے مجتہدات جن پر ابتداء میں ان کو پورا وثوق اور اعتماد تھا، علم دین اور فہم و بصیرت کی زیادتی کے بعد ان میں ان کو تبدیلی کرنی پڑی، امام ابو حنیفہ کے سینکڑوں مسائل اور استنباطات ایسے ملیں گے جن کو انہوں نے ترک کر دیا، یا ان میں ترمیم کر دی، اس طرح امام مالک اور امام شافعی وغیرہ کا حال بھی ہے، خصوصیت سے امام شافعی نے تو امام محمد کے تلمذ کے بعد تقریباً اپنے تمام مسائل پر نظر ثانی کر کے انہیں بدل ڈالا، چنانچہ شافعی فقیہ کے لیے ان کے قدیم و جدید اقوال میں فرق کرنے میں بڑی دقت پیش آتی ہے۔

امام ابو یوسف بھی مجتہد تھے، اس لیے انہوں نے بھی اپنے بہت سے استنباطات میں جزوی ترمیم کی ہے، اور بہت سے مسائل سے بالکل رجوع کر لیا ہے، ائمہ کے مرجوع مسائل کو ذہن میں نہ رکھنے کی وجہ سے بسا اوقات ان کے اور ان کے مسلک کے بارے میں بہت شدید غلط فہمی پیدا ہو جاتی ہے۔ غالباً اسی ضرورت کو پیش نظر رکھ کر مفتی مہدی حسن صاحب (دیوبند) نے امام ابو حنیفہ، امام محمد اور امام ابو یوسف کے جتنے مرجوع مسائل ہیں ان کو ایک کتابی شکل میں جمع کر دیا ہے، یہ رسالہ عربی میں ہے، اس لیے اردو دان اصحاب کے لیے تو بے کار ہے، مگر عربی خواں اس سے فائدہ اٹھا سکتے ہیں۔

امام صاحب کی وصیت:

امام ابو حنیفہ رضی اللہ عنہ کی وہ مشہور وصیت جس میں انہوں نے اہل سنت والجماعت کے تمام عقائد تفصیل سے بیان کر دیئے ہیں، اس سے اہل علم تو عام طور پر واقف ہیں، مگر اس کے علاوہ ایک اور وصیت بھی ہے جو انہوں نے خاص طور سے امام ابو یوسف کو لکھ کر دی تھی، جس میں اخلاق، معاملات، معاشرت، سیاست کے متعلق بہت سی قیمتی ہدایتیں اور زریں اقوال ہیں جن سے ہر خاص و عام فائدہ اٹھا سکتا ہے اس لیے ہم اس کا خلاصہ ذیلی عنوانات کے تحت یہاں نقل کرتے ہیں۔

حکومت و اہل حکومت سے تعلقات:

سلاطین کے پاس بہت کم آمد و رفت رکھنا، ان سے ہر وقت اس طرح پر خطر رہنا جس طرح آدمی آگ سے پر خطر رہتا ہے، جب تک کوئی خاص ضرورت نہ ہو دربار شاہی میں نہ جانا، اس لیے کہ اس سے اپنا اعزاز اکرام قائم رہتا ہے، اور اس لیے بھی کہ سلطان اپنے مقابلہ میں کسی کی کوئی حقیقت نہیں سمجھتا، اور جب وہ اپنے حاشیہ نشینوں میں ہوتا ہے، تو اس وقت اس سے زیادہ گفتگو نہ کرنی چاہیے۔ اس لیے کہ اس موقع پر اس کی خواہش یہ ہوگی کہ ان کے سامنے اپنے کو تم سے زیادہ عالم اور صاحب فضل ظاہر کرے، تو خواہ مخواہ تمہیں نیچا دکھانے کی کوشش کرے گا، اور اس سے لوگوں میں تمہاری ذلت ہوگی۔

اگر سلطان تم کو عہدہ قضاء پر مقرر کرنا چاہے، تو پہلے دریافت کر لو کہ وہ تمہارے فقہی مسلک اور طریقہ اجتہاد سے واقف ہے یا نہیں، ایسا نہ ہو کہ حکومت کے دباؤ سے تم کو

اس سے اندازہ کیا جاسکتا ہے کہ اس وقت اسلامی نقطہ نظر سے حکومت اور ارکان حکومت کی اخلاقی حالت کیا تھی، امام صاحب نے ہر جگہ سلطان کا لفظ استعمال کیا ہے، حالانکہ اس وقت صاحب امر امیر المؤمنین اور خلیفۃ المسلمین کے لقب سے یاد کیے جاتے تھے، خلفاء کے لیے سلطان کا لفظ بہت بعد میں مستعمل ہوا ہے، اس لفظ سے غالباً انہوں نے تغلب انفرادی بالجمہد اور ڈکٹیوری کی طرف اشارہ کیا ہے۔

اپنے فیصلہ کے خلاف عمل کرنے پر مجبور ہونا پڑے اور پھر یہ بھی سوچ لینا کہ اگر تم نہیں قبول کرتے ہو تو اس جگہ پر کوئی ایسا آدمی تو مقرر نہیں کیا جائے گا جو اس کا اہل نہیں ہے۔ اور اس سے عام لوگوں کو تکلیف پہنچنے کا اندیشہ ہے پھر یہ بھی معلوم کر لو کہ تمہارا یہ تقرر علم و فضل کی وجہ سے کیا جا رہا ہے۔^۱

سلطان کے وزراء اور اس کے حاشیہ نشینوں سے تعلقات قائم کرنے کی کوشش نہ کرنا، صرف سلطان سے تعلقات قائم کرنا، اس میں بھی خود پیش قدمی نہ کرنا، اس لیے کہ جب خود پیش قدمی کرو گے تو وہ اپنے اغراض تمہارے سامنے رکھیں گے، اگر تم انہیں پورا کرو گے تو پھر وہ تمہاری توہین کریں گے اور اگر پورا نہ کرو گے تو وہ تمہاری عیب چینی کریں گے۔

اظہارِ حق اور امر بالمعروف:

اظہارِ حق میں کسی کی پروا نہ کرنا خواہ وہ سلطان ہی کیوں نہ ہو، اگر کوئی شخص دین میں کسی بدعت کا موجد ہو رہا ہو تو علانیہ اس کی غلطی کو ظاہر کر دینا، اگرچہ وہ شخص صاحبِ وجاہت و صاحبِ حکومت ہی کیوں نہ ہو، کیونکہ اظہارِ حق میں خدا تعالیٰ تمہارا معین اور مددگار ہوگا اور اپنے دین کا محافظ و حامی ہے، اگر تم ایسا کرو گے تو لوگوں کو دین میں رخنہ اندازی کی جرأت نہ ہوگی، اور وہ تمہارے اظہارِ حق سے بھی خائف رہیں گے، خود بادشاہ سے اگر کوئی نا مناسب اور دین کے خلاف حرکت صادر ہو تو صاف کہہ دینا کہ عہدہ قضا کے لحاظ سے میں آپ کا مطیع ہوں لیکن کسی غلطی پر آپ کو مطلع کر دینا میرا فرض ہے، خصوصیت سے جس کا تعلق علم دین سے ہو، اگر اس کے بعد بھی وہ نہ مانے تو تنہائی میں اس طرح سمجھانے کی

۱۔ اس سے معلوم ہوتا ہے کہ امام صاحب شروع میں عہدہ قضا قبول نہ کرنے پر جس قدر مصر تھے اب ان کا اتنا اصرار باقی نہیں تھا جیسا کہ اوپر ذکر آچکا ہے کہ امام صاحب نے حکومت سے استغنا دکھا کر اب عہدہ قضا کی اہمیت کو کافی بڑھا دیا تھا، اسی وجہ سے چند شروط کے ساتھ اس کے قبول کرنے میں کوئی مضائقہ نہیں سمجھتے تھے، ان شروط کی تفصیل آگے آتی ہے۔

۲۔ یعنی یہ تو نہیں ہے کہ وہ کہیں اپنے اغراض کے استعمال کے لیے انتخاب کر رہے ہیں۔

کوشش کرنا کہ آپ کا یہ فعل کتاب اللہ اور سنت رسول اللہ ﷺ کے خلاف ہے، اگر وہ سمجھ جائے تو خیر ورنہ خدا سے دعا کرنا، کہ وہ تم کو اس کے شر سے محفوظ رکھے، اس میں اتنا زیادہ اصرار نہ کرنا کہ وہ زچ ہو جائے، اور تمہارا قلع قمع کر دے، اس سے دین کا نقصان ہوگا، اس حد تک اظہار حق کرو، جس سے وہ تمہاری دینی جدوجہد اور امر بالمعروف سے واقف ہو جائے۔

علم اور اہل علم سے تعلق:

تحصیل علم کو سب پر مقدم رکھنا، جب اس سے فراغت ہو چکے تو اس کے بعد جائز ذرائع سے مال حاصل کرنے کی کوشش کرنا۔ کیونکہ ایک وقت میں علم و دولت دونوں حاصل نہیں ہو سکے۔ کسی شہر میں جاؤ تو وہاں کے علماء و فضلاء سے اس طرح ملو کہ ان کو رقابت کا خیال نہ ہو، کسی علمی گفتگو کا موقع آئے تو جو بات کہو خوب سوچ سمجھ کر کہو اور وہی بات کہو جس کا کافی ثبوت تمہارے پاس موجود ہو۔ اگر کبھی علمی مباحثہ کا موقع آ جائے تو نہایت جرات اور استقلال کے ساتھ اس میں حصہ لو، دل میں ذرہ برابر بھی خوف و ہراس رہے گا تو خیالات منتشر ہو جائیں گے اور زبان میں لغزش آ جائے گی، جو لوگ علمی مجالس کے آداب سے واقف نہ ہوں بلکہ مکابرہ یعنی بحث و جدال کرنا چاہتے ہوں، ان سے ہرگز گفتگو نہ کرو، اپنے اساتذہ کو برا بھلا نہ کہو، ورنہ تمہارے تلامذہ بھی تم کو برا بھلا کہیں گے، اپنے اساتذہ اور جن لوگوں سے تم نے استفادہ کیا ہے، ان کے لیے دعائے مغفرت کرتے رہا کرو۔ اپنے شاگردوں کے ساتھ ایسے خلوص و محبت سے پیش آؤ کہ دوسرا دیکھے تو سمجھے کہ یہ تمہاری اولاد ہیں۔ شاگردوں میں سے اگر کسی کو درس کی اجازت دو تو خود بھی اس کی مجلس درس میں شریک ہو کر اس کی صلاحیت کا اندازہ کرو، اگر اس سے کبھی کوئی غلطی ہو جائے، تو بتا دو ورنہ تمہارے چپ رہنے سے لوگوں کو گمان ہوگا کہ اس نے جو کچھ کہا ہے صحیح کہا ہے، جب

۱۔ بڑی حکیمانہ بات ہے اس لیے کہ اس جذبہ کا اظہار ہو جائے گا۔ تو وہ خود ہی بے راہ روی سے پرہیز کرے گا۔

تم سے کوئی مسئلہ پوچھا جائے تو بقدر ضرورت اس کا جواب دو اپنی طرف سے اس میں کچھ اضافہ نہ کرو۔ علمی مجالس میں خصوصیت سے غصہ نہ کرو۔

مہمات امور دین:

مہمات دین اور عقائد کے اختلافی مسائل میں عوام سے کوئی گفتگو نہ کرو ہر بات میں تقویٰ اور امانت کو پیش نظر رکھو ظاہر و باطن ایک رکھو خدا کے ساتھ وہی معاملہ رکھو جو لوگوں کے سامنے ظاہر کرتے ہو دنیا کا نظام اس وقت تک درست نہیں ہو سکتا جب تک کہ اس کا ظاہر و باطن ایک نہ کر دیا جائے۔

اپنے نفس کا محاسبہ کرتے رہو علم کی نگہداشت رکھو دنیا کو بالکل حقیر سمجھو دنیا کے کسی کام میں مطمئن ہو کر نہ لگ جاؤ خدا تعالیٰ کے یہاں تمام باتوں کی باز پرس ہوگی اللہ کا ذکر کثرت سے کرتے رہو۔

اتنی ہی عبادت پر اکتفا نہ کرو جتنی عام لوگ کرتے ہیں جس وقت اذان کی آواز آئے فوراً نماز کی تیاری اور مسجد میں پہنچنے کی کوشش کرو ہر نماز کے بعد کچھ دیر قرآن کی تلاوت اور ذکر الہی میں مشغول رہو اس بات پر اللہ کا شکر ادا کرو کہ اس نے دین پر جے رہنے کی توفیق دی اور طرح طرح کی نعمتیں عطا کیں تلاوت قرآن پر مداومت رکھو جب تک لوگ تم کو خود امام نہ بنائیں آگے نہ بڑھو ہر مہینہ میں دو چار دن روزہ کے لیے مقرر کر لو زیارت قبر کی عادت ڈالو موت کو ہمیشہ یاد رکھو۔

معاشرت و آداب معاشرت:

جو لوگ اپنی خواہشات کے بندے ہو چکے ہیں ان سے ربط ضبط نہ رکھو مگر تبلیغ اور دعوت دین کی غرض سے ان سے ملنا یا تعلق قائم کرنا مناسب ہے کسی پر لعن طعن نہ کرو اگر کسی انسان میں اپنی طرف سے برائی دیکھو تو اس کے لیے بھلائی چاہو اور بھلائی کے ساتھ اس کا تذکرہ کرو مگر یہ برائی اگر دین کے بارے میں ہے تو لوگوں سے اس کا تذکرہ کرو

۱ دعوت دین اور اقامت دین کے نقطہ نظر سے یہ بڑی اہم ہدایت ہے۔

تا کہ لوگ اس کا اتباع نہ کریں اور اس برائی سے محفوظ رہ سکیں۔

تجارت اور کاروباری معاملات کے بارے میں زیادہ گفتگو نہ کرو ورنہ لوگوں کو خیال ہوگا کہ تم مال کے حریص ہو یہ بھی گمان ہوگا کہ تم رشوت لیتے ہو عام آدمیوں اور خصوصیت سے دولت مندوں سے کم میل جول رکھنا ورنہ ان کو گمان ہوگا کہ تم ان سے کچھ توقع رکھتے ہو۔

اگر تم دس برس بھی کسی ذریعہ معاش کے بغیر رہو تو علم دین سے گریز نہ کرنا، اگر گریز کرو گے تو اس آیت کے مصداق ہو گے:

ومن اعرض عن ذکرى فان له معيشة ضنكا.

”جس نے ہماری یاد سے منہ موڑا اس کے لیے معاشی تنگی ہے۔“

اس وقت شادی کرنا جب یہ یقین ہو جائے کہ اہل و عیال کی تمام ذمہ داریاں اٹھا سکو گے حتی الامکان ایسی عورت سے نکاح نہ کرنا جو دوسرے شوہر سے اولاد رکھتی ہو۔
عام لوگوں کو ذلیل نہ سمجھو بلکہ اس کی توقیر کرو جب تک یہ لوگ خود تعلقات قائم نہ کریں خود اس کی کوشش نہ کرو۔

زیادہ نہ ہنسا کرو اس سے قلب مردہ ہو جاتا ہے جو کام کروا طمینان اور وقار کے ساتھ کرو جلدی نہ کرو۔

کوئی شخص پیچھے سے پکارے تو جواب نہ دو اس لیے کہ پیچھے سے پکارنا جانوروں کے لیے مخصوص ہے راستہ چلو تو دائیں بائیں نہ دیکھو بلکہ نیچی نظریں کر کے چلو بازار میں زیادہ نہ جایا کرو۔

گفتگو میں نہ سختی و درشتی ہو اور نہ آواز بلند ہو بلکہ متانت و وقار پیش نظر ہے، لہو و

۱۔ اوپر ذکر آچکا ہے کہ دعوت دین کے سلسلہ میں ان سے ملنا جلنا اور تعلق قائم کرنا چاہیے یہ ہدایت عام ہے۔

لعب سے پرہیز کرو، لوگوں کے راز کو افشا نہ کرو، جو تم سے مشورہ کرنے تو اپنی معلومات کے بقدر بتانے میں کوتاہی نہ کرو، اس سے اللہ کا تقرب حاصل ہوگا، اپنے ہمسایہ کی کوئی برائی دیکھو تو پردہ پوشی کرو، اس لیے کہ یہ امانت ہے۔

بخل سے پرہیز کرو، حریص نہ بنو، اور نہ کبھی جھوٹ بولو، بازاری لوگوں کی صحبت نہ اختیار کرو، ہر معاملہ میں اپنی عزت اور وقار کا خیال رکھو، ہمیشہ قلب میں استغناء رکھو، دنیا کی طمع و رغبت بالکل نہ کرو، اپنی طرف سے ہمیشہ استغنا کا اظہار کرو، خواہ تم مفلس ہی کیوں نہ ہو۔

ہر معاملہ میں ہمت و جرات سے کام لو، اس لیے کہ جس کی ہمت کمزور ہو جاتی ہے، اس کا رتبہ بھی گر جاتا ہے، عام عورتوں سے بات چیت نہ کرو، اور نہ ان کے ساتھ اٹھو بیٹھو، اس سے قلب مردہ ہو جاتا ہے، بیوی کے ساتھ بھی بہت زیادہ بات چیت میں مشغول نہ رہو، بقدر ضرورت خلا ملا رکھو، اور اس اثنا میں ذکر الہی سے غافل نہ ہو، اپنی بیوی کے سامنے دوسری عورتوں کا تذکرہ نہ کرو، اس لیے کہ پھر وہ بھی غیر مردوں کا تذکرہ شروع کر دے گی۔ اس لیے آپس میں اختلاف ہوگا۔

نوخیز لڑکوں سے بات چیت نہ کرو، اس لیے کہ اس سے فتنہ میں پڑ جانے کا اندیشہ ہے، چھوٹے بچوں سے پیار کرنے اور ان کے سر پر دست شفقت پھیرنے میں کوئی مضائقہ نہیں ہے۔

بازار میں زیادہ نہ جایا کرو، راستہ میں نہ بیٹھا کرو، اگر راستے میں بیٹھنے کی ضرورت آجائے، تو پھر مسجد میں چلے جایا کرو۔

میں نے مختصر طور سے پوری وصیت کا ترجمہ کر دیا ہے، اس میں میں نے اتنی تبدیلی ضرور کی ہے، کہ بعض جملوں کو مقدم اور بعض کو مؤخر کر دیا ہے، اور ان پر سرخیاں قائم کر دی ہیں، تاکہ ایک مضمون سے متعلق تمام باتیں یکجا ہو جائیں۔

اس وصیت کو سامنے رکھ کر اگر امام ابو یوسف کے صحیفہ زندگی کا مطالعہ کیا جائے تو

معلوم ہوگا کہ انہوں نے استاد کی اس نصیحت کو اپنی زندگی کا لائحہ عمل بنا لیا تھا، گو یہ وصیت امام صاحب نے خاص طور پر امام ابو یوسف کے لیے کی تھی، مگر اس میں ہر شخص کی زندگی کے لیے بہترین مشورے اور نہایت قیمتی ہدایتیں موجود ہیں جو انسان بننا چاہتا ہو اللہ تعالیٰ ہم سب کو اس پر عمل کی توفیق دے۔ آمین!



امام محمد شیبانی رحمۃ اللہ علیہ

نام و نسب:

محمد نام ابو عبد اللہ کنیت، مختصر شجرہ نسب یہ ہے، محمد بن الحسن الفرقد الشیبانی۔

ولادت:

ان کے والد دمشق کے ایک گاؤں حرستا کے رہنے والے تھے، ترک وطن کر کے یا بہ سلسلہ ملازمت عراق آئے اور وہیں کے ایک گاؤں واسط میں سکونت اختیار کر لی، امام محمد یہیں ۱۳۲ھ میں پیدا ہوئے۔

تعلیم و تربیت:

واسط میں ابھی عمر کے چند ہی سال گزرنے پائے تھے کہ ان کے والد وہاں سے

۱۔ ان کی یہ نسبت ولایتی ہے، یعنی ان کے والد حسن بنو شیبان کے غلام تھے، اسی نسبت سے وہ شیبانی مشہور ہیں۔ ۲۔ ابن سعد نے لکھا ہے کہ یہ جزیرہ کے رہنے والے تھے۔ ان کے والد فوجی ملازمت کے سلسلہ سے شلم آئے اور وہیں سکونت پذیر ہو گئے، خطیب بغدادی کا خیال ہے کہ وہ دمشق تھے اور وہاں سے واسط چلے آئے تھے۔ قاضی ابو حازم کا بیان ہے کہ وہ قریہ رملہ (فلسطین) کے قریب رہنے والے تھے۔ (کردری ج ۲ ص ۱۳۶) ان بیانات میں زیادہ تضاد نہیں ہے، ہو سکتا ہے کہ ان کے والد نے شامی لشکر کی ملازمت کے سلسلہ میں ان تمام مقامات پر قیام کیا ہو اس لیے کہ حرستا اور رملہ دونوں شام کے ملحقہ علاقے ہیں اور جزیرہ بنو شیبان کی چراگاہ تھی، اور وہاں برابر ان کی آمد و رفت رہا کرتی تھی، اس بنا پر امام محمد کے وطن کی نسبت اس طرف ہو جانا کوئی تعجب خیز نہیں ہے، لیکن یہ غلط ضرور ہے، ہم نے اس سلسلہ میں سمعانی اور امام نووی کے بیانات کو ترجیح دی ہے۔ ۳۔ بعض روایتوں میں ان کا سنہ ولادت ۱۳۵ھ اور بعض میں ۱۳۱ھ درج ہے لیکن صحیح ۱۳۲ھ ہے تاریخ بغداد ج ۲ ص ۲۷۲ ذیل جواہر مضیہ۔

شامی لشکر کے ساتھ کوفہ چلے آئے اور پھر وہیں مستقل بود و باش اختیار کر لی، کوفہ اس وقت علم و فن کا مرکز اور علماء و مشائخ کا گہوارہ تھا، علمی اعتبار سے اسے تمام ممالک اسلامیہ میں ”ام البلاد“ کی حیثیت حاصل تھی، اسی مادر علمی کی آغوش میں امام محمد کی تعلیم و تربیت کا آغاز ہوا۔ اور اسی ماحول میں انہوں نے نشوونما پائی، سب سے پہلے قرآن کی تعلیم ہوئی، اس کے بعد ادب و لغت کی ابتدا کی گئی۔ ادب و لغت کی ابتدائی تعلیم کے بعد کوفہ کے بڑے بڑے شیوخ کے درس میں شریک ہونے لگے، فطری استعداد و صلاحیت اور کوفہ کے علمی ماحول نے کم سنی ہی میں انہیں ایک جوہر قابل بنا دیا۔

امام ابوحنیفہ کی خدمت میں آمد:

ابھی تیرہ چودہ سال کا سن تھا، کہ ایک مسئلہ دریافت کرنے کی غرض سے امام صاحب کی خدمت میں حاضر ہوئے۔ وہ مسئلہ یہ تھا کہ اگر نابالغ عشاء کی نماز پڑھ کر سو جائے اور اسی رات میں وہ بالغ ہو تو عشاء کی نماز دہرائے گا یا نہیں۔ امام صاحب نے اثبات میں جواب دیا، یہ سوال چونکہ انہوں نے اپنے متعلق کیا تھا۔ اس لیے وہاں سے فوراً اٹھے وضو کیا اور مسجد کے ایک گوشہ میں جا کر عشاء کی نماز دہرائی، امام صاحب نے یہ دیکھ کر حاضرین سے فرمایا کہ ان شاء اللہ یہ لڑکا رشید ہوگا۔^۱

امام صاحب سے شرف تلمذ:

گویہ ایک معمولی واقعہ تھا، لیکن یہی واقعہ تحصیل فقہ اور امام صاحب سے ان کی عقیدت و تلمذ کا سبب بن گیا، چنانچہ کچھ دنوں کے بعد وہ پھر امام صاحب کی خدمت میں حاضر ہوئے اور حلقہ تلمذ میں داخل ہونے کی خواہش ظاہر کی۔^۲ امام صاحب کا دستور تھا کہ وہ قرآن کو مستحضر کیے بغیر کسی کو اپنے حلقہ درس میں بہت کم لیتے تھے، حسب دستور ان سے بھی فرمایا کہ قرآن کو حفظ کر لو، پھر میرے پاس آؤ۔ ایک ہفتہ کے بعد وہ اپنے والد کے ساتھ دوبارہ امام صاحب کے پاس آئے اور عرض کیا کہ میں نے قرآن حفظ کر لیا، اس کے بعد

۱۔ بلوغ الامانی ص ۵ ۲۔ مناقب کردری جز ثانی ص ۱۵۵

۳۔ ایضاً ۴۔ مناقب کردری جزء ثانی ص ۱۵۵

انہوں نے کوئی مسئلہ دریافت کیا، امام صاحب نے ان سے پوچھا کہ یہ مسئلہ تم کسی سے سن کر دریافت کر رہے ہو یا تمہارا طبع زاد ہے، امام محمد نے کہا کہ یہ سوال خود میرے ذہن میں آیا ہے امام صاحب نے ان سے فرمایا کہ تم تو بڑے لوگوں جیسا سوال کرتے ہو، تم برابر میرے حلقہ درس میں آتے جاتے رہو۔ اس کے بعد امام محمد مستقل طور پر امام صاحب کے سلسلہ تلامذہ میں داخل ہو گئے اور ہمیشہ سفر و حضر میں ان کے ساتھ ساتھ رہے اور ان کی حیات تک کسی دوسرے حلقہ درس میں نہیں گئے۔^۱

امام ابو یوسف کی شاگردی:

امام محمد کو امام صاحب سے صرف چار برس استفادہ کا موقع ملا، لیکن یہ مدت فقہ جیسے دقیق اور وسیع فن کے لیے کافی نہیں تھی، اس لیے انہوں نے امام صاحب کی وفات کے بعد امام ابو یوسف کی طرف رجوع کیا جو امام صاحب کے محبوب اور سب سے زیادہ ذی علم تلامذہ میں تھے اور ان کے حلقہ درس میں جا کر فقہ کی تکمیل کی اور بجز چند آخری سالوں کے ان سے وہ بہت کم جدا ہوئے۔^۲

امام ابو یوسف علم اور عمر دونوں میں امام محمد سے بڑھے تھے، لیکن اس کے باوجود وہ امام محمد کا کافی لحاظ کرتے تھے، طحاوی نے اسماعیل بن حماد سے روایت کی ہے کہ امام محمد کا دستور تھا کہ وہ بالکل سویرے دوسرے شیوخ حدیث کی مجالس درس میں چلے جایا کرتے تھے اور ہم لوگ علی الصباح امام ابو یوسف کی مجلس فقہ میں پہنچ جاتے تھے، امام محمد جب وہاں سے امام ابو یوسف کے درس میں واپس آتے تو اس وقت تک بہت سے مسائل گذر چکتے تھے، لیکن جب وہ آجاتے تو امام ابو یوسف ان تمام مسائل کو پھر ان کے لیے دہراتے۔^۳

امام محمد بھی ان کے مرتبہ شناس تھے چنانچہ جب امام ابو یوسف بغداد کے قاضی تھے۔

۱۔ مناقب کردری جزء ثانی ص ۱۵۵ ۲۔ جواہر مضیہ ج ۲ ص ۴۴

۳۔ مناقب امام محمد ذہبی ص ۵ آخری سالوں میں عہدہ قضا کے معاملہ میں جس کا تذکرہ آگے آئے گا ان سے اور امام ابو یوسف سے کچھ شکر رنجی ہو گئی تھی، جس کی وجہ سے دونوں کی ایک دوسرے کے یہاں آمد و رفت بند ہو گئی تھی۔ ۴۔ بلوغ الامانی ص ۳۵۔

امام محمد نے کوفہ سے انہیں لکھا کہ میں آپ کی ملاقات کے لیے بغداد آنا چاہتا ہوں، لیکن امام ابو یوسف نے لکھا کہ اہل کوفہ کو آپ سے فائدہ پہنچ رہا ہے، یہاں آنے میں ان کا نقصان ہوگا، ان کو فائدہ پہنچائیے۔ امام محمد فرماتے تھے کہ ”علم کی توقیر کرنی ہمیں امام ابو یوسف نے اس طرح سکھائی کہ جب میں پہلی بار امام صاحب کی خدمت میں گیا۔ تو مجلس میں پہنچ کر میں نے پوچھا کہ امام ابو حنیفہ کون صاحب ہیں، امام ابو یوسف نے اشارہ سے مجھ سے کہا کہ بیٹھ جاؤ جب بیٹھ گیا تو انہوں نے اشارہ سے بتایا کہ فلاں صاحب ہیں۔ سوال کا یہ طریقہ پسندیدہ نہیں تھا، اس لیے انہوں نے ٹوکا۔

تحصیل حدیث:

قرآن و فقہ کے علاوہ حدیث کا ذوق بھی امام محمد کو شیخین ہی کی صحبت میں پیدا ہو چکا تھا، لیکن اس حلقہ درس کی اصلی خصوصیت فقہ و قرآن تھی، اس لیے ان کو کسی ایسے استاد کی ضرورت تھی جو خالص حدیث کا ذوق رکھتا ہو، اس کے لیے انہوں نے دربار نبوی کا رخ کیا، اور امام مالک کی خدمت میں حاضر ہوئے۔

امام مالک سے سماع حدیث:

کوفہ و بصرہ میں بڑے بڑے شیوخ حدیث موجود تھے، مکہ میں سفیان بن عیینہ اور خراسان میں عبداللہ بن مبارک مرجع اخلاق تھے... خود مدینہ منورہ میں ابراہیم ابن محمد اور عبید اللہ بن محمد وغیرہ کے حلقہ درس قائم تھے، لیکن امام مالک کے درس حدیث کی چند ایسی خصوصیتیں تھیں، جن کی وجہ سے حدیث میں وہ ساری دنیائے اسلام کے مرکز توجہ بن گئے تھے اور یہی چیز امام محمد کو کشاں کشاں کوفہ سے کئی سو میل دور مدینہ لے گئی، یہ ان کی خوش قسمتی تھی کہ انہیں جس طرح فقہ کی تعلیم کے لیے امام صاحب جیسا استاد ملا، اسی طرح حدیث کی تحصیل کے لیے اس وقت کے سب سے بڑے شیخ کی صحبت نصیب ہوئی۔

مدینہ میں قیام کی مدت:

امام محمد تین برس تک دیار نبوی میں رہے اور بالالتزام امام مالک سے سماع حدیث

۱۔ مناقب کردری ج ۲ ص ۱۵۴ ۲۔ حنفی فقہاء کی اصطلاح میں امام صاحب اور امام ابو یوسف کو شیخین کہا جاتا ہے۔

کرتے رہے انہوں نے کم و بیش ۷۰۰ حدیثیں ان سے سنیں، خود فرماتے ہیں:

اقلت علی باب مالک ثلاث سنین او اکثر و سمعت منه سبع مائة حدیث.

(کردری ۲ ص ۱۶۰)

”میں امام مالک کے دروازہ پر تین برس یا اس سے زیادہ قیام پذیر رہا اور اس مدت میں سات سو حدیثیں ان سے سنیں۔“

امام مالک کے علاوہ مدینہ منورہ کے دوسرے شیوخ حدیث سے بھی انہوں نے استفادہ کیا، اس کی تفصیل آگے آئے گی۔

شیوخ حدیث کی تعداد:

امام صاحب کی صحبت اور امام ابو یوسف اور امام مالک سے استفادہ کے بعد کسی

یہ بات قابلِ نور ہے کہ امام محمد مسلسل تین برس تک امام مالک کی خدمت میں رہے لیکن ان سے صرف ۷۰۰ حدیثیں سماع کیں، آخر اس قلتِ سماع کی کیا وجہ ہے۔

قلتِ سماع کی وجہ ہے بعض روایتوں سے پتہ چلتا ہے کہ اس قلتِ سماع کی وجہ یہ تھی امام مالک امام محمد کے کثرتِ سوال اور مسائل میں زیادہ کرید کرنے کی وجہ سے جو علمائے عراق کا خاصہ تھا، کچھ کبیدہ خاطر ہو گئے تھے جن کی وجہ سے وہ ان کو موطا کا سماع نہیں کراتے تھے وہ مسجد کے ایک گوشہ میں بیٹھے رہتے تھے لوگ مسجد میں امام مالک سے مسائل دریافت کرنے آیا کرتے تھے وہ حدیث و آثار کی روشنی میں جو کچھ جواب دیتے تھے امام محمد اسے حفظ کرتے جاتے تھے اس طرح تین برس میں انہوں نے سات سو (۷۰۰) حدیثیں سنیں، اس روایت کے نقل کرنے کے بعد ابن البرکات کردری لکھتے ہیں: و انما كان يفعل ذلك لما كان بينه وبين الامام محمد ایسا اس لیے کرتے تھے کہ ان کے اور امام مالک کے درمیان کچھ شکر رنجی تھی۔ (ج ۲ ص ۱۶۰) کردری نے یہ روایت حافظ ابو العلاء کے واسطے سے نقل کی ہے روایت کا پورا سلسلہ سند معلوم نہیں ہو سکا کہ راویوں کی جرح یا تعدیل کی جا سکے، بہر حال سند کے اعتبار سے روایت کا جو پایہ بھی ہو لیکن اپنے متن اور مفہوم کے اعتبار سے صحیح معلوم ہوتی ہے، اس لیے کہ امام محمد جیسا شخص جو برسوں امام صاحب اور امام ابو یوسف کی مجلسِ فقہ و حدیث کا خوشہ چین رہ چکا ہے اور جو ذکاوت اور قوتِ حافظہ کی بھی غیر معمولی دولت سے بہرہ ور ہوا اتنی لمبی مدت میں اس کا صرف سات سو حدیثوں کا سماع کرنا تعجب خیز معلوم ہوتا ہے جب کہ ان سے کم درجہ کے لوگ اس سے کم مدت میں کئی گنا زیادہ حدیثیں سماع اور حفظ کر لیا کرتے تھے اور پھر امام محمد گھر بار چھوڑ کر امام مالک کی خدمت میں اسی غرض سے گئے تھے اگر یہ روایت صحیح ہے تو اس سے امام محمد کے عزم و استقلال اور تحصیلِ علم کے غیر معمولی شوق کا پتہ چلتا ہے یہاں یہ بات بھی قابلِ ذکر ہے کہ امام محمد نے موطا میں امام مالک کی سند سے جو مرفوع یا غیر مرفوع روایتیں نقل کی ہیں ان کی تعداد ۱۰۰۵ ہے۔

دوسرے استاد کی ضرورت نہیں تھی، لیکن پھر بھی ہر شیخ اور ہر استاد کے درس کی کچھ نہ کچھ علیحدہ خصوصیت ہوتی ہے جس میں وہ اپنے ہمعصروں سے ممتاز ہوتا ہے، نیز اس وقت کا یہ عام دستور بھی تھا کہ طلبہ جس قدر زیادہ سے زیادہ اساتذہ اور شیوخ کی خدمت میں پہنچ سکتے تھے پہنچ کر ان سے استفادہ اور روایت کرتے تھے، اس سے یہ فائدہ ہوتا تھا کہ جو علمی جواہر پارے سینکڑوں گوشوں میں منشر ہوتے تھے، اس طرح ایک جگہ سمٹ جایا کرتے تھے، چنانچہ امام محمد بھی اس غرض سے اس وقت کے تمام قابل الذکر شیوخ کی خدمت میں حاضر ہوئے اور ان سے استفادہ کیا۔

امام محمد نے اپنی کتابوں میں جن لوگوں سے روایتیں کی ہیں، ان کی تعداد ۱۰۰۰ سے متجاوز ہے، لیکن ان سب کا شمار ان کے اساتذہ میں نہیں ہے، بلکہ اس میں کافی تعداد ان کے اقران و اصاغر کی بھی ہے جن سے انہوں نے روایتیں تو کی ہیں، لیکن ان کے سامنے زانوئے تلمذتہ نہیں کیا ہے۔

علامہ زاہد الکوثری نے امام محمد کے شیوخ حدیث کی تعداد ستر بتائی ہے، لیکن انہوں نے مآخذ کا حوالہ نہیں دیا ہے، مگر ان کی وسعت نظر پر اعتماد کرتے ہوئے، ہم ان کی دی ہوئی فہرست کو یہاں نقل کرتے ہیں، ان میں سے جن ناموں کے مآخذ معلوم ہو سکے ہیں،

۱۔ صرف کتاب الحج میں جن لوگوں سے روایتیں کی ہیں، ان کی تعداد ۱۰۸ ہے اور کتاب الآثار میں جن شیوخ سے روایتیں کی ہیں ان کی تعداد ۱۵ ہے، لیکن بعض نام دونوں میں مشترک ہیں۔

۲۔ انہوں نے عربی میں امام محمد کی سوانح حیات "بلوغ الامانی" بڑی تحقیق و تدقیق سے لکھی ہے، یہ کتاب مصر سے چھپ کر بازار میں آگئی ہے، پہلے میرا ارادہ تھا کہ اسی کتاب کا ترجمہ کر دوں، مگر اس میں بعض باتیں اپنے ذوق اور اعتدال کے خلاف معلوم ہوئیں، اس لیے اس ارادہ سے باز رہا، اور اب مآخذ سے ان کے حالات لکھ رہا ہوں، جہاں اصل مآخذ کی طرف رجوع نہیں کیا جاسکا ہے۔ مصنف کی وسعت نظر پر اعتماد کرتے ہوئے اس کتاب کا حوالہ دے دیا گیا ہے۔

۳۔ اس سلسلہ میں کتاب الحج کا ذکر بھی آئے گا، لیکن یہ کتاب دارالمصنفین کے کتب خانہ میں نہیں ہے، قبل سید صاحب کے ساتھ ۱۹۴۵ء میں سورت جانے کا اتفاق ہوا تھا، وہاں مفتی مہدی حسن صاحب کے کتب خانہ میں یہ کتاب مل گئی تھی جس سے میں نے بہت بہرہ سرفی طور پر ان کے شیوخ کی فہرست تیار کر لی تھی، اس فہرست پر اعتماد کرتے ہوئے یہاں کتاب الحج کا حوالہ دیا گیا ہے، لیکن اس میں غلطی کا امکان ہے اس لیے جو صاحب غلطی دیکھیں براہ کرم مجھے اس سے آگاہ کریں۔

ان کے حوالے دے دیئے گئے ہیں، مقامات کے لحاظ سے شیوخ کا تذکرہ کیا جاتا ہے۔
کوفہ:

امام ابو حنیفہ، امام ابو یوسف، اسمعیل بن ابی خالد الاحمسی، سفیان بن سعید الثوری، مسعر بن کدام، مالک بن مغول، قیس بن ربیع، عمر بن زر، بکیر بن عام، ابو بکر النهشلی، عبداللہ بن قطف، محل بن محرز البصنی، ابو کدینہ یحییٰ بن المہلب، عبدالرحمن بن عبداللہ عتبہ، اسرائیل بن یونس، بدر بن عثمان، ابو الاحوص، سلام بن سلیم، سلام بن سلیمان، ابو معاویہ انصری، محمد بن حازم، امام زفر، اسمعیل بن ابراہیم ابجلی، فضیل بن غزوان، حسن بن عمارہ، یونس بن ابو اسحق السبعی، عبدالجبار بن العباس، محمد بن ابان الصالح القرشی، سعید بن عبید الطائی، ابو فروہ عروہ بن الحارث، ابو زبیر العلاء بن زبیر۔

مدینہ:

امام مالک، ابراہیم بن محمد بن ابی یحییٰ، عبید اللہ بن عمر، عبداللہ بن عمر بن حفص خارجہ بن عبداللہ ابن سلیمان، محمد بن صلال، ضحاک بن عثمان، اسماعیل بن رافع، عطف بن خالد اسحاق بن حازم، ہشام ابن سعید، اسامہ بن زید اللیشی، داؤد بن قیس الفراء، عیسیٰ بن ابی عیسیٰ الخیاط، عبدالرحمن بن ابی الزناد، محمد بن عبدالرحمان بن ابی ذب، چشم بن عراق۔

مکہ:

سفیان بن عیینہ، زمعہ بن صالح، اسمعیل بن عبدالملک، طلحہ بن عمرو، سیف بن سلیمان، ابراہیم ابن یزید الاموی، زکریا بن اسحاق، عبداللہ بن عبدالرحمن بن یعلیٰ الثقفی۔
بصرہ:

ابوالعوام عبدالعزیز بن الربیع البصری، ہشام بن ابی عبداللہ الربیع بن الضحیٰ ابو جرہ واصل ابن عبدالرحمن، سعید بن ابی عروبہ، اسمعیل بن ابراہیم البصری، مبارک بن فضالہ۔
واسط:

عباد بن العوام، شعبہ بن الحجاج، ابو مالک عبدالملک۔

شام:

ابو عمرو عبدالرحمن الاوزاعی، محمد بن راشد المکحولی، اسمعیل بن عیاش الحمصی، ثور بن

یزید الدمشقی۔

خراسان:

عبداللہ بن مبارک۔

یمامہ:

ایوب بن عتبہ الشیمی۔

یہاں صرف ان ستر شیوخ کا تذکرہ کیا گیا ہے جو ان کے اکابر میں شمار کیے جاتے

ہیں ورنہ اقران و اصاغر کی تعداد اس سے بہت زیادہ ہے۔

مغازی کی تعلیم:

سیر و مغازی حدیث ہی کا ایک شعبہ ہے، لیکن اس وقت تک یہ ایک علیحدہ فن ہو

چکا تھا، اور خاص خاص شیوخ کی تعلیم دیتے تھے اور اہل علم خصوصیت سے اس فن کی سند

حاصل کرتے تھے۔ امام محمد نے فن مغازی میں محمد بن عمر الواقدی سے جو اس فن کے مشہور شیخ

تھے استفادہ کیا تھا، واقدی امام محمد کے تلامذہ میں ہیں اور انہوں نے امام محمد سے جامع صغیر

خاص طور سے پڑھی تھی، فن مغازی اور سیر میں واقدی کو اس وقت خاص خصوصیت حاصل

تھی۔ اس لیے امام محمد نے ان سے اس فن میں فائدہ اٹھایا۔^۱

عربیت میں کسائی سے تبادلہ خیالات اور استفادہ:

یہ تو نہیں معلوم ہو سکا کہ ادب و لغت کی ابتدائی تعلیم کس سے حاصل کی اور تکمیل

کہاں کی، لیکن کردری کی ایک روایت سے پتہ چلتا ہے کہ وہ مسند درس پر متمکن ہونے کے

بعد تک پھر ادب اور لغت میں ائمہ فن سے تبادلہ خیالات اور استفادہ کرتے رہے، بشر بن یحییٰ

کا بیان ہے کہ کسائی نحو اور لغت کے مشہور امام، اکثر امام محمد کے پاس آیا کرتے تھے، ایک

روز انہوں نے امام محمد سے کہا کہ آپ لوگ یعنی فقہاء، اکثر اپنے کلام کے ثبوت میں یہ جملہ

کہا کرتے ہیں کہ ”اسی طرح لوگ بولتے ہیں اور یہی محاورہ ہے“۔ تو آپ لوگوں کو یہ دعویٰ

نہیں کرنا چاہیے، عرب کے محاوروں کو تو اس فن کے حذاق ہی جانتے ہیں، امام محمد نے ان کی

۱۔ مناقب کردری ج ۲ ص ۱۵۱

بات تسلیم نہیں کی اور کہا کہ ہم لوگ اس چیز کو بہتر طور سے جانتے ہیں، لیکن جب کسائی کی آمد و رفت ان کے پاس برابر ہوتی رہی، اور امام محمد ان کے مبلغ علم سے واقف ہوئے، تو ایک روز فرمایا کہ بے شک تم لوگ (لغویں اور نحویوں) زبان اور محاوروں سے زیادہ واقف ہو۔ اس کے بعد امام محمد نے ان سے عربیت میں انتفاع حاصل کیا۔ روایت کے الفاظ یہ ہیں:

فانتفع محمد فی العربیة.

”پھر امام محمد نے ان سے عربیت میں استفادہ کیا۔“

امام سرحسی نے لکھا ہے کہ کسائی، امام محمد کے خالہ زاد بھائی تھے، سیر کا جو خاص باب ”کتاب الاعیان“ ہے جن میں فقہائے حنیفہ نے کمال دقیقہ سنجی سے کام لیا ہے، اس کے لغوی اور نحوی مسائل میں امام محمد نے کسائی سے خاص طور سے مدد لی ہے۔
طالب علمی میں فراغت قلب:

اکثر و بیشتر اہل علم اور ائمہ فن کے سوانح حیات سے معلوم ہوتا ہے کہ ان کا زمانہ طالب علمی بڑی عسرت اور تنگی میں گزرا ہے، لیکن امام محمد کے ساتھ خدا تعالیٰ کا یہ بڑا فضل شامل حال رہا کہ ان کی طالب علمی کا پورا زمانہ نہایت خوشحالی اور فارغ البالی میں گزرا اور انہیں کبھی کوئی مالی دقت پیش نہیں آئی، جب تک ان کے والد زندہ رہے ان کی کفالت کرتے رہے، جب ان کا انتقال ہوا تو انہوں نے ترکہ میں ایک بڑی رقم چھوڑی، جس کو امام محمد نے اپنی تعلیم پر صرف کیا، خود فرماتے ہیں، مجھے اپنے والد سے تیس ہزار درہم وراثت میں ملے تھے، ۱۵ ہزار میں نے شعر و ادب لغت اور نحو کی تحصیل پر اور ۱۵ ہزار فقہ و حدیث کے حصول پر صرف کیا۔^۱

علم کا فطری ذوق اور مطالعہ میں انہماک:

علم و فن کا ذوق امام محمد میں فطری تھا، وہ آغاز شعور ہی سے مسائل میں ایسی باریکیاں پیدا کرتے تھے کہ بڑوں کی نگاہیں بھی وہاں تک کم پہنچتی تھیں، ان کے اسی فطری

۱ شرح السیر الکبیر ج ۱ ص ۱۶۸ ۲ تاریخ خطیب ج ۲ ص ۱۷۲

ذوق اور استعداد کو دیکھ کر امام صاحب نے فرمایا تھا کہ ان شاء اللہ یہ لڑکا رشید ہو گیا، ایک روز ان کے ایک سوال پر فرمایا: ”تم تو بڑوں جیسا سوال کرتے ہو، میرے پاس آمد و رفت رکھو“۔ محمد بن سماعہ جو ان کے خاص تلامذہ میں ہیں، فرماتے تھے کہ امام محمد کو مطالعہ میں اس قدر انہماک ہوتا تھا کہ اگر کوئی شخص ان کو اسلام کرتا تو انہماک و بے خبری میں (جواب دینے کے بجائے) اس کے لیے دعا کرنے لگتے، پھر وہ شخص کچھ اور الفاظ زیادہ کر کے دوبارہ سلام کرتا تو وہی الفاظ دہرا دیتے تھے۔^۱

ان کے نواسے فرماتے ہیں کہ (امام محمد کی وفات کے بعد) میں نے اپنی والدہ سے دریافت کیا کہ نانا گھر میں رہتے تھے تو کیا کرتے تھے انہوں نے اشارہ کر کے بتایا کہ فلاں کوٹھری میں رہا کرتے تھے اور گرد و پیش کتابوں کا انبار لگا رہتا تھا، میں نے مطالعہ کے وقت ان کو کبھی بولتے ہوئے نہیں سنا، بجز اس کے کہ وہ ابرو اور ہاتھ کے اشارہ سے اپنی ضرورت بتلا دیا کرتے تھے۔^۲

علمی شغف کا یہ حال تھا کہ کپڑے میلے ہو جاتے تھے، لیکن جب تک کوئی دوسرا شخص کپڑا نہ بدلوا دیتا، وہ کپڑے نہیں اتارتے تھے۔

گھر میں ایک مرغ پلا ہوا تھا، جو رات میں اکثر بانگیں دیا کرتا تھا، انہوں نے اہل خانہ سے کہا کہ اسے ذبح کر دو، اس کی بانگ بے ہنگام کی وجہ سے (علمی) کام میں خلل پڑتا ہے۔^۳

آپ نے گھر میں کہہ رکھا تھا کہ مطالعہ کے وقت مجھ سے دنیا کی کسی ضرورت کا ذکر نہ کیا جائے، کہ میرا قلب اس کی طرف متوجہ ہو، جو کچھ کہنا ہو میرے وکیل (منتظم خانہ) سے کہو۔^۴

ذکاوت و ذہانت:

نہایت ذکی ذہین اور طباع تھے ان کے تمام اساتذہ ان کی ذہانت اور ذکاوت

۱۔ بلوغ الامانی ۲۔ کردری ج ۲ ص ۱۶۳ ۳۔ مناقب کردری ج ۲ ص ۱۶۲ ۴۔ ایضاً

کے قائل تھے، امام مالک ان کے بارے میں فرماتے تھے کہ مشرق سے اس نوجوان (امام محمد) جیسا کوئی ذکی اور طباع آدمی میرے پاس نہیں آیا! حالانکہ اس وقت ان کے درس میں اہل مشرق ہی سے عبداللہ بن مبارک، وکیع بن جراح، عبدالرحمن بن مہدی جیسے ائمہ حدیث موجود تھے، امام شافعی رحمۃ اللہ علیہ فرماتے تھے کہ میں نے امام محمد جیسا فرہ اندام ذکی نہیں دیکھا، دوسری روایت میں ہے کہ میں نے ان کے جیسا عاقل اور فہیم نہیں دیکھا۔ ۲۔ امام ذہبی نے لکھا ہے کہ وکان من اذکیاء العالم دنیا کے ذکی اور فہیم تر انسانوں میں تھے۔

قوت حافظہ:

فہم و ذکا کے ساتھ ساتھ قوت حافظہ کا عطیہ بھی قدرت کی طرف سے انہیں وا فرمایا تھا، اوپر ذکر آچکا ہے کہ امام صاحب نے ان سے قرآن حفظ کرنے کے لیے فرمایا تو ہفتہ کے اندر انہوں نے پورا قرآن حفظ کر لیا۔

ایک مرتبہ امام ابو یوسف کے درس میں شریک تھے، امام نے کسی گذشتہ مسئلہ کے متعلق ان سے دریافت کیا، انہوں نے جواب دیا تو امام نے فرمایا کہ یہ جواب صحیح نہیں ہے، امام محمد نے اپنے جواب پر اصرار کیا، تھوڑی سی رد و قدح کے بعد کتاب کی طرف رجوع کیا گیا، امام محمد کا جواب صحیح نکلا، پھر امام ابو یوسف نے فرمایا کہ

ہكذا يكون الحفظ. (بلوغ الامانی)

”حافظ ایسا ہی ہوتا ہے۔“

مجلس درس:

اسی ذکاوت و ذہانت اور علمی ذوق و انہماک کا نتیجہ تھا، کہ بیس ہی برس کی عمر میں مسند درس کی زینت بنا دیئے گئے، اور کوفہ، بصرہ، شام، ہرات، رے، نیشاپور، حلب، بخارا، اور اقصائے مغرب غرض دنیائے اسلام کے گوشہ گوشہ سے تشنگان علم آ کر اس سرچشمہ علم سے سیراب ہونے لگے۔

۱۔ بلوغ الامانی ص ۵۵ ۲۔ تاریخ بغداد ج ۲ ص ۱۷۲ جواہر مضیہ جلد ۲ ص ۴۲

تلامذہ:

امام محمد کی عمر کا بیشتر حصہ درس و تدریس اور افادہ و تعلیم کے مشغلہ میں گزرا، سینکڑوں اشخاص نے ان کے سامنے زانوئے تلمذتہ کیا ہوگا، ان سب کے ناموں کا استقصا نہایت دشوار ہے، جن تلامذہ کے ناموں کا پتہ چل گیا ہے، ان کی فہرست بھی کافی لمبی ہے اس لیے یہاں ان مشاہیر تلامذہ کا ذکر کیا جاتا ہے، جنہیں کوئی امتیازی حیثیت حاصل تھی۔

ابو حفص الکبیر البخاری، یہ امام بخاری کے شیوخ میں ہیں ابو سلیمان موسیٰ بن سلیمان الجوز جانی انہی کی روایت سے ظاہر الروایۃ کی چھ کتابیں مشرق و مغرب میں پہنچیں، امام شافعی، ابو عبیدہ قاسم بن سلام ہروی، اپنے وقت کے مجتہد تھے، عمرو بن ابی عمرو الحرانی، محمد بن ساعد التیمی، علی بن معبد بن شداد جامع کبیر اور جامع صغیر کے ایک راوی یہ بھی ہیں، اسد بن فرات امام مالک کے خاص شاگرد اور ان کے مسلک کے مدون بھی ہیں اور مدونہ کے مرتب شیخ سحنوں کے استاد بھی، محمد بن مقاتل الرازی ابن جریر طبری کے استاد ہیں، یحییٰ بن معین امام جرح تعدیل ابو جعفر احمد بن محمد بن مہران النسوری موطا امام محمد کے راوی ہیں، شعیب بن سلیمان الکیسانی کیسانیات کے راوی، علی بن صالح الجرجانی جرجانیات کے راوی، اسمعیل بن توبتہ القرویٰ السیر الکبیر کے خاص راوی، ابوبکر بن ابراہیم نوادر کے راوی، ابوزکریا محی بن صالح ابو حاتم امام بخاری کے شامی شیوخ میں ہیں، ابو موسیٰ عیسیٰ بن امان البصری کتاب الحج کے راوی اور کتاب الحج الکبیر اور کتاب الحج الصغیر کے مصنف ہیں، ایک کتاب انہوں نے امام شافعی اور مریمی کے رد میں بھی لکھی تھی، سفیان بن حبان البصری کتاب العلل کے مصنف ہیں۔

درس کا طریقہ:

اس وقت درس و تدریس کے مختلف طریقے رائج تھے، بعض شیوخ اپنے حافظہ پر اعتماد کر کے طلبہ کو زبانی املا کراتے تھے، بعض لوگ اپنی لکھی ہوئی تحریر تلامذہ میں سے کسی ایک کو دے دیتے وہ اس کی قرأت کرتا جاتا، اور عام طلبہ اسے لکھتے یا حفظ کرتے جاتے تھے، امام مالک رضی اللہ عنہ کے درس کا یہی طریقہ تھا، بعض حضرات کا یہ طریقہ تھا کہ انہیں جو کچھ املا کرانا ہوتا

تھا وہ پہلے لکھ لیتے تھے اور پھر خود ہی طلبہ کے سامنے اس کی قرأت کرتے اور طلبہ اسے نوٹ کرتے جاتے تھے امام محمد کا بھی غالباً عام دستور یہی تھا کہ وہ خود قرأت کرتے تھے۔

یحییٰ بن صالح و حاضی فرماتے ہیں کہ ایک مرتبہ حج میں محمد بن حسن کا رفیق سفر تھا ایک روز میں نے ان سے کہا کہ اپنی کسی کتاب کی تحدیث کیجئے انہوں نے کہا اس وقت طبیعت موزوں نہیں ہے میں نے کہا کہ میں قرأت کرتا ہوں انہوں نے کہا کہ کیا تم اپنی قرأت کو میرے لیے آسان سمجھتے ہو میں نے کہا ضرور اس پر انہوں نے فرمایا کہ نہیں میری قرأت زیادہ آسان ہوگی اس لیے کہ میں قرأت کروں گا تو محض زبان اور آنکھ استعمال کروں گا لیکن جب تم قرأت کرو گے تو مجھے آنکھ کان اور ذہن تمام اعضا استعمال کرنے پڑیں گے اس لیے تمہاری قرأت میرے لیے زیادہ مشکل ہوگی۔^۱

اس روایت سے معلوم ہوتا ہے کہ درس میں وہ قرأت کرنا پسند کرتے تھے اسد بن فرات کا بیان بھی ہے کہ وہ قرأت خود کرتے تھے۔^۲

درس میں طلبہ کے سامنے جو تقریر کرتے تھے وہ نہایت ہی صحیح اور حشو و زوائد سے پاک ہوتی تھی امام شافعی رضی اللہ عنہ یہ دیکھ کر فرماتے تھے کہ امام محمد جب کسی مسئلہ کو لیتے اور اس پر تقریر کرتے تھے تو کلام میں ایک حرف کی بھی تقدیم و تاخیر نہیں ہوتی تھی ایسا معلوم ہوتا تھا ان پر قرآن کا نزول ہو رہا ہے۔^۳

موطائے امام مالک کا درس:

اہل عراق میں امام محمد غالباً پہلے شخص تھے جنہوں نے مدینہ میں تین برس تک رہ کر امام مالک اور دوسرے شیوخ مدینہ سے استفادہ کیا اور ان کی مرویات کا ایک بڑا سرمایہ اپنے ساتھ عراق لائے متعدد وجوہ کی بنا پر امام مالک کی مرویات کو اس وقت ایک خاص خصوصیت حاصل تھی اس لیے امام محمد نے ان کی روایتوں کے درس کے لیے ایک خاص دن معین کر دیا تھا تاکہ وہ لوگ جو امام دارالہجرت کی خدمت میں نہیں پہنچ سکتے تھے وہ ان کی

۱ امام محمد کے شاگرد اور امام بخاری کے شیخ ہیں۔ ۲ بلوغ الامانی ص ۴۴

۳ معالم الایمان ج ۱ ص ۵ ۴ تاریخ بغداد میں ج ۲ ص ۱۷۶، ۱۷۵، مناقب کردری۔

مرویات سے مستفیض ہو سکیں، چنانچہ جس روز وہ امام مالک کی روایتوں کی تحدیث کرتے تھے، اس قدر ہجوم ہوتا تھا کہ مجلس میں جگہ ناکافی ہو جاتی تھی، چنانچہ ایک مرتبہ امام محمد نے حاضرین سے فرمایا کہ تم لوگ اپنے اصحاب کے بارے میں کتنے برے ہو۔ کہ جب میں امام مالک سے روایت کرتا ہوں، تو ٹوٹ پڑتے ہو، اور جب تمہارے اصحاب حدیث (اہل عراق) سے روایت کرتا ہوں، تو بادل ناخواستہ شریک ہوتے ہو۔^۱

امام مالک کی وفات کے بعد جب ان سے براہ راست سماع کی امید منقطع ہو گئی تو یہ مجمع اور زیادہ بڑھنے لگا، اسد بن فرات کے الفاظ میں اس کی کیفیت سننے فرماتے ہیں کہ ایک دن ہم لوگ امام محمد کے درس میں شریک تھے، کہ ایک شخص مجلس میں کودتا پھاندتا ہوا تیزی سے امام محمد کے پاس پہنچا، اور اس نے ان سے کچھ آہستہ سے کہا ہم نے سنا کہ امام نے انا للہ و انا الیہ راجعون پڑھا اور فرمایا کہ کتنی بڑی مصیبت ٹوٹ پڑی کہ امام مالک امیر المؤمنین فی الحدیث کی وفات ہو گئی، اس کے بعد تمام مجمع میں ماتم برپا ہو گیا۔^۲ اسد کا بیان ہے کہ اس کے بعد سے امام محمد جس دن امام مدینہ کی مرویات کا درس دیتے تھے، اس قدر ہجوم ہوتا تھا کہ راستہ بند ہو جاتا تھا۔

رات کے وقت درس کا سلسلہ:

امام محمد دن کے علاوہ رات کے وقت بھی درس و تدریس کا سلسلہ جاری رکھتے تھے، لیکن یہ درس عام نہیں ہوتا تھا، بلکہ جو طلبہ دور دراز سے خاص ذوق لے کر ان کی خدمت میں آتے اور ان کے پاس وقت کم ہوتا تھا، تو ان کے لیے وہ رات کے وقت مجلس درس منعقد کرتے تھے، چنانچہ اسد بن فرات قیروان سے ان کی خدمت میں پہنچے، تو کچھ روز درس میں شرکت کے بعد انہوں نے امام محمد سے عرض کیا، کہ میں ایک کم علم اور مسافر آدمی ہوں، آپ کے درس میں اس قدر مجمع ہوتا ہے کہ مجھے پورے طور پر استفادہ کا موقع نہیں ملتا، امام محمد نے فرمایا کہ تم دن کے وقت عام اہل عراق کے ساتھ سماع کیا کرو، اور رات کے وقت میرے

^۱ تاریخ بغداد ج ۲ ص ۱۷۳۔ ۲ اسد بن فرات امام مالک اور امام محمد دونوں کے شاگرد ہیں آگے ان کا تذکرہ آئے گا۔ ۳ بلوغ الامانی ص ۱۵، ۱۶۔

یہاں چلے آیا کرو، میں تمہیں وقت دوں گا، اسد کا بیان ہے کہ میں روزانہ رات کے وقت ان کے یہاں جایا کرتا تھا، جب میں پہنچتا تو وہ ایک پیالہ پانی اپنے ساتھ رکھ لیتے اور قرأت و درس کا سلسلہ شروع کر دیتے، جب رات زیادہ گزر جاتی تو مجھے غنودگی طاری ہونے لگتی، وہ کیا کرتے کہ پیالہ سے ایک چلو پانی لے کر میرے چہرے پر چھڑک دیتے، پھر درس کا سلسلہ شروع کرتے، جب پھر مجھے غنودگی طاری ہوتی تو پھر ایسا ہی کرتے، یہی روزانہ کا معمول ہو گیا تھا۔^۱

اسد بن فرات کے علاوہ امام شافعی اور ابو عبیدہ کے لیے بھی انہوں نے رات کو مخصوص طور پر وقت نکالا تھا۔ اس سے انداز ہوتا ہے کہ امام محمد اپنے تلامذہ کے وقت کو کس قدر عزیز رکھتے تھے اور ان کے افادہ کے لیے خود کتنی مشقتیں برداشت کرتے تھے۔
عورتوں کا درس:

کبھی کبھی آپ کے پاس عورتیں بھی استفادہ کے لیے آیا کرتی تھیں، ان کے لیے بھی آپ نے رات ہی کا وقت رکھا تھا، محمد بن سماعہ کا بیان ہے کہ ایک بار دس رومی لونڈیاں انشاء اور عربیت میں ماہر ہو کر (غالباً فقہ میں) استفادہ کے لیے آپ کے یہاں آئی ہوئی تھیں۔^۲
تلامذہ کے ساتھ حسن سلوک:

تلامذہ کے ساتھ ان کا تعلق اور حسن سلوک صرف درس تدریس اور وقت کی قربانی ہی تک محدود نہیں تھا، بلکہ روپیہ پیسہ کے بارے میں ان کا یہ وصف اور زیادہ نمایاں ہو جاتا تھا، ایک بار اسد بن فرات کا خرچ چک گیا، انہوں نے کسی سے ذکر نہیں کیا، ایک دن امام محمد نے دیکھا کہ وہ پنسرے سے پانی پی رہے ہیں، انہوں نے وجہ دریافت کی اسد نے صرف اتنا کہا میں مسافر آدمی ہوں، امام محمد سمجھ گئے اور چپکے ہو رہے، اور رات کے وقت خادم کے ذریعہ ان کے پاس اتنی دینار بھجوادیئے۔^۳ (سونے کے موجود سہاؤ کے اعتبار سے دو ہزار سے زیادہ روپے ہوتے ہیں)۔

امام شافعی کی بھی کئی بار انہوں نے مالی امداد کی، ایک بار انہوں نے پچاس دینار

۱۔ معالم الایمان ج ۲ ص ۴ ۲۔ بلوغ الامانی ص ۳۱ ۳۔ معالم الایمان ص ۵

ان کو دیئے اور کہا اس میں ننگ و عار محسوس کرنے کی ضرورت نہیں ہے، امام شافعی نے فرمایا اگر مجھے ننگ و عار ہوتا تو مجھ پر آپ جو احسانات کرتے ہیں ان کا بار میں کیوں اٹھاتا۔^۱ امام محمد دوسرے کے ساتھ حسن سلوک کے موقع پر اس مصرع کے مصداق ہوتے تھے:

کانک تعطیہ الذی انت سائلہ.

”جب تم کسی کو کچھ دیتے ہو تو اس کے سامنے (اپنی عاجزی و کسر نفسی کی وجہ سے)

تم ایسے معلوم ہوتے ہو کہ تم خود اس سے مانگ رہے ہو۔“

عراق کے زمانہ قیام میں ایک بار امام شافعی رضی اللہ عنہ قرض کے سلسلہ میں نظر بند کر

دیئے گئے تھے، امام محمد رضی اللہ عنہ نے قرض خواہ کا قرضہ ادا کر کے انہیں رہا کرایا۔^۲

امام شافعی سے خاص تعلق:

امام محمد کو امام شافعی سے بڑا تعلق خاطر تھا، وہ جب آجاتے تو ضروری سے ضروری

کام چھوڑ کر ان کی طرف متوجہ ہو جاتے تھے۔ ایک بار کسی ضرورت سے دار الخلافہ جانے

کے لیے تیار ہو چکے تھے کہ امام شافعی آگئے، انہوں نے دار الخلافہ جانے کا قصد ترک کر دیا،

اور پورے دن ان کے ساتھ مشغول رہے، ایک مرتبہ امام شافعی نے امام محمد کے پاس ایک

منظوم خط لکھا کہ وہ اپنی کتابیں عاریتہً بھیج دیں، امام محمد نے اپنی تمام کتابیں ہدیۃً بھیج

دی۔^۳

اس دور میں جب کہ طباعت و کتابت کے موجودہ طریقے رائج نہیں ہوئے تھے،

کسی کو کوئی کتاب ہدیۃً دے دینا، موجودہ زمانہ کی مطبوعہ کتابوں کا ایک کتب خانہ دینے

سے زیادہ مشکل کام تھا، انہی تمام احسانات اور تعلقات کی بنا پر امام شافعی رضی اللہ عنہ فرماتے تھے کہ

لیس علی منۃ فی العلم و اسباب الدنیا مال محمد. (کردری ص ۱۵۰)

”علم اور دنیاوی اسباب کے سلسلہ میں مجھ پر امام محمد کا جتنا احسان ہے اتنا کسی

دوسرے کا نہیں ہے۔“

انہی احسانات کی بنا پر ابن عبدالبر نے لکھا ہے کہ قیامت تک ہر شافعی پر ضروری

۱۔ جواہر مضیہ ص ۲۴۵ ۲۔ مناقب کردری ص ۱۵۰ ۳۔ ایضاً ص ۱۶۹

ہے کہ وہ امام محمد کا ممنون رہے اور ان کی مغفرت کی دعا کرتا رہے۔ (شذرات الذهب ج ۲)
طلبہ کے سوالات کا خندہ پیشانی سے جواب دیتے تھے:

اکثر اساتذہ طلبہ کے سوالات اور مسائل میں کرید کرنے سے گھبراتے اور چیں بچیں ہو جاتے ہیں اور بسا اوقات غصہ و غضب تک نوبت پہنچ جاتی ہے، لیکن امام محمد کی یہ خاص خصوصیت تھی، وہ عمیق سے عمیق سوال اور دقیق سے دقیق مسائل میں رد و قدح کرنے سے چین بچیں نہیں ہوتے تھے، بلکہ نہایت خندہ پیشانی سے تمام باتوں کا جواب دیتے تھے، امام شافعی فرماتے ہیں کہ میں نے جس سے بھی کوئی مسئلہ دریافت کیا اس کے چہرے کا رنگ بدل گیا، لیکن محمد بن حسن اس سے مستثنیٰ تھے، ایک دوسری روایت میں ہے کہ جس سے بھی کوئی دقیق مسئلہ دریافت کیا میں نے دیکھا کہ اس کی پیشانی پر شکن آگئی، لیکن امام محمد کا حال اس سے بالکل جدا تھا۔^۱
علمی مباحثے:

امام محمد شروع ہی سے تفحص اور تعمق کے عادی تھے، اور فقہی اور علمی مسائل ان کی نظر ہمیشہ مجتہدانہ پڑتی تھی، اس لیے بسا اوقات نہیں اپنے اساتذہ اور معصروں کے ساتھ بحث و مباحثہ کی نوبت آ جاتی تھی، ایک بار کسی مستفتی نے قاضی ابو یوسف سے کوئی مسئلہ دریافت کیا، قاضی صاحب نے اس کا جواب دیا، مستفتی وہاں سے امام محمد کے پاس آیا اور وہی مسئلہ دریافت کیا، امام محمد نے نہایت مدلل طور پر اس مسئلہ کا کوئی دوسرا جواب دیا، مستفتی نے امام محمد سے کہا کہ اس مسئلہ میں امام ابو یوسف کی دوسری رائے ہے، اگر آپ دونوں صاحبان ایک جگہ جمع ہو کر اس مسئلہ پر گفتگو کر لیتے تو مسئلہ صاف ہو جاتا، چنانچہ امام محمد اور امام ابو یوسف کا کسی مسجد میں اجتماع ہوا اور اس مسئلہ پر گفتگو شروع ہوئی، مستفتی کا بیان ہے کہ تھوڑی دیر تک تو میں نے صاحبین کی گفتگو سمجھی لیکن اس کے بعد گفتگو اس قدر دقیق ہو گئی کہ میں بالکل نہیں سمجھ سکا۔^۲

موطا کے سماع سے پہلے ایک مرتبہ امام محمد کو آغاز شباب میں امام مالک کی خدمت

۱۔ تاریخ بغداد ۲/ ۱۷۳ ۲۔ الانقاء ص ۶۹ ۳۔ کردری ۲/ ص ۱۵۷

میں جانے کا اتفاق ہوا، انہوں نے امام مالک سے دریافت کیا کہ ایک شخص کو غسل کی ضرورت ہے اور مسجد کے اندر پانی رکھا ہوا ہے اور اسے مسجد کے سوا کسی دوسری جگہ پانی میسر نہیں ہے، کیا وہ مسجد جا کر پانی لے سکتا ہے، امام مالک نے فرمایا کہ جہی (ناپاک آدمی) مسجد میں نہیں جاسکتا، امام محمد نے کہا نماز کا وقت بالکل قریب آ گیا ہے اور پانی اس کے سامنے موجود ہے، وہ کیا کرے، امام مالک نے پھر وہی جواب دیا، اسی طرح امام مالک مکرر کہہ رہے تھے کہ جہی مسجد میں نہیں داخل ہو سکتا، لیکن جب امام محمد کا اصرار بہت بڑھا تو امام مالک نے ان سے فرمایا کہ اس بارے میں آپ ہی بتائیے، امام محمد نے کہا کہ ”وہ تیمم کر لے اور مسجد میں جا کر پانی لے آئے اور پھر غسل کر لے“ اس کے بعد امام مالک اور ان میں کچھ اور باتیں ہوئی، جب وہ مجلس سے اٹھ کر چلے گئے، تو لوگوں نے امام مالک سے بتایا کہ یہ محمد بن حسن امام ابوحنیفہ کے شاگرد ہیں۔

امام شافعی رضی اللہ عنہ فرماتے ہیں کہ جب کبھی فقہ وغیرہ کے مسائل میں مباحثہ کا موقع آتا، تو امام کا دستور تھا کہ وہ ایک حکم مقرر کر دیا کرتے تھے، تاکہ وہ فریقین کو مناسب ہدایت اور فیصلہ کر سکے، چنانچہ عموماً ان کی مجلس مباحثہ کے حکم عیسیٰ بن ہارون ہوا کرتے تھے۔

امام محمد کے علمی مباحثوں اور مناظروں کے سلسلہ میں بعض غلط روایتیں بھی رواج پا گئی ہیں، آگے ہم ان روایتوں پر ناقدانہ نظر ڈالیں گے۔

عہدہ قضا:

اسلاف میں بہت سی ایسی ہستیاں ملیں گی، جنہوں نے اپنے فضل و کمال کے باوجود حکومت کا کوئی عہدہ قبول نہیں کیا، اور نہ امراء و سلاطین کی صحبت کو پسند کیا، اس کی وجہ یہ تھی کہ بسا اوقات سلاطین اور ارکان دولت کے دباؤ سے انہیں ایسا کام کرنا پڑتا تھا، جو ان کے ضمیر اور حمیت دینی کے خلاف ہوتا تھا، اور اس طرح ان کی زندگی کے سارے زہد و اتقا پر پانی پھر جاتا تھا، لیکن ان میں بعض ایسی شخصیتیں بھی ملیں گی، جو کسی دینی مصلحت یا کسی اور مجبوری کی بنا پر حکومت سے منسلک ہو گئی تھیں، چنانچہ امام ابوحنیفہ سے منصور نے عہدہ قضا

۱۔ تاریخ بغداد اور مناقب کردری ص ۱۵۸ ۲۔ بلوغ الامانی ص ۴۸

قبول کرنے کی درخواست کی تو انہوں نے یہ کہہ کر انکار کر دیا کہ ”میں اس عہدہ کی صلاحیت نہیں رکھتا“ امام صاحب کے شاگردوں میں امام ابو یوسف نے کچھ خاص وجوہ کی بنا پر عہدہ قضا قبول کر لیا تھا، لیکن انہی میں امام محمد اور عبداللہ بن مبارک اور امام زفر بھی تھے جو حکومت سے کوئی تعلق قائم کرنا پسند نہیں کرتے تھے امام محمد اس بارے میں اتنے سخت تھے کہ جب امام ابو یوسف نے عہدہ قضا قبول کیا تو انہوں نے ناپسندیدگی کا اظہار کیا۔ لیکن بعد میں کچھ ایسے واقعات پیش آ گئے کہ امام محمد بھی عہدہ قضا قبول کرنے پر مجبور ہو گئے۔

امام ابو یوسف نے عہدہ قضا اس مصلحت سے قبول کر لیا تھا کہ اس کے ذریعہ امام صاحب کے مسلک کی ترویج و اشاعت ہوگی، اسی لیے ان کی خواہش تھی کہ امام محمد بھی اس عہدہ کو قبول کر لیں، تاکہ ان کے نقطہ نظر کو مزید تقویت ہو اتفاق سے اسی زمانہ میں ررقہ میں قاضی کے تقرر کا مسئلہ درپیش ہوا، اور اس سلسلہ میں امام ابو یوسف سے مشورہ کیا گیا، انہوں نے امام محمد کے انتخاب کا مشورہ دیا، امام محمد اس وقت کوفہ میں تھے کوفہ سے بغداد بلائے گئے، چنانچہ وہ بغداد آئے اور پہلے امام ابو یوسف کے پاس گئے، اور ان سے اپنے انتخاب کی وجہ دریافت کی، امام ابو یوسف نے ان سے پورا واقعہ بیان کر دیا، اور کہا میں نے یہ مشورہ اس لیے دیا ہے کہ کوفہ اور بصرہ میں تو ہمارے مسلک کی بہت کافی اشاعت ہو چکی ہے۔ اگر آپ شام چلے جائیں گے، تو وہاں بھی اس کی ترویج کا ذریعہ پیدا ہو جائے گا۔ امام محمد نے اس مصلحت کو اپنے انتخاب کے لیے پسند نہیں کیا، اور کہا کہ اس میں براہ راست مجھ سے گفتگو کرنی چاہیے تھی، اس گفتگو کے بعد امام ابو یوسف نے ان سے یحییٰ برکی کے پاس چلنے کے لیے کہا، دونوں صاحب یحییٰ کے پاس گئے، امام ابو یوسف نے یحییٰ سے کہا کہ محمد بن حسن سامنے موجود ہیں، ان سے (عہدہ قضا کے) معاملات طے کر لیجئے، یحییٰ نے امام محمد پر ایسا دباؤ ڈالا کہ وہ عہدہ قضا قبول کرنے پر مجبور ہو گئے۔^۱

امام محمد نے عہدہ قضا قبول تو کر لیا، لیکن یہ بات چونکہ ان کی طبیعت اور ضمیر کے

۱ بلوغ الامانی ص ۴۰ ۲ یہ مقام گرمیوں کے زمانہ میں عباسیوں کا دار الخلافہ ہوتا تھا۔ ۳ ترجمہ محمد بن حسن امام ذہبی مطبوعہ مصر ص ۵۶، ۵۵

خلاف ہوئی تھی اور اس کا ذریعہ امام ابو یوسف ہوئے تھے اس لیے انہوں نے امام ابو یوسف سے ناپسندیدگی کا اظہار کیا اور اس میں اس قدر شدت اختیار کی کہ ان کے یہاں آمد و رفت بھی ترک کر دی اور مشہور ہے کہ وفات کے بعد ان کے جنازہ میں بھی شرکت نہیں کی۔ دوسری روایت ہے کہ ہارون رشید نے خود ان کو اس عہدہ کے لیے منتخب کیا تھا جب امام محمد کو معلوم ہوا تو وہ امام ابو یوسف کے پاس گئے اور اپنے گزشتہ تعلقات کو یاد دلا کر فرمایا کہ مجھے اس آزمائش میں نہ ڈالیں امام ابو یوسف ان کو لے کر یحییٰ کے پاس گئے اس نے ان کو ہارون رشید کے پاس بھیج دیا اور اس طرح مجبور ہو کر انہیں یہ عہدہ قبول کر لینا پڑا۔^۱

بے لاگ فیصلہ اور عہدہ قضا سے برطرفی:

امام محمد نے یہ عہدہ بادلِ ناخواستہ قبول کیا تھا ان کی خواہش کو اس میں ذرا بھی دخل نہیں تھا اس لیے وہ جب تک اس عہدہ پر فائز رہے بڑی دیانت داری سے بلا کسی رو رعایت کے اس کے فرائض انجام دیتے رہے انہوں نے کبھی اپنے فیصلہ میں خلیفہ وقت یا ارکان دولت کی پرواہ نہیں کی چنانچہ ان کے قاضی ہونے کے کچھ ہی روز بعد یحییٰ بن عبداللہ کی امان کا قصہ دربار میں پیش ہوا ہارون نقض عہد کر کے یحییٰ کو سزا دینا چاہتا تھا لیکن اس ارادہ کی تکمیل کے لیے قضا کے فیصلہ کی ضرورت تھی چنانچہ تمام قضا دربار میں بلائے گئے امام محمد بھی موجود تھے ہارون نے سب سے پہلے امام محمد سے دریافت کیا انہوں نے فرمایا کہ یحییٰ بن عبداللہ کو جو امان دی جا چکی ہے وہ صحیح ہے اور اس امان کا نقض اور یحییٰ کا قتل کسی طرح جائز نہیں ہے ان کے بعد ہارون حسن بن زیاد سے مخاطب ہوا انہوں نے کچھ صاف جواب نہیں دیا پھر اس نے ابوالنختری وہب بن وہب سے دریافت کیا انہوں نے ہارون کی مرضی کے مطابق جواب دیا امام محمد پر عتاب شاہی نازل ہوا اور وہ عہدہ قضا سے برطرف کر دیئے گئے اور انہیں افتا سے بھی روک دیا گیا۔^۲

۱۔ تاریخ بغداد ترجمہ محمد بن حسن امام ذہبی اسی سلسلہ میں بعض غلط روایتیں بھی مشہور ہو گئی ہیں آگے ان پر ناقدانہ نظر ڈالی جائے گی۔ ۲۔ کروری ج ۲ ص ۱۶۵۔
۳۔ کروری ج ۲ ص ۱۶۵ ۴۔ ایضاً بلوغ الامانی ص ۴۰۔

قید و بند:

غالباً اسی فتویٰ کے سلسلہ میں استاد کی سنت کے مطابق انہیں قید و بند کش مشقت بھی اٹھانی پڑی، مناقب کردری میں محمد بن سلام (امام محمد کے خاص شاگرد) کا بیان ہے کہ طلب محمد للقضاء فحبس وکل بہ قرین حتی لا یطلع علیہ احد ولا یدخل علیہ احد وضیق فی السجد الفقہ فرشوت السبحان رشوة عظيمة و دخلت علیہ بکیس من الدراهم . (ج ۲ ص ۱۶۲)

”امام محمد فیصلہ کے لیے بلائے گئے اور پھر قید کر دیئے گئے اور ان کو قید تہائی دے دی گئی، گویا علم فقہ کے افتادہ کو محبوس کر دیا گیا، میں دربان کو کچھ دے دلا کر ان کے پاس ایک تھیلی درہم لے کر پہنچا۔“

رہائی اور قاضی القضاة کا عہدہ:

اتفاق سے اسی زمانہ میں ام جعفر (ہارون کی بی بی) کو کوئی جائداد وقف کرنے کا خیال پیدا ہوا، اس نے امام محمد سے وقف نامہ لکھنے کی درخواست کی، انہوں نے یہ کہہ کر معذرت کر دی کہ مجھے فتویٰ دینے سے روک دیا گیا ہے، ام جعفر نے امام محمد کے معاملہ (غالباً پابندی اٹھالینے کے بارے میں) ہارون سے گفتگو کی، ہارون نے انہیں فتویٰ کی اجازت دے دی، اور پھر ان کو بڑے اعزاز و اکرام کے ساتھ قاضی القضاة کا عہدہ پیش کیا، اور جس پر غالباً وہ آخر وقت تک فائز رہے۔

وفات:

امام محمد کے قاضی القضاة ہونے کے کچھ ہی دن بعد ہارون کو کسی ضرورت سے رے جانا پڑا، امام محمد کو بھی وہ اپنے ساتھ لیتا گیا، اسی مقام پر ۱۸۹ میں ۵۸ برس کی عمر میں امام فقہ نے داعی اجل کو لبیک کہا، اتفاق سے کسائی مشہور امام نحو بھی اس سفر میں ہارون کے ساتھ تھے انہوں نے بھی اسی دن یا دو دن بعد انتقال کیا، ہارون کو ان دنوں ائمہ فن کے پے در پے انتقال کا بڑا رنج ہوا، اور اس نے غایت افسوس میں کہا کہ ”فقہ و نحو دونوں کو میں نے رے

۱۔ کردری ج ۲ ص ۱۶۵ و بلوغ الامانی ص ۴۰

میں دفن کر دیا“۔^۱
تدفین:

حیل طبرک جورے کا مشہور قلعہ ہے اسی میں امام فقہ کو سپرد خاک کیا گیا۔^۲
یحییٰ یزیدی ہارون کے دربار کا مشہور شاعر اور ادیب تھا اس نے بڑا پر دور اور دل
سوز مرثیہ لکھا ہے جس کے چند اشعار یہ ہیں:

تصرمت الدنيا فليس خلود قد نرى من بجة ستيد

لكل امرى منامن الموت منهل فليس لنة الا عليه وردو

الم تر شيئا شاملاً بعد اليلي وان السباب ليس يعود

امام ذہبی نے ان اشعار کو قاضی ابو خازم عبدالحمید کی طرف منسوب کیا ہے
اور چند اشعار نقل کرنے کے بعد لکھا ہے کہ صیرانی نے اس مرثیہ کی نسبت یحییٰ یزیدی
کی طرف کی ہے۔^۳

اولاد:

امام محمد کے نکاح اور اولاد کے متعلق تذکروں میں کوئی تفصیل نہیں ملتی، بعض
روایتوں میں آپ کے ایک نوآ کا ذکر آتا ہے جس سے معلوم ہوتا ہے کہ آپ کی شادی
ہوئی تھی اور آپ نے ایک صاحبزادی بھی یادگار چھوڑی تھی۔

حلیہ:

بال گئے گداز بدن اور نہایت ہی نکیل و جمیل اور خوش لباس آدمی تھے۔^۴
ان کے حسن صورت کے متعلق یہ قصہ مشہور ہے کہ جب ان کے والد تعلیم کی غرض
سے ان کو امام صاحب کے پاس لے گئے تو امام صاحب نے ان کے حسن و جمال کو دیکھ کر
فرمایا کہ لڑکے کے سر کے بال اترادو اور معمولی کپڑے پہناؤ ان کے والد نے اس کی تعمیل کی
بال اتر جانے کے بعد ان کے جمال میں اور چار چاند لگ گئے چنانچہ اسی ہیئت کو دیکھ کر ابو
نواس نے یہ اشعار کہے تھے:

۱ مناقب کردری ص ۱۳۹ ۲ ایضاً

۳ خطیب بغدادی جوہر مضیہ ص ۳۲ ۴ ترجمہ محمد بن الحسن ص ۶۰

حلقو اراسہ لیکسوہ قبحا غیرہ منہم علیہ و شحا
 کانہ فی وجہہ صباح لیل نزعو لیلہ و ابقوا صباحا
 و کبج بیان کرتے ہیں کہ چونکہ محمد بن حسن کم سن اور بہت ہی شکیل و جمیل تھے اس لیے ہم لوگ حدیث کے درس میں ان کے ساتھ جانا پسند کرتے تھے۔
اخلاق و عادات:

انسان کے شرف کا اصلی معیار اخلاق و کردار ہے، اگر اس حیثیت سے اس میں کوئی کمزوری ہے تو وہ غیر معمولی ہو کر بھی معمولی آدمی ہے اور اگر اس اعتبار سے اس میں کوئی خوبی ہے تو وہ ہماری نظروں میں کتنا ہی ادنیٰ کیوں نہ ہو لیکن حقیقی شرف اس کو حاصل ہے، امام محمد اپنے فضل و کمال کے ساتھ اخلاق و کردار میں بھی اپنے ہم عصروں سے ممتاز تھے، امام ابو حفص نے ان کے اخلاق کا نقشہ ان الفاظ میں کھینچا ہے، کہ ”اگر ان کو کوئی دیکھے تو یہ سمجھے کہ یہ صرف علم ہی کے لیے پیدا کیے گئے ہیں، (ان میں دوسری کوئی خوبی نہیں ہے) لیکن اسی کے ساتھ نہایت صالح، خلیق، مہذب اور عمدہ روش کے آدمی تھے، ان کی زبان سے کبھی کسی کو کوئی تکلیف نہیں پہنچی، ہر شخص سے مدارات اور محبت کا شیوہ تھا۔“

علی بن معبد ان کے حسن خلق کا ایک اپنا ذاتی واقعہ بیان کرتے ہیں کہ جس زمانہ میں امام محمد رقبہ کے قاضی تھے مجھے رقبہ جانے کا اتفاق ہوا، ایک دن میں ان سے ملنے گیا، دروازہ پر پہنچا تو دربان نے روک دیا، میں واپس چلا آیا، پھر دوبارہ ان سے ملنے نہیں گیا، ایک روز گزر رہا تھا، دیکھا کہ محمد ابن حسن، قضاة کے لباس میں شان و شوکت کے ساتھ گھوڑے پر سوار چلے آ رہے ہیں، مجھے روکا اور اپنے ساتھ مکان میں لے آئے، مکان پہنچ کر مجھ سے انہوں نے کہا کہ آپ اتنے روز سے رقبہ میں ہیں، اور کبھی مجھ سے ملنے نہیں آئے، انہوں نے گذشتہ واقعہ بتایا، امام محمد نے دربان کا نام پوچھا، انہوں نے اس خیال سے کہ دربان سزا پائے گا، نام نہیں بتایا، امام محمد نے تمام دربانوں کو بلا کر ہدایت کی کہ جب یہ آئیں تو کوئی نہ روکے، چنانچہ اس کے بعد وہ جس وقت چاہتے ان کے پاس چلے آتے تھے، امام صاحب اور ان کے تلامذہ کو جن میں خود امام محمد بھی تھے، لوگ بعض غلط فہمیوں کی بنا پر برا

۱۔ کروری ۱۴۷، ۱۴۸ ۲۔ کروری ۱۴۷، ۱۴۸ ۳۔ کروری ص ۱۴۷، ۱۴۸ ۴۔ بلوغ الامانی ۴۵

بھلا کہتے تھے، امام محمد کو جب اس کی اطلاع ہوئی تو انہوں نے یہ شعر پڑھا اور خاموش ہو گئے۔
 محسودون و شر الناس منزلة من عاش فی الناس یوما غیر محسودا
 ”یہ وہ لوگ ہیں (امام صاحب اور ان کے تلامذہ) جن پر لوگ حسد کرتے ہیں
 مرتبہ کے اعتبار سے سب سے کم تر وہ شخص ہے جس پر کوئی حسد نہ کرے۔“
بردباری:

حلم و بردباری کے وہ مجسمہ تھے، امام شافعی رضی اللہ عنہ فرماتے ہیں، میں نے امام محمد جیسا
 حلیم آدمی نہیں دیکھا، وہ اپنے مزاج کے خلاف بات سنتے اور برداشت کر جاتے تھے۔^۱
 طلبہ ان سے ہر قسم کے سوالات اور بحث و مباحثہ کرتے تھے، مگر ان کی پیشانی پر
 بل نہیں آتا تھا، امام شافعی فرماتے تھے کہ میں نے امام محمد ہی کو ایک ایسا آدمی پایا کہ وہ بحث
 و مباحثہ کے وقت چلیں بہ جبین نہیں ہوتے تھے۔
فیاضی:

نہایت کشادہ دست فیاض اور سیر چشم تھے، اوپر ذکر آچکا ہے کہ انہیں اپنے والد سے جو
 دولت ملی تھی وہ سب انہوں نے اپنی تعلیم پر خرچ کر ڈالی، طلبہ کے ساتھ حسن و سلوک کے وقت ان کا
 یہ وصف اور زیادہ نمایاں ہو جاتا تھا، امام شافعی اور اسد بن فرات کو متعدد بار انہوں نے اسی اسی دینار
 بطور امداد دیئے تھے، بسا اوقات اپنے پاس کچھ نہ ہوتا تو دوسروں کے ذریعہ اہل احتیاج کی ضرورت
 رفع کر دیا کرتے تھے، اسد بن فرات فقہ کی تکمیل کے بعد جب اپنے وطن قیروان واپس جانے لگے
 تو ان کے پاس زاد سفر نہیں تھا، امام محمد کو معلوم ہوا تو انہوں نے کسی شاہزادہ کو غالباً (امین یا مومون)
 لکھا، اس نے دس ہزار کی رقم خزانہ شاہی سے دلوادی اور ان کے سفر خرچ کا انتظام ہو گیا۔^۲
 محمد بن سماء کا بیان ہے کہ امام شافعی کو متعدد بار مالی دقتیں پیش آئیں، اور ایک مرتبہ تو
 ایسا ہوا کہ امام محمد نے اپنے احباب و اصحاب سے بڑی بڑی رقمیں ان کے لیے جمع کرائیں۔^۳
 اس وصف میں امام محمد کے بہت کم لوگ شریک نظر آتے ہیں۔

بذلہ سخی:

اپنے حلم و سنجیدگی کی وجہ سے کوئی نا ملائم یا غیر مہذب الفاظ اپنی زبان سے نہیں

۱۔ کردری، ص ۱۵۴ ۲۔ ایضاً ۳۔ معالم الامیاء ج ۱ ص ۵۔ ۴۔ مناقب کردری ص ۲ ص ۱۵۰

نکالتے تھے، کبھی کبھی مزاح کے جملے کہہ دیا کرتے تھے، کوئی مسجد گر پڑ کر خراب ہو گئی تھی، لوگوں نے امام ابو یوسف سے اس کے بارے میں فتویٰ پوچھا، انہوں نے کہا وہ مسجد کے حکم میں ہے، ایک روز ادھر سے امام محمد کا گزر ہوا، مسجد پر ان کی نظر پڑی کہ کوڑے کرکٹ سے اٹی ہوئی ہے، یہ دیکھ کر انہوں نے مزاحاً فرمایا یہ ابو یوسف کی مسجد ہے،^۱

جرات و حق گوئی:

آپ کے صحیفہ اخلاق کا ایک نمایاں باب جرات و حق گوئی بھی تھا جب کبھی حق بات کے اظہار کا موقع آ جاتا تو آپ اس میں کسی کو در رعایت اور مدد اہنت نہیں کرتے تھے، یحییٰ طالبی کا ذکر اوپر آ چکا ہے، ہارون نے اس سلسلہ میں بڑی کوشش کی کہ اس کی مرضی کے مطابق وہ فتویٰ دے دیں، لیکن انہوں نے اس کے شاہانہ دبدبہ وقار کی پروا کیے بغیر پوری جرات کے ساتھ حق کا اظہار کیا۔

ایک روز امام محمد دوسرے علماء کے ساتھ ہارون کے محل میں بیٹھے ہوئے تھے۔^۲ اتفاق سے اسی وقت ہارون رشید بھی آ گیا، تمام حاضرین اس کی تعظیم کے لیے کھڑے ہو گئے، لیکن امام محمد نے اپنی جگہ سے جنبش بھی نہیں کی، تھوڑی دیر بعد ہارون نے امام محمد کو تخلیہ میں بلایا، امام محمد اندر گئے، تو ہارون نے ان سے کہا کہ بنو تغلب (نصارئ) کو نقض عہد کر کے میں قتل کرانا چاہتا ہوں، امام محمد نے فرمایا کہ حضرت عمر رضی اللہ عنہ نے انہیں امان دی ہے، اس لیے نقض عہد کی کوئی گنجائش نہیں ہے، ہارون نے کہا کہ حضرت عمر رضی اللہ عنہ نے اس شرط پر امان دی تھی کہ وہ اپنے بچوں کو پتسمہ (عیسائی بنانا) نہ کریں، لیکن انہوں نے اس کی خلاف ورزی کی ہے، امام محمد نے فرمایا کہ انہوں نے پتسمہ کے باوجود انہیں امان دی تھی، اس پر ہارون نے کہا کہ حضرت عمر رضی اللہ عنہ کو ان سے جنگ کا موقع نہ مل سکا، امام محمد نے فرمایا کہ اگر ایسا ہے تو اس کے بعد حضرت عثمان رضی اللہ عنہ اور حضرت علی رضی اللہ عنہ کو ان سے جنگ کرنا چاہیے تھا، حالانکہ

۱۔ مناقب کروری ص ۲ ص ۱۵۰۔

۲۔ یہ اس وقت کا واقعہ ہے، جب امام محمد اس سے پہلے ایک بار ہارون کے مورد عتاب بن چکے تھے اور امام جعفر کی کوشش سے ہارون اور ان کے درمیان صفائی ہو چکی تھی بلوغ ص ۲۲۔

ان لوگوں نے ان سے کوئی تعرض نہیں کیا، اس سے معلوم ہوتا ہے کہ حضرت عمر رضی اللہ عنہ نے ان سے بلا شرط صلح کی تھی، اس پر ہارون بہت خفا ہوا، اور ان کو محل سے باہر نکلوا دیا، بعض روایتوں میں ہے کہ وہ جب لا جواب ہو گیا تو اس نے پوچھا کہ میرے آنے پر آپ میری تعظیم کے لیے کیوں کھڑے نہیں ہوئے، امام محمد نے جواب دیا کہ یہ خدام کا کام ہے، علماء کے درجہ سے یہ چیز فروتر ہے، آپ کے ابن عم (حضرت ابن عباس رضی اللہ عنہما) نے آنحضرت ﷺ سے روایت کی ہے کہ جو شخص یہ پسند کرتا ہے کہ لوگ اس کی تعظیم کے لیے اسٹیچو کی طرح کھڑے رہیں، تو اس کا ٹھکانا جہنم ہے۔^۱

جب امام محمد تخلیہ سے باہر آئے، تو حاضرین نے جنہیں یہ خیال تھا کہ آج عدم تعظیم کی بنا پر امام محمد کو کوئی سخت سزا ملے گی، پوچھا کیا ہوا، امام محمد نے پوری گفتگو دہرائی تو لوگ ان کی جرأت پر حیرت زدہ رہ گئے۔^۲

اس روایت سے امام محمد کی جرأت و حق گوئی کے علاوہ یہ بھی معلوم ہوتا ہے کہ اسلام کے نزدیک حقوق عباد میں مسلم اور غیر مسلم میں کوئی فرق نہیں ہے، یہی وجہ تھی کہ ہارون کو خاموش اور اپنے ارادہ سے باز رہنا پڑا۔

ایک مرتبہ ہارون نے کسی شخص کے بارے میں کوئی امان لکھوائی، غالباً اس خیال سے دوسرے سے لکھوائی کہ ضرورت کے وقت اس سے انکار کی گنجائش نکل سکے، چنانچہ اس نے اس امان کے بارے میں امام محمد سے فتویٰ پوچھا کہ میں نے اسے اپنے ہاتوں سے نہیں لکھا ہے، دوسرے سے لکھوایا ہے، تو کوئی شخص اگر قسم کھائے کہ وہ کوئی خط یا تحریر اپنے ہاتھ سے نہ لکھے گا، لیکن اگر دوسرے سے لکھوائے، تو اس کی قسم ٹوٹے گی یا نہیں، امام محمد نے اپنی ذکاوت سے مسئلہ کی نوعیت کو سمجھ لیا، فرمایا کہ وہ قسم کھانے والا، شخص عوام میں ہے تو جب تک وہ نیت نہ کرے اس کی قسم نہیں ٹوٹے گی، لیکن اگر بادشاہ ہے تو قسم ضرور ٹوٹ جائے گی۔ اس لیے کہ بادشاہ کے حکم سے جو چیز لکھی گئی وہ بادشاہ ہی کی ہوگی، اس پر ہارون بہت برا فروختہ ہوا۔^۳

۱۔ کردری ص ۱۶۲ ۲۔ بلوغ الامانی ص ۴۲ ۳۔ ایضاً کردری ج ۲ ص ۱۶۴۔

سازش کا شبہ:

انہی تمام واقعات کی بنا پر ہارون کو یہ شبہ پیدا ہو گیا تھا کہ ہمارے خلاف جو آئے دن طالبیوں کی سازش ہوا کرتی ہے اس میں امام محمد کا ہاتھ ہے چنانچہ اس نے حکم دیا کہ ان کی کتابوں کا جائزہ لیا جائے کہ ان میں اس قسم کے باغیانہ خیالات تو نہیں پائے جاتے امام محمد کو جب معلوم ہوا تو انہوں نے محمد بن ساعدہ سے جو ان تمام واقعات میں ان کے ساتھ تھے کہا کہ فوراً گھر جا کر میری کتابوں کو محفوظ کر لو ورنہ ہو سکتا ہے کہ ایسی کوئی چیز ان میں شامل کر دی جائے جو ان میں موجود نہ ہو چنانچہ انہوں نے ایسا ہی کیا اس کے بعد جب ہارون کے سامنے یہ کتابیں پیش ہوئیں تو ان میں بجز حضرت علی رضی اللہ عنہ کے فضائل کی حدیثوں کے اور کوئی چیز نہیں ملی اس پر ہارون نے کہا کہ اس سے زیادہ تو ان کے فضائل ہمارے پاس موجود ہیں یہ کوئی گرفت کی بات نہیں ہے۔^۱

زہد و عبادت:

نہایت صالح عابد اور شب زندہ دار تھے رات دن میں ایک ثلث قرآن تلاوت کر ڈالتے تھے۔^۲ انہوں نے رات کو تین حصوں میں تقسیم کر لیا تھا ایک حصہ میں درس و تدریس کا مشغلہ رہتا دوسرے حصہ میں آرام فرماتے اور تیسرے حصہ میں بارگاہ قدس میں سجدہ ریز ہوتے تھے۔^۳

شیخ عبداللہ اپنے والد سے روایت کرتے ہیں کہ میں نے بارہا کوشش کی کہ جس خضوع و خشوع کے ساتھ امام محمد معمولاً نماز ادا کرتے ہیں۔ میں ایک ہی بار اس طرح پڑھ لوں لیکن میں اس سے عاجز رہا۔^۴ بکر بن محمد لعمی فرماتے تھے کہ محمد بن ساعدہ اور عیسیٰ بن ابان (دونوں اپنے وقت کے شیخ اور محدث تھے) نے حسن و خوبی سے نماز پڑھنا امام محمد سے سیکھا تھا۔^۵ محمد بن کامل اکروزی فرماتے ہیں کہ میں نے زہد و ورع میں امام محمد کو بہت زیادہ

۱ عام خلفائے عباسیہ مختلف اسباب کی بنا پر اس چیز کو بھی ناپسند کرتے تھے۔

۲ کردری ج ۲ ص ۱۶۳ و بلوغ الامانی ص ۴۲ ج ۳ کردری ص ۱۶۲ ج ۲ ایضاً

۳ کردری ج ۲ ص ۱۶۲ ج ۲ ترجمہ امام محمد امام ذہبی ص ۵۹

بلند پایہ پایا۔ قتیبہ ابن سعید فرماتے ہیں کہ میں نے انہیں کثیر العبادۃ پایا۔ امام شافعی فرماتے ہیں کہ میں نے محمد بن حسن جیسا زاہد اور پرہیزگار نہیں دیکھا۔
آخرت کا خوف:

نہایت رقیق القلب اور آخرت کے خوف سے لرزاں رہتے تھے، وفات سے کچھ دیر پہلے آپ پر بے حد گریہ طاری ہوا، لوگوں نے سبب دریافت کیا تو فرمایا کہ جس وقت میں بارگاہ قدس میں کھڑا کیا جاؤں گا۔ اور مجھ سے سوال ہوگا کہ مقام رے تک کون سی چیز لائی؟ رضائے الہی کی جستجو اور تلاش یا جہاد فی سبیل اللہ تو میں اس وقت کیا جواب دوں گا۔ (یعنی اس میں سے کوئی چیز بھی نہیں) اس واقعہ سے معلوم ہوا کہ اسلاف کسی نیک مقصد کے بغیر گھر سے باہر نکلنا پسند نہیں کرتے تھے۔

علم و فضل:

امام محمد کے صحیفہ زندگی میں تمام انسانی اوصاف بدرجہ اتم موجود تھے، لیکن علم و فضل کے نقوش ان میں سب سے زیادہ نمایاں اور ظاہر تھے۔
ان کے علم و فضل کا صحیح اندازہ تو اس کی کتابوں کے مطالعہ ہی سے ہو سکتا ہے، اس کا موقع ہر شخص کو کہاں نصیب ہو سکتا ہے، اس لیے دوسروں نے ان کی زندگی پر جو روشنی ڈالی ہے، اسے یہاں نقل کیا جاتا ہے، اس آئینہ میں ان کی علمی تصویر کا کچھ نہ کچھ عکس نظر ہی آجائے گا۔

امام شافعی رضی اللہ عنہ فرماتے ہیں کہ اگر امام محمد کی صحبت نصیب نہ ہوئی ہوتی تو مجھ پر علم کا دروازہ نہ کھلتا، وہ کسی مسئلہ پر تقریر کرتے تو ان کی فصاحت لسانی کی وجہ سے معلوم ہوتا تھا کہ قرآن مجید ان ہی کی زبان میں نازل ہوا ہے۔ فرماتے تھے کہ میں نے ان سے ایک اونٹ کے بوجھ کے برابر علم حاصل کیا ہے۔ امام احمد بن حنبل سے دریافت کیا گیا کہ آپ نے یہ دقیق مسئلہ کہاں سے معلوم کیا ہے فرمایا کہ محمد بن حسن کی کتابوں سے۔ امام مزنی

۱۔ کردری ص ۱۶۲ ۲۔ ایضاً ۱۵۳ ۳۔ بلوغ الامانی ص ۵۶ ۴۔ جواہر مضیہ ج ۲ ص ۵۲۲ و کردری۔

۵۔ جواہر مضیہ ج ۲ ص ۵۲۹ ۶۔ بلوغ الامانی ص ۵۵ ۷۔ ترجمہ امام محمد ص ۵۴ و تاریخ بغداد۔

کے سامنے کسی نے کہا قابل محمد انہوں نے پوچھا کون محمد! قائل نے کہا محمد بن حسن انہوں نے فرمایا:

مرحبا بمن يملأ الاذان سمعا والقلب فهما

”مرحبا اس شخص پر جو کان کو سماع اور قلب کو فہم سے بھر دیتا ہے۔“

امام ابو حفص فرماتے ہیں کہ معلوم ہوتا تھا کہ وہ صرف علم کے لیے پیدا کیے گئے ہیں۔
محمد بن سلام فرماتے ہیں کہ میں نے امام محمد کی کتابوں کے حصول پر دس ہزار درہم صرف کیے، اگر مجھے پہلے ان کتابوں کی اہمیت کا اندازہ ہو گیا ہوتا تو میں دوسری طرف متوجہ ہی نہ ہوا ہوتا۔ امام ذہبی لکھتے ہیں کہ امام ابو یوسف کے بعد فقہ کی ریاست امام محمد کی طرف منتہی ہو گئی تھی ان سے ائمہ کرام نے فقہ حاصل کیا ہے۔

امام مزنی امام محمد کے تلامذہ کے بارے میں فرمایا کرتے تھے کہ خدا کی قسم جب وہ کسی مسئلہ پر گفتگو کرتے تھے تو کان کو بھر دیتے تھے اور فقہاء پر علم کے دروازے کھول دیتے تھے۔ ان کے اصحاب نے اس تعریف پر تعجب کا اظہار کیا تو انہوں نے فرمایا کہ جتنی تعریف میں نے کی ہے امام شافعی اس سے زیادہ ان کی تحسین کرتے تھے۔ قاضی کامل المروزی فرماتے تھے کہ میں نے امام محمد جیسا عمدہ املا کرانے والا نہیں دیکھا۔
علم کی ذمہ داری کا احساس:

علم دین میں اخلاص اور اس کی ذمہ داری احساس کی روح ہے، اگر یہ چیز نہ ہو تو علم صاحب علم کے لیے وبال اور باعث عذاب ہے، امام محمد کے صحیفہ زندگی میں یہ وصف بہت نمایاں ہے کہ انہیں علم دین میں اخلاص اور اس کی ذمہ داری کا پورا پورا احساس تھا، بہت کم سوتے تھے رات کا زیادہ حصہ درس و تدریس اور مطالعہ و تصنیف میں گزرتا تھا، گرمیوں میں کرنا اتار دیتے، اور اپنے سامنے ایک طشت میں پانی رکھ لیا کرتے تھے جب غنودگی طاری ہونے لگتی تو بدن پر چھینٹے دیتے تھے (لوگوں نے آپ سے اس کم خوابی اور

۱۔ ترجمہ امام محمد صفحہ ۵۴ و تاریخ بغداد۔ ۲۔ بلوغ ۵۵ ج ۳۔ کردری جلد ۲ صفحہ ۱۵۲ ج ۱ ایضاً
۵۔ ایضاً ۱۳ ج ۱ ایضاً ۵۵ ج ۲ کردری ج ۲ ص ۱۵۲

زحمت کشی کی وجہ دریافت کی تو فرمایا کہ:

کیف انام و قد نامت عیون المسلمین تو کلا علینا و یقولون اذا وقع لنا امر رفعناه الیہ فیکشفہ لنا فاذا نمت ففیہ توضع اللدین^۱

”میں کیسے سو سکتا ہوں جب عام مسلمان ہم پر اعتماد اور یہ خیال کر کے سو رہے ہیں کہ جب ہمارے سامنے کوئی معاملہ یا نیا مسئلہ پیش آئے گا تو ان کے (امام محمد) پاس لیے جائیں گے وہ اسے واضح کر دیں گے تو اگر میں سو جاؤں تو اس سے دنیا کا نقصان ہوگا۔“

یہی وجہ تھی کہ اللہ تعالیٰ نے علم کے تمام دروازے ان کے لیے وا کر دیئے تھے۔
قرآن کی تلاوت اور اس میں تدبر و تفکر اور استخراج مسائل:

قرآن کے حافظ تھے روزانہ ایک ثلث قرآن تلاوت کا معمول تھا قرآن میں تدبر و تفکر اور اس سے استخراج مسائل امام ابو حنیفہ رضی اللہ عنہ کی درس گاہ کی خاص خصوصیت تھی امام محمد میں وہ خصوصیت بدرجہ اتم موجود تھی چنانچہ وہ فرماتے ہیں:

استخرجت من کتاب اللہ نیفا و الف مسئلۃ^۲

”میں نے قرآن سے ایک ہزار سے کچھ زیادہ مسئلے مستنبط کئے ہیں۔“

ابو عبید فرماتے ہیں میں نے امام محمد سے بڑھ کر کتاب اللہ کا عالم نہیں دیکھا۔
اسی طرح کا ایک مقولہ امام شافعی سے بھی منقول ہے۔^۳

مارأیت اعلم بکتاب اللہ من محمد بن حسن. (کروری ج ۲ ص ۱۵۶)

حدیث:

امام محمد نے اس وقت کے تمام ممتاز شیوخ حدیث سے سماع اور استفادہ کیا تھا خصوصیت سے امام مالک کی روایتوں کے وہ بہترین حافظ و امین سمجھے جاتے تھے ان کی روایتوں کے درس کے لیے انہوں نے ایک خاص دن مقرر کر لیا تھا اسد بن فرات کا بیان ہے کہ امام مالک کی وفات کے بعد جس دن امام محمد ان کی مرویات کا درس دیتے تھے اس

۱۔ کروری ج ۲ ص ۱۵۲ ترجمہ محمد بن حسن ص ۵۹ ۲۔ کروری ج ۲ ص ۱۵۹ ۳۔ تاریخ بغداد ص ۱۷۵ ۴۔ ایضاً

دن اس قدر ہجوم ہوتا تھا کہ راستہ بند ہو جاتا تھا۔ حدیث و آثار میں ان کی دقت نظر اور وسعت معلومات کا صحیح اندازہ اس فن میں ان کی تصنیفات ہی سے کیا جاسکتا ہے جس کی تفصیل تصنیفات کے بارے میں آئے گی۔

غلط فہمی:

امام صاحب اور ان کے تلامذہ کے متعلق عام طور پر یہ غلط فہمی تھی کہ وہ حدیث کے مخالف اور قیاس کے دلدادہ ہیں چنانچہ امام محمد بھی اس سوء ظنی کا شکار تھے اسی وجہ سے اکثر منقول طبیعتیں ان سے گریز کرتی تھیں محمد بن سماعہ کا بیان ہے کہ میں عیسیٰ بن ابان (شیوخ حدیث میں تھے) کو برابر امام محمد کے درس میں شریک ہونے کی ترغیب دیا کرتا تھا لیکن وہ کہا کرتے تھے کہ جس درس میں حدیث کی مخالفت کی جاتی ہو اس میں شریک نہیں ہو سکتا ایک روز کسی طرح محمد بن سماعہ انہیں امام محمد کے درس میں لے آئے اور ان سے کہا کہ عیسیٰ بن ابان جنہیں حدیث میں بڑا درک ہے وہ کہتے ہیں کہ ہم لوگ حدیث کی مخالفت کرتے ہیں امام محمد نے ان سے فرمایا کہ آپ لوگوں کو غلط فہمی ہے کہ ہم حدیث کے مخالف ہیں جب تک آپ ہم سے حدیث کا سماع نہ کر لیں اس وقت تک آپ کو یہ فیصلہ نہ کرنا چاہیے تھا حدیث کے بارے میں جو کچھ آپ کو پوچھنا ہو پوچھئے عیسیٰ بن ابان نے احادیث کے کچھ ابواب و مضامین کے متعلق سوالات کیے امام محمد نے تمام کا یکے بعد دیگرے جواب دیا اور ان کے دلائل و شواہد ناسخ و منسوخ کی پوری توضیح کی محمد بن سماعہ کا بیان ہے کہ عیسیٰ بن ابان جب درس سے اٹھے تو انہوں نے مجھ سے کہا کہ میرے اور اس روشنی (امام محمد) کے درمیان ایک پردہ حائل تھا جو آج اٹھ گیا۔^۱

اس کے بعد سے عیسیٰ بن ابان کو امام محمد سے اس قدر تعلق خاطر ہوا کہ وہ حلقہ اصحاب میں داخل ہو گئے اور امام محمد کی کتاب الحج جو انہوں نے شیوخ مدینہ کے رد میں لکھی تھی اہل مدینہ تک عیسیٰ بن ابان ہی کے ذریعہ پہنچی۔

خود امام شافعی رضی اللہ عنہ نے اس غلط فہمی کو دور کر دیا ہے وہ فرماتے ہیں کہ میں نے ابام

۱ شذرات الذہب ج ۲ ۲ معالم الایمان ج ۲ ص ۵ ۳ کردری ج ۲ ص ۱۵۷

محمد کی کتابوں کو ساٹھ دینا صرف کر کے حاصل کیا، پھر ان میں غور کیا تو ہر مسئلہ کی حدیث سے تائید پائی۔^۱
قیاس کے مقابلہ میں حدیث کو ترجیح:

حدیث کو قیاس کے مقابلہ میں بہر حال ترجیح ہے، امام صاحب اور ان کے اصحاب و تلامذہ سب اس کے قائل تھے، لیکن انہوں نے حدیث احاد کے قبول کرنے کے کچھ شرائط و حدود مقرر کر دیئے تھے، انہی شرائط کی بنا پر ان کی طرف سے بہت سی بدگمانیاں قائم کر لی تھیں، لیکن اگر ان کے منشا و مقصد پر غور کیا جائے تو بدگمانی کی کوئی بات باقی نہیں رہ جاتی، چنانچہ امام صاحب نے متعدد بار اس غلط فہمی کو دور کرنے کی کوشش کی، عقود الجمان وغیرہ میں امام صاحب کے بہت سے اقوال منقول ہیں، امام جعفر صادق سے جو انہوں نے گفتگو کی تھی، اس میں بھی اس خیال کا اظہار کیا تھا۔

امام محمد کی طرف سے بھی یہ بدگمانی تھی اس لیے انہوں نے متعدد جگہ اس غلط فہمی کو دور کیا ہے، اس بحث میں کہ نماز میں قہقہہ ناقض وضو ہے یا نہیں، لکھتے ہیں:

لولا ما جاء من الآثار كان القياس ما قال اهل المدينة ولكن لا قياس مع
اثر ولا ينبغي الا ان نيقاد للآثار.^۲

”اگر حدیث و آثار سے ثابت نہ ہوتا تو قیاس کا فیصلہ وہی ہوتا جو اہل مدینہ کہتے ہیں، لیکن حدیث و اثر کی موجودگی میں قیاس کوئی چیز نہیں ہے، ہم کو صرف آثار ہی کی پیروی کرنی چاہیے۔“

روایت میں احتیاط:

قبول روایت میں امام محمد کی سختی کا اندازہ اس سے ہوتا ہے کہ وہ اہل عدل کے متعلق فرماتے تھے کہ ایسے اہل عدل جن کا عقیدہ ہے کہ جو کاذب ہے وہ صرف فاسق ہے، ان کی روایت قبول کرنے سے کہیں بہتر ہے کہ اہل ہوی کی روایت قبول کر لی جائے، جن کا عقیدہ ہے کہ جو کاذب ہے وہ کافر ہے۔^۳

۱۔ بلوغ الامانی ص ۲۲ ۲۔ بلوغ ص ۴۴ ۳۔ ایضاً

کذب سے کوئی کافر نہیں ہوتا مگر اس زمانہ میں جھوٹی روایتوں کی بہتات اور ان کے قبول کرنے میں عدم اعتنا کی بنا پر امام محمد کی یہ سختی اور احتیاط بالکل درست تھی۔
اپنی کتابوں کی روایت میں قیود:

عموماً ایسا ہوتا ہے کہ لوگ روایت کے منشاء و مقصد کو نہیں سمجھتے لیکن روایت کرنا شروع کر دیتے ہیں جس کی وجہ سے بہت سی غلط باتیں رواج پا جاتی ہیں، امام محمد نے اسی وجہ سے اپنی کتابوں کی روایت کرنے میں یہ قیود لگائی تھیں:

لا یحل لاحد ان یروی عن کتبنا الا ما سمع او علم مثل ما علمنا۔
”ہماری کتابوں کی روایت کا حق صرف اس شخص کو ہے جو براہ راست سنے یا ہماری طرح (منشاء و مقصد کا) علم رکھتا ہو۔“

فقہ:

امام محمد کی شہرت اور ان کا اصلی شرف و امتیاز فقہ سے وابستہ ہے، دوسرے علوم میں تو اور اہل فن کی طرف بھی رجوع کیا جاتا تھا، لیکن اقلیم فقہ کے وہ اس وقت تنہا تاجدار تھے، امام شافعی رضی اللہ عنہ نے ان سے تفقہ حاصل کیا تھا، اسد بن فرات اور امام مالک رضی اللہ عنہ کے شاگرد جنہوں نے فقہ مالکی کی بنیاد رکھی تھی، امام محمد کے سامنے زانوں نے تلمذتہ کر چکے تھے، امام احمد بن حنبل کا قول اوپر نقل کیا جا چکا ہے کہ وہ فرماتے تھے فقہ کے تمام دقیق مسائل میں نے امام محمد سے اخذ کیے ہیں، امام محمد کی ذات کو ائمہ اربعہ کا مخرج قرار دینا بے جا نہ ہوگا، اور اس میں تو کسی شبہ کی گنجائش نہیں ہے، کہ مذاہب اربعہ میں جتنی تدوین و تصنیف ہوئی، امام مالک امام محمد کے استاد ہیں، لیکن فقہ میں علماء امام محمد کو امام مالک سے افقہ سمجھتے تھے، یحییٰ بن صالح سے جو شیوخ بخاری میں ہیں، پوچھا گیا کہ آپ نے امام مالک اور امام محمد دونوں بزرگوں کی رفاقت کی ہے، ان میں کون زیادہ افقہ تھا، انہوں نے فرمایا کہ محمد بن حسن افقہ سن مالک امام محمد امام مالک سے زیادہ فقیہ تھے۔^۱

امام شافعی رضی اللہ عنہ فرماتے تھے کہ اللہ تعالیٰ نے میری مدد فرمائی کہ حدیث میں ابن

۱۔ کروری ص ۱۵۲ جواہر مضیہ ۲ صفحہ ۴۲، ۵۲۷

عیینہ اور فقہ میں امام محمد کا تلمذ نصیب ہوا فرماتے تھے کہ میں نے امام محمد جیسا فقیہ نہیں دیکھا، میں فقہ میں ان کا سب سے زیادہ ممنون ہوں۔^۱ ان کا قول ہے کہ میں نے فقہاء میں امام محمد جیسا فقہ میں بصیرت رکھنے والا کسی کو نہیں پایا، جن مسائل کے اسباب و علل کی تلاش سے اکابر عاجز رہ جاتے تھے وہ ان مسائل کو آسانی سے حل کر دیتے تھے۔^۲ ایک مرتبہ کسی نے امام شافعی سے مسئلہ دریافت کیا اور انہوں نے جواب دیا، سائل نے ان سے کہا کہ فقہا آپ کی رائے سے اختلاف رکھتے ہیں، امام نے فرمایا کہ تم نے محمد بن حسن کے علاوہ کسی فقیہ کو دیکھا بھی ہے، میں نے ان کے جیسا گداز بدن ذکی آدمی نہیں دیکھا، ان کے کہنے کا مطلب یہ تھا کہ میں نے امام محمد کی صحبت اٹھائی ہے، اب ان کے مقابلہ میں کسی فقیہ کی رائے وزنی ہو سکتی ہے کہ میں اس کی پرواہ کروں۔^۳

تفریع مسائل:

امام ابوحنیفہ نے جس فقہ کی تخم ریزی کی تھی اس کی آبیاری اور نشوونما میں تین بزرگوں امام ابو یوسف امام محمد اور امام زفر نے خاص طور پر حصہ لیا تھا، لیکن ان میں سے بھی ہر ایک کی خصوصیت جدا جدا تھی، امام مزنی نے ہر ایک کی خصوصیت پر بڑی اچھی رائے دی ہے، کسی نے ان سے اہل عراق کے بارے میں سوال کیا، تو انہوں نے فرمایا:

ابوحنیفہ سیدہم و ابو یوسف اتبعہم للحديث و محمد بن حسن اکثرہم

تفریعا و زفر احدہم قیاسا۔^۴

”امام ابوحنیفہ اہل عراق کے سردار ہیں امام ابو یوسف ان سب سے زیادہ تتبع

حدیث ہیں، اور امام محمد نے ان سب سے زیادہ مسائل کی تفریع کی ہے، امام زفر

سب سے زیادہ قیاس تھے۔“

فقہ میں امام محمد کی اصلی خصوصیت یہی تفریع اور تولید مسائل ہے، تفریع کا مطلب

یہ ہے کہ مستنبط مسائل کی علت مشترکہ تلاش کر کے اس کی روشنی میں دوسرے مسائل پیدا کیے

۱۔ جواہر مضیہ ۲ صفحہ ۲۲، ۵۲۷۔ ۲۔ ترجمہ امام محمد ذہبی صفحہ ۵۵ کردری ۳ صفحہ ۱۵۰۔ ۳۔ بلوغ ص ۵۵۔

۴۔ ایضاً ۵ تاریخ بغداد ج ۲ ص ۱۷۶۔

جائیں، تفریح مسائل ہر شخص کا کام نہیں ہیں، اس کے لیے دینی علوم میں تبحر، ادب و لغت سے واقفیت اور غیر معمولی ذہانت کی ضرورت ہے، امام محمد میں یہ تمام خصوصیتیں بدرجہ اتم موجود تھیں، جن کی تفصیل اوپر آچکی ہے۔

اجتہاد و استنباط:

اجتہاد و استنباط یعنی براہ راست قرآن و حدیث سے مسائل پیدا کرنا، یہ تفریح سے زیادہ مشکل کام ہے، استنباط مسائل کے لحاظ سے امام محمد کو اجتہاد کا درجہ حاصل تھا، اور استنباط و اجتہاد کے لیے فقہاء نے جو قیود شرائط لگائے ہیں وہ ان پر پورے اترتے تھے، لیکن اس کے باوجود وہ اپنے کو صاحب مذہب نہیں بلکہ تابع امام ابوحنیفہ ہی کہتے رہے۔

اوپر ذکر آچکا ہے کہ انہوں نے فرمایا کہ میں نے ایک ہزار سے زائد مسئلے براہ راست قرآن سے مستنبط کیے ہیں، ابوعلی فارسی فرماتے ہیں کہ اہل بصرہ کو البیان والتبیین، کتاب الحيوان، کتاب سيبويه اور کتاب العین پر فخر ہے لیکن ہمیں (یعنی اہل کوفہ کو) ان ۲۵ ہزار مسئلوں پر ناز ہے، جنہیں امام محمد نے مستنبط کیا ہے، ان کے اجتہاد و استنباط کا پورا اندازہ ان کی کتابوں کے مطالعہ ہی سے ہو سکتا ہے۔

معاملات سے واقفیت پیدا کرنے کے سلسلہ میں کدو کاوش:

معاملات کے بیشتر مسائل کا مدار عرف اور تعامل پر ہے، لیکن یہ چیزیں ہمیشہ بدلتی رہتی ہیں، آج جو چیز بھی عرف عام اور فقہاء کی اصطلاح میں عموم بلوی (عام تعامل) میں داخل ہے ضروری نہیں کہ وہ عرف و تعامل کل بھی باقی رہے، کسی زمانہ میں نبیذ سے وضو کے جواز و عدم جواز کا سوال تھا لیکن آج سوڈا واٹر کی قسم کی چیزوں کے متعلق سوال کیا جاتا ہے، اس لیے ایک مجتہد کے لیے ضروری ہے کہ وہ عرف قدیم اور عرف جدید سے واقف اور اس پر پوری نظر رکھتا ہو، امام محمد کی یہ خاص خصوصیت تھی کہ وہ معاملات کے عرف و تعامل کو سمجھنے کی کوشش کرتے اور ان سے واقفیت پیدا کرنے کے لیے خود اہل حرفہ اور پیشہ وروں کے پاس جاتے تھے، حسن بن شہوب فرماتے ہیں:

رائیت محمداً يذهب الى الصباغين و يسئال عن معاملتهم وما يديرونها

فیما بینہم. (کردری ج ۲ ص ۱۰۲)

”میں نے امام محمد کو دیکھا کہ وہ رنگریزوں کے پاس خود جاتے اور ان سے مل کر ان کے معاملات اور معاملات میں وہ جو کچھ تبدیلی پیدا کرتے رہتے تھے اس کے متعلق معلومات حاصل کرتے تھے۔“

ایک مجتہد کے لیے یہ بھی ضروری ہے کہ قرآن و حدیث پر اس حیثیت سے نظر رکھے کہ کوئی آیت یا حدیث منسوخ اور کون نسخ ہے اور اس بات کا بھی پورا علم ہو کہ قرآن و حدیث میں جو چیزیں حرام یا حلال کی گئی ہیں ان کی علت مشترکہ کیا ہے تاکہ دوسری چیزیں جن کی حلت یا حرمت کے متعلق کوئی تصریح نہیں ہے ان پر حلال یا حرام ہونے کا حکم لگایا جاسکے امام محمد اس حیثیت سے بھی قرآن و حدیث پر مجتہدانہ نظر رکھتے تھے امام شافعی رضی اللہ عنہ فرماتے ہیں میں نے امام محمد جیسا نسخ و منسوخ اور حلال و حرام اور ان کی علتوں کا جاننے والا نہیں دیکھا۔^۱

اہل اجتہاد کے بارے میں ان کی رائے:

اہل اجتہاد کے خطا و صواب کے بارے میں امام محمد نے اپنے تلامذہ کو یہ اصول لکھوادیا تھا کہ جب کسی مسئلہ کی حلت و حرمت میں مجتہدین کا اختلاف ہوتا ہے اور ایک ہی چیز کو ایک مجتہد حرام اور دوسرا حلال بتاتا ہے تو اللہ تعالیٰ کے نزدیک صحیح اور حق تو ایک ہی ہوگا یہ نہیں ہو سکتا کہ ایک ہی وقت میں کوئی چیز حلال و حرام دونوں ہوا اب جو مجتہد اپنے اجتہاد میں مصیب ہوگا اسے اپنے خلوص اور فرض کی ادائیگی، کدوکاش اور اصابت رائے کا اجر ملے گا اور جو مصیبت نہ ہوگا اس کو بھی اپنے خلوص اور محنت کا اجر ملے گا، لیکن ماجور ہونے کا یہ مطلب نہیں ہے کہ اس کا قول اللہ تعالیٰ کے نزدیک حق بھی ہوگا۔

اس اصول کے اعلان کرنے کے بعد آپ نے تلامذہ سے فرمایا کہ اس بارے

میں امام ابوحنیفہ، امام ابو یوسف اور میری سب کی ایک ہی رائے ہے۔^۲

جو لوگ امام صاحب اور ان کے اصحاب پر مصوبہ ہونے کا الزام لگاتے ہیں اس

۱۔ کردری ص ۱۵۷ بلوغ الامانی ص ۵۵ ۲۔ ترجمہ امام محمد ذہبی ص ۵۳ بلوغ الامانی ص ۴۶، ۴۷

۳۔ یعنی وہ لوگ جو دونوں صورتوں کی تصویب کرتے تھے۔

اصول سے ان کے الزام کی پورے طور پر تردید ہو جاتی ہے۔
دوسرے علوم:

ان دینی علوم کے علاوہ ادب و لغت، ریاضی اور نحو میں بھی انہیں پورا تبحر حاصل تھا، جو اہر مضمیہ میں ہے کہ وہ عربیت، نحو اور ریاضی میں ماہر امام تھے۔ (جلد ۲ صفحہ ۴۲) امام ابو بکر رازی فرماتے ہیں کہ میں ابو علی فارسی (مشہور نحوی) سے امام محمد کی جامع کبیر پڑھا کرتا تھا، وہ اکثر فرماتے تھے کہ مجھے حیرت ہے کہ محمد بن حسن کوفن نحو میں کس قدر ید طولی حاصل تھا، جمہور علماء اور خصوصاً امام ابن تیمیہ نے ان کی عربیت کا بے حد اعتراف کیا ہے، فرائض کے مسائل میں انہوں نے جو دقیق و تفصیل کی ہے اس سے ان کی ریاضی دانی کا پورا پورا انداز ہو جاتا ہے۔

فصاحت و بلاغت:

گو وہ عربی النسل نہیں تھے، لیکن ان کی فصاحت و بلاغت اور عربیت کا تمام ائمہ فن کو اعتراف تھا، امام شافعی جن کی عربی دانی مسلم ہے فرماتے ہیں کہ محمد بن حسن کی فصاحت زبان کی وجہ سے اگر میں یہ کہوں کہ قرآن ان ہی زبان میں نازل ہوا ہے تو بے جا نہ ہوگا۔ ایک دوسرا مقولہ ہے کہ میں نے ان کے جیسا فصیح نہیں دیکھا۔ فرماتے تھے کہ میں پہلی بار جب ان کی خدمت میں حاضر ہوا تو ایک اختلافی مسئلہ پوچھا، انہوں نے مسئلہ کی توضیح شروع کی، تو میں اس خیال میں تھا کہ وہ زبان کی کوئی غلطی ضرور کریں گے، لیکن وہ تیر کی طرح صفائی سے نکل گیا، اور کوئی معمولی سی بھی غلطی نہیں کی۔ جب وہ مسائل پر گفتگو کرتے تھے تو ایسا معلوم ہوتا تھا کہ قرآن کا نزول ہو رہا ہے۔

مسئلک:

امام محمد کے زمانہ سے پہلے ہی عجمیوں کے اثر سے مسلمانوں میں بھی ذات و صفات وغیرہ کے بارے میں بہت سے فرقے پیدا ہو گئے تھے، ان میں معتزلہ، خوارج، شیعہ، مرجیہ، قدریہ اور جہمیہ وغیرہ بہت زیادہ مشہور تھے، ہر فرقہ نے اپنے خیالات اور نظریات کو ثابت

۱۔ بلوغ الامانی ۶۳ ۲۔ کردری ۲ ص ۱۵۶ ۳۔ ایضاً ۱۴۸ و تاریخ بغداد۔

کرنے کے لیے قرآن و حدیث کی آڑ لی تھی اور اسی کو اپنا ماخذ قرار دیا تھا، اس لیے فقہاء و محدثین کو بھی اپنے درس میں ضمناً ان مسائل پر بحث اور رد و قدح کرنی پڑتی تھی، چونکہ ان مسائل میں سے ہر مسئلہ کی بنیاد قرآن کی کوئی آیت یا حدیث نبوی ہی تھی، اس لیے اس بارے میں ہر فقیہ اور ہر محدث کی رائے ایک نہیں ہو سکتی تھی، اس بنا پر خود علماء مختلف جماعتوں میں بٹ گئے تھے اور ہر جماعت اپنی رائے کو صواب اور دوسرے کی رائے کو نا صواب کہتی تھی، بلکہ بسا اوقات اس اختلاف کی وجہ سے ایک دوسرے کو فاسق فاجر اور مبتدع بھی ٹھہرائی تھی۔

لیکن ان میں بعض مسائل بالکل فروعی اور ان میں بھی اختلاف نزاع لفظی یا غلط فہمی پر مبنی تھا، مثلاً اس مسئلہ میں کہ قرآن حادث ہے یا قدیم علماء کے درمیان بڑی معرکہ آرائیاں ہوئیں، لیکن اگر غور سے دیکھا جائے، تو یہ اختلاف سراسر غلط فہمی پر مبنی ہے۔ جو لوگ یہ کہتے ہیں کہ قرآن قدیم ہے، اس سے ان کی مراد یہ ہے کہ خدا کی صفت کلام جس کا ایک مظہر قرآن ہے کلام الہی کی حیثیت سے وہ قدیم ہے، لیکن یہ قرآن جو ہمارے سامنے کاغذ پر لکھا ہوا موجود ہے، وہ مخلوق و حادث ہے اور اس میں کوئی عقلی اور شرعی قباحت نہیں ہے۔

جو لوگ اس کے مخلوق اور حادث ہونے کے قائل ہیں، اس سے ان کا مطلب یہ ہے کہ جس طرح خدا کی صفت خلق اور صفت علم کے مظاہر (انسان و حیوان) مخلوق و حادث ہیں، اسی طرح اس کی صفت کلام کا مظہر یہ قرآن ہے، اس لیے ایک مظہر کی حیثیت سے وہ بھی حادث و مخلوق ہے ورنہ اس کی اصل صفت کلام تو قدیم ہے، اس میں کوئی قباحت نہیں ہے دونوں راویوں کا حاصل ایک ہی ہے، صرف طریقہ تعبیر میں فرق ہے۔

امام محمد کے سامنے بھی یہ مسائل پیش کیے گئے، لیکن امام صاحب کی طرح انہوں نے بھی ہمیشہ ان مسائل میں یا تو اعتدال کی راہ اختیار کی یا سلف صالحین کی طرح تحقیق و تدقیق سے گریز کرتے رہے، اسی اعتدال اور گریز کا نتیجہ تھا کہ بعض لوگوں نے امام صاحب

بعض لوگوں نے بہت زیادہ مبالغہ سے کام لیا ہے اور اس کے حروف الفاظ کی قدامت کے بھی قائل ہیں، لیکن ان کا خیال عقلی و شرعی کسی حیثیت سے صحیح نہیں ہے۔

کی طرح ان پر بھی جہمی و مرجی وغیرہ ہونے کا الزام لگایا، لیکن یہ الزام صرف غلط فہمی کی بنا پر تھا اس لیے ہم ایسی روایتیں نقل کرتے ہیں جن سے اس الزام کی تردید ہو جائے گی۔

امام محمد قرآن کے قدیم ہونے کے قائل تھے، ابو سلیمان جوزجانی فرماتے ہیں کہ میں نے امام محمد کو یہ کہتے ہوئے سنا کہ

من قال القرآن مخلوق فلا تصلوا خلفه.

”جو شخص قرآن کے مخلوق ہونے کا قائل ہو اس کے پیچھے نماز نہ پڑھو۔“

لیکن قدیم سے ان کی مراد وہی ہے جس کی اوپر تشریح کی گئی ہے۔

ذات و صفات کے بارے میں جو احادیث صحیح طریقہ سے مروی ہیں ان کے بارے میں فرماتے تھے کہ

ان بذہ الاحادیث قدروتها الثقات فنحن نرویها و نومن بها ولا نفسرھا.

”ذات و صفات کے بارے میں جو احادیث صحیح سند سے مروی ہیں ہم ان کی

روایت کرتے ہیں ان پر ایمان رکھتے ہیں، لیکن ان کی تفسیر و توضیح نہیں کرتے۔“

اس بارے میں ایک دوسری روایت اس سے بھی زیادہ صاف اور واضح ہے،

فرماتے ہیں:

اتفق الفقهاء كلهم من الشرق الى الغرب على ان الايمان بالقران

والاحادیث التي جاء بها الثقات عن رسول الله ﷺ وفي صفة البرب الله

عز وجل من غير تفسير ولا و صرف ولا تشبيه فمن فسر اليوم شيئا من

ذلك فقد خرج مما عليه النبي ﷺ و فارق الجماعة فانهم لم يصفوا ولم

يفسروا ولكن افتوا بما في الكتاب والسنة ثم سكتوا فمن قال بقول جهم

فقد فارق الجماعة لانه قد وصفه بصفة لا شيء. (بلوغ الاماني ص ۵۴)

”مشرق سے مغرب تک تمام فقہاء اس بات پر متفق ہیں کہ قرآن اور ان

احادیث پر جن کو ثقات نے روایت کیا ہے اور اللہ عزوجل کی صفات پر بغیر کسی

۱۔ بلوغ الامانی ص ۵۳ ۲۔ بلوغ الامانی ص ۳۵ ترجمہ امام ذہبی ص ۵۲

تفسیر و تشبیہ و توصیف کے ایمان رکھنا چاہیے جو شخص ان چیزوں کی تفسیر و توضیح کرتا ہے، وہ رسول اللہ ﷺ کے اور سلف کے طریقہ سے علیحدہ روش اختیار کرتا ہے، اس لیے کہ وہ اس کی توصیف و تفسیر نہیں کرتے تھے، جو کتاب و سنت میں تھا، اس کے مطابق فتویٰ دیتے تھے، پھر خاموش ہو جاتے تھے، جس شخص نے جہم بن صفوان کی طرح بات کی وہ سلف کی جماعت سے خارج ہو گیا۔ اس لیے کہ جہم اللہ تعالیٰ کو ان اوصاف سے متصف کرتا تھا، جس کی کوئی حقیقت نہیں ہے۔“

ایک روایت میں ہے کہ وہ اپنے مسلک کی توضیح کرتے ہوئے فرماتے تھے کہ

مذہبی و مذہب الامام (ابی حنیفہ) و ابی بکر ثم عمر، ثم عثمان، ثم علی رضی اللہ عنہم و احد۔ (مناقب کردری ۲ ص ۱۶۲)

”میرا اور امام صاحب کا اور خلفائے راشدین سب کا مسلک ایک ہی ہے۔“

بلوغ الامانی میں حافظ زاہد الکوثری نے حسن بن زیاد سے جو روایت نقل کی ہے

اس میں امام ابو یوسف کا نام بھی ہے۔

ان روایات سے پورے طور پر واضح ہو گیا ہو گا کہ ان کو اعمال و عقائد میں کتاب و سنت کے اتباع اور سلف صالحین کے اسوہ کا کتنا خیال تھا، لیکن اس اتباع اور سلفیت کے باوجود بعض لوگ امام صاحب اور ان کے تلامذہ کے بارے میں اچھی رائے نہیں رکھتے تھے، امام محمد کو جب اس کی اطلاع ہوتی تھی، تو ان کے بارے میں یہ شعر پڑھتے اور خاموش رہتے تھے۔

محسدون و شر الناس منزلة من عاش فی الناس یوما غیر محسوداً
ائمہ اور علماء کی رائے:

کسی شخص کے سوانح حیات کی تکمیل کے لیے یہ بھی ضروری ہے کہ اس کے متعلق اس کے معاصرین کے خیالات اور رائے معلوم کی جائے، تاکہ اس آئینہ خانہ میں اس کی زندگی کے پورے خدو خال دیکھے جاسکیں۔

۱۔ بلوغ الامانی ص ۴۵ ترجمہ امام ذہبی ص ۵۲

امام محمد کے فضل و کمال پر ان معاصرین ائمہ اور علماء ہم زبان ہیں، اگر ان کے اقوال کو جمع کیا جائے تو ایک چھوٹا سا رسالہ تیار ہو جائے، اس لیے ہم صرف چند ممتاز بزرگوں کے اقوال نقل کرتے ہیں۔

امام صاحب اور امام مالک نے ان کے متعلق جو رائے دی تھی اس کا ذکر اوپر آچکا ہے، امام شافعی رضی اللہ عنہ کے بھی بہت سے اقوال نقل کیے جا چکے ہیں، دو چار اور مقولے جو نقل نہیں ہوئے ہیں وہ یہاں درج کیے جاتے ہیں۔

وہ فرماتے تھے کہ اگر فقہا انصاف سے کام لیں تو یہ تسلیم کرنا پڑے گا کہ انہوں نے امام محمد جیسا فقیہ نہیں دیکھا۔ (بلوغ ۵۵) دوسرا مقولہ یہ ہے کہ میں نے محمد بن حسن جیسا فقیہ نہیں دیکھا، ربیع کہتے ہیں کہ امام شافعی نے امام محمد کے بارے میں فرمایا۔

ما راایت اعقل ولا افقہ ولا ازہد ولا اورع ولا احسن نطقا ولا ایرادا من
محمد بن الحسن۔

”میں نے امام محمد جیسا عاقل، فقیہ، زاہد، متقی، خوش تقریر اور بحث و نقد کرنے والا نہیں دیکھا۔“

امام ابراہیم حربی فرماتے ہیں کہ میں نے امام احمد بن حنبل سے پوچھا کہ آپ کو ایسے دقیق مسائل کہاں سے معلوم ہوئے، فرمایا میں نے محمد بن حسن کی کتابوں سے اخذ کیا ہے۔
مولانا عبدالحی رضی اللہ عنہ نے امام احمد کا یہ قول نقل کیا ہے کہ جب کسی مسئلہ میں تین آدمیوں کی رائے متفق ہو جائے تو پھر کسی مخالف کا قول مسموع نہ ہوگا، لوگوں نے دریافت کیا کہ وہ تین آدمی کون ہیں، آپ نے فرمایا کہ ابوحنیفہ، ابو یوسف اور محمد بن الحسن۔
تعدیل:

ابوعبید کا قول ہے کہ میں نے محمد الحسن جیسا عالم نہیں دیکھا۔ علی بن المدینی جو جرح و تعدیل کے امام ہیں، امام محمد کے بارے میں ان کی رائے دریافت کی گئی، تو فرمایا کہ صدوق سچے ہیں۔^۵ (یعنی ان کی روایت قابل قبول ہے)

۱۔ تہذیب الاسماء امام نووی ۲۔ ترجمہ امام محمد ذہبی ۳۔ مقدمہ موطا امام مالک ۴۔ بلوغ الامانی ص ۵۵
۵۔ تاریخ بغداد و تجلیل المنفعہ

محدث ابو سلیمان جوز جانی کو ایک بار امام احمد نے لکھا کہ اگر آپ امام محمد کی کتابوں سے روایت کرنا چھوڑ دیتے تو ہم آپ کے پاس استفادہ حدیث کے لیے حاضر ہوتے۔ انہوں نے ان کے خط کے پشت پر لکھ دیا کہ آپ کا آنا نہ تو ہمیں بلند کر دے گا اور نہ نہ آنا پست کر دے گا کاش میرے پاس امام محمد کی کتابوں کا اتنا ذخیرہ ہوتا کہ میں صرف انہی کی روایتیں بیان کرتا۔

ذہبی نے لکھا ہے کہ امام شافعی نے حدیث میں امام محمد سے احتجاج کیا ہے۔^۴ میزان میں لکھتے ہیں:

کان محمد بن حسن من جور العلم والفقہ قویا فی مالک.^۴

”امام محمد علم اور فقہ کے سمندر تھے اور امام مالک کی مرویات میں قوی تھے۔“

محدث دارقطنی جو امام صاحب ہوران کے تلامذہ کے بارے میں بڑی سخت رائے رکھتے ہیں انہیں بھی امام محمد کے فضل و کمال کا اعتراف کرنا پڑا ہے۔ ”غرائب مالک“ میں رفع یدین عند الركوع کے بارے میں فرماتے ہیں کہ

حدث به عشرون نفرا من الثقات الحفاظ منهم محمد ابن الحسن

الشیبانی یحیی بن سعید القطان و عبداللہ بن المبارک و عبدالرحمن بن

مہدی و ابن وہب و غیرہم.^۵

”اس حدیث کو بیس ائمہ ثقات نے بیان کیا ہے ان میں امام محمد یحیی بن سعید

عبداللہ بن مبارک عبدالرحمن بن مہدی اور ابن وہب وغیرہ ہیں۔“

۱۔ غالباً اس وقت امام حنبل امام محمد کے علم و فضل اور ان کی کتابوں سے واقف نہیں ہوئے تھے۔

۲۔ مناقب کردی ج ۲ ص ۱۵۲ سے بلوغ الامانی ص ۵۶ سے امام ذہبی کا یہ لکھنا صحیح نہیں ہے کہ وہ

صرف امام مالک کی روایتوں میں قابل استناد ہیں اس لیے کہ امام مالک جن سے انہوں نے تھوڑی مدت

استفادہ کیا ان کے بارے میں وہ قوی ہو سکتے ہیں تو امام صاحب کی جن کی روایت اور علوم کی تفصیل میں

انہوں نے اپنی عمر ختم کر دی ان کے بارے میں کیونکر وہ قوی بلکہ اقوی نہ ہوں گے۔

۵۔ حاشیہ ترجمہ امام محمد ص ۵۸۔

دوسری روایت ہے کہ

لا يستحق محمد عندی الترك!

”میرے نزدیک امام محمد (روایت میں) چھوڑنے کے قابل نہیں ہیں۔“

عبداللہ بن علی فرماتے ہیں کہ میں نے اپنے والد سے امام محمد کے بارے میں دریافت کیا تو انہوں نے فرمایا صدوق سچے ہیں۔ امام ذہبی لکھتے ہیں:

انتهت الیہ ریاسة الفقه بالعراق بعد ابی یوسف و تفقه به الائمة.

(ترجمہ امام محمد ذہبی ص ۵)

”عراق میں امام ابو یوسف کے بعد فقہ کی ریاست امام محمد پر ختم ہو گئی اور ان سے ائمہ نے تفقہ حاصل کیا۔“

خطیب نے امام محمد کے بارے میں جو جرح نقل کی ہے اس کے متعلق ہم مولانا حبیب الرحمن خاں شیروانی مرحوم کا تبصرہ نقل کر دیتے ہیں اس سلسلہ میں اس سے جامع توجیہ نہیں کی جاسکتی فرماتے ہیں:

”خطیب نے امام محمد کی بابت جرح بھی نقل کی ہے جس میں بعض سخت ہیں مگر قریباً ڈیڑھ ہزار برس کے زمانہ میں اکابر امت نے جو فیصلہ امام محمد کی عظمت کے بارے میں کیا ہے ظاہر ہے کہ اس کے مقابلہ میں کوئی جرح قائم نہیں رہ سکتی خطیب کا قول ہے کہ جو قول میں آخر میں نقل کروں وہی میری رائے ہے۔“ (تذکرۃ الحفاظ)

چنانچہ محمودیہ کا خواب جو سب سے آخر میں نقل کیا ہے اس سے امام محمد کی تعدیل کا فیصلہ خود خطیب کے اصول کے مطابق بھی ہو جاتا ہے۔ (معارف ۱۹۳۳ء اگست)

جرح کی غیر معتبر روایات:

اس اعتراف فضل و کمال کے باوجود انہی بزرگوں کی سند سے رجال و تذکرہ کی کتابوں میں امام محمد کے بارے میں بعض ایسی روایتیں بھی مروی ہیں جو ان کے صحیفہ زندگی کا بدنماداغ معلوم ہوتی ہیں، لیکن اگر ان روایتوں کو اصول روایت و درایت پر پرکھا جائے تو

۱۔ حاشیہ ترجمہ امام محمد اصل کتاب ص ۵۸ ۲۔ کردری ج ۲ ص ۵۰

مشکل ہی سے کوئی روایت درجہ استناد تک پہنچے گی، بفرض محال کوئی روایت اس معیار پر پوری اتر بھی جائے تو اس کو اگر دقت نظر سے دیکھا جائے گا تو اس کی تہ میں کوئی نہ کوئی فقہی و کلامی اختلاف ضرور کارفرما ہوگا، اسی فقہی اور کلامی اختلاف کا نتیجہ تھا کہ ائمہ اربعہ تک کو نشانہ ملامت اور سزاوار تحقیق ٹھہرایا گیا، اور ان کے متعلق آج تک کتابوں میں ایسی روایتیں موجود ہیں، جن کی نسبت ایک معمولی انسان کی طرف بھی نہیں کی جاسکتی خصوصیت سے امام صاحب اور ان کے تلامذہ کے بارے میں عام طور پر یہ مشہور تھا کہ ”وہ اہل الرائے“ ہیں، یعنی عقل کو نقل پر ترجیح دیتے ہیں، وہ مرجی اور جہمی ہیں وغیرہ وغیرہ۔

اس لیے امام محمد کے بارے میں بھی انہی روایتوں کا مشہور ہو جانا کوئی تعجب خیز نہیں ہے، لیکن جن ائمہ کی سند سے یہ روایتیں بیان کی گئی ہیں، ہم ان کے متعلق یہ خیال نہیں کر سکتے کہ انہوں نے کوئی ایسی بات زبان سے نکالی ہوگی یا ان سے کوئی ایسا عمل سرزد ہوا ہوگا جو ان کے مرتبہ سے فروتر ہو، اس وجہ سے ہم کو ان کے قبول کرنے میں بڑی احتیاط سے کام لینا چاہیے۔

علامہ زاہد الکوثری نے تانیب الخطیب اور بلوغ الامانی میں ان تمام غلط روایتوں پر جو امام صاحب اور ان کے تلامذہ کے بارے میں مشہور ہیں، بڑی تفصیل سے تنقید کی ہے، جو حصہ امام محمد سے متعلق ہے، ہم اس کا خلاصہ یہاں نقل کرتے ہیں۔

امام مالک کی طرف روایت منسوب ہے، کہ ایک روز انہوں نے درس میں تلامذہ سے فرمایا کہ اہل عراق کی تکذیب نہ کرو، نہ تصدیق، بلکہ ان کو اہل کتاب کے درجہ میں رکھو، امام محمد بھی اس مجلس میں موجود تھے، جب امام مالک کی نظر ان پر پڑی تو وہ بہت شرمندہ ہوئے۔ علامہ زاہد الکوثری نے اس روایت پر کوئی جرح نہیں کی ہے، حالانکہ یہ روایت اس لیے صحیح نہیں ہو سکتی کہ یہ معلوم ہے کہ امام ابوحنیفہ جب دوبارہ دیار نبوی کی زیارت کے لیے تشریف لے گئے، تو امام مالک نے ان سے استفادہ و مذاکرہ کیا، اور جب تک وہ وہاں رہے، بسا اوقات رات رات بھر مسجد نبوی میں یہ سلسلہ جاری رکھا، قاضی عیاض نے لکھا ہے

کہ لیث بن سعد نے ایک دن امام مالک کو نبیذ پیتے ہوئے دیکھا تو پوچھا کہ آپ نبیذ پی رہے ہیں، امام مالک نے فرمایا کہ میں نے ابوحنیفہ کے ساتھ نبیذ پی ہے، پھر لیث سے مخاطب ہو کر فرمایا کہ اے مصری وہ فقیہ تھے!

فضائل ابوحنیفہ میں عبدالعزیز الدر اور دی سے روایت ہے کہ

ان ماکان ينظر في كتب ابي حنيفة و ينفع ينتفع بها. (بلوغ ۱۹)

”امام مالک امام ابوحنیفہ کی کتاب کا مطالعہ کرتے تھے اور ان سے فائدہ اٹھاتے تھے۔“

اس استفادہ و تعلم اور اعتراف فضل و کمال کے باوجود اہل عراق کے بارے میں جن میں امام صاحب بھی تھے امام مالک کا کوئی ایسی بات کہنا جس سے امام صاحب یا ان کے تلامذہ کی امانت ہو۔ مستبعد معلوم ہوتا ہے۔

امام محمد اور امام شافعی کے بارے میں غلط روایات:

امام محمد سے امام شافعی کے استفادہ و تعلم کا ذکر اوپر آچکا ہے اور امام شافعی نے امام محمد کے فضل و کمال کے بارے میں جن خیالات کا اظہار کیا ہے اور امام محمد نے ان کے ساتھ جو حسن سلوک کیے ہیں ان کا تذکرہ بھی بہ تفصیل ہو چکا ہے، لیکن اس کے باوجود ان بزرگوں کے بارے میں تذکرہ و تراجم کی کتابوں میں بعض ایسی روایتیں منقول ہیں جن سے معلوم ہوتا ہے کہ ان بزرگوں میں استاد و شاگرد اور معلم و متعلم کا تعلق نہیں تھا، بلکہ ان میں آپس میں معاصرانہ چشمک تھی اور دونوں ایک دوسرے کے مقابل تھے اس لیے ضروری ہے کہ ان روایتوں کو معیار تنقید پر جانچا جائے۔

اوپر بیہتی کی سند سے امام رازی نے مناقب الشافعی میں یہ روایت نقل کی ہے کہ جب امام ابو یوسف اور امام محمد نے دیکھا کہ امام شافعی کا حلقہ اثر بڑھ رہا ہے اور خلیفہ بھی ان سے متاثر معلوم ہوتا ہے تو ان کو امام شافعی سے حسد پیدا ہوا اور انہوں نے ہارون کو کسی بہانہ سے ان کے قتل پر آمادہ کیا، لیکن ہارون نے ایسا نہیں کیا۔

۱۔ یہ کتاب چار حصوں میں ہے کتب خانہ ظاہر یہ دمشق میں اس کا قلمی نسخہ موجود ہے۔

۲۔ توالی التالیس ص ۷۰ و بلوغ الامانی ص ۲۹۔

یہ روایت چند وجہ کی بنا پر صحیح نہیں ہے:

① تمام اہل تذکرہ متفقہ طور پر لکھتے ہیں کہ امام شافعی پہلی بار ۱۸۴ھ میں عراق آئے اور اس سے دو سال پہلے ۱۸۲ھ میں امام ابو یوسف کا انتقال ہو چکا تھا اس سے صاف ظاہر ہے کہ اس روایت کی کیا حیثیت ہے اب رہا امام محمد کا حسد کرنا اور ہارون کو ان کے قتل پر آمادہ کرنا تو یہ بھی درایت اور روایت کے نقل کرنے کے بعد لکھتے ہیں کہ

والذی نقل عن محمد بن الحسن فی حق الشافعی لیس بثابت۔^۱

”جو کچھ سارش وغیرہ امام محمد سے امام شافعی کے متعلق مروی ہے وہ اس کا ثبوت نہیں ملتا۔“

② امام شافعی جس وقت عراق تشریف لائے تھے ان کو فقہ میں کوئی دسترس نہیں تھی موطا جسے انہوں نے امام مالک سے براہ راست سماع کیا تھا اس کی بعض روایتیں بھی وہ اپنی کتاب میں امام محمد کے واسطے سے نقل کرتے ہیں اس لیے ان دونوں بزرگوں میں حسد کی کوئی مشترک وجہ نہیں معلوم ہوتی اور نہ بظاہر معاصرانہ چشمک کی وجہ سمجھ میں آتی ہے۔

③ اور امام محمد کے متعلق معلوم ہے کہ وہ خلفاء و علماء سے زیادہ ملنا پسند نہیں کرتے تھے انہوں نے عہدہ قضا جو ایک خالص دینی کام تھا اس بنا پر کہ اس کی وجہ سے دربار شاہی سے ان کو منسلک ہونا پڑے گا قبول کرنے میں تامل کیا تھا۔ ایسے بے نیاز شخص کے متعلق یہ خیال کرنا کہ وہ خلفاء کے یہاں درخور حاصل کرنے کے لیے ایک مسلم اور پھر عزیز شاگرد کے قتل کی سازش کرے گا بالکل ہی مستبعد بات ہے۔

امام شافعی سے مناظرہ:

خطیب نے یہ روایت نقل کی ہے کہ ایک بار امام شافعی اور امام محمد سے مناظرہ ہوا امام محمد کے جسم پر باریک کپڑا تھا۔ اور ان کی گردن کی تمام رگیں پھول گئی تھیں اور وہ غصہ میں زور زور سے چیخ رہے تھے یہاں تک کہ ان کے گریبان کے تمام بٹن کھل گئے۔ (ج ۲ ص ۱۷۷)

۱۔ توالی التاسیس ص ۷۰ و بلوغ الامانی ص ۲۹۔

اس روایت کے الفاظ یہ بتاتے ہیں کہ یہ روایت موضوع ہے، چنانچہ رگ پھول جانے اور گریبان کے تمام بٹن کھل جانے میں کیا مناسبت ہے اس کے علاوہ یہ روایت سند کے اعتبار سے بھی کمزور ہے اس میں دو راوی ورج علیج اور آبار ضعیف ہی نہیں بلکہ وضاع ہیں ان کے یہاں وضاعین حدیث کا جھگھٹ لگا رہتا ہے اور وضع حدیث ان کا خاص کام تھا آبار امام صاحب اور ان کے تلامذہ کے بارے میں اس قسم کی روایتیں نقل کرنے میں بہت ہی بے باک ہیں۔^۱

قطع نظر اس سے خود تاریخ خطیب میں دوسری روایت جو اسی صفحہ میں درج ہے اس سے پہلی روایت کی تردید ہو جاتی ہے، ربیع فرماتے ہیں کہ مجھ سے امام شافعی نے فرمایا:

ما ناظرت احدا الا تغیر وجهہ ما خلا محمد بن الحسن. (ج ۲ ص ۱۷۷)

”بجز امام محمد کے میں نے جس سے بھی مباحثہ کیا اس کے چہرہ کا رنگ بدل گیا۔“

لیکن اس روایت میں بھی دو راوی ابن رازق اور ابو عمرو بن سماک ضعیف ہیں۔

اس سلسلہ کی صحیح روایتوں میں ناظرت کے بجائے سالت (میں نے پوچھا) یا

سئل (پوچھا گیا) کا لفظ ہے، صمیری ربیع کے حوالہ سے روایت کرتے ہیں کہ امام شافعی نے فرمایا کہ

ما سالت احدا عن مسئلہ الا تبین لی تغیر وجهہ الا محمد بن الحسن.^۲

”میں نے جب بھی کسی سے کوئی مسئلہ دریافت کیا تو اس کا چہرہ بدل گیا، بجز محمد بن حسن کے۔“

حافظ ابن عبد البر کی روایت میں یہ الفاظ ہیں:

سمعت الشافعی يقول ما رأيت احدا سئل عن مسئلہ فیہا نظر الارایت

الکراهة فی وجهہ الا محمد بن الحسن. (انتقاء ۶۹)

”میں نے امام شافعی سے سنا ہے فرماتے تھے کہ جس سے کوئی مسئلہ پوچھا گیا میں

۱ مثلاً ابوالحسن عطار علی الرضانی وغیرہ۔

۲ بلوغ الامانی ص ۲۱ سے بلوغ ۲۵

نے اس کے چہرہ پر ایک گھبراہٹ دیکھی بجز محمد بن حسن کے۔

مناقب کردری میں یہ روایت تقریباً انہی الفاظ میں ہے۔ (ج ۲ ص ۱۵۶)

ان روایتوں سے یہ بات واضح ہو گئی ہوگی کہ امام محمد اور امام شافعی میں جو علمی مذاکرے ہوتے تھے ان کی حیثیت مناظرہ نہیں نہیں بلکہ ایک مستفید اور مفید کے درمیان سوال و جواب کی ہوتی تھی۔

امام صاحب اور امام مالک میں موازنہ:

خطیب نے اپنی تاریخ میں یہ روایت بھی نقل کی ہے کہ امام محمد اور امام شافعی کے درمیان اس بارے میں بھی گفتگو ہوئی کہ امام ابوحنیفہ اور امام مالک میں علم کے اعتبار سے کون افضل ہے۔ امام شافعی نے امام محمد سے قسم دے کر پوچھا:

هل تعلم ان صاحبی (مالک) کان اعلم بكتاب الله قال نعم قلت كان عالماً
بحديث رسول الله ﷺ و قال نعم قال افما كان عاقلاً قال نعم قال افما كان
صاحبك (ابوحنيفه) جاهلاً كتاب الله و بما جاء رسول الله قال نعم.

(ج ۱۲ ص ۱۷۸)

”اس کا تو آپ کو علم ہے کہ میرے استاد امام مالک کتاب اللہ کے سب سے بڑے عالم ہیں، امام محمد نے اثبات میں جواب دیا، پھر پوچھا کہ وہ حدیث کے ممتاز عالم ہیں، بولے ہاں، پھر کہا کیا وہ عقل و فہم میں بڑھے ہوئے نہیں ہیں، بولے ہاں، پھر کہا اور آپ کے استاد ابوحنیفہ کتاب اللہ اور سنت رسول اللہ دونوں سے ناواقف ہیں، بولے ”ہاں“۔

اس روایت میں دوراوی و علیج اور علی الابار ہیں جن کے وضاع ہونے کی طرف ہم اوپر اشارہ کر چکے ہیں، حافظ ابن عبدالبر اور اسحاق شیرازی نے بھی اس روایت کو اپنی کتابوں میں جگہ دی ہے لیکن ان سے کسی کی روایت میں امام صاحب کے جاہل ہونے کا ذکر نہیں ہے، یہ صرف خطیب کی ایچ معلوم ہوتی ہے۔

اس سلسلہ میں جتنی روایتیں ہیں ان سب کے الفاظ میں بے حد اختلاف و

اضطراب ہے جس سے متن کے ضعف کو طرف بھی قوی اشارہ ہوتا ہے اور سند و متن کے ضعف سے قطع نظر اگر عقل و درایت کے معیار پر اس روایت کو پرکھا جائے تو اس کے موضوع ہونے میں کوئی شبہ باقی نہیں رہتا۔

اگر امام محمد کو یہ علم تھا کہ امام صاحب کتاب و سنت سے جاہل ہیں تو پھر امام صاحب سے تلمذ اور تعلم کی کیا وجہ تھی، کیا کسی جاہل کے سامنے بھی زانوئے تلمذتہ کیا جاتا ہے۔ امام شافعی کا امام محمد کے مقابلہ میں امام مالک کو صاحبی (میرے استاد) کہنا بھی صحیح نہیں ہے اس لیے کہ امام شافعی نے صرف آٹھ مہینے امام مالک سے استفادہ کیا تھا، لیکن امام محمد مسلسل تین برس تک ان کی خدمت میں رہے اور سماع حدیث کیا اور پھر امام شافعی کی روایت سے موطا کا کوئی نسخہ مروی نہیں ہے، لیکن امام محمد کی روایت سے موطا کا نسخہ آج بھی موجود ہے، نیز امام محمد نے امام شافعی سے ایک روایت بھی امام مالک کی سند سے نہیں کی ہے، لیکن امام شافعی نے امام محمد کے واسطے سے ان کی متعدد روایتیں اپنی کتابوں میں نقل کی ہیں، ان وجوہ کی بنا پر امام مالک کو صاحبی کہنے کا حق تو امام شافعی سے زیادہ امام محمد کو تھا، ظاہر ہے کہ یہ راویوں کی خود ساختہ روایت ہے، اسی لیے روایت کی کوئی کل سیدھی نہیں ہے۔

امام محمد دونوں اماموں کے فیض یافتہ تھے، اس لیے ان دونوں بزرگوں کے درمیان صاحبی و صاحبک کے لفظ سے موازنہ کرنا، کسی طرح صحیح نہیں ہے، اس سلسلہ کی سب سے زیادہ صحیح روایت وہ ہے جسے قاضی ابوالعاصم نے اپنی مبسوط میں نقل کیا ہے، روایت ہے:

ان الشافعی سأل محمدا ایما اعلم مالک و ابوحنیفہ فقال محمد بماذا

قال بکتاب اللہ فقال ابوحنیفہ قال من اعلم بسنة رسول اللہ فقال ابوحنیفہ

اعلم بالمعانی و مالک اهدی للالفاظ۔^۱

”امام شافعی نے امام محمد سے پوچھا کہ امام ابوحنیفہ اور امام مالک میں کون بڑا عالم

ہے، امام محمد نے پوچھا کس چیز میں، بولے کتاب اللہ کے علم میں، امام محمد نے کہا کہ

۱۔ یہ کتاب تیس جلدوں میں ہے، قاضی صاحب امام سرخی صاحب مبسوط کے طبقہ شیوخ میں ہیں۔

۲۔ تانیب الخطیب

ابو حنیفہ پھر انہوں نے پوچھا 'سنت رسول اللہ کو کون زیادہ جانتا ہے' بولے ابو حنیفہ سنت کے معانی سے زیادہ واقف تھے اور امام مالک الفاظ سے۔

اس روایت کے الفاظ بتا رہے ہیں کہ دونوں اماموں کے بارے میں امام محمد ایسی ہی متوازن اور صحیح رائے دے سکتے تھے جس کی تائید واقعات سے بھی ہوتی ہے۔ یہ بات دوست دشمن سب کو معلوم ہے کہ امام صاحب استنباط مسائل میں سب سے پہلے قرآن کی طرف رجوع کرتے تھے اور ان میں اس قدر شدت تھی کہ جب تک تلاذہ حفظ نہیں کر لیتے تھے وہ انہیں اپنی مجلس درس میں شریک نہیں کرتے تھے جہاں تک ائمہ حدیث کی روایت و حفاظت کا تعلق ہے امام مالک یقیناً اس ذخیرہ کے بہت بڑے حافظ و امین تھے اور اس کے جمع کرنے میں انہوں نے بڑی سعی و جہد سے کام لیا تھا، لیکن بہر حال یہ بات ماننی پڑے گی کہ امام مالک کی نظر احادیث کے الفاظ پر زیادہ اور معانی پر کم تھی اور امام صاحب کی نظر الفاظ پر کم اور معانی پر زیادہ ہوتی تھی یہی وجہ ہے کہ امام مالک کے مستنبط مسائل کی تعداد اتنی نہیں ہے جتنی امام صاحب کے مستخرج مسائل کی ہے کیونکہ استنباط اور استخراج کے لیے ضروری ہے کہ الفاظ سے زیادہ معانی پر نظر رکھی جائے امام محمد نے اس کے بارے میں جو بات کہی ہے اس سے زیادہ کوئی منصفانہ بات نہیں کہی جاسکتی۔ امام شافعی اور امام محمد کے بارے میں بعض اور کمزور روایتیں بھی تذکروں میں مذکور ہیں لیکن ان میں سے کوئی بھی معیار صحت پر پوری نہیں اترتی طوالت کے خیال سے ان کو ہم نظر انداز کرتے ہیں۔

امام ابو یوسف اور امام محمد کے اختلاف کی حقیقت:

اوپر معلوم ہو چکا ہے کہ امام محمد عہدہ قضا قبول کرنے سے گریز کرتے تھے لیکن امام ابو یوسف مصلحتاً چاہتے تھے کہ وہ اسے قبول کر لیں چنانچہ انہوں نے یحییٰ برمکی کے ذریعہ امام محمد کو اس طرح مجبور کر دیا کہ انہیں لاچار یہ عہدہ قضا قبول کرنا پڑا امام ابو یوسف کے اس اقدام سے امام محمد بہت زیادہ کبیدہ خاطر اور ناراض ہوئے اور ان کی یہ کبیدگی اس قدر بڑھی کہ انہوں نے امام ابو یوسف سے تقریباً ترک تعلق کر لیا، لیکن ان کی یہ ناراضگی بے تعلقی

نفسانیت اور حصول اعزاز کے لیے نہیں تھی، بلکہ یہ کہنا صحیح ہوگا کہ یہ اصول اور مصلحت کی جنگ تھی، یعنی امام محمد اسلاف اور خود امام صاحب کے اتباع کے خیال سے دربار شاہی سے منسلک ہونا نہیں چاہتے تھے۔ لیکن امام ابو یوسف اپنے مسلک کی اشاعت کے لیے ان کا اس عہدہ پر فائز ہونا مفید سمجھتے تھے۔

دونوں بزرگوں میں شکر رنجی اور وجہ اختلاف اتنی ہی بات پر تھی، لیکن اس سلسلہ میں تذکروں اور فقہ حنفی کی کتابوں کے ذریعہ بے بنیاد اور غلط روایتیں رواج پا گئی ہیں، اس لیے بہتر معلوم ہوتا ہے کہ ان پر ایک ناقدانہ نگاہ ڈال لی جائے، تاکہ اصل حقیقت واضح ہو جائے۔

کردری نے مناقب میں اور سرحسی نے شرح السیر الکبیر میں اس اختلاف کی یہ وجہ بتائی ہے کہ امام محمد کی ذکاوت و ذہانت اور ان کی طرف عام رجحان اور ان کے درس کی شہرت کی بنا پر امام ابو یوسف ان سے حسد کرتے تھے، اور ان کی شہرت پر پردہ ڈالنے کی کوشش کرتے رہتے تھے، کہ اگر ہارون رشید کو ان کے ان اوصاف کی اطلاع ہوگئی اور اس نے امام محمد کو دربار شاہی سے منسلک کر لیا تو ان کی عزت کم ہو جائے گا۔ چنانچہ یہی چیز دونوں آدمیوں میں اختلاف اور منافرت کا سبب ہوئی، سرحسی ایک محقق آدمی ہیں، ان کی کتاب میں ایسی غلط روایت کا داخل ہو جانا بہت تعجب خیز معلوم ہوتا ہے، لیکن غالباً یہ روایت ان کو اس وقت پہنچی تھی جب وہ قید خانہ میں تھے، اور قید خانہ کی کھڑکی سے طلبہ کو املا کراتے تھے، اس لیے ان کو تحقیق کا موقع نہ ملا ہو۔ اور روایت کتاب میں داخل ہوگئی ہو، اس روایت کی اگر کوئی بنیاد ہوتی تو کم از کم مخالفین کی کتابوں میں اس کا تذکرہ ضرور ہوتا، لیکن سرحسی اور کردری کے علاوہ کسی نے اپنی کتاب میں اس روایت کو جگہ نہیں دی ہے۔

اگر ذرا تامل سے کام لیا جائے تو خود عقل اس کو قبول کرنے سے اباہ کرتی ہے، اس لیے کہ امام ابو یوسف اور امام محمد کا تعلق معاصرانہ نہیں بلکہ استاد و شاگرد کا تھا، اور اس تعلق میں رشک و حسد خصوصاً برگزیدہ ہستیوں میں بے معنی سی بات ہے، اور پھر امام ابو یوسف بغداد

میں قاضی تھے اور امام محمد کی مجلس درس کوفہ میں تھی اس بعد مسافت کے باوجود امام محمد کی ذکاوت یا ان کی طرف عام رجحان کا اثر امام ابو یوسف کی شخصیت پر کیا پڑ سکتا تھا جب کہ دونوں کے فخر و اعزاز کی نوعیت بالکل جدا تھی۔

یہ روایت اس نقطہ نظر سے بھی قابل غور ہے کہ امام ابو یوسف کو امام محمد سے رشک و حسد کب پیدا ہوا عہدہ قضا قبول کرنے سے پہلے یا اس کے بعد اگر یہ جذبہ بعد میں آیا تو پھر روایت کا یہ ٹکڑا کہ امام ابو یوسف ہارون سے ان کے اوصاف مخفی رکھنا چاہتے تھے کیسے صحیح ہو سکتا ہے اس لیے کہ عہدہ قضا قبول کرنے کے بعد تو بارہا امام محمد کو براہ راست ہارون سے مسائل پر گفتگو کرنے کا موقع ملا ہوگا جیسا کہ واقعات سے پتہ بھی چلتا ہے اور بعض روایتوں میں ہے کہ خود ہارون ہی نے ان کو اس عہدہ کے لیے منتخب کیا تھا اگر یہ روایت صحیح تسلیم کر لی جائے تو رشک و حسد کی روایت بالکل ہی بے معنی ہو جاتی ہے اس لیے کہ ہارون کو اس سے پہلے ان کے علم و فضل کی اطلاع مل چکی ہوگی پھر اس نے ان کا انتخاب کیا ہوگا تو پھر اخفا کے کیا معنی ہوئے اور اگر امام ابو یوسف کو رشک و حسد عہدہ قضا قبول کرنے سے پہلے پیدا ہوا تو پھر انہوں نے ان کے قاضی مقرر کیے جانے کی کوشش کیوں کی جب کہ یہ چیز ہارون سے درخور کا ذریعہ ہو سکتی تھی۔

یہ عجیب بات ہے کہ امام سرحسی اور کردری نے امام محمد کے جن اوصاف کے اخفاء کو امام ابو یوسف سے ان کے اختلاف کا سبب قرار دیا ہے امام ذہبی نے انہی اوصاف کے اظہار و اعلان کو ان کی رنجش کا سبب بتایا ہے محمد بن ساعدہ کا جو امام محمد کے محبوب شاگرد ہیں بیان ہے کہ امام محمد اور امام ابو یوسف میں رنجش کا سبب یہ ہوا کہ قاضی ابو یوسف سے رقبہ کے قاضی کے انتخاب کے سلسلہ میں مشورہ کیا گیا انہوں نے فرمایا کہ میری نگاہ میں امام محمد سے زیادہ بلند مرتبہ اور اس منصب کے لیے کوئی دوسرا موزوں نہیں ہے ان کے اسی مشورہ پر امام محمد کو کوفہ سے بغداد بلایا گیا بغداد آنے کے بعد وہ سیدھے امام ابو یوسف کے پاس پہنچے اور ان سے اس انتخاب کی وجہ دریافت کی امام ابو یوسف نے کہا کہ یہ مشورہ میں نے ہی سوچ کر دیا کہ کوفہ و بصرہ اور تمام مشرق میں ہمارے مسلک حنفی کی کافی اشاعت ہو چکی ہے

اگر آپ قاضی ہو کر شام چلے جائیں گے تو وہاں بھی آپ کے ذریعہ اس کی اشاعت ہوگی، امام محمد نے اس کو کچھ زیادہ پسند نہیں کیا اور فرمایا اگر انتخاب کی یہی وجہ ہے تو کیا یہ کام اس وقت میں انجام نہیں دے رہا ہوں۔ اور بعض روایتوں میں ہے کہ انہوں نے امام ابو یوسف سے فرمایا کہ آپ کی عنایت اور استادانہ شفقت سے مجھے توقع ہے کہ آپ مجھے اس آزمائش میں نہ ڈالیں گے۔ اس گفتگو کے بعد امام ابو یوسف ان کو یحییٰ برکی کے پاس لے گئے اور اس سے کہا کہ یہ امام محمد آپ کے سامنے موجود ہیں ان سے (قضا) کے معاملات طے کر لیجئے چنانچہ یحییٰ برکی نے امام محمد سے کچھ ایسا اصرار کیا اور دباؤ ڈالا کہ وہ عہدہ قضا قبول کرنے پر مجبور ہو گئے۔

امام محمد غالباً امام صاحب کے اتباع کی وجہ سے اس عہدہ کو پسند نہیں کرتے تھے اور چونکہ اس کا وسیلہ امام ابو یوسف ہوئے تھے اس لیے امام محمد ان سے کبیدہ خاطر ہو گئے چنانچہ امام ذہبی یہ روایت نقل کرنے کے بعد فرماتے ہیں:

وكان ذلك سبب فساد الحال بين ابي يوسف و محمد بن الحسن.

”امام ابو یوسف اور امام محمد کے درمیان اختلاف اور شکر رنجی کا سبب یہی واقعہ ہوا۔“

یہ تھی واقعہ کی اصل صورت جسے راویوں کی دست اندازیوں نے بالکل مسخ کر دیا تھا اور جو دونوں بزرگوں کے صحیفہ زندگی پر ایک بد نما داغ معلوم ہوتا تھا۔ امام ابو یوسف کے لیے ثقہ کا لفظ کیوں استعمال کیا:

اس قسم کی ایک روایت سرحسی نے شرح السیر الکبیر میں یہ بھی نقل کی ہے کہ اس کتاب کی تصنیف کے وقت چونکہ ان دونوں بزرگوں میں اختلاف پیدا ہو چکا تھا اس لیے انہوں نے اس کتاب میں جہاں ان سے روایت کی ہے ان کا نام نہیں لیا ہے۔ بلکہ انجبرنی الثقة (ایک سچے اور ثقہ راوی نے مجھ سے بیان کیا) کے الفاظ لکھے ہیں۔

۱۔ ترجمہ امام محمد ذہبی ص ۵۶ ۲۔ کروری ج ۲ ص ۱۶۵

۳۔ ترجمہ امام محمد ص ۵۶ ۴۔ ایضاً

یہ روایت بھی اسی نقطہ نظر سے قابل غور ہے کہ اگر امام محمد کو ایسی ہی شدید منافرت تھی کہ ان کی اہمیت کم کرنے کے لیے روایت میں ان کا نام لینا بھی پسند نہیں کرتے تھے تو پھر ثقہ کے لفظ کے استعمال کو انہوں نے کیسے پسند کیا، جبکہ اس لفظ سے ان کی اہمیت کم ہونے کے بجائے اور زیادہ بڑھ جاتی ہے اس لیے کہ محدثین کا دستور ہے کہ وہ اکثر احتراماً اپنے مشائخ کا نام لینے کے بجائے ان کے القاب، کنیت یا کسی مخصوص صفت کا تذکرہ کر دیا کرتے ہیں اس لیے امام محمد کے اس لفظ ثقہ کے استعمال کو منافرت یا اہانت پر نہیں بلکہ اعزاز و احترام پر محمول کرنا چاہیے۔

امام ابو یوسف کے جنازہ میں کیوں شریک نہیں ہو سکے:

عام تذکروں میں ہے کہ ان دونوں آدمیوں میں اس قدر شدید اختلاف تھا کہ امام محمد امام ابو یوسف کے جنازہ تک میں شریک نہ ہوئے، چنانچہ امام ابو یوسف کی لونڈیاں رو رو کر یہ شعر پڑھ رہی تھیں:

اليوم يرحمنا من كان يحسدنا اليوم نتبع من كانوا لنا تبعاً

یہ بات معلوم ہے کہ امام ابو یوسف کا انتقال بغداد میں ہوا اور اس وقت امام محمد رقبہ میں قاضی تھے ظاہر ہے کہ رقبہ (شام) سے بغداد (عراق) کی مسافت کچھ کم نہیں ہے اور وہ زمانہ تار برقی اور ریل اور ہوائی جہاز کا نہ تھا اس لیے یہ ممکن بلکہ یقین ہے کہ امام محمد رقبہ میں موجود رہے ہوں گے جہاں دو ایک روز میں بھی ان کی وفات کی اطلاع نہیں پہنچ سکتی تھی اس لیے جنازہ میں شرکت کا کیا سوال ہو سکتا تھا۔

یہ تمام روایات اس تصور کا نتیجہ ہیں کہ ان دونوں بزرگوں میں کوئی نفسانیت یا جاہ و اقتدار کی جنگ تھی لیکن اگر ان کے درمیان اس قسم کی باتیں ہوتیں تو ارباب رجال ان کی تعدیل و توثیق کے بجائے ان ہی باتوں کو سبب قرار دیتے کہ ان پر جرح و تنقید کرتے مگر کسی ایک شخص نے بھی اس حیثیت سے ان پر کوئی جرح نہیں کی ہے۔

تصنیفات

تدوین و تالیف کے لحاظ سے امام محمد اپنے تمام ہم عصروں میں ممتاز تھے ان کے اقران و معاصرین میں سے کسی ایک شخص نے اتنی کثیر اور مفید تصانیف نہیں چھوڑی ہیں ان تصانیف کی افادیت و اہمیت کا اندازہ اس سے لگایا جاسکتا ہے کہ ائمہ اربعہ کے مسلک کے سلسلہ میں تدوین فقہ کا جو کچھ بھی کام ہوا وہ امام محمد کی کتابوں یا ان کے تفریح کردہ مسائل کی روشنی میں ہوا اور جب تک فقہی تخریب و تعصب نہیں پیدا ہوا تھا اس وقت تک ہر مسلک کے فقہاء اور علماء ان کی کتابوں سے یکساں فائدہ حاصل کرتے رہے۔

اوپر ذکر آچکا ہے کہ اسد بن فرات نے امام محمد سے کس جانکاہی اور دلسوزی کے ساتھ فقہ کی تحصیل کی تھی چنانچہ فقہ کا یہ ذخیرہ لے کر عراق واپس جانے لگے تو راستہ میں مدینہ منورہ میں اتر پڑے وہاں امام مالک کے اصحاب و تلامذہ کے سامنے امام محمد کے تفریح کردہ مسائل کو پیش کیا اور امام مالک کے قول سے ان مسائل کی تائید و تطبیق چاہی اہل مدینہ نے انہیں مصر جانے کا مشورہ دیا باختلاف روایت وہ ابن وہب اور ابن قاسم کے پاس مصر پہنچے ابن وہب نے ان مسائل کے جواب دینے سے معذوری ظاہر کی لیکن ابن قاسم جو امام مالک کے تلامذہ میں سب سے زیادہ ان سے مستفید ہوئے تھے انہوں نے اپنی بصیرت کے مطابق جواب دیا چنانچہ اسد نے امام محمد کی فقہی ترویج کے مطابق ساٹھ جلدوں میں ان تمام مسائل کو جمع کیا اور ان کتابوں کا نام اسد یہ رکھا اسد کے یہی جمع کردہ مسائل مالکی فقہ کی مشہور کتاب مدونہ کی تدوین و تالیف کے لیے مشعل راہ ہوئے۔

امام شافعی جس وقت عراق گئے گو وہ امام مالک کے درس حدیث میں شریک ہو چکے تھے لیکن فقہ میں اب تک انہیں کوئی دسترس نہیں تھی چنانچہ انہوں نے ساٹھ دینار صرف کر کے امام محمد کی کتابیں نقل کرائیں اور کچھ عاریتہ لے کر استفادہ کیا اس کے علاوہ ایک

مدت تک ان کے درس میں شریک ہوتے رہے اس کے بعد ان کو فقہ میں درک حاصل ہوا، جیسا کہ ان کا خود بیان ہے، کہ فقہ میں امام محمد کا سب سے زیادہ ممنون احسان ہوں، گو امام شافعی خود مجتہد ہیں اور ان کی فقہ کا ایک خاص نہج ہے، لیکن بہر حال اس سے انکار نہیں کیا جا سکتا کہ ان کے فقہی اجتہاد اور تدوین میں امام محمد کی ذات کو بڑا دخل ہے۔

امام احمد بن حنبل کے متعلق تمام اہل تذکرہ نے لکھا ہے کہ ان سے دریافت کیا گیا، کہ آپ نے یہ دقیق مسائل کس سے حاصل کیے ہیں تو آپ نے فرمایا کہ امام محمد کی کتابوں سے۔

غرض فقہ میں فروع کی جتنی تالیف و تدوین ہوئی ان سب کا سلسلہ کسی نہ کسی حیثیت سے امام محمد کی ذات تک ضرور منتہی ہوتا ہے۔

کثرت تصانیف:

امام محمد کی تصنیفات کی صحیح تعداد بتانا مشکل ہے۔ مولانا عبدالحی صاحب نے النافع الکبیر میں ایک روایت نقل کی ہے، جس سے معلوم ہوتا ہے کہ ان کی تصنیفات کی تعداد ۹۹۹ ہے، لیکن یہ تعداد مبالغہ سے خالی نہیں معلوم ہوتی، طاش کبری زادہ نے مفتاح السعاده میں لکھا ہے کہ امام محمد جو کتابیں لکھنا چاہتے تھے ان سے ان کی فہرست مانگی گئی، تو انہوں نے جو فہرست دی، اس میں ایک ہزار کتابوں کے نام درج تھے، اگر وہ زندہ رہتے تو یہ تعداد پوری کر دیتے، چنانچہ اس لیے کہا گیا کہ ان کی زندگی بھی رحمت تھی اور موت بھی، اس لیے کہ اگر وہ زندہ رہتے اور یہ تمام کتابیں مکمل کر دیتے تو اس سے استفادہ کرنے والے تھک جاتے، اس سے معلوم ہوا کہ انہوں نے ایک ہزار لکھی نہیں بلکہ لکھنا چاہتے تھے۔

عام ارباب تذکرہ اور خصوصاً ابن ندیم نے جن کتابوں کا ذکر کیا ہے، ان کی تعداد ۲۳ سے متجاوز نہیں ہے، اب ہم تفصیل سے ہر کتاب کی اہمیت اور اس کی خصوصیات پر بحث کرتے ہیں۔

موطائے امام مالک:

دوسری صدی میں حدیث کے جتنے مجموعے مرتب ہوئے ان میں ترتیب و تدوین

کے لحاظ سے موطا امام مالک سب سے زیادہ جامع اور اہم ہے یہی وجہ تھی کہ اس وقت تمام عالم اسلام سے تشنہ کا مان حدیث موطا کے سماع کے لیے امام مالک کی خدمت میں جوق در جوق آتے تھے اور اکثر اہل علم امام مالک سے جو کچھ سنتے تھے اسے تحریر میں لاتے جاتے تھے ظاہر ہے کہ ہر شخص کے سماع اور تحریر میں کچھ نہ کچھ فرق ہوتا تھا اسی وجہ سے تھوڑی کمی و بیشی کے ساتھ موطا کے متعدد نسخے تیار ہو گئے اور ہر صاحب نسخہ نے اپنے حلقہ میں اپنے ہی نسخہ کو رواج دیا، سیوطی نے تنویر الحوالک میں ان کی تعداد چودہ اور شاہ عبدالعزیز صاحب نے بستان الحدیث میں سولہ بتائی ہے اور شاہ ولی اللہ صاحب نے ۳ نسخوں کا ذکر کیا ہے۔ (مسوی ص ۱۲) ان ہی نسخوں میں ایک نسخہ امام محمد کی روایت سے بھی مروی ہے، لیکن ان تمام نسخوں میں کچھ نہ کچھ فرق موجود ہے اور خصوصیت سے امام محمد کے مدونہ نسخہ میں اور زیادہ فرق ہے۔

موطائے امام محمد:

موطا کے جتنے نسخے موجود ہیں ان میں یحییٰ بن یحییٰ مصمودی کا مروی نسخہ سب سے زیادہ معتبر سمجھا جاتا ہے ہندوستان میں یہی نسخہ زیادہ مروج ہے۔ اور زرقانی وغیرہ نے شرح بھی اس کی لکھی ہے، لیکن بعض وجوہ سے امام محمد کا روایت کردہ نسخہ اس سے بھی زیادہ معتبر اور افادیت کا حامل ہے اب ہم ان وجوہ کی تفصیل کرتے ہیں۔

① یحییٰ بن یحییٰ امام مالک کی خدمت میں صرف چند ماہ رہے انہوں نے ابھی موطا کا سماع ختم بھی نہیں کیا تھا کہ امام مالک دنیا سے رخصت ہو گئے اور امام مالک کے بعد ان کے تلامذہ سے سماع کی تکمیل کی امام محمد امام کے مخصوص تلامذہ میں نہیں ہیں، لیکن وہ تین برس تک امام کی خدمت میں رہے اور ان سے ۷۰۰ سے زیادہ حدیثیں سماع کیں، اس لیے اس اصول کے ماتحت کہ قلیل الملازمت کی روایت سے... طویل الصحبت کی روایت قوی ہوتی ہے امام محمد کے نسخہ کو یقیناً ترجیح ہونی چاہیے۔

② یحییٰ کے روایت کردہ موطا میں کثرت سے مسائل فقہیہ اور امام مالک کے اجتہادات

مذکور ہیں، بہت سے تراجم ابواب ایسے ہیں جن کے تحت کوئی حدیث نہیں ہے، لیکن موطائے امام محمد کی یہ خصوصیت ہے کہ کوئی ترجمہ ایسا نہیں ہے جس کے تحت مرفوع یا موقوف روایت نہ ہو اور ظاہر بات ہے کہ حدیث کی جس کتاب میں رائے واجتہاد کا شمول ہوگا، اس کے مقابلہ میں حدیث کی وہ کتاب جو نفس حدیث پر مشتمل ہوگی اس کو ضرور افضلیت ہوگی۔

③ یحییٰ کے نسخہ میں صرف امام مالک کی روایتیں مروی ہیں، لیکن امام محمد کے نسخہ میں دوسرے شیوخ کی روایتیں بھی شامل ہیں اور ظاہر بات ہے کہ اس زیادتی میں افادیت کا پہلو زیادہ ہے۔

موطائے امام محمد کی فنی خصوصیت اور ان کا طریقہ روایت:

امام محمد نے موطا میں جو طریقہ روایت اختیار کیا ہے اور جن فنی خصوصیت کا لحاظ کیا

ہے وہ حسب ذیل ہیں:

① وہ پہلے ترجمہ الباب یعنی مضمون کی سرخی قائم کرتے ہیں پھر اسی کے ذیل میں امام مالک سے کوئی مرفوع یا موقوف روایت درج کرتے ہیں اور وہ لفظ حدیث کے بجائے عموماً لفظ اثر استعمال کرتے ہیں اور اس سے مرفوع اور موقوف دونوں طرح کی روایتیں مراد ہوتی ہیں۔

② ہر عنوان کی ابتدا باب یا کتاب سے اور کبھی کبھی لفظ ابواب سے کرتے ہیں، جس جگہ نسخوں کا اختلاف دکھانا مقصود ہوتا ہے وہاں لفظ فضل لکھ دیتے ہیں۔

③ ایک مضمون کی ایک یا چند حدیثیں نقل کرنے کے بعد بہ ناخذ یا بہذا ناخذ کہہ کر اپنے مسلک کی طرف اشارہ کر دیا کرتے ہیں۔ اور جو حدیثیں ان کے مسلک کے موافق نہیں ہوتیں ان کی طرف بھی اشارہ کرتے جاتے ہیں۔

④ عام طور پر وہ لفظ خبرنا اور حدثنا میں کوئی فرق نہیں کرتے، جیسا کہ متاخرین کا طریقہ ہے وہ اپنے شیوخ سے جتنی روایتیں کرتے ہیں ان میں زیادہ تر لفظ خبرنا استعمال کرتے ہیں۔ اگرچہ اوپر کے لوگ آخری لفظ حدثنا استعمال کرتے ہیں۔

⑤ اپنی رائے ظاہر کرنے کے بعد کبھی کبھی امام صاحب کی رائے کا ذکر بھی ”وہو قول“

ابی حنیفہؒ کہہ کر دیا کرتے ہیں۔ امام صاحب کی رائے کہ ساتھ ان کے استاد ابراہیم نخعی اور کبھی کبھی والعاتہ من فقہائنا کہہ کر کوفہ و عراق کے عام فقہاء کی رائے کا ذکر بھی کر دیا کرتے ہیں۔

⑥ وہ بہت سے مسائل کے سلسلہ میں ہذا حسن یا جمیل و مستحسن وغیرہ الفاظ استعمال کرتے ہیں اس سے ان کی مراد موکدہ یا سنت غیر موکدہ ہوتی ہے۔ اور جہاں وہ ینبغی کا لفظ استعمال کرتے ہیں اس سے ان کی مراد سنت موکدہ یا واجب ہوتی ہے۔ اور بسا اوقات لا باس کا لفظ بھی استعمال کرتے ہیں اس سے ان کی مراد ایک حکم کا جواز ہوتا ہے۔

⑦ غیر مسند احادیث کے لیے وہ لفظ بلغنا استعمال کرتے ہیں ایسی حدیث کو اصطلاح میں بلاغیات کہا جاتا ہے ہر محدث کی بلاغیات کو محدثین قابل استناد نہیں سمجھتے مگر امام محمدؒ کی بلاغیات کے بارے میں صاحب رد المحتار لکھتے ہیں:

ان بلاغاته مستندة.

”ان کی بلاغیات مستند ہوتی ہیں۔“

⑧ موطا کی یہ بھی خصوصیت ہے کہ اس میں کوئی موضوع روایت نہیں ہے البتہ کچھ ضعیف روایتیں ضرور ہیں۔ مگر ان کا ضعف متابعت کی وجہ سے دور ہو جاتا ہے یعنی وہ روایتیں چونکہ متعدد طریقوں سے مروی ہیں اس لیے اگر کوئی طریقہ اسناد کمزور ہو تو دوسرا قوی طریقہ اسناد اس کے ضعف کو دور کر دیتا ہے یا پھر ایسا ہوتا ہے کہ وہی روایت دوسری کتب حدیث میں کسی دوسرے صحیح طریقے سے مروی ہوتی ہے۔ جس سے اس کا ضعف باقی نہیں رہتا۔

کتاب الآثار:

حدیث و آثار میں امام محمدؒ کی دوسری تصنیف کتاب الآثار ہے۔ اس میں احادیث

! یہ پوری تفصیل مولانا عبدالحی فرنگی محلی کے مقدمہ موطا سے لی گئی ہے۔

نبوی کم اور آثار صحابہ و تابعین کثرت سے ہیں، غالباً اس لیے اس کا نام کتاب الآثار پڑا ہے۔ اس کتاب میں کل ۶۶ مرفوع ۲۷ موقوف و مرسل حدیثیں ۱۲ بلاغیات اور ۷ سواٹھارہ آثار صحابہ و تابعین ہیں، ان کے علاوہ امام ابوحنیفہؒ اور خود امام احمد کے اقوال ہیں، اس کتاب کی چند خصوصیتیں یہ ہیں۔

① اس میں کثرت سے اپنے شیخ الشیوخ ابراہیم نخعیؒ سے امام ابوحنیفہؒ کے واسطے سے روایت کرتے ہیں، امام ابوحنیفہ کے علاوہ صرف پندرہ شیوخ سے روایتیں کی ہیں۔

اس کتاب کی نقل و روایت کا محدثین نے اور خاص طور سے فقہانے ہمیشہ اہتمام رکھا۔ حافظ ابن حجرؒ نے اس کتاب کے رواۃ کی جرح و تعدیل پر مستقلاً دو رسالے لکھے تھے۔ ایک کا نام الآثار ہے اور دوسرے کا نام معلوم نہ ہو سکا۔

کتاب الحج:

فن حدیث و آثار میں ان کی تیسری تصنیف ہے، اس کا پورا نام کتاب الاحتجاج علی اہل المدینہ ہے۔

امام محمد گو امام مالکؒ کے شاگرد تھے اور ان سے موطا کا سماع کیا تھا، مگر اس کے باوجود ان کو امام مالکؒ اور علمائے مدینہ کے بعض خیالات اور رایوں سے اختلاف تھا، اس کتاب میں انہوں نے انہی باتوں کا جواب دیا ہے اور ان کے خلاف حجت قائم کرنے کی کوشش کی ہے۔

اس کتاب کے متعدد قلمی نسخے مدینہ منورہ وغیرہ کے کتب خانوں میں ہیں، ہندوستان میں اس کا کچھ حصہ طبع ہو چکا ہے، گو اس وقت بہت ہی کم یاب ہے، ۱۹۳۵ء میں حضرت الاستاد جناب سید سلیمان صاحب ندویؒ کے ساتھ سورت جانے کا اتفاق ہوا تھا، وہاں اس کا مطبوعہ حصہ مفتی مہدی حسن صاحبؒ کے کتب خانے میں موجود تھا، راقم کو وہیں اس نسخے کو دیکھنے کا موقع ملا، جس سے ان کے شیوخ کی فہرست بھی تیار کی تھی، وہ فہرست تو گم ہو گئی مگر

۱۔ موصوف اس وقت دارالعلوم دیوبند کے مفتی ہیں۔

حافظ میں اتنی بات محفوظ ہے کہ اس میں انہوں نے تقریباً ۱۰۸ شیوخ سے روایتیں کی ہیں، اتنے شیوخ سے انہوں نے کسی اور کتاب میں روایت نہیں کی ہے۔ یہ کتاب دارالمصنفین کے کتب خانہ میں موجود نہیں ہے۔ اس کے علاوہ امام ابوحنیفہ رضی اللہ عنہ کی مستند روایتوں کا ایک مجموعہ بھی امام محمد نے مرتب کیا تھا جو مسند ابوحنیفہ اور نسخہ محمد کے نام سے مشہور ہے۔

حدیث و آثار کی مذکورہ بالا کتابوں کے علاوہ فقہ میں ان کی متعدد مبسوط و غیر مبسوط کتابیں ہیں، انہوں نے فقہ میں جو کتابیں لکھیں یا املا کرائیں وہ دو طرح کی ہیں، ایک کو فقہا ظاہر الروایۃ کہتے ہیں، دوسری کو غیر ظاہر الروایۃ کہتے ہیں، یعنی پہلی قسم کی کتابوں کی روایتیں عام طور پر مشہور و معروف ہیں، اور دوسری قسم کی کتابوں کی روایتیں غیر معروف و غیر مشہور ہیں۔ ظاہر الروایۃ میں ان کی چھ کتابوں کا شمار ہوتا ہے، مبسوط، جامع صغیر، جامع کبیر، السیر الصغیر، السیر الکبیر، زیادات۔

مبسوط:

یہ کتاب اسم باسمی ہے، یعنی فقہ میں امام محمد کی سب سے ضخیم اور مبسوط کتاب ہے، جو ابھی تک طبع نہیں ہو سکی ہے، اس کے متعدد قلمی نسخے استنبول اور مصر کے کتب خانوں میں موجود ہیں، پوری کتاب چھ جلدوں میں ہے جس کی مجموعی ضخامت تین ہزار صفحات سے زیادہ ہے، اس میں دس ہزار سے زیادہ مسائل مذکور ہیں۔ مسائل کے بیان میں عموماً آثار و احادیث سے ان کے دلائل کا ذکر بھی کرتے جاتے ہیں۔ ان میں جو آثار و احادیث ہیں اگر ان کے علاوہ کر لیا جائے تو ایک مختصر مجموعہ حدیث و آثار تیار ہو جائے۔ اس کتاب کے بارے میں بعض تذکرہ نگاروں نے لکھا ہے کہ اس کتاب کا مطالعہ کرنے کے بعد حکیم نام کے ایک عیسائی یا یہودی نے اسلام قبول کر لیا تھا۔ اس نے کہا کہ جب تمہارے محمد اصغر کی کتاب ایسی ہے تو تمہارے محمد اکبر (ﷺ) کی کتاب کیسے ہوگی۔

② الجامع الکبیر:

فقہ میں امام محمد کی یہ دوسری اہم تصنیف ہے، اس کتاب کے متعدد قلمی نسخے استنبول

کے مختلف کتب خانوں میں موجود ہیں اس کتاب کے متعدد راوی ہیں جن میں ایک علی بن معبد بن شداد ہیں اس میں بہت ہی اہم اور نادر مسائل پر گفتگو کی گئی ہے یہ کتاب روایت و درایت دونوں کا بہترین مجموعہ ہے اس کی اہمیت کا اندازہ علمائے فقہ کے ان اقوال سے کیجئے ابن شجاع کہتے ہیں۔

”اسلام میں فن فقہ پر ایسی کتاب نہیں لکھی گئی، امام ابو بکر الرازی اس کی شرح میں لکھتے ہیں، فن نحو کے بعض ماہرین جیسے ابو علی فارسی وغیرہ سے میں جامع کبیر پڑھتا تھا تو وہ کتاب کے مصنف کی نحوی مہارت پر حیرت کرتے تھے۔

عربی ادب و لغت کے امام الخفش اور علامہ شریف النقیب وغیرہ نے بھی اس کتاب کی عربیت کی تعریف کی ہے اسی طرح امام ابن تیمیہ نے بھی اس کی عربیت کا اعتراف کیا ہے، غرض جمہور علماء کا متفقہ فیصلہ ہے کہ یہ کتاب جس طرح فقہ میں حجت ہے اسی طرح عربیت میں بھی حجت ہے اس کتاب کی اہمیت ہی کے پیش نظر اس کی متعدد شرحیں لکھی گئی ہیں جو ممتاز فقہائے مجتہدین نے لکھی ہیں۔

③ الجامع الصغیر:

فقہ میں امام محمد کی یہ تیسری تصنیف ہے اس کتاب میں ۱۵۳۲ مسائل ہیں جن میں صرف دو قیاسی مسئلے ہیں بقیہ تمام کا ماخذ حدیث نبوی و آثار سلف ہیں یہ کتاب مولانا عبدالحی صاحب کے حاشیہ کے ساتھ چھپ گئی ہے اس کتاب کی بھی متعدد شرحیں لکھی گئی ہیں، مولانا عبدالحی صاحب نے کتاب پر حاشیہ کے ساتھ ایک مقدمہ بھی ”النافع الکبیر لمن یطالع الجامع الصغیر“ کے نام سے لکھا ہے جس میں اس کی تمام خصوصیات اور شرح کے نام تفصیل سے لکھ دیتے ہیں۔ اس کی وجہ تصنیف یہ ہے کہ جب امام محمد مبسوط کی تالیف سے فارغ ہو گئے تو امام ابو یوسف نے ان سے یہ فرمائش کی کہ وہ ایک ایسی کتاب لکھیں جس میں ان روایتوں کو جمع کر دیں جو میں نے... امام صاحب کے واسطے سے ان کو سماع کرائی ہیں۔ چنانچہ انہوں نے یہ کتاب مرتب کر کے امام ابو یوسف کے سامنے پیش کر دی، امام ابو یوسف نے دیکھا تو فرمایا کہ ”میری روایات

کو بڑے عمدہ طریقہ سے انہوں نے محفوظ رکھا ہے، صرف تین مسئلوں میں غلطی کی ہے، امام محمد نے جب سنا تو فرمایا کہ میں نے غلطی نہیں کی ہے، بلکہ وہ خود اپنی روایات بھول گئے ہیں، بعض اہل تذکرہ کہتے ہیں کہ امام ابو یوسف اپنی جلالت علم کے باوجود اس کتاب کو حضور و سفر میں برابر ساتھ رکھتے تھے۔

④ السیر الصغیر:

فقہ میں ان کی یہ چوتھی کتاب ہے، امام ابو حنیفہ رحمہ اللہ نے سیر و مغازی پر اپنے تلامذہ کو جو کچھ املا کرایا تھا، اس کو ان کے متعدد تلامذہ نے کتابی شکل میں جمع کر دیا تھا، ان ہی میں امام محمد کی یہ کتاب بھی ہے، اسی کتاب کا رد امام اوزاعی نے لکھا تھا، اس کتاب کا جواب امام ابو یوسف نے بھی دیا تھا۔ اور امام محمد نے بھی، امام ابو یوسف کا جواب کتابی شکل میں الرد علی سیر الاوزاعی کے نام سے چھپ گیا ہے، اور امام محمد کا یہ جواب السیر الکبیر کے نام سے اہل علم میں متداول ہے۔

⑤ السیر الکبیر:

یہ کتاب امام اوزاعی کے جواب میں لکھی گئی تھی، مگر اب یہ سیر و مغازی کا بہترین ذخیرہ شمار کی جاتی ہے، اس میں آپ نے جہاد و قتال اور صلح و جنگ کے طریقے۔ اس کے مواقع دوسری قوموں سے مسلمانوں کے تعلقات اور تجارت اسلام میں ان کے حقوق اور دوسرے معاملات پر بحث کی ہے، اسلام کے بین الاقوامی نقطہ نظر کو سمجھنے کے لیے اس کتاب کا مطالعہ انتہائی ضروری ہے۔

یہ کتاب امام محمد کی آخری تصنیفات میں شمار ہوتی ہے، قوت استدلال اور دقت نظر کے اعتبار سے ان کی یہ کتاب سب میں ممتاز ہے۔ ہارون رشید کو اس کتاب سے حد درجہ دلچسپی تھی، اس نے اپنے دونوں لڑکوں امین اور مامون کو اس کا سماع کرایا تھا۔ اس کی متعدد شرحیں لکھی گئی ہیں۔ جن میں سب سے زیادہ مقبول عام امام سرحسی متوفی ۴۹۰ھ کی شرح ہے، یہ شرح مع متن حیدرآباد میں چھپ گئی ہے، اس کتاب کے متعدد قلمی نسخے استنبول کے کتب خانوں میں موجود ہیں، اس کا سب سے قدیم قلمی نسخہ مکتبہ الفاتح میں ہے، اس کتاب کا

ترکی میں ترجمہ بھی ہو چکا ہے۔

⑥ زیادات:

فقہ میں ان کی چھٹی کتاب زیادات اور زیادة الزیادات ہیں ان دونوں کتابوں کو الجامع الکبیر کا ضمیمہ سمجھنا چاہیے کیونکہ اس میں جن مسائل کا تذکرہ رہ گیا تھا وہ ان میں پورا کر دیا گیا ہے یہ کتابیں اپنی گہرائی اور دقت نظری کے اعتبار سے ان کا بڑا کارنامہ شمار ہوتی ہیں۔ علمائے فقہ نے ان کی بھی شرحیں لکھی ہیں غالباً یہ کتاب اب تک چھپی نہیں ہیں ان کے متعدد قلمی نسخے استنبول کے کتب خانہ میں ہیں۔

بعض لوگ ان دونوں کتابوں کو ظاہر الروایۃ میں شمار نہیں کرتے مگر یہ صحیح نہیں ہے۔ ان میں بیشتر کتابیں چھپ گئی ہیں اور جو علیحدہ سے نہیں چھپی ہیں ان کو بھی مطبوعہ ہی سمجھنا چاہیے اس لیے کہ امام سرخسی نے ان تمام کتابوں کا خلاصہ اپنی مشہور کتاب مبسوط میں لے لیا ہے۔

غیر ظاہر الروایۃ:

ان مشہور اور معروف الروایۃ کتابوں کے علاوہ ان کی متعدد و غیر معروف الروایۃ کتابیں بھی ہیں ان میں سے

① ایک رقیات کے نام سے مشہور ہے ان میں ان مسائل کو جمع کر دیا گیا ہے جو انہوں نے رقبہ کے قضا کے زمانہ میں مستطب کئے تھے۔ اس کے راوی اور جامع ان کے مشہور شاگرد محمد بن ساعدہ ہیں۔

② دوسری کتاب کیسانیات ہے اس کے راوی شعیب بن مسلم بن الکیسانی ہیں ان ہی کے نام پر اس کتاب کا نام پڑ گیا ہے اس کو الامانی بھی کہا جاتا ہے اس کتاب کا ایک نکلڑا حیدرآباد کے کتب خانہ آصفیہ میں موجود ہے دائرہ المعارف کی طرف سے اس کے چھپنے کا انتظام ہو رہا تھا مگر سقوط حیدرآباد کے بعد ان قیمتی ذخائرہ کے چھپنے کی کیا امید کی جاسکتی ہے۔

آں قدح بشکست و آں ساقی نماوند

③ تیسری کتاب جرجانیات ہے اس کے راوی ان کے شاگرد علی بن صالح الجرجانی ہیں اور انہی کے نام کی نسبت سے اس کا نام جرجانیات پڑا ہے۔

④ چوتھی کتاب ہارونیات ہے اس کے بارے میں نام کے علاوہ کچھ نہیں معلوم۔

⑤ پانچویں کتاب النوادر ہے جس کے راوی ابراہیم بن رستم ہیں۔

⑥ ان کی ایک کتاب کتاب الکسب کے نام سے مشہور ہے جس کو وہ نا تمام چھوڑ کر انتقال کر گئے کچھ لوگوں نے تو ان سے خواہش کی کہ زہد و ورع پر ایک کتاب تصنیف کر دیں اس کے جواب میں انہوں نے کہا کہ میں نے کتاب البیوع تصنیف کر دی ہے۔ مقصد یہ تھا کہ اصل زہد و ورع تو حصول رزق میں حلال حرام کا لحاظ ہے اور یہ سب باتیں بیع و شراء میں بیان کر دی گئی ہیں مگر جب ان لوگوں کا اصرار بڑھا تو انہوں نے یہی کتاب لکھنی شروع کی مگر تکمیل سے پہلے ہی رفیق اعلیٰ سے جا ملے امام سرحسی نے اس کی شرح بھی لکھی ہے۔

⑦ ایک کتاب چند سال پہلے کتاب المخارج والخیل کے نام سے مصر سے شائع ہوئی ہے جس کے بارے میں یہ لکھا ہے کہ یہ امام محمد کی تصنیف ہے مگر یہ صحیح نہیں ہے اس کی وجہ یہ ہے کہ مصر ہی کے ایک کتب خانہ میں ایک کتاب اسی نام سے موجود ہے جس کو امام ابو یوسف کی تصنیف بتایا گیا ہے اصل میں کسی نے بعد میں ان ائمہ کو بدنام کرنے کے لیے ان کے نام سے یہ کتاب لکھ کر منسوب کر دی ہے اور دروغ گورا حافظ نہ باشد اس لیے اس کو کسی نے امام ابو یوسف کی طرف اور کسی نے امام محمد کی طرف منسوب کر دیا۔ یہ کتاب خود ان ائمہ کے زمانہ ہی میں ان کی طرف منسوب کی جانے لگی تھی چنانچہ امام محمد کے مشہور شاگرد محمد بن ساعدہ کا بیان اوپر گزر چکا ہے وہ کہتے ہیں کہ میں نے امام محمد سے خود سنا ہے کہ کتاب المخارج والخیل کے نام سے جو کتاب لوگوں میں متداول ہے۔

هذا الكتاب ليس من كتبنا وانما القى فيها.

”اس کا شمار ہماری کتابوں میں نہیں ہے اس کو کسی نے گھڑ لیا ہے۔“

ان کے علاوہ بھی بعض کتابوں کے نام ابن ندیم نے لکھے ہیں، کتاب اجتہاد الرائے، کتاب الاستحسان، کتاب الخصال، کتاب الرد على اهل المدينة، کتاب اصول الفقہ وغیرہ۔ مذکورہ بالا تفصیل سے یہ اندازہ ہو گیا ہوگا کہ طبقہ تابع تابعین میں سب سے زیادہ تحریری یادگاریں انہی نے چھوڑی ہیں۔



امام زفر رضی اللہ عنہ

امام ابو حنیفہ کے تیسرے ممتاز شاگرد اور معروف مجتہد امام زفر بن ہذیل ہیں، یہ اپنے علم و فضل اور ملکہ اجتہاد میں امام ابو یوسف اور امام محمد سے کم نہ تھے بلکہ قیاس میں تو یہ صاحبین سے کچھ آگے ہی تھے، عام تذکرہ نگار لکھتے ہیں کہ احدہم قیاسا امام صاحب کے تلامذہ میں قیاس کرنے میں سب سے زیادہ تیز تھے، لیکن اس استعداد و صلاحیت کے باوجود اتنے مشہور نہیں ہوئے جتنے کہ صاحبین ہوئے، اس کی وجہ شاید یہ ہو کہ صاحبین میں ملکہ اجتہاد کے ساتھ قوت تحریر اور تصنیف و تالیف کی صلاحیت بھی تھی، اور انہوں نے اپنی تحریری یادگاریں بھی چھوڑی تھیں، اس لیے دنیا نے ان کے علم و فضل کو زیادہ جانا اور امام زفر اس نعمت سے یا تو محروم تھے یا انہوں نے اسے اختیار نہیں کیا اس لیے وہ کوئی ایسی تحریری یادگار نہیں چھوڑ گئے کہ دنیا ان کے فضل و کمال کا پورا اندازہ کرتی۔

امام زفر اس حیثیت سے بھی امام صاحب کے تلامذہ میں ممتاز ہیں کہ ان کو امام صاحب نے اپنی زندگی ہی میں درس و تدریس کی اجازت دے دی تھی، جب کہ امام ابو یوسف اور امام محمد کو ان کی زندگی میں اس کی اجازت نہیں مل سکی تھی۔

علم و فضل کے ساتھ زہد و اتقا اور استغنا و بے نیازی میں بھی امام صاحب کا پر تو ان پر پڑا تھا، چنانچہ حکومت کے شدید اصرار بلکہ سختی کے باوجود انہوں نے عہدہ قضا قبول نہیں کیا اس جرم میں ان کا گھر گرا دیا گیا، ان کو روپوشی کی مصیبت بھی اٹھانی پڑی مگر اس سب کے باوجود انہوں نے اپنے کو اس آزمائش میں ڈالنا پسند نہیں کیا۔

نام و نسب:

زفر نام، ابو الہذیل کنیت تھی۔ بصرہ آباءئی وطن تھا، ان کے والد ہذیل اموی دور

۱۔ بعض لوگوں نے ان کو اصہبانی لکھا ہے، لیکن یہ صحیح نہیں ہے۔

میں اصہبان کے والی تھے۔ یہیں اللہ میں ان کی ولادت ہوئی۔
خاندان:

ان کا سلسلہ نسب عدنان سے مل جاتا ہے ان کا خانوادہ بصرہ کے ممتاز عربی خانوادوں میں تھا من بیت شریف غالباً اسی امتیاز کی وجہ سے یزید بن عبد الملک نے ان کے والد کو اصہبان جیسے اہم مقام کا والی (گورنر) مقرر کر دیا تھا ان کے ایک بھائی صباح بن ہذیل بنو تمیم کے صدقات کی وصولی کے عامل مقرر کئے گئے تھے۔

امام زفر کی اہلیہ بصرہ کے ممتاز محدث خالد بن حارث کی بہن تھیں ان کی والدہ البتہ عجمی النسل تھیں چنانچہ انہوں نے صورت ان کی اور سیرت باپ کی پائی تھی حجاج بن ارطاة کہا کرتے تھے اللسان عربی لا الوجه ان کا چہرہ تو عربوں جیسا نہیں ہے مگر زبان عربوں جیسی ہے۔

تعلیم و تربیت:

امام زفر کی ابتدائی تعلیم و تربیت کے سلسلہ میں تذکرے خاموش ہیں البتہ ان سے اتنا پتہ چلتا ہے کہ ان کی تعلیم کا آغاز محدثین کی آغوش میں ہوا مگر ان کی ذہانت اور طباعی محض تحدیث روایت پر اکتفا نہ کر سکی اور ان کو امام ابوحنیفہ کے درس فقہ تک کھینچ لائی امام طحاوی کے واسطے سے یہ روایت ذکروں میں درج ہے کہ امام زفر ابتداً محدثین کی خدمت میں تحصیل علم کے لیے جایا کرتے تھے ایک دن ایک مسئلہ ایسا پیش آیا کہ جسے ان کے شیوخ حل نہ کر سکے وہ ناچار امام صاحب کی خدمت میں آئے اور مسئلہ دریافت کیا امام صاحب نے اس کا جواب دیا مگر امام زفر اس سے مطمئن نہیں ہوئے اور کتاب و سنت سے اس کی دلیل پوچھی امام صاحب نے اپنے دستور کے مطابق فرمایا کہ یہ مسئلہ فلاں حدیث سے ماخوذ

۱۔ کردری ج ۲ ص ۱۸۷ الحات النظر ص ۴۔

۲۔ علامہ زاہد الکوثری نے تاریخ اصہبان کے حوالہ سے لکھا ہے کہ یہ اصہبان کے والی مقرر تھے وہیں امام زفر کی ولادت ہوئی مگر کردری نے لکھا ہے کہ یہ بصرہ کے والی تھے تاریخ اصہبان ہمارے سامنے موجود نہیں ہے لیکن شدذرات الذہب وغیرہ سے پہلے بیان کی تائید ہوتی ہے اس لیے اسی کو اختیار کیا گیا ہے۔

ہے اور اس کے عقلی دلائل یہ ہیں پھر امام صاحب نے فرمایا کہ اگر مسئلہ کی صورت یہ ہو تو پھر جواب کیا ہوگا؟ امام زفر نے کہا کہ اس صورت کا سمجھنا تو میرے لیے پہلی صورت سے بھی زیادہ دشوار ہے امام صاحب نے اس کا بھی جواب عنایت فرمایا اس کے بعد امام صاحب نے کچھ اور مسائل پر روشنی ڈالی امام زفر کا بیان ہے کہ میں امام صاحب کی مجلس سے بہت خوش خوش واپس ہوا اور اپنے اصحاب حدیث کے سامنے ان مسائل کو رکھا کہ وہ ان کا جواب دیں مگر وہ کسی مسئلہ کا کوئی جواب نہیں دے سکے میں نے پھر تمام مسائل کے جوابات اور ان کے دلائل ان کے سامنے بیان کیے تو وہ حیرت زدہ ہو گئے اور پوچھا کہ یہ باتیں تمہیں کہاں سے معلوم ہوئیں میں نے بتایا کہ امام ابوحنیفہ کی مجلس درس میں اس کے بعد سے میں اپنے ساتھیوں میں اس الحلقہ سمجھا جانے لگا۔ اس واقعہ کے بعد سے وہ بالالتزام امام ابوحنیفہ کی مجلس درس میں شامل ہونے لگے اور تقریباً بیس (۲۰) برس تک ان کی خدمت اور رفاقت میں رہے۔

امام ابوحنیفہ کی مجلس درس میں عجیب کشش اور اس کی یہ عجیب خصوصیت تھی کہ جو ایک بار اس میں شریک ہو گیا پھر کیا مجال کہ وہ اس کو چھوڑ کر کسی دوسری جگہ جائے امام ابو یوسف امام محمد اور امام زفر یہ تمام حضرات پہلے کسی اور حلقہ درس میں شریک تھے مگر جب امام صاحب کی خدمت میں آئے تو پھر وہیں کے ہو کر رہ گئے امام ابو یوسف کے شیوخ کی فہرست سو (۱۰۰) سے زیادہ ہے اور اس سے کچھ زیادہ امام محمد کے شیوخ ہیں خود امام زفر کے شیوخ کی تعداد بھی کچھ گم نہیں ہے مگر جو محبت شیفتگی اور عقیدت ان لوگوں کو امام صاحب سے تھی وہ کسی سے نہیں تھی اس میں امام صاحب کے علم و تفقہ اور ان کے مجتہدانہ درس کے ساتھ ان کے عام اخلاق و کردار اور زہد و تقویٰ کا بڑا دخل تھا خصوصیت سے طلبہ کے ساتھ وہ جو شفقت حسن سلوک اور مساوات کے ساتھ پیش آتے تھے اور ان کے لیے جو دلسوزی کرتے تھے اس کی مثال دوسری جگہ کم ملتی ہے۔

امام زفر امام صاحب کی زندگی کا نقشہ ان الفاظ میں کھینچتے ہیں۔

جالست ابا حنیفہ اکثر من عشرين سنة فلم اراحدا انصح و اشفق الناس منه و انه يبذل نفسه لله تعالى اما عامة النهار فانه كان مشغولا بالمسائل و حلها و تعليمها فاذا قام من المجلس عاد مريضا او شيع جنازة او و اسی فقيرا او واصل اخا او سعى في حاجة فاذا كان الليل خلا للتلاوة و العبادة و الصلوة فكان هذا سبيله حتى توفي ۱

”میں بیس برس سے زیادہ امام صاحب کی خدمت میں رہا، میں نے ان سے زیادہ کسی کو عام انسانوں کا خیر خواہ مخلص اور مشفق نہیں دیکھا، وہ صرف خدا ہی کے لیے اپنی جان کھپایا کرتے تھے، کوئی دوسرا جذبہ نہیں ہوتا تھا، قریب قریب پورے دن وہ مسائل کے حل اور ان کی تعلیم و تدریس میں لگے رہتے تھے، جب مجلس درس سے اٹھتے تھے تو کسی مریض کی عیادت کے لیے جاتے یا کسی جنازہ میں شرکت کرتے یا کسی سے ملاقات کے لیے جاتے یا پھر کسی کی کوئی اور ضرورت پوری کرنے میں لگ جاتے تھے، جب رات ہو جاتی تو پھر ذکر تلاوت اور نماز کے لیے اپنے کو یکسو کر لیتے تھے، پوری زندگی انہوں نے اسی طریقہ پر گزار دی۔“

امام زفر کے دوسرے شیوخ:

اوپر ذکر آچکا ہے کہ امام زفر ابتداءً کوفہ کے دوسرے شیوخ حدیث سے استفادہ کرتے تھے، اس کے بعد ان کو امام صاحب سے شرف تلمذ حاصل ہوا، امام صاحب کے علاوہ جن شیوخ سے انہوں نے استفادہ کیا ان کی تعداد کافی ہے، چند مشاہیر کے نام یہ ہیں۔

سلمان بن مہران معروف بہ اعمش، یحییٰ بن سعید، محمد بن اسحاق صاحب المغازی،

یحییٰ بن ایوب التیمی، اسمعیل بن ابی خالد ایوب علیہ سختیانی، زکریا بن ابی زائدہ سعید بن ابی عروبہ۔

نہایت ذہین اور ذکی تھے اس لیے اپنے تمام اساتذہ کی نظروں میں بہت محبوب رہے، امام ابوحنیفہ رضی اللہ عنہ بھی انہیں بہت عزیز رکھتے تھے۔

امام صاحب کا طریق تعلیم اور امام زُفر:

امام ابوحنیفہ رحمۃ اللہ تعالیٰ علیہ کا طریقہ درس و تدریس عام شیوخ سے مختلف تھا، دوسرے شیوخ عموماً اپنی معلومات طلبہ کو املا کر دیتے تھے یا پھر زبانی تحدیث روایت کر دیتے تھے، مگر امام ابوحنیفہ کا درس مجتہدانہ اور تمرینی ہوتا تھا، وہ طلبہ کے سامنے مسائل پیش کر کے انہیں سے جواب لیتے تھے اور پھر ان ہی سے دلائل پوچھتے تھے، جب تلامذہ اپنی معلومات پیش کر لیتے تھے تو امام صاحب اپنی معلومات اس کے سامنے رکھتے، اس بحث و تمحیص کے بعد جو اصول و فروع طے ہو جاتے تھے ان کو قلمبند کر لیا جاتا تھا۔ اس طریقہ درس کا نتیجہ تھا کہ امام صاحب کے تلامذہ میں جتنے ممتاز مجتہدین اور فقہا پیدا ہوئے کسی امام کے تلامذہ میں نہیں ہوئے۔

شیوخ کی رائے:

امام صاحب امام ابو یوسف اور امام زُفر دونوں کو تمام تلامذہ میں ممتاز حیثیت دیتے تھے، ایک بار فرمایا کہ میرے چھتیس اصحاب ایسے ہیں جن میں ۲۸ قاضی ہونے کی صلاحیت رکھتے ہیں اور چھ مفتی بن سکتے ہیں اور دو آدمی یعنی ابو یوسف اور زُفر قاضیوں اور مفتیوں کی تعلیم و تربیت کا کام کر سکتے ہیں۔^۱

استاد کا احترام:

امام زُفر امام صاحب کا غایت درجہ احترام کرتے تھے، فرماتے تھے کہ امام صاحب

۱ مناقب کردری ج ۱ ص ۵۰

۲ مناقب کردری ج ۲ ص ۱۲۵

کی زندگی میں میں ان سے اختلاف کرتا تھا، مگر اب ہمت نہیں پڑتی جب ان کی شادی ہوگئی تو امام صاحب کو انہوں نے مدعو کیا اور خطبہ کی خواہش ظاہر کی اور لوگوں سے مخاطب ہو کر کہا کہ ”یہ اپنے علم و فضل اور شرف کے لحاظ سے امام المسلمین ہیں“۔ بعض لوگوں کو یہ اعزاز برا معلوم ہوا اور ان سے کہا کہ تمہارے خاندان اور قوم کے ممتاز لوگ موجود ہیں، ان سے خطبہ کی خواہش نہیں کی، امام زفر نے فرمایا کہ اگر میرے والد بھی موجود ہوتے تو میں ان پر بھی امام صاحب کو ترجیح دیتا۔!

درس و تدریس:

امام صاحب نے اپنی زندگی ہی میں ان کو درس و تدریس کی اجازت دے دی تھی، مگر انہوں نے استاد کی موجودگی میں غالباً درس و تدریس کا مشغلہ جاری نہیں کیا۔ بلکہ ان کی وفات کے بعد یہ سلسلہ جاری کیا، یہ نہیں معلوم ہو سکا کہ انہوں کے کوفہ میں کتنے دنوں تک درس و تدریس کا سلسلہ قائم رکھا، مگر بہر حال انہوں نے کچھ دن یہاں درس دیا، پھر بصرہ منتقل ہو گئے۔

بصرہ میں مجلس درس:

بصرہ کی فضا اس وقت امام صاحب کے تلامذہ کے لیے نہایت غیر موزوں تھی۔ گو وہاں امام صاحب کے متعدد ممتاز تلامذہ موجود تھے، مگر کسی نے درس و تدریس کا سلسلہ جاری کرنے کی ہمت نہیں کی۔

یوسف بن خالد بصری، امام صاحب کے خاص شاگرد تھے، جب وہ امام صاحب کی خدمت سے وطن واپس ہونے لگے تو امام صاحب نے ان سے کہا تھا کہ بصرہ میں بہت سے صاحب علم و فضل ہیں، وہاں جا کر کسی کھبے سے لگ نہ بیٹھنا، یعنی درس و تدریس کا سلسلہ نہ

۱۔ مناقب کردری ج ۲ ص ۱۸۴

۲۔ اس وقت دینی علوم کی درس گاہیں مسجدیں ہوتی تھیں، یہ اسی طرف اشارہ ہے کہ مسجد کے کسی کھبے سے لگ کر مسند درس نہ بچھا دینا۔

جاری کر دینا اور یہ کہنے لگنا کہ ابوحنیفہ نے یہ اور یہ کہا ہے ورنہ جلد ہی مسند درس اٹھادینی پڑے گی، مگر انہوں نے امام صاحب کی ہدایت پر عمل نہیں کیا، اور بصرہ پہنچتے ہی مسند درس قائم کر دی، نتیجہ وہی ہوا جس کی امام صاحب نے پیش گوئی کی تھی، یعنی ان کو جلد ہی مسند درس اٹھادینی پڑی، اس وقت بصرہ میں عثمان بن مسلم امام بصرہ تھے، یہ ان کی خدمت میں جانے لگے مگر ان سے وہاں بھی خاموش نہیں رہا گیا۔ اور انہوں نے امام صاحب کے اقوال ان کے سامنے پیش کرنا شروع کر دیئے جس کے نتیجہ میں شیخ عثمان کے تلامذہ نے ان کو زد و کوب تک کیا۔

اس سے اندازہ کیا جاسکتا ہے کہ بصرہ میں امام صاحب اور ان کے تلامذہ سے لوگوں میں کتنی نفرت پھیلی ہوئی تھی، انہی حالات میں امام زفر بصرہ جاتے ہیں۔

امام صاحب لوگوں کی نفسیات اور ان کی سیاست اور رجحان سے خوب واقف تھے، اسی لیے انہوں نے یوسف بن خالد کو اہل بصرہ کے بارے میں آگاہ کر دیا تھا، مگر وہ اس کو نہ سمجھ سکے جس کے نتائج ان کے حق میں اچھے نہیں ہوئے، امام زفر خود بھی ذہین اور موقع شناس تھے، اور پھر امام صاحب کی اس ہدایت سے بھی واقف تھے۔ اس لیے جب وہ بصرہ گئے تو انہوں نے پہلے حلقہ درس نہیں قائم کیا بلکہ شیخ عثمان بن مسلم کی مجلس درس میں شرکت کرنے لگے، کچھ روز وہ چپ چاپ درس میں شریک ہو کر سنتے رہے، اس کے بعد انہوں نے ان کے اصول و فروع پر نظر ڈالی تو بہت سے مسائل کے سلسلہ میں اصل و فرع اور ماخوذ میں تضاد نظر آیا، امام زفر ان مسائل کا تذکرہ ان کے تلامذہ سے کرتے اور پھر بدلائل ان کی غلطی واضح کرتے وہ تلامذہ اس کا ذکر شیخ سے کرتے اور ان سے اپنی رائے سے رجوع کرنے کے لیے اصرار کرتے، تھوڑے دن کے بعد نتیجہ یہ ہوا کہ امام زفر سے استفادہ کرنے والوں کا ہجوم ہوا اور ان کو ایک الگ حلقہ درس قائم کرنا پڑا، ابواسد کہتے ہیں کہ ان کے درس میں اتنا ہجوم ہوا کہ وہاں کے

اکثر حلقہائے درس ٹوٹ گئے۔

امام زفر بہت دقیق النظر اور باریک بین تھے اس لیے بعض تلامذہ ان کا درس سمجھ نہیں پاتے تھے اور اس سے اکتا جاتے تھے مشہور محدث و کعب بن الجراح امام صاحب کے پاس جاتے تھے تو بہت تیار ہو کر جاتے تھے مشہور محدث و کعب بن الجراح امام صاحب کے تربیت یافتہ ہیں امام کی وفات کے بعد بغرض استفادہ صبح کو امام زفر کے پاس اور شام کو امام ابو یوسف کے پاس جایا کرتے تھے۔

لیکن امام ابو یوسف چونکہ عہدہ قضا اور دوسری ذمہ داریوں کی وجہ سے مشغول رہتے تھے جس کی وجہ سے ان کو استفادہ کا موقع کم ملتا تھا اس لیے انہوں نے اب صرف امام زفر ہی کے پاس اپنی آمد و رفت محدود کر لی ان کے بارے میں فرماتے تھے کہ:

الحمد لله الذي جعلك خلفا لنا عن الامام ولكن لا يذهب عني حسرة

الامام. (کردری ج ۲ ص ۱۸۴)

”خدا کا شکر ہے کہ آپ کو اس نے امام کا جانشین بنایا اگرچہ امام صاحب کی غیر موجودگی کی حسرت کسی طرح دل سے نہیں جاتی۔“

تلامذہ:

ان کی عمر نے زیادہ وفا نہیں کی پھر بھی جتنے دنوں انہوں نے درس دیا ان سے ایک خلق کثیر فیضیاب ہوئی چند مشہور تلامذہ کے نام یہ ہیں۔

”عبداللہ بن مبارک، محمد بن حسن، و کعب بن جراح، سفیان بن عیینہ، ہلال بن یحییٰ، حسن بن زیاد، محمد بن عبداللہ انصاری، فضل بن وکین، ابراہیم بن سلیمان، بشر ابن قاسم، محمد بن وہب، حافظ خالد بن حارث وغیرہ۔“

۱ اتنا ہی نہیں ہوا بلکہ اسی اختلاف کی وجہ سے ان کو بے دین اور متبدع وغیرہ ٹھہرایا گیا۔

۲ کردری ج ۲ ص ۱۸۷

عہدہ قضا:

حافظ ابن عبدالبر اور عبدالقادر قرشی نے لکھا ہے کہ امام زفر بصرہ کے قاضی بھی بنائے گئے تھے اور اہل بصرہ کو امام ابوحنیفہ اور ان کے اصحاب کے مسلک سے جو کچھ اختلاف تھا اور جو غلط فہمی تھی وہ ان کے قاضی ہی ہونے کے بعد ختم ہوئی۔ مگر یہ خیال صحیح نہیں ہے کہ وہ بصرہ یا کسی اور جگہ کے قاضی مقرر کیے گئے۔ عدم صحت کے وجوہ یہ ہیں۔

① سب سے پہلی بات تو یہ ہے کہ سوار بن عبداللہ ۱۳۸ھ سے لے کر ۱۵۶ھ تک بصرہ کے قاضی رہے اور امام زفر کی وفات ۱۵۸ھ میں ہوئی ہے اس لیے ان کے عہدہ قضاء کے تقرر کا زمانہ زیادہ سے زیادہ دو برس ہو سکتا ہے مگر اس مدت میں وہ منصب درس پر متمکن نظر آتے ہیں ظاہر ہے کہ ان کی عمر کا اور کوئی حصہ نہیں بچتا جس میں یہ عہدہ قبول کر سکتے ہوں۔

② بعض روایتوں میں ہے کہ قاضی سوار کے بعد ان کے لڑکے عبداللہ اس عہدہ پر مامور ہوئے اگر یہ روایت صحیح ہے تو پھر امام زفر کے بارے میں عہدہ قضا قبول کرنے کی روایت بالکل ہی بے بنیاد ہے بصرہ کے قیام کے زمانہ میں ان سے وہاں کے اہل علم سے جو علمی مباحثے و مناظرے ہوئے اور وہ ان کے لیے بصرہ کی قضا ہموار ہوئی اس کی وجہ سے حافظ ابن عبدالبر کو یہ غلط فہمی ہوئی کہ یہ عہدہ قضا ہی کا نتیجہ ہو سکتا ہے۔

③ تیسری بات یہ کہ عہدہ قضا قبول نہ کرنے کے سلسلہ میں جو صریح روایتیں موجود ہیں اس کی موجودگی میں مذکورہ روایت بالکل ہی موضوع معلوم ہوتی ہے۔ کروری لکھتے ہیں:

اكره زفر على ان يلى القضاء فابى.

”امام زفر کو مجبور کیا گیا کہ وہ عہدہ قضا قبول کر لیں لیکن انہوں نے انکار کیا۔“

ظاہر ہے کہ حکومت کی کسی پیشکش کو ٹھکرا دینا کچھ آسان نہیں تھا چنانچہ اس کا نتیجہ

یہ ہوا کہ

هدم منزله واختفى مدة ثم خرج و اصلح منزلة ثم هدمه ثانياً و اختفى
كذلك حتى عفى عنه.

”ان کا گھر گرا دیا گیا اور وہ مدتوں روپوش رہے پھر آ کر انہوں نے اپنا مکان
درست کرایا۔ پھر دوبارہ گرا دیا گیا وہ مدتوں روپوش رہے پھر جا کے ان کو معاف
کیا گیا۔“

ظاہر ہے اس واضح بیان کے بعد ان کے عہدہ قضاء قبول کر لینے کی روایت کے
عدم صحت میں کیا شبہ رہ جاتا ہے۔

پھر امام صاحب اور ان کے تلامذہ کے عہدہ قضاء نہ قبول کرنے کا واقعہ کوئی معمولی
واقعہ نہیں ہے بلکہ یہ ایک غیر معمولی عزم و ارادہ ہمت و جرات اور عدیم المثال کردار کا ثبوت
ہے۔ ان کی اس قربانی اور ایثار نفسی نے دین کے وقار کو بلند کیا، حکومت کے غلط رخ کو بڑی
حد تک موڑا اور یہ کہنا مبالغہ نہ ہوگا کہ امام صاحب اور امام زفر جیسے اولوالعزم بزرگوں ہی کی
قربانی نے امام ابو یوسف اور دوسرے بزرگوں کے لیے حکومت کی فضا سازگار بنائی کہ وہ
حکومت میں رہ کر دینی مقاصد بروئے کار لاسکے پھر یہ بات بھی قابل قدر ہے کہ کوئی معمولی
لیاقت کا آدمی اس عہدہ سے انکار کرتا تو زیادہ تعجب انگیز نہیں تھا۔ اس لیے کہ اس وقت کے
سلاطین و وزراء تک بھی اچھے خاصے دین کے عالم ہوتے تھے ان کے سامنے ان کی لیاقت
اور علمی صلاحیت کا ہر وقت امتحان ہوا کرتا تھا اور پھر وہ حکومت تقریباً شخصی حکومت تھی جس
کے لیے جس قتل ایک معمولی بات تھی اس لیے ہر شخص اس کے قبول کرنے کی جرأت کر بھی
نہیں سکتا تھا۔ مگر امام صاحب اور ان کے تلامذہ نے اپنی غیر معمولی صلاحیت کے باوجود ایک
دینی مقصد کی خاطر اس سے انکار کیا تھا خود امام زفر کے متعلق امام صاحب فرمایا کرتے تھے
کہ قاضی بننا تو معمولی بات ہے یہ تو قاضیوں کی تربیت و تادیب کر سکتے ہیں۔

شادی:

غالباً ان کی دو شادیاں ہوئی تھیں، ایک ممتاز محدث خالد بن حارث کی بہن سے دوسری ان کے بڑے بھائی کی بیوہ سے غالباً یہ نکاح صرف انہوں نے بیوہ کی پرورش کی خاطر کر لیا تھا۔

وفات:

بہت کم عمری یعنی کل ۲۸ سال کی عمر میں وفات پائی، وفات کے وقت امام ابو یوسف موجود تھے، انہوں نے آخری وصیت کی خواہش ظاہر کی، انہوں نے کہا کہ یہ سامان میری بیوی کے لیے ہے، اور یہ تین ہزار درہم میرے بھتیجے کے لیے ہیں۔ پھر فرمایا کہ نہ تو مجھ پر کسی کا کوئی حق ہے اور نہ میرا کسی پر کوئی حق ہے۔ اس سے معلوم ہوتا ہے کہ ان کے کوئی اولاد نہ تھی۔

اخلاق و عادات:

اپنے زہد و اتقاء اخلاق و کردار کے لحاظ سے بھی اپنے معاصرین میں ممتاز تھے، ان کی وفات کے بعد لوگوں میں یہ عام چرچا تھا کہ محض آخرت کی باز پرس کے خوف سے ان کا انتقال ہوا۔ حالانکہ ان کی زندگی بالکل بے داغ تھی، خود فرماتے تھے کہ میں نے اپنے بعد کوئی ایسی چیز نہیں چھوڑی جس کی باز پرس کا مجھے خوف ہو۔^۱

ابراہیم بن سلیمان کہتے ہیں کہ جب ہم لوگ امام زفر کی خدمت میں بیٹھتے تو کسی کی یہ مجال نہیں تھی کہ وہ دنیاوی باتوں کا تذکرہ کر سکتا اور اگر کوئی شخص دنیا کا تذکرہ چھیڑ ہی دیتا تو وہ مجلس سے اٹھ جاتے تھے۔^۲

امام صاحب کے شاگردوں میں داؤد طائی مشہور صاحب زہد و تقویٰ بزرگ گزرے ہیں، ان سے اور امام زفر سے بہت زیادہ بھائی چارہ تھا، حسن بن زیادہ کہتے ہیں کہ داؤد صرف عبادت میں مشغول ہو گئے مگر امام زفر علم و عبادت دونوں کے جامع تھے۔^۳

۱۔ مناقب کردری ج ۲ ص ۱۸۶ ۲۔ مناقب کردری ج ۲ ص ۱۸۶

۳۔ ایضاً ص ۱۸۳۔ ۴۔ مفتاح السعاده۔ ۵۔ مناقب ص ۱۸۴

یحییٰ بن اکثم فرماتے ہیں کہ میرے والد امام صاحب کے بعد امام زفر کی مجالس میں اس لیے زیادہ جانا پسند کرتے تھے کہ وہ علم کے ساتھ صاحب ورع و تقویٰ بھی تھے۔ خود فرماتے تھے میں نے دنیا میں رہنے کی کبھی بھی خواہش نہیں کی اور نہ میرا دل کبھی دنیا کے مزخرفات کی طرف مائل ہوا۔
علم و فضل:

علم و فضل میں ان کو جو امتیاز حاصل تھا اس کا کچھ تذکرہ اوپر آچکا ہے اس سلسلہ میں ائمہ فقہ و حدیث کے چند اقوال اور نقل کیے جاتے ہیں۔ امام ابوحنیفہ نے ایک بار ایک مجمع میں فرمایا کہ

هو امام من ائمة المسلمين و علم من اعلام الدين.

”وہ ائمہ مسلمین کے ایک امام اور دین کی سر بلندی کے ایک نشان ہیں۔“

دوسرے ائمہ نے بھی ان کے علم و فضل کا اعتراف کیا ہے۔ عثمان بن ابی شیبہ کہتے تھے کہ میں نے اپنے والد سے ان کے علم و فضل کے بارے میں پوچھا تو فرمایا کہ اس زمانہ کے سب سے بڑے فقیہ ہیں۔

ان کے اندر فقہ و حدیث کا بڑا اچھا امتزاج تھا، لوگوں سے کہا کرتے تھے کہ تمہارے پاس جو احادیث ہوں وہ میرے سامنے پیش کرو میں رطب و یابس الگ کر دوں گا۔^۱

امام صاحب کے تلامذہ کے بارے میں عام طور سے یہ غلط فہمی تھی کہ وہ قیاس کو حدیث و آثار پر ترجیح دیتے ہیں، لیکن یہ ایک صریح بہتان تھا، امام زفر فرماتے تھے کہ احادیث و آثار کی موجودگی میں ہم لوگ قیاس کو ترک کر دیتے ہیں۔^۲

علم حدیث میں انہوں نے اپنی جو تحریری یادگاریں چھوڑی ہیں ان کا تذکرہ آگے آئے گا۔

۱۔ کردری ج ۲ ص ۱۸۳۔ ۲۔ مناقب کردری ص ۱۸۳ ۳۔ ایضاً

مجتہد کی حیثیت سے:

امام صاحب کے دوسرے مخصوص تلامذہ امام ابو یوسف اور امام محمد کی طرح امام زفر کو بھی لوگوں نے مجتہد مطلق قرار نہیں دیا ہے، امام ابو یوسف کے حالات میں ہم اس کی پوری توضیح کر آئے ہیں اس لیے ان کا اعادہ تحصیل حاصل ہے۔ امام زفر کے متعلق جن لوگوں نے یہ خیال ظاہر کیا ہے ان کی دلیل یہ ہے کہ امام زفر نے ایک بار فرمایا تھا کہ میں امام صاحب کی زندگی میں اختلاف کیا کرتا تھا لیکن اب اختلاف سے ڈرتا ہوں، اس لیے کہ ان کی زندگی میں اختلافی مسائل ان کے سامنے پیش ہوئے تھے، تو رد و کد کے بعد اکثر ان کی رائے کو ترجیح دینی پڑتی تھی، مگر اب اس کی کوئی شکل باقی نہیں ہے۔

یہ بات اپنے موضع محل کے لحاظ سے صحیح ہے مگر ان کو مقلد محض قرار دے کر ان کے تمام مجتہدات کو نظر انداز کر دینا صریح ظلم ہے اوپر ذکر آچکا ہے کہ امام صاحب خود اپنے تلامذہ سے فرمایا کرتے تھے کہ میرے کسی قول پر اس وقت تک فتویٰ نہ دو جب تک کہ اس کا ماخذ معلوم نہ ہو جائے، جب امام صاحب خود اپنے تلامذہ کو تقلید محض سے منع کرتے تھے تو پھر یہ کیسے ممکن ہے کہ جس بات سے انہوں نے اپنے تلامذہ کو سختی سے منع کیا ان کے تلامذہ اسی کو اپنا شعار بنا لیتے، پھر امام صاحب نے اپنے درس و تدریس کا طریقہ ہی ایسا رکھا تھا کہ ان میں اجتہاد و استنباط کی صلاحیت لامحالہ پیدا ہو جاتی تھی، ان تمام باتوں کے باوجود ان کے تلامذہ میں سے تو کوئی مجتہد مطلق پیدا نہ ہوا اور ان سے کم درجہ کے لوگ اس مرتبہ پر فائز کر دیئے جائیں، یہ انتہائی زیادتی کی بات ہے۔ خاص طور پر امام زفر جن کے مجتہد مطلق ہونے کے بعض اور دلائل بھی ہیں۔

امام زفر کے تقریباً سترہ اجتہاد کردہ مسئلے ایسے ہیں جن میں وہ بالکل منفرد ہیں، اور فقہ حنفی میں ان کے مطابق فتوے دیئے جاتے ہیں۔ ان مسائل کو الاشاہ والنظار کے شارح اور مشہور فقیہ احمد حموی نے ایک رسالہ میں جمع کر دیا ہے۔ اس رسالہ کی متعدد شرحیں اور تلخیصیں کی گئی ہیں۔

اسی طرح ابو زید و بوسی نے اپنی کتاب تائیس النظر میں ایک باب میں خاص طور سے ان مسائل سے بحث کی ہے جن میں امام زفر نے امام صاحب سے اصولی یا فروعی اختلاف کیا ہے اس کی تمام تفصیلات علامہ زاہد الکوثری نے امام زفر کے سوانح حیات میں کی ہیں، آخر میں وہ لکھتے ہیں کہ ان کے بعض مخصوص مجتہدات کی طرف اتقانی زرکشی اور علامہ بزودی وغیرہ نے بھی اشارہ کیا ہے۔

اس کے بعد وہ پھر لکھتے ہیں:

فان كان شان المجتهد المطلق الانفراد بمسائل في الاصول والفروع فها هو زفر له انفرادات في الناحيتين على ان الموافقة لامام في الراي في بعض مسائل الاصول والفروع عن علم بادلته لا تخل بالاجتهاد والمطلق اصلا.
”اگر مجتہد مطلق کی شان یہی ہے کہ وہ بعض اصولی اور فروعی مسائل میں منفرد ہو تو دونوں حیثیتوں سے امام زفر منفرد ہیں اور بعض اصولی یا فروعی مسائل میں ان کے دلائل و ماخذ کی واقفیت کے ساتھ امام صاحب کی ہمنوائی کرنا بھی اجتہاد مطلق کے بغیر ممکن نہیں ہے۔“

امام صاحب ان کے بارے میں فرماتے ہیں کہ ”اقیس اصحابی“ میرے اصحاب میں سب سے زیادہ قیاس کرنے والے۔

امام غزالی سے کسی نے اصحاب ابو حنیفہ کے بارے میں پوچھا تو انہوں نے امام ابو یوسف اور امام محمد کی خصوصیات بیان کرنے کے بعد فرمایا ”زفر سب سے زیادہ دقیقہ سنج تھے۔“

تصنیف:

امام زفر اپنے علم و فضل کے لحاظ سے امام صاحب کے خاص تلامذہ امام ابو یوسف اور امام محمد سے کم تر نہیں تھے۔ مگر ان میں تصنیف و تالیف کا وہ مادہ یا تو فطرۃ کم تھا یا انہوں نے اس مشغلہ کو اختیار ہی نہیں کیا اس لیے نہ تو ان کے خیالات اتنے زیادہ پھیل سکے جتنے ان دنوں بزرگوں کے پھیلے اور نہ ان کو وہ شہرت ہوئی جو صاحبین کو ہوئی۔

مناقب کردری میں ہے:

كان زفر قليل الكتابة يحفظ بالسمع حسن القياس.

”امام زفر لکھتے بہت کم تھے وہ جو کچھ سنتے تھے اسے حافظہ میں محفوظ کر لیتے تھے اور بہترین قیاس کرتے تھے۔“

حاکم نے حدیث میں ان کی دو کتابوں کا تذکرہ کیا ہے لکھتے ہیں:

ان لزفر نسختين في الحديث احدهما رواية ابي وهب والاخرى روايته شداد بن حكيم

”حدیث میں امام زفر کے دو مجموعے ہیں۔ ایک کے راوی ابو وہب اور دوسرے کے راوی شداد بن حکیم ہیں۔“

بے فائدہ کلامی مسائل سے گریز:

اوپر ذکر آچکا ہے کہ اس زمانہ میں فلسفہ کے اثر سے علماء میں بہت سے ایسے مباحث اور لفظی اختلافات پیدا ہو گئے تھے۔ جن کی حیثیت دین میں تو کچھ نہیں تھی، مگر سوء اتفاق سے... وہ اس وقت توحید و آخرت کے مسائل کی طرح اہم ہو گئے تھے اور جو لوگ ان کلامی مسائل اور فلسفیانہ موشگافیوں سے اپنے دامن کو بچائے رکھنے کی کوشش کرتے تھے ان کے دامن پر بھی لوگ دو چار چھنٹیں ڈال ہی دیتے تھے امام صاحب اور ان کے تقریباً تمام اصحاب و تلامذہ ایسے غیر ضروری مسائل و مباحث سے گریز کرتے تھے مگر پھر بھی لوگوں نے ان کی طرف ایسی باتیں منسوب کر دیں جن سے ان کوئی تعلق نہیں تھا۔ اس وقت قرآن کے مخلوق اور غیر مخلوق ہونے کا مسئلہ عام طور سے موضوع بحث بنا ہوا تھا اور اس کے بارے میں عموماً لوگ ائمہ سے سوالات کرتے تھے امام زفر گو ان لایعنی باتوں سے بہت گریز کرتے تھے مگر پھر بھی کبھی کبھی زبان کھولنے پر مجبور ہونا پڑتا تھا ایک روز کسی نے قرآن کے بارے میں پوچھا انہوں نے جواب دیا:

القران کلام اللہ.

”قرآن کلام الہی ہے۔“

یہ نہایت عاقلانہ جواب تھا۔ مگر سائل کا مقصد کچھ اور تھا، اس لیے اس نے فوراً ہی پھر پوچھا کہ کیا وہ مخلوق ہے؟ امام زفر نے ذرا تند مگر ہمدردانہ لہجہ میں فرمایا کہ ”اگر تم ان دینی مسائل کے سوچنے اور غور کرنے میں مشغول ہوتے جن میں میں مشغول ہوں تو وہ میرے لیے بھی مفید ہوتا اور تمہارے لیے بھی اور جن مسائل کی فکر میں تم پڑے ہو وہ تمہارے لیے مضر ہیں، اللہ تعالیٰ کے لیے وہ چیزیں ثابت کرو جن سے وہ خوش ہو اور جن چیزوں کا تم کو خدا نے مکلف نہیں بنایا، اس میں اپنی جان ناحق نہ کھپاؤ۔“

ایک بار حسن بن زیاد سے کسی نے کہا کہ ”امام زفر بہت قیاس تھے“ انہوں نے کہا کہ یہ جاہلوں کی بات ہے، وہ عالم تھے، پھر اس شخص نے کہا کہ امام زفر نے علم کلام میں غورو خوض کیا تھا؟ حسن نے کہا سبحان اللہ کیا سطحی بات تم نے کی، ہمارے اصحاب کے بارے میں سوال کرتے ہو کہ انہوں نے علم کلام میں غورو خوض کیا تھا، یا نہیں، وہ اس سے بڑی چیز کے حامل تھے، وہ علم و فضل کی کان تھے، جس کو عقل نہیں ہوتی اس کے بارے میں کہا جاتا ہے کہ اس نے علم کلام میں غور کیا اور ہمارے اصحاب تو کانوا اعلم بحدود اللہ بے ”وہ حدود اللہ سے خوب واقف تھے۔“

مقصد یہ تھا کہ ان کا مشغلہ یہ نہیں تھا کہ وہ ان مسائل میں جو نہ تو دنیا کی زندگی میں مفید ہوں اور نہ آخرت میں اپنا وقت ضائع کریں بلکہ وہ حدود اللہ کی پاسبانی اور نگہبانی میں اپنی زندگی کھپاتے تھے جو صرف ان ہی کے لیے نہیں بلکہ پوری مخلوق خدا کے لیے دونوں جہاں میں مفید ہیں۔

جرح و تعدیل:

عام محدثین نے امام زفر کی روایات کو قابل قبول قرار دیا ہے اور ان کی توثیق و تعدیل کی ہے امام ذہبی لکھتے ہیں وہ فقیہ زاہد اور صدوق تھے ان کی توثیق بہت سے لوگوں نے کی ہے ابن معین بھی ان کی توثیق کرتے تھے۔

حافظ ابن حجر نے لسان میں فضل بن وکین کا قول نقل کیا ہے ثقہ ماموناً اسی طرح کے الفاظ حافظ ابن معین سے بھی نقل کیے گئے ہیں۔ ابن حبان نے بھی ان کو ثقات میں شمار کیا ہے۔ اس توثیق و تعدیل کے ساتھ بعض محدثین اور ارباب رجال نے ان پر نقد و جرح بھی کیا ہے مثلاً ابن مہدی قاضی سوار وغیرہ۔

لیکن جیسا کہ ہم امام محمد کے حالات میں لکھ آئے ہیں کہ جو لوگ ایک ہزار برس سے زیادہ سے متبوع و مطاع چلے آتے ہوں اور جن کے علم و فضل پر امت کا ایک بہت بڑا طبقہ اعتماد کرتا چلا آتا ہو ان کے بارے میں اگر دو چار آدمیوں کی رائیں اچھی نہ بھی ہوں تو اس سے ان کی شخصیت پر کوئی اثر نہیں پڑتا۔ اگر ان منفرد راویوں پر کوئی حکم لگایا جائے تو پھر مشکل سے کوئی ممتاز محدث یا فقیہ ثقہ رہ جائے گا۔



امام اوزاعی رضی اللہ عنہ

امام اوزاعی اُن ائمہ تبع تابعین میں ہیں جن کا شمار دوسری صدی کے ممتاز مجتہدین مثلاً امام ابوحنیفہ، امام مالک، سفیان ثوری وغیرہ کے زمرہ میں ہوتا ہے۔ ان کی عظمت کا اندازہ اس سے کیا جاسکتا ہے کہ دوسری صدی ہجری میں فقہ و حدیث کے جو مکاتب فکر پیدا ہوئے۔ ان میں ایک کے بانی یہ امام اوزاعی بھی ہیں۔ انہوں نے تقریباً پوری زندگی شام میں بسر کی اس لیے زیادہ تر یہیں ان کے مسلک و فتاویٰ کی ترویج و اشاعت ہوئی اور یہیں سے یہ مسلک اندلس پہنچا۔

شام بنو امیہ کا سب سے بڑا سیاسی مرکز تھا۔ اس لیے اموی حکومت پر بھی ان کے علم و فضل اور فقہ و فتاویٰ کا اثر پڑا تھا، غالباً اسی وجہ سے حکومت نے ان کے سامنے عہدہ قضا پیش کیا۔ مگر انہوں نے قبول کرنے سے انکار کر دیا۔

۱۳۲ھ میں جب مشرق سے بنو امیہ کا سیاسی اقتدار ختم ہوا تو اس خاندان کے بعض حوصلے مند افراد مغرب اقصیٰ پہنچے اور اندلس کی حکومت میں ایک نئی جان ڈالی، ان ہی کے ذریعہ امام اوزاعی کا مسلک اندلس آیا۔ اور ایک مدت تک اس پر اہل اندلس کا عمل رہا۔ شام میں تقریباً دو صدی تک اور اندلس میں تقریباً ایک صدی یعنی حاکم بن ہشام متوفی ۲۵۶ھ کے عہد تک یہ مسلک زندہ رہا۔ اس کے بعد مشرق میں حنفی و شافعی اور مغرب میں مالکی و حنبلی مسلکوں نے اس کی جگہ لے لی اور بالآخر آہستہ آہستہ اس مسلک پر تعامل ختم ہو گیا، فقہ و حدیث کی کتابوں میں اب بھی ان کے مجتہدات کا ذکر ملتا ہے، ان کے سوانح حیات کی پوری تفصیل ملاحظہ ہو۔

ابتدائی حالات:

امام اوزاعی کا نسبی تعلق یمن کے قبیلہ بنو ہمدان یا بنو حمیر سے تھا، مگر ان کا خاندان

وہاں سے ترک وطن کر کے شام چلا آیا اور یہاں دمشق کے قریب ایک بستی اوزاع میں بودوباش اختیار کر لی، اسی نسبت سے ان کو اوزاعی کہا جاتا ہے۔

بچپن کا نام عبدالعزیز تھا، بعد میں انہوں نے اسے تبدیل کر کے عبدالرحمن رکھا۔ اور اسی نام سے وہ مشہور ہیں، ان کی کنیت ابو عمر اور والد کا نام عمرو تھا۔^۱ شام کے مشہور شہر بعلبک میں ۸۵ھ میں ان کی ولادت ہوئی، ابھی بچے ہی تھے کہ سر سے والد کا سایہ اٹھ گیا اور یتیم ہو گئے، ماں نے نہ جانے کن کن مصیبتوں اور تکلیفوں کے ساتھ ان کی پرورش کی، حافظ ابن کثیر نے لکھا ہے کہ ان کا نشوونما کسی ایک جگہ نہیں ہوا، بلکہ ان کی والدہ (غالباً معاشی پریشانیوں کی وجہ سے) ان کو شہر بہ شہر لیے پھرتی تھی، بہت دنوں تک ادھر ادھر کی خاک چھاننے کے بعد خدا نے نہ جانے کیا صورت پیدا کر دی کہ بیروت میں قیام پذیر ہو گئیں۔

امام ذہبی نے لکھا ہے کہ ان کی ولادت بعلبک میں ہوئی اور پرورش کرک میں ہوئی، اس کے بعد ان کی والدہ ان کو کرک سے لے کر بیروت چلی آئیں، اور یہیں اقامت گزریں ہو گئیں، بہر حال بیروت پہنچنے کے بعد غالباً ان کو کچھ اطمینان نصیب ہوا تو ان کی تعلیم و تربیت کا آغاز ہوا۔

ان کی ابتدائی تعلیم و تربیت اور بچپن کے دوسرے حالات و کوائف کا تذکرہ

۱۔ بعض ارباب تذکرہ نے لکھا ہے کہ اوزاع یمن کے قبیلہ ذوالکلاع کی ایک شاخ کا نام ہے، یمن سے ترک وطن کر کے جب یہ لوگ شام آئے تو جہاں یہ آباد ہوئے اسی مقام کا نام اوزاع پڑ گیا، مگر میں نے سمعانی کے بیان کو ترجیح دی ہے، حافظ ذہبی نے ان کے بارے میں لکھا ہے کہ اصل من سب السندان کا خاندانی تعلق سندھ سے تھا اس اعتبار سے ان کو ہندوستانی کہنا چاہیے مگر راقم کو اس بیان پر شک ہے، اس لیے کہ اس کی تائید کسی دوسرے بیان سے نہیں ہوتی، راقم نے اس کی تردید میں ایک مفصل مضمون لکھا ہے جو معارف اپریل ۱۹۵۶ء میں چھپ گیا ہے، جو اس کی تفصیل چاہتے ہوں وہ مضمون دیکھ لیں۔ ۲۔ ابن خلکان ج ۱ ص ۴۹۲ سمعانی لفظ اوزاعی۔ ۳۔ دمشق کے پاس ایک گاؤں تھا، اس نام کے دوسرے مقامات بھی ہیں۔ ۴۔ ابن خلکان ج ۱ ص ۴۹۲ حافظ ابن حجر نے لکھا ہے کہ انہوں نے آخری عمر میں بیروت میں سکونت اختیار کر لی تھی، مگر دوسرے تذکرہ نگاروں نے وہی لکھا ہے جس کو میں نے اختیار کیا ہے۔

میں بہت ہی کم بلکہ قریب قریب نہیں ملتا ہے اس کی وجہ بالکل ظاہر ہے۔
 جو بچے خوشحال اور فارغ البال گھرانوں میں پیدا ہوتے ہیں یا کم از کم ان کو اپنے
 والدین کا سایہ عاطفت ہی نصیب ہوتا ہے ان کا بچپن ایک خاص نہج سے گزرتا ہے ان کی
 تعلیم ایک خاص نظم و ترتیب اور تربیت اپک خاص معیار کے مطابق ہوتی ہے ایسے بچے
 آگے چل کر جب کسی ممتاز حیثیت کے مالک ہوتے ہیں تو ان کے بچپن اور ان کی تعلیم و
 تربیت کے واقعات سینکڑوں آدمیوں کو یاد ہوتے ہیں اس لیے سوانح نگاروں کو ان کے
 ابتدائی حالات معلوم کرنے میں کوئی دقت محسوس نہیں ہوتی، مگر امام اوزاعی اس طرح کی
 تمام نعمتوں سے محروم تھے نہ تو وہ کسی خوشحال گھرانے میں پیدا ہوئے۔ نہ ان کے والد کا
 سایہ ان کے سر پر تھا، حتیٰ کہ ان کو سن شعور تک کسی ایک جگہ رہنا بھی نصیب نہیں ہوا، ان کی
 ولادت کہیں ہوئی بچپن کسی اور جگہ گزرا، اور جوانی کے ایام کہیں اور بسر ہوئے، ایسی صورت
 میں ان کے بچپن کے حالات اور تعلیم و تربیت کے ابتدائی واقعات پردہ اخفا میں ہیں تو کوئی
 تعجب کی بات نہیں۔

تعلیم اور اساتذہ:

مگر اس کے باوجود ان کی انشا پردازی، فصاحت و بلاغت اور تحریر و تقریر کی بے
 پناہ قوت و صلاحیت سے اس بات کا بخوبی اندازہ ہوتا ہے کہ ان کی ابتدائی تعلیم و تربیت
 ایسے ماحول اور ایسے اساتذہ کی صحبت میں ہوئی جو ان حیثیتوں سے ممتاز تھے۔
 اہل تذکرہ نے ان کے زمانہ طالب علمی کے جو دو ایک واقعے بیان کیے ہیں اور
 ان کے جن اساتذہ کا تذکرہ کیا ہے۔ ہم اسے یہاں نقل کرتے ہیں۔

اوپر ذکر آچکا ہے کہ یہ اپنی والدہ کے ساتھ بیروت میں سکونت پذیر ہو گئے تھے
 یہ بیروت ہی میں تھے کہ ایک بار ان کو یمامہ جانے کا اتفاق ہوا، یمامہ میں اس وقت ممتاز
 محدث یحییٰ بن کثیر کی مجلس درس برپا تھی، اس میں شریک ہونے لگے، ان کو یحییٰ کی مجلس ایسی
 پسند آئی کہ اس کے ہورہے، کچھ دنوں کے بعد (غالباً ان کی صلاحیت کے اندازے کے
 بعد) استاد نے ہدایت کی کہ وہ بصرہ جا کر محمد بن سیرین اور شیخ حسن بصری سے سماع حدیث

کریں۔ استاذ کے حکم کے بموجب وہ بصرہ روانہ ہو گئے۔ مگر یمامہ سے بصرہ پہنچنا کچھ آسان نہ تھا، یمامہ اور بصرہ کے درمیان کئی سو میل کی مسافت تھی، پھر امام اوزاعی کو نہ تو سواری میسر تھی اور نہ بھر پور زاد راہ نہ جانے وہ کس کس طرح اور کتنے دنوں میں افتاں و خیزاں بصرہ پہنچے وہاں پہنچتے ہی یہ اندوہ ناک خبر ملی کہ جن بزرگوں سے سماع حدیث کے لیے وہ اتنی دور سے پایادہ آئے ہیں۔ ان میں سے ایک یعنی امام حسن بصری واصل بحق ہو چکے ہیں اور امام محمد بن سیرین صاحب فراش ہیں۔ اس خبر سے ان کو جو رنج ہوا ہوگا، اس کا اندازہ کرنا مشکل ہے۔ مگر سوائے صبر کے چارہ کار کیا تھا۔

وہ ابن سیرین کی خدمت میں پہنچے تو دیکھا کہ وہ بستر مرگ پر پڑے ہیں، ایسی حالت میں وہ سماع حدیث سے بہرہ مند نہیں ہو سکتے تھے، اس لیے انہوں نے اپنی سعادت اسی میں سمجھی کہ وہ مہلت بھی میسر ہے، اس میں حضرت ابن سیرین کی خدمت میں حاضر ہو جایا کریں، چنانچہ وہ جب تک وہاں رہے برابر ان کی عیادت کے لیے جاتے رہے، ممکن ہے اس اثنا میں انہوں نے ان سے زبانی کوئی حدیث سنی ہو۔ جیسا کہ بعض تذکرہ نگاروں نے لکھا ہے، مگر عام ارباب تذکرہ لکھتے ہیں کہ ان کو محمد بن سیرین سے سماع حدیث حاصل نہیں ہے۔^۱

انہوں نے تابعین کی ایک کثیر تعداد سے حدیث نبوی کی سماعت کی ہے، حافظ ابن کثیر نے لکھا ہے:

ادرك خلقا من التابعين. (البدایہ ج ۱۰ ص ۱۱۶)

”تابعین کی ایک کثیر تعداد کی انہوں نے صحبت اٹھائی ہے۔“

اہل تذکرہ نے ان کے جن اساتذہ کا ذکر کیا ہے ان میں سے چند ممتاز تابعین اور تابع تابعین کے نام یہ ہیں۔

عطاء بن ابی رباح، قتادہ، نافع مولیٰ ابن عمر، امام زہری، محمد بن ابراہیم، شداد بن ابی عمارہ، قاسم بن مخیرہ، ربیعہ بن یزید وغیرہ۔

۱ البدایہ والنہایہ

امام زہری اور یحییٰ بن ابی کثیر کے بارے میں امام اوزاعی کا خود بیان ہے کہ ان دونوں اماموں نے (غالباً زبانی سماع حدیث کے بعد) مجھے اپنے اپنے صحیفے (جن میں ان کی مرویات لکھی ہوئی تھیں) دیئے اور فرمایا کہ

اروہا عنی.

”میرے واسطے سے تم اس کی روایت کرو۔“

یعقوب بن شیبہ نے یحییٰ بن معین کا قول نقل کیا ہے کہ وہ امام زہری سے امام اوزاعی کی روایت کو کوئی اہمیت نہیں دیتے تھے مگر ابن شیبہ یہ قول نقل کرنے کے بعد فرماتے ہیں۔

”زہیر سے امام اوزاعی کی روایت خاص چیز ہے۔“^۱

اس سے معلوم ہوتا ہے کہ ابن شیبہ نے ابن معین کی اس رائے کو قبول نہیں کیا ہے۔

درس و افتاء:

بعض سوانح نگاروں نے لکھا ہے کہ یہ تیرہ برس کی عمر میں مسند درس و افتاء پر بیٹھ گئے تھے۔ مگر اس روایت میں یا تو مبالغہ ہے کہ ۱۱۳ھ سے جب کہ ان کی عمر پچیس برس کی تھی، انہوں نے فتویٰ دینا شروع کر دیا تھا۔

یہ تو پتہ نہیں چلتا کہ انہوں نے باقاعدہ اپنی کوئی مجلس درس قائم کی تھی، مگر تمام ارباب تذکرہ لکھتے ہیں کہ دینی مسائل میں اہل شام ان ہی کی طرف رجوع کرتے تھے، مقلد بن زیاد جو ان کے خاص شاگرد ہیں ان کا بیان ہے کہ

افتی الاوزاعی فی سبعین الف مسئلة بحدثنا و اخبرنا.^۲

”انہوں نے ستر ہزار مسکلوں کا جواب حدیث کی روشنی میں دیا۔“

اس سے پتہ چلتا ہے کہ ان کی خاص مجلس درس تو قائم نہیں تھی، مگر دوسرے طریقوں سے اہل علم ان سے استفادہ و روایت کرتے تھے، محاسن المساعی میں ہے کہ وہ نماز فجر کے بعد خاص ضرورت کے علاوہ کسی سے بات چیت نہیں کرتے تھے بلکہ ذکر الہی میں مشغول رہتے تھے

^۱ تہذیب التہذیب ج ۲ ص ۲۴۱ ۲ البدایہ ج ۱۰ ص ۱۱۶ ۳ ایضاً

تلامذہ انتظار میں رہتے تھے جب سورج نکل آتا تھا تو استاذ و تلامذہ فقہ و حدیث کے مذاکرہ میں لگ جاتے تھے ثم یقومون فیتذاکرون فی الفقہ والحدیث. (ص ۷۲)

ان سے روایت کرنے والوں میں متعدد اکابر ائمہ ہیں چند نام یہ ہیں۔

امام مالک، امام شعبہ، سفیان ثوری، عبداللہ بن مبارک، یحییٰ بن سعید القطان، ابن ابی زما، ہنقل بن زیاد، ابواسحاق انفرادی وغیرہ۔

امام اوزاعی کو یہ فخر حاصل ہے کہ امام زہری اور افتادہ نے بھی جو ان کے استاذ اور ائمہ تابعین کے سرخیل ہیں ان سے روایت کی ہے۔

فضل و کمال:

ان کے فضل و کمال کا اعتراف تمام اکابر ائمہ فقہ و حدیث نے کیا ہے، یحییٰ بن معین فرماتے تھے ائمہ تو چار ہیں، امام ابوحنیفہ، امام مالک، سفیان ثوری اور امام اوزاعی۔ عبدالرحمن مہدی کا قول ہے کہ اس وقت حدیث میں چار امام ہیں، امام اوزاعی، امام مالک، سفیان ثوری اور حماد بن زید۔ ان ہی کا قول ہے کہ شام میں امام اوزاعی سے زیادہ سنت نبوی کا جاننے والا کوئی دوسرا نہیں ہے، امام شافعی کا بیان ہے کہ میں نے حدیث میں ان سے زیادہ سمجھدار اور فقیہ آدمی نہیں دیکھا۔ سفیان بن عیینہ ان کے بارے میں کہتے تھے کہ یہ اپنے زمانہ کے امام ہیں، ابواسحاق فرازی کا قول ہے کہ میں نے امام اوزاعی اور سفیان ثوری جیسا صاحب علم و فضل نہیں دیکھا۔

ابوزرعہ رازی فرماتے تھے، امام اوزاعی اپنے علم و فضل اور کثرت روایت کی بنا پر اہل شام کے مرجع بن گئے تھے اور اہل شام ان ہی سے فتاویٰ لیتے تھے۔

اوپر ذکر آچکا ہے کہ انہوں نے تقریباً ستر ہزار مسائل کا جواب حدیث و آثار کی

۱۔ تہذیب التہذیب ج ۶ ص ۲۳۹ ۲۔ البدایہ ج ۱۰ ص ۱۱۶ بھی تک امام شافعی اور امام احمد بن حنبل کے مسلکوں کی شہرت نہیں ہوئی تھی، بلکہ اسلامی مملکت کی بیشتر آبادی ان ہی ائمہ کے فقہ و فتاویٰ پر عامل تھی۔

۳۔ تہذیب التہذیب ج ۶ ص ۱۲۳۹ نکلے حالات کتاب میں درج ہیں۔

۴۔ ایضاً ص ۲۳۲ ۵۔ ایضاً

روشنی میں دیا تھا، امیہ بن زید سے کسی نے پوچھا کہ مکحول کے مقابلہ میں اوزاعی کا کیا درجہ ہے، انہوں نے کہا کہ اوزاعی کا رتبہ ہمارے نزدیک مکحول سے زیادہ ہے، پوچھا کہ مکحول نے تو صحابہ کرام کو دیکھا تھا، فرمایا کہ ہاں روایت صحابہ کا فضل انہیں ضرور حاصل تھا، مگر یہ فضل اضافی ہے، امام اوزاعی میں جو فضل و کمال ہے وہ ان کا ذاتی ہے۔ دوسری روایت میں ہے کہ ان میں علم و عبادت اور اظہار حق ہر چیز جمع تھی۔

امام مالک فرماتے تھے کہ امام اوزاعی ان ائمہ میں ہیں جن کی اقتدا کی جاسکتی

ہے۔ (البدایہ ج ۱۰ ص ۱۱۶)

امام نووی ان کے فضل و کمال کا ذکر کرتے ہوئے لکھتے ہیں:

وقد اجمع العلماء علی امامة الاوزاعی و جلالته و علو مرتبة و کمال فضله.
”امام اوزاعی کی امامت، جلالت، شان، علو مرتبت اور فضل و کمال پر سب کا اتفاق ہے۔“

اس کے بعد انہوں نے لکھا ہے کہ ان کے علم و فضل، زہد و تقویٰ اور اظہار حق میں ان کی جرأت و ہمت کے بارے میں سلف کے اقوال مشہور و معروف ہیں۔^۳
حافظ ابن کثیر نے ان کے علم و فضل کی تصویر ان الفاظ میں کھینچی ہے۔

خلفاء و وزراء اور تجار و غیرہ کے کسی طبقہ میں بھی ان سے زیادہ صاحب علم و فضل اور فصیح و بلیغ، متقی و پرہیزگار آدمی نہیں دیکھا، فقہ و حدیث، سیرت و مغازی اور دوسرے اسلامی علوم میں نہ صرف اپنے اہل وطن پر بلکہ تمام ممالک اسلامیہ پر ان کی سیادت کا سکہ بیٹھا ہوا تھا، زبان و ادب کا ذوق بھی ان میں فطری تھا، ان کی تحریر و تقریر دونوں نہایت فصیح و بلیغ ہوتی تھیں، ان کی زبان سے جو بات بھی نکلتی لوگ حسن بیان اور فصاحت کی وجہ سے اس کو لکھ لیتے تھے، اور وہ تحریر بطور نمونہ اپنے پاس رکھتے تھے، دربار خلافت میں بھی ان کی تحریریں بڑی وقعت کی نگاہ سے دیکھی جاتی تھیں، خصوصیت سے عباسی خلیفہ منصور کو ان کی تحریر بہت پسند تھی، ایک بار اس نے اپنے خاص کاتب سے کہا کہ حکومت کی طرف سے جو خطوط و فرامین

۱ مشہور تابعی ہیں۔ ۲ تہذیب الاسماء ج ۱ ص ۹۹۹، ۳۰۰۰، ۳ ایضاً

ملک کے دوسرے حصوں میں بھیجے جاتے ہیں، ان میں تمہیں امام اوزاعی کی تحریر سے مدد لینی چاہیے تاکہ ان خصوط کی زبان فصیح و بلیغ سمجھی جائے۔ کاتب نے کہا کہ امیر المومنین! پوری مملکت میں اس وقت ایک آدمی بھی ایسا نہیں ہے جو ان کی تحریر کا چربہ اتار سکے یا اس کی تقلید کر سکے۔

ان کے علم و فضل کا تذکرہ ان کی تصنیفات کے ضمن میں بھی آئے گا۔
عقائد میں ان کا مسلک:

اس زمانہ میں جبر و قدر کے مسائل عام طور پر رائج ہو گئے تھے، خاص طور پر ایمان کے بسیط و مرکب ہونے کی بحثیں عام طور پر اہل علم کا موضوع بحث تھیں، امام اوزاعی اس بارے میں عام محدثین اور سلف کا مسلک رکھتے تھے، فرماتے ہیں کہ ہمارے اسلاف ایمان و عمل میں تفریق نہیں کرتے تھے، عمل ایمان سے ہے اور ایمان عمل سے، ایمان ایک جامع لفظ ہے، تو جو اپنی زبان سے ایمان کا اقرار کرے، قلب میں اس کی معرفت رکھے، اور عمل سے اس کا ثبوت دے، اس نے ایک کڑا اتھام لیا جو ٹوٹ نہیں سکتا، فقد استمسک بالعروة الوثقی، لا انفصام لها۔ اور جو شخص زبان سے تو ایمان کا اظہار کرے، مگر نہ تو اس کا قلب اس کی معرفت کا لذت شناس ہو اور نہ وہ عمل سے اس کا ثبوت دے تو ایسے شخص کا ایمان خدا کے یہاں مقبول نہیں، آخرت میں وہ ناکامیاب ہوگا۔

مناظرہ:

امام اوزاعی بحث و مباحثہ اور مناظرہ و مجادلہ سے دور رہتے تھے، مگر جب اس کی ضرورت آ جاتی تھی، تو اثبات حق کے لیے مناظرہ بھی کر لیا کرتے تھے، پہلی صدی کے آخر میں یونانی فلسفہ کے اثر سے بہت سے فرقے پیدا ہو گئے تھے، ان میں ایک فرقہ قدریہ بھی تھا، دوسری صدی کی ابتداء میں اس کا بڑا زور تھا، ان کا خیال تھا کہ تقدیر کوئی چیز نہیں، خدا پیدا کر دینے کے بعد پھر اس میں کوئی تبدیلی پیدا کرنے پر قادر نہیں، انسان بالکل مختار مطلق ہے، وہ جو چاہے کرے، اس کے لیے محض اس کی مشیت اور اس کا ارادہ کافی ہے۔

۱۔ البدایہ ص ۷۷ ج ۱۰

ہشام بن عبد الملک متوفی ۱۲۵ھ سے لوگوں نے ایک قدری کی شکایت کی۔ اس نے اس کو بلوایا اور کہا کیا بات ہے کہ تمہارے بارے میں لوگ چہ می گوئیاں کر رہے ہیں بولا کہ اگر لوگ میری شکایت کرتے ہیں تو اس کا فیصلہ تو اسی وقت ہو سکتا ہے جب مجھے کوئی قائل کر دے کہ میں جو کچھ کہتا ہوں وہ غلط ہے اگر کوئی مجھے قائل کر دیتا ہے تو آپ کو میری طرف سے پوری اجازت ہے کہ میرا سر قلم کر دیں ہشام نے کہا بات معقول ہے ہشام نے امام اوزاعی کو بلوا کر عرض کیا کہ آپ ہماری طرف سے اس سے گفتگو کیجئے، امام اوزاعی نے قدری سے فرمایا کہ تین یا چار باتیں تم سے پوچھنا چاہتا ہوں، تم ان میں انتخاب کر لو، اس نے کہا آپ تین سوال کر سکتے ہیں، فرمایا: هل قضی اللہ علی مانہی؟ کیا خدا نے جس چیز سے روکا ہے اس کے خلاف بھی فیصلہ کرتا ہے۔ بولا کہ اس کا میرے پاس کوئی جواب نہیں ہے، پھر پوچھا کہ خدا نے جو حکم دیا ہے اس کے درمیان خود حائل ہو جاتا ہے بولا یہ تو پہلے سوال سے بھی زیادہ سخت ہے، اس کا بھی میرے پاس کوئی جواب نہیں، پھر سوال کیا کہ جن چیزوں کو اس نے حرام کیا ہے اس کے استعمال کی بھی اجازت دیتا ہے کہا یہ اور بھی مشکل ہے، امام اوزاعی نے فرمایا امیر المؤمنین! میں نے تین باتیں پوچھیں، تینوں کے جواب سے عاجز رہا، آپ خود فیصلہ کر لیں، ہشام نے اس کو وہی سزا دی، جس کا وہ مستحق تھا، پھر الگ سے ہشام نے امام اوزاعی سے پوچھا کہ اگر وہ ایک ہی سوال کی اجازت دیتا۔ تو آپ اس سے کیا پوچھتے، فرمایا میں اس سے پوچھتا کہ تمہاری اور خدا کی مشیت برابر درجہ کی چیز ہے یا کم درجہ کی، اس کا وہ جو جواب دیا، اس کے عقیدہ کے خلاف ہوتا، پھر انہوں نے اپنے سوالات کی تفصیل بتائی۔

خلافت کی اہلیت:

غیر معمولی علم و فضل کے ساتھ حمرانی و انتظام ملکی کی صلاحیت بہت کم جمع ہوتی ہے، مگر یہ دونوں خوبیاں بیک وقت ان میں موجود تھیں، ایک بار امام اوزاعی اور سفیان ثوری امام مالک کے پاس گئے وہاں سے واپس ہوئے تو امام مالک نے ان کے متعلق فرمایا کہ سفیان علم میں بڑھے ہوئے ہیں، اور اوزاعی علم کے ساتھ انتظام ملکی کی صلاحیت بھی رکھتے

ہیں، امام ذہبی نے لکھا ہے۔

وكان يصلح للخلافة.

”وہ خلیفہ بنائے جانے کے لائق تھے۔“

امام مالک فرماتے تھے انہ صلح للامامة یہ امامت کے لائق تھے ابواسحاق
فزاری فرماتے تھے کہ اس زمانہ میں اگر خلفاء کے انتخاب کا اختیار امت کو دے دیا جائے
تو میں امام اوزاعی کو منتخب کروں گا۔ (محاسن المساعی صفحہ ۱۱)

امیر شکیب ارسالاں لکھتے ہیں کہ

امام اوزاعی عالم تھے مگر وہ عام علماء کی طرح نہیں تھے بلکہ ان کے علم و عمل میں
طابقت تھی انہوں نے حفظ و روایت اور فکر و نظر ہی تک اپنی توجہ مبذول نہیں رکھی بلکہ امت
کے ہر کام سے دلچسپی لی انہوں نے عبادت و ریاضت کر کے محض اپنی ذات ہی کی نجات کی
راہ نہیں ڈھونڈی بلکہ عدل و انصاف کے پھیلانے اور مخلوق خدا کی بھلائی اور راحت رسانی
کی فکر بھی کی امام کثرت عبادت اور ورع و زہد کے ساتھ اس حدیث پر بھی عامل تھے۔

عدل ساعة خير من عبادة الف شهر!

”ایک گھڑی کا عدل و انصاف ہزار مہینہ کی عبادت سے بہتر ہے۔“

سیرت و کردار:

سیرت و کردار میں صحابہ و تابعین کا نمونہ تھے زہد و قناعت سخاوت و فیاضی، حق
گوئی و بے باکی، وعظ و پند اور امت کی خیر خواہی یہ سب ان کے نمایاں اوصاف تھے۔
بچپن سے انہوں نے فقر و فاقہ کی زندگی بسر کی تھی مگر زہد و قناعت کا حال یہ تھا کہ
خود کبھی دربار خلافت کا رخ نہیں کیا، خلفائے بنو امیہ کے یہاں بھی معزز و محترم تھے اور
خلفائے عباسیہ میں بھی ان کا وقار اور اعزاز تھا، مگر کبھی کسی سے کوئی مدد نہیں لی۔ خلفائے بنو
امیہ نے ان کو متعدد بار جاگیریں دی تھیں، نیز دربار خلافت کی طرف سے مختلف اوقات میں
تقریباً ستر ہزار دینار کے عطیے ان کی خدمت میں پیش کیے گئے، مگر انہوں نے نہ تو کبھی ان

! محاسن المساعی ص ۹

جاگیروں کے کسی چپہ سے فائدہ اٹھایا اور نہ نقد رقم کا ایک حبہ اپنی ذاتی ضروریات پر خرچ کیا۔ بلکہ یہ ساری جائداد اور پوری رقم فقر اور مساکین اور جہاد فی سبیل اللہ میں لگا دی اور خود ہمیشہ فقر و فاقہ کی زندگی بسر کی جب انتقال ہوا تو سارا اثاث بیت سات دینار سے زیادہ کا نہ تھا۔

جرات و حق گوئی:

جرات و حق گوئی ان کی سیرت کا سب سے نمایاں وصف تھا اس سلسلہ میں امیر شکیب ارسلان نے جو کچھ لکھا ہے اس کو ہم یہاں نقل کرتے ہیں۔

امام اوزاعی نے خلفاء و امراء کے سامنے جس جرات و حق گوئی کا ثبوت دیا ہے اس کی مثال تاریخ اسلام میں بہت کم ملے گی لبنان کے عیسائیوں کے بارے میں وہاں کے امیر صالح بن علی کو انہوں نے جو خط لکھا اس کو غور سے پڑھیے بنو امیہ کے بارے میں عبد اللہ بن علی سے انہوں نے جو گفتگو کی اس کو سامنے رکھیے منصور کو انہوں نے ناصحانہ خطوط لکھے ان پر ایک نظر ڈال لیجئے ان سب میں آپ کو ان کا یہ وصف نمایاں نظر آئے گا۔

ولعمری لو کان العلماء الذین من نحت الاوزاعی عدد اکبیرا فی الاسلام
لما قد کان اسرع الفساد الی المجمع الاسلامی ولا کانت انحطت دول
الاسلام بعد ذلک العلو فی الارض و انما کانت آفة هذه الامامة فساد
امرائها و جن علمائها. (ص ۱۵)

”خدا کی قسم اگر علمائے امت میں امام اوزاعی کی روش اختیار کرنے والوں کی ایک معتدبہ تعداد موجود رہا کرتی تو اسلامی معاشرہ میں نہ تو اتنی جلدی فساد پیدا ہو جاتا اور نہ اسلامی حکومت غیر معمولی عروج کے بعد اتنی جلد زوال پزید ہوتی اس امت کی ساری مصیبت امرا کا بگاڑ اور علما کی بزدلی ہے۔“

امام اوزاعی نے جن جن مواقع پر امرا اور خلفا کے سامنے جرات و حق گوئی کا ثبوت دیا ہے اس کی تفصیل ملاحظہ ہو بنو امیہ کی حکومت سے امام اوزاعی کا کوئی خاص لگاؤ نہیں تھا مگر جس ظلم و تشدد کے ساتھ وہ شام سے جلا وطن کیے گئے تھے غالباً وہ امام کو پسند

نہیں تھا، ممکن ہے کہ انہوں نے اس بارے میں کچھ اظہار خیال بھی کیا ہو، عبد اللہ بن علی جس نے شام سے بنو امیہ کا خاتمہ کیا تھا۔ جب اس کو بنو امیہ کی طرف سے کچھ اطمینان ہوا تو اس نے ان تمام لوگوں کا صفایا کرنا شروع کیا، جن کو اموی حکومت سے کسی درجہ میں بھی ہمدردی تھی، اس سلسلہ میں امام اوزاعی کی بھی تلاش ہوئی۔ یہ کئی دن چھپے رہے، مگر پھر جرأت کر کے خود دربار میں حاضر ہو گئے، فرماتے ہیں کہ جس وقت میں دربار میں داخل ہوا تو دیکھا کہ عبد اللہ ایک تخت پر متمکن ہے، اور اس کے ہاتھ میں ایک نیزہ ہے، اس کے ارد گرد بہت سے جلا دنما سپاہی ننگی تلواریں لیے کھڑے ہیں، میں نے پہنچ کر سلام کیا، اس نے جواب دینے کے بجائے اپنے نیزہ کو زمین پر ٹپکتے ہوئے کہا، اوزاعی! ہم نے ان ظالموں (بنو امیہ) سے ملک اور اس کے باشندوں کو نجات دلانے میں جو جنگ کی ہے، یہ جہاد ہے کہ نہیں، امام اوزاعی کے لیے یہ بڑا سخت وقت تھا، مگر انہوں نے نہایت حکیمانہ جواب دیا، فرمایا کہ میں نے یحییٰ بن سعید کے واسطے سے یہ حدیث نبوی سنی ہے کہ

”تمام اعمال کا مدار نیت پر ہے، ہر شخص اپنے اعمال میں جیسی نیک و بد نیت کرے گا، ویسا ہے اسے اجر ملے گا۔“

مقصد یہ تھا کہ اگر تمہاری نیت صرف ملک گیری کی تھی تو تم کو اس کا اجر ملے گا، اور اگر اعلیٰ کلمۃ اللہ مقصود تھا تو پھر جہاد کا ثواب ملے گا۔

یہ غیر متوقع جواب سن کر ابن علی غصہ سے بیتاب ہو گیا، اور اسی غصہ میں اپنے نیزہ کو زمین پر ایک بار پھرتیزی سے ٹپکا اور معاً دوسرا سوال کیا کہ

یا اوزاعی ما تقول فی دماء بنی امیہ.

”اے اوزاعی! بنی امیہ کے خون کے بارے میں کیا خیال ہے؟ (یعنی ان کا قتل کرنا جائز ہے یا حرام)۔“

آپ نے اپنی طرف سے کوئی جواب دینے کے بجائے نہایت ہی متانت کے ساتھ ایک حدیث پھر سنائی، وہ حدیث یہ ہے:

”آنحضرت ﷺ نے ارشاد فرمایا کہ مسلمان کا خون کرنا تین حالتوں میں جائز ہو

سکتا ہے قصاص میں یا شادی کے بعد زنا میں یا پھر ارتداد کے بعد۔

یہ جواب بھی اس کی توقع کے بالکل خلاف تھا اس لیے اس نے اس دفعہ اور زیادہ

غصہ کا اظہار کیا پھر پوچھا کہ اچھا

”بنو امیہ کے مال کے بارے میں تمہارا کیا خیال ہے؟“

آپ نے فرمایا ”ان کے پاس جو دولت تھی اگر وہ حرام ذریعہ سے ان کے ہاتھ میں آئی تھی تو بہر حال وہ تمہارے ہاتھ میں پہنچ کر حلال تو نہیں ہو سکتی اور اگر وہ حلال تھی تو تم اس کو اسی طریقہ سے لے سکتے ہو جس طرح شریعت نے اجازت دی ہے۔“ یہ جواب سن کر وہ بالکل آگ بگولہ ہو گیا، امام اوزاعی فرماتے ہیں کہ میں اس جواب کے بعد متوقع تھا کہ ابھی وہ میرے قتل کا حکم دے دے گا مگر اب نے ترہیب کے بجائے ترغیب سے کام لینا شروع کیا۔ اس نے مجھ سے پوچھا کہ کیوں اگر آپ کو عہدہ قضا سونپ دیا جائے تو کیا ہرج ہے؟ انہوں نے کہا کہ آپ کے اسلاف نے اس ذمہ داری سے مجھے سبکدوش رکھا تو میں چاہتا ہوں کہ آپ بھی اسی روش پر قائم رہیں۔

اس سوال و جواب کے بعد اس نے ان کو واپس جانے کی اجازت دے دی، امام اوزاعی دربار سے رخصت ہو کر ابھی کچھ ہی دور گئے تھے کہ عبداللہ کا ایک قاصد لپکا ہوا ان کے پاس پہنچا، امام اوزاعی نے دیکھا تو سمجھے کہ غالباً میرے قتل کا پروانہ لا رہا ہے چاہا کہ فوراً سواری سے اتر کر دو رکعت نماز ادا کر لیں۔ چنانچہ انہوں نے نماز کی نیت باندھ لی۔ قاصد انتظار کرتا رہا جب وہ نماز سے فارغ ہوئے تو اس نے دو سو (۲۰۰) دینار کی ایک تھیلی پیش کی اور کہا کہ میرے یہ امیر نے آپ کے لیے بھیجا ہے، امام اوزاعی کا بیان ہے کہ میں نے خوف کی بنا پر یہ رقم لے لی۔ مگر گھر پہنچنے سے پہلے پوری رقم صدقہ کر دی۔
منصور کو ناصحانہ خطوط:

خلفائے عباسیہ میں منصور حد درجہ خود رائے جابر اور متشدد واقع ہوا تھا، اسی نے

۱۔ قتل سے پہلے دو رکعت نماز ایک صحابی حضرت خباب بن ارتؓ کی سنت ہے۔

۲۔ البدایہ والنہایہ ص ۱۱۸ تذکرہ الحافظ ج ۱ ص ۱۶۲، ۱۶۳

عہدہ قضا نہ قبول کرنے پر امام ابوحنیفہ رضی اللہ عنہ کو کوڑے لگوائے اور قید کر لیا، اسی نے طلاق مکہ میں اس کی مرضی کے خلاف فتویٰ دینے پر امام مالک رضی اللہ عنہ کو سر بازار سوار کیا اور ان کا ایک ہاتھ بازو سمیت اکھڑوا لیا، اس نے سفیان ثوری جیسے برگزیدہ بزرگ کو تکلیفیں دیں، یہ سب واقعات امام اوزاعی کے سامنے تھے، مگر اس کے باوجود حق گوئی و بے باکی سے باز نہیں رہے، منصور اپنی خود رائی اور جبر و استبداد کے باوجود غالباً اپنی سیہ کاری کو چھپانے کے لیے اس بات کا خواہش مند رہتا تھا کہ امام اوزاعی اس کے دربار میں آ کر اسے نیک مشورے دیں، مگر امام اوزاعی بغیر طلب کے نہ کبھی دربار میں آئے، اور نہ بغیر کسی شدید ملی ضرورت کے کوئی تحریر لکھی، پہلی بار منصور جب شام آیا، اور امام اوزاعی سے ملاقات ہوئی، تو انہوں نے اس کو بہت سی نصیحتیں کیں، جب واپس ہونے لگے، تو انہوں نے منصور سے کہا کہ مجھے سیاہ لباس پہننے سے معاف رکھا جائے، اس نے اجازت دے دی، جب وہ دربار سے رخصت ہو گئے، تو اپنے ندیم خاص ربیع کو ان کے پاس بھیجا، اور کہا کہ میرا نام ظاہر نہ کرنا بلکہ اپنی طرف سے دریافت کرنا کہ سیاہ لباس وہ کیوں ناپسند کرتے ہیں، ربیع کے دریافت کرنے پر فرمایا کہ سیاہ لباس نہ تو احرام میں استعمال کیا جاتا ہے، نہ تجہیز و تکفین میں اور نہ شادی کے موقع پر تو پھر اس کی کیا ضرورت ہے۔^۱

اس بار منصور نے ان کو ایک خط لکھا اور یہ آرزو کی کہ کوئی خیر خواہانہ مشورہ دیجئے، اس کے جواب میں انہوں نے نہایت مختصر اور بلیغ خط لکھا۔ اس کے الفاظ ملاحظہ ہو۔

امابعد! فعليک يا امیر المؤمنین بتقوی اللہ عزوجل و تواضع یرفعک
اللہ تعالیٰ یوم یضع المتکبرین فی الارض بغیر الحق واعلم ان قرابتک
من رسول اللہ ﷺ ولن تزيد حق اللہ الا وجوباً.^۲

”امیر المؤمنین آپ اپنے اوپر خدا کا تقویٰ لازم کر لیجئے، اور تواضع اختیار کیجئے، خدا

۱۔ سیاہ لباس عباسی حکومت کا سرکاری لباس تھا، اس وقت دربار میں اس لباس میں نہ پہننے کے معنی حکومت سے بغاوت کے تھے۔ ۲۔ حسن المساعی مرثیہ امیر شکیب ارسلان ص ۱۱۹۔ ۳۔ حسن المساعی مرتبہ امیر شکیب ارسلان ص ۱۲۰۔

تعالیٰ آپ کو اس دن بلند کرے گا جس دن ان متکبرین کو جو ناحق زمین پر بڑے بنتے ہیں ذلیل کرائے گا اور اچھی طرح غور کر لیجئے کہ آنحضرت ﷺ سے آپ کی قرابت خدا کے یہاں حق سے زیادہ آپ کو کچھ نہ دلائے گی۔

اس خط میں امام اوزاعی نے منصور کی تین کمزوریوں کی توجہ دلائی ہے جنہوں نے اس کو حد درجہ مستبد بنا دیا تھا یعنی خوف خدا کی کمی، حکومت کا غرور اور نسلی شرف۔ اگر کوئی اہم دینی یا ملی ضرورت پیش آ جاتی تھی تو بغیر طلب بھی اس کو خط لکھ کر اس کی طرف متوجہ کرتے تھے۔

ابراہیم بن علی اور محمد بن حسن نے منصور کے خلاف جب علم بغاوت اٹھایا تو منصور نے سرحدی مسلمانوں سے بھی مدد مانگی انہوں نے مدد نہیں دی چونکہ وہ رومی حکومت کے بالکل زد میں تھے (غالباً حکومت نے منصور کی خفگی سے فائدہ اٹھا کر) انہوں نے بہت سے سرحدی مسلمانوں کو قید کر لیا اور منصور کے پاس لکھا کہ اگر آپ چاہیں تو فدیہ دے کر مسلمان قیدیوں کو چھڑا سکتے ہیں، منصور چونکہ ان سے ناخوش تھا اس لیے اس نے انکار کر دیا، امام اوزاعی کو جب اس کی اطلاع ہوئی کہ ہزاروں مسلمان رومیوں کے ہاتھ قید و بند کی مصیبت جھیل رہے ہیں اور منصور کو رہا کرنے کی کوئی فکر نہیں ہے تو انہوں نے ایک لمبا سخت خط لکھا جس میں منصور کی ذمہ داری کا ذکر کر کے مسلمان قیدیوں کی رہائی کی طرف توجہ دلائی اس خط کو مع ترجمہ ہم یہاں نقل کرتے ہیں۔

اما بعد! فان الله تعالى استبرعناك الله هذه الامة لتكون فيها بالقسط قائما و بنبيه صلى الله عليه وسلم و في خفض الجناح والرافة متشابها واسأل الله تعالى ان يسكن على امير المؤمنين وهما هذه الامة ويرزقه رحمتها فان سائخة المشركين التي غلبت عام اول و موطهم حريم المسلمين واستنزاهم العوائق والذراى من المعائل والحصون كان ذلك بذنوب العباد وما عفا الله اكثر فبذنوب العباد استنزلت العوائق والذراى من المعائل والحصون لا يلقون لهم ناصرا ولا عنهم مدافعا كاشفات رؤسهن

واقدا مهن فكان ذلك بمراى ومسمع وحيث ينظر الله الى خلقه اعراضه واعراضهم فليتنق الله يا امير المؤمنين وليتبع بالمقاداة بهم من الله سبيلا وليخرج من حجة الله فان الله تعالى قال لنبية "وما لكم لا تقاتلون في سبيل الله والمستضعفين من الرجال والنساء والوالدان" وقد بلغنى عن رسول الله صلى الله عليه وسلم وانه قال انى اسمع بكأ الصبى فى الصلاة فاتجوز فيها مخافة ان تفتن" فكيف تبخلتيهم يا امير المؤمنين! فى ايدى العدو يمتنونهم ويتكشفون منهم مالا يستحلله الا بنكاح وانت راعى الله والله تعالى فوقك وسوف منك "يوم نضع الموازين القسط ليوم القيامة فلا تظلم نفس شيئا و ان كان مثقال حبة من خردل اتينا بها وكفى بنا حاسبين".

"اما بعد! اللہ تعالیٰ نے آپ کو اس امت کا ذمہ دار اور نگہبان اس لیے بنایا ہے کہ آپ اس میں انصاف قائم کریں اور مسلمانوں کے ساتھ محبت اور شفقت میں نبی ﷺ کی سنت سے مشابہت پیدا کر دیں، میں اللہ تعالیٰ سے دعا کرتا ہوں کہ مسلمانوں پر اس وقت جو مصیبت آئی ہے، اس میں وہ آپ کو اطمینان نصیب کرے اور ان پر رحم کرنے کی توفیق عطا فرمائے، اس سال کی ابتدا میں (رومی) مشرکین کو جو غلبہ ہوا، اس میں انہوں نے مسلمانوں کے گھروں کو روند ڈالا ہے۔ ان کی عورتوں اور بچوں کو اس کے گھروں اور قلعوں سے نکال کر ذلیل کیا ہے، یہ سب بندوں کے گناہوں کا نتیجہ ہے، اگرچہ خدا نے ان کے گناہوں کو بہت کچھ معاف کر دیا ہے، (ورنہ اور بڑی مصیبت آتی) تو بندوں کے گناہوں ہی کا نتیجہ ہے کہ عورتیں اور بچے اپنے گھروں اور پناہ گاہوں سے اس طرح نکالے گئے، کہ نہ ان کا کوئی مددگار ہے اور نہ ان کی طرف سے کوئی مدافعت کرنے والا ہے، عورتوں کی بے بسی کا حال یہ ہے کہ ان کے سر اور پیر ننگے ہیں اور یہ سب ہمارے دیکھتے اور سنتے ہو رہا ہے، اور جس وقت خدا تعالیٰ اپنی اور ان کی عزت کی تخلیق پر نگاہ ڈالے گا، تو امیر المؤمنین اس بارے میں آپ کو خدا سے ڈرنا چاہیے اور ان کا

فدیہ دے کر خدا کے غضب سے بچنے کا کوئی راستہ ڈھونڈنا چاہیے اور اس کی حجت سے کوئی مفر تلاش کرنا چاہیے اس لیے کہ اللہ تعالیٰ نے نبی ﷺ سے کہا ہے کہ تم کو کیا ہو گیا ہے کہ تم اللہ کے راستہ میں لڑتے نہیں اور کمزور مرد عورتیں بچے اس بستی سے نکلنے کی دعا کرتے ہیں۔ مجھے رسول اللہ ﷺ کا یہ ارشاد گرامی پہنچا ہے کہ آپ نے فرمایا کہ ”اگر نماز میں بچے کی رونے کی آواز سنتا ہوں تو اس کو مختصر کر دیتا ہوں کہ اس کی ماں پریشان نہ ہو“۔ ان احکام کی موجودگی میں امیر المؤمنین مسلمانوں کو ان کے دشمنوں کے ہاتھ میں چھوڑ دینا کیسے جائز ہو سکتا ہے کہ وہ ان کو تکلیف دیں اور ان کی بے حرمتی کریں، آپ خدا کے راعی ہیں اور خدا تعالیٰ آپ کے اوپر راعی ہے، وہ آپ سے اس دن اس ذمہ داری کا پورا پورا حق چاہے گا، اس نے کہا کہ جس دن ہم انصاف کی ترازو لگائیں گے اس وقت کسی پر کوئی ظلم نہ ہوگا، اگر کوئی رائی کے برابر بھی برائی کرے گا تو ہم اس کو سامنے لائیں گے اور ہمارا حساب کافی ہے۔“

اہل تذکرہ بیان کرتے ہیں کہ اس خط کا یہ اثر ہوا کہ اس نے فوراً فدیہ دے کر مسلمانوں کو رہا کر لینے کا حکم دیا:

فلما وصل کتابہ امر بالفداء.

”جس وقت یہ خط پہنچا، اس وقت اس نے فدیہ دے کر مسلمانوں کو چھڑا لینے کا حکم دیا۔“

اس خط کی اہمیت کا پورا اندازہ اسی وقت ہو سکتا ہے جب منصور کی مستبدانہ روش کو بھی نگاہ میں رکھا جائے۔

غیر مسلم رعایا کے ساتھ عدل کی تاکید:

ان کا یہ طرز عمل صرف مسلمانوں ہی کے ساتھ نہیں تھا، بلکہ غیر مسلموں پر بھی وہ اسی طرح شفیق و رحیم رہتے تھے، اس سلسلہ میں امیر شکیب ارسلاں کا بیان ملاحظہ ہو۔

امام اوزاعی ضروری سمجھتے تھے کہ اسلام نے انسان کو جو بنیادی حقوق دیئے ہیں وہ

ان کو دین و مذہب کی تفریق کے بغیر دیئے جائیں چنانچہ امیر صالح بن علی نے جب جبل لبنان کے نصاریٰ پر ظلم کیا تو انہوں نے سخت نکیر کی اور اس کو خط لکھا، وہ اس آیت قرآنی پر عامل تھے۔ لا یجر منکم شنئان قوم علی ان لا تعدلوا اسی طرح جب اہل قبرص کا معاملہ پیش ہوا تو اس میں بھی مداخلت کی غرض یہ کہ ان کی روش سے ظاہر طور پر معلوم ہوتا تھا کہ اسلام عدل و انصاف اور انسانی حقوق کی حفاظت کرنے والا دین ہے اور ظلم و تعدی سے اس کو نفرت ہے۔ (ص ۱۴)

ایک بار منصور نے ان کو بلا بھیجا، دور سے آنا تھا، اس لیے دیر ہو گئی۔ دربار میں پہنچے تو منصور نے کہا میں دیر سے منتظر تھا، آپ نے اس کا تو کوئی جواب نہیں دیا لیکن یہ پوچھا کہ آپ نے کس لیے یاد کیا ہے، بولا کچھ اخذ و استفادہ کرنا چاہتا ہوں، ارشاد ہوا، میں تیار ہوں مگر اس شرط کے ساتھ کہ میں جو کچھ کہوں اسے آپ بھول نہ جائیں۔ یہ کیسے ممکن ہے کہ میں آپ کے ارشادات کو بھلا دوں، جب کہ میں نے خود ہی اس کے لیے آپ کو تکلیف دی ہے، فرمایا ہاں اس کو آپ سن تو لیں گے مگر اس پر عمل نہ کریں گے، ان کا یہ انداز گفتگو منصور کے حاجب ربیع کو برا معلوم ہوا۔ اور ان کو تنبیہ کرنی چاہی، مگر منصور نے اس گستاخی سے یہ کہہ کر اسے روک دیا کہ تم کو معلوم نہیں ہے کہ یہ درس و افادہ کی مجلس ہے، شاہی دربار نہیں، جب امام اوزاعی کو پورا اندازہ ہو گیا کہ منصور میں اس وقت جذبہ نصیحت پذیری موجود ہے۔ اور ان کی باتوں کو بڑی توجہ سے سن رہا ہے، تو اس کے سامنے چند احادیث نبوی بیان کیں، پہلی حدیث مکحول کے واسطے سے یہ بیان کی کہ آنحضرت ﷺ نے فرمایا ہے کہ جب کسی بندے کو خدا کے دین کی کوئی بات معلوم ہوتی ہے اور وہ اس کو قبول کر کے اس کی قدر کرتا ہے، تو اس لیے وہ خدا کی ایک نعمت ہوتی ہے جو خاص طور پر اس کے لیے بھیجی گئی ہے، اور اگر وہ اٹھ کر اسکی ناقدری کرتا ہے، تو اس کے اوپر وہ ایک حجت ہوتی ہے، اور اس ناقدری کی وجہ سے وہ اپنے گناہوں میں بھی اضافہ کر لیتا ہے اور خدا کا غضب بھی بڑھ جاتا ہے۔

اس حدیث کے سنانے کا مقصد یہ تھا کہ جو باتیں میں کہوں اس کی قدر دانی تمہارے

لیے مفید ہوگی اور اگر ناقدری کرو گے تو دنیا و آخرت دونوں جگہ تم نقصان اٹھاؤ گے۔
پھر دوسری حدیث یہ سنائی کہ آنحضرت ﷺ نے فرمایا ہے کہ جو حاکم رعیت پر ظلم و زیادتی کر کے چین کی نیند سوتا ہے، خدا اس کے اوپر جنت حرام کر دے گا۔

یہ حدیث سنانے کے بعد آپ نے ایک لمبی تقریر کی جس کا ایک ایک جملہ حرز جان بنانے کے قابل ہے، عام فائدہ کے لیے ہم یہاں چند جملے نقل کرتے ہیں:

”امیر المؤمنین! جس نے حق بات کو ناپسند کیا، اس نے خدا کو ناپسند کیا، اس لیے کہ اللہ سراسر حق ہی ہے، ہوا لہق المبین، امیر المؤمنین جس چیز نے لوگوں کے دلوں کو آپ کی طرف مائل کیا، اور انہوں نے آپ کو اپنا حاکم بنایا وہ رسول اللہ ﷺ کی قرابت نسبی تھی، اور رسول اللہ ﷺ امت کے لیے نہایت ہی مہربان، رحیم، ہمدرد اور غم خوار تھے، آپ کے لیے یہ ضروری ہے کہ آپ لوگوں پر حق (خدا کا حق) ہو یا بندوں کا (نافذ کریں، ان کے درمیان انصاف کریں۔ ان کی غلطیوں سے چشم پوشی کریں) اس بات پر اس ماحول کو سامنے رکھ کر غور کرنا چاہیے، جس میں ادنیٰ سی غلطی پر گردن زدنی کا حکم ہو جایا کرتا تھا) ان کے اوپر اپنا دروازہ کھلا رکھیں، یہ نہ ہو، کہ آپ کے دروازہ پر پہرہ دار بیٹھے رہیں، اور لوگ آپ تک نہ پہنچ سکیں، آپ کو عوام کی خوشحالی سے مسرت ہو، اور ان کی بد حالی سے رنج، آپ کے زیر حکومت عرب و عجم، مسلم و کافر سبھی ہو، ان میں سے ہر ایک کا یہ حق ہے کہ آپ ان کے ساتھ انصاف کریں، پھر سوچیے کہ یہاں گروہ در گروہ ایسے لوگ ہیں، جنہیں آپ سے کوئی نہ کوئی شکایت ہے، اور ان پر کوئی نہ کوئی ظلم آپ کی طرف سے ہوا ہے۔

امیر المؤمنین! مکحول سے مروی ہے کہ آنحضرت ﷺ کے ہاتھ میں ایک چھڑی رہا کرتی تھی، جس پر آپ ٹیک لگا کر چلا کرتے تھے، اور ہاتھ میں ہونے کی وجہ سے منافقین پر ایک رعب بھی طاری رہتا تھا، چنانچہ ایک دن حضرت جبرئیل علیہ السلام آئے، اور کہا کہ اے محمد! کیا یہی چھڑی ہے جس سے آپ اپنی امت کا سر کھلتے

اور خوف زدہ کرتے ہیں؟ آپ سوچیے کہ اس شخص کا خدا کے یہاں کیا حال ہوگا جس نے لوگوں کے چہرے خون آلود کیے، ان کا خون بہایا، ان کی بستیاں اجاڑ دیں ان کو جلا وطن کیا، اور ان پر رعب جمایا۔

امیر المومنین! اپنے نفس کو اپنے فائدہ ہی کے لیے راضی کر لیجیے، اور اس کے لیے اپنے رب سے امان حاصل کیجئے۔

امیر المومنین! اگر حکومت و سلطنت آپ سے پہلے گزرنے والوں کے ساتھ رہنے والی ہوتی، تو وہ آپ تک نہ پہنچتی، اور یہ آپ کے پاس بھی باقی نہیں رہے گی، جس طرح دوسروں کے پاس باقی نہیں رہی، آپ نے اس آیت لَا يُغَادِرُ صَغِيرَةً وَلَا كَبِيرَةً کی تفسیر اپنے نانا ﷺ کی زبانی سنی ہے، آپ نے فرمایا کہ صغیرہ سے مراد تبسم اور کبیرہ سے مراد ضحک یعنی کھل کر ہنسنے ہے، تو پھر کیا وہ مظالم خدا کے یہاں لکھے ہوئے نہ ہوں گے، اور ان کا بدلہ نہ ملے گا، جو آپ کے ہاتھوں اور زبان کے ذریعہ ہوئے ہیں۔

امیر المومنین! حضرت عمر رضی اللہ عنہ کو کتنا احساس ذمہ داری تھا، اس بارے میں یہ روایت مجھے ملی ہے، فرمایا:

لو ماتت سخلة على شاطئ الغرات لخشيت ان اسئال عنها.

”اگر ایک بکری کا بچہ (بغیر میری دیکھ بھال کے) فرات کے کنارے مر جائے، تو مجھے ڈر ہے کہ مجھ سے اس کی باز پرس ہوگی۔“

تو پھر اس کے بارے میں آپ سے کتنی زبردست باز پرس ہوگی، جو آپ کے سامنے آپ کے عدل سے محروم رہا، امیر المومنین اس آیت یا داؤد انا جعلناک خلیفۃ فی الارض فاحکم من الناس بالحق ولا تتبع الہوی کی تفسیر آپ کے دادا (آنحضرت ﷺ) نے کیا فرمائی، یہ فرمائی کہ خدا تعالیٰ کہتا ہے کہ اے داؤد! اگر تیرے سامنے دو آدمی فیصلہ کرانے کے لیے آئیں اور ایک کی طرف تمہارا میاں ہو اور اس سے تمہیں محبت ہو تو تمہارے دل میں یہ خیال نہ ہو

کہ کاش اسی کے موافق فیصلہ ہو اور وہ اپنے فریق کے مقابلہ میں کامیاب ہو۔ اگر ایسا کرو گے تو میں نبوت کی ذمہ داری تم سے واپس لے لوں گا، ظاہر ہے کہ اس کے بعد نہ تمہاری خلیفۃ الارض کی حیثیت باقی رہے گی اور نہ کوئی دوسرا شرف، کیونکہ یہ سب نبوت کے طفیل میں ہے، اے داؤد میں نے جن لوگوں کو بندوں کے پاس رسول بنا کر بھیجا ہے ان کو ان کا اسی طرح گلہ بان ہونا چاہیے جس طرح اونٹ کے گلہ بان ان کی گلہ بانی کرتے ہیں، ان کے علم کا تعلق دیکھ بھال اور نگرانی سے ہے اور ان کی نرمی کا تعلق حکمرانی سے ہے، تاکہ شکستہ دلوں کے زخم پر پھایا رکھیں اور مجبوروں اور ناتوانوں کی ضروریات پوری کریں۔

امیر المؤمنین! آپ پر ایک ایسی ذمہ داری ڈالی گئی ہے کہ اگر وہ آسمان و زمین اور پہاڑوں پر ڈالی جاتی تو وہ اس کے اٹھانے سے انکار کر دیتے مجھ سے یزید بن یزید فقیہ شام نے یہ بیان کیا ہے کہ حضرت عمر رضی اللہ عنہ نے ایک شخص کو زکوٰۃ کی وصولی پر مقرر کیا، کچھ دنوں کے بعد دیکھا کہ وہ گھر پر موجود ہے، آپ نے پوچھا کہ کیا چیز مانع ہوئی، کہ تم وصولی پر گئے نہیں، تم کو معلوم نہیں کہ تم کو اس کام کا اجر جہاد کے برابر ملے گا، اس نے کہا ایسا نہیں ہے، آپ نے فرمایا کیوں اس نے کہا کہ مجھے یہ حدیث نبویؐ پہنچی ہے کہ آپ نے فرمایا کہ قیامت کے دن ہر والی اور حاکم بلایا جائے گا۔ اور اس کو آگ کے پل پر کھڑا کر دیا جائے گا۔ جس کی وجہ سے اس کے جسم کے اعضا ٹکڑے ٹکڑے ہو جائیں گے، اس کے بعد پھر وہ واپس لایا جائے گا اور اس سے حساب کتاب ہوگا، اگر اس نے اپنی ذمہ داری بخوبی انجام دی ہے تو بچ جائے گا ورنہ پھر وہ پل اس کو جہنم میں پہنچا دے گا۔

حضرت عمر رضی اللہ عنہ نے اس سے پوچھا کہ یہ روایت کس نے بیان کی ہے اس نے کہا ابو ذر اور سلمان نے، آپ نے ان دونوں صاحبوں سے اس روایت کے بارے میں دریافت کرایا، انہوں نے کہا کہ ہم نے یہ روایت آنحضرت ﷺ سے سنی ہے، حضرت عمر رضی اللہ عنہ نے یہ روایت سن کر ایک سرد آہ کھینچی اور فرمایا کہ افسوس

عمر کو بھی اس سے گزرنا ہوگا۔

امام اوزاعی کی اس تقریر کا منصور پر اس قدر اثر ہوا کہ وہ منہ پر رومال ڈال کر زور زور سے رونے لگا، امام اوزاعی فرماتے ہیں کہ گریہ بے اختیار نے مجھے بھی رلا دیا، جب اس کے آنسو کچھ تھمے تو امام اوزاعی نے پھر اپنی تقریر شروع کی، فرمایا:

امیر المؤمنین! آپ کے دادا حضرت عباسؓ نے آنحضرت ﷺ سے مکہ اور طائف کی امارت کی خواہش کی تو آپ نے فرمایا کہ اے میرے چچا! امارت جس کا حق ادا نہ کیا جائے اس سے الگ تھلگ رہنا زیادہ بہتر ہے آنحضرت ﷺ کو ان سے جو محبت اور تعلق خاطر تھا اسی کی بنا پر انہوں نے ان کو امارت سے دور رہنے کا مشورہ دیا، اس لیے کہ آپ خدا کے یہاں اس کے وبال سے ان کو بچا نہیں سکتے تھے، جب یہ آیت نازل ہوئی و انذر عشیرتک الاقربین تو آپ نے اپنے چچا حضرت عباس رضی اللہ عنہ اپنی پھوپھی حضرت صفیہ اور اپنی صاحبزادی حضرت فاطمہ رضی اللہ عنہا کو مخاطب کر کے فرمایا:

انی لست اغنی عنکم من اللہ شیئا الالی عملی ولکم عملکم ب۔
”میں خدا کے یہاں تم کو بچانہ سکوں گا، ہوشیار کہ میرے لیے میرا عمل ہے اور تمہارے لیے تمہارا عمل۔“

حضرت عمر رضی اللہ عنہ نے فرمایا ہے کہ لوگوں کے معاملات کی ذمہ داری وہی شخص اٹھا سکتا ہے جو اچھی رائے اور پختہ عقل رکھتا ہو، لوگوں کی دیکھ بھال کرتا ہو، اس سے برائی نہ پیدا ہوتی ہو، وہ بے دینی پر لپکتا نہ ہو۔ اور خدا کے معاملہ میں لومہ لائم سے ڈرتا نہ ہو۔ پھر آپ نے فرمایا حاکم کئی طرح کے ہوتے ہیں، ایک تو وہ مضبوط، قوی ارادہ حاکم جو اپنے کو بھی قابو میں رکھے اور اپنے کارندوں کو بھی تو یہ مجاہد فی سبیل اللہ ہے، جس پر خدا کی رحمت سایہ فلگن رہتی ہے دوسرے وہ کمزور

۱۔ بخاری شریف میں یہ روایت ذرا اور تفصیل کے ساتھ آئی ہے۔

حاکم جو اپنے کو تو قابو رکھتا ہو مگر اس کے عمال اور کارندے اس کی کمزوری کی وجہ سے نفس پروری میں منہمک ہو جائیں، تو یہ ہلاکت و تباہی کے کنارے کھڑا ہوا ہے، بس اللہ ہی اس کو بچا سکتا ہے، تیسرے وہ حاکم جو عمال پر تو کڑی نگاہ رکھتا ہے، مگر خود نفس کا بندہ ہے، تو یہ اس ظالم چرواہے کی طرح ہے، جس کے بارے میں آنحضرت ﷺ نے فرمایا ہے شر الرعاء الحطمة بدترین چرواہا وہ ہے جو جانوروں پر ظلم کرتا ہو۔

مجھے حضرت عمر رضی اللہ عنہ کا قول بھی معلوم ہے کہ آپ نے فرمایا کہ اے اللہ! اگر تو یہ جانتا ہے، کہ اگر دو فریق میرے پاس آئیں اور میں ان میں سے اس شخص کی طرف مائل ہو جاؤں جو حق سے دور ہو، خواہ میرا رشتہ دار ہو یا اجنبی تو مجھے اس لمحہ کی بھی مہلت نہ دے۔

امیر المؤمنین! سب سے سخت چیز قیام حق اور خدا کے یہاں سب سے معزز چیز تقویٰ ہے جو شخص اللہ کی اطاعت کے ذریعہ عزت چاہتا ہے، اللہ اس کو بلندی و عزت دیتا ہے، اور جو شخص اللہ کی نافرمانی کرتا ہے اور عزت کا خواہاں ہوتا ہے، خدا سے پست اور ذلیل کر دیتا ہے۔ والسلام علیک۔

امام اوزاعی کہتے ہیں کہ یہ تقریر کرنے کے بعد میں مجلس سے اٹھ گیا، منصور نے پوچھا کہ یہاں سے کہاں جانے کا قصد ہے، بولے وطن! اگر آپ اجازت دیں، منصور نے کہا آپ کو اجازت ہے، میں آپ کا مشکور ہوں کہ آپ نے مجھے ایسی قیمتی نصیحتیں کیں، میں ان کو انتہائی خوشی سے قبول کرتا ہوں، خدا مجھے ان پر عمل کی توفیق دے اور میری مدد کرے، وہو حسبی و نعم الوکیل میں امید کرتا ہوں کہ آپ آئندہ بھی اسی طرح اپنی زیارت سے سرفراز کرتے رہیں گے، امام اوزاعی یہ کہہ کر رخصت ہوئے کہ ان شاء اللہ ایسا ہی کروں گا۔ منصور نے حکم دیا کہ آپ کو سفر خرچ دے دیا جائے، چنانچہ آپ کے سامنے پیش کیا گیا مگر آپ نے اسے قبول نہیں کیا، اور فرمایا

ما كنت لابیع نصیحتی بعرض عن الدنيا ولا بکلها.

”میں اپنی نصیحت کو دنیا کی ایک حقیر متاع کیا، پوری دنیا کے بدلہ بھی نہیں بیچ سکتا۔“
 راوی کا بیان ہے کہ منصور کو چونکہ ان کے طرز عمل سے واقفیت تھی، اس لیے ان کے رد کر دینے سے کبیدہ خاطر نہیں ہوا۔

اس نصیحت نامہ کو ایک ایک لفظ سے امام کے خلوص، للہیت اور حق لوگوں کا پتہ چلتا ہے۔ آپ کی للہیت اور خلوص کا نتیجہ تھا کہ منصور جس کے استبداد و جبر کا ایک زمانہ شکار ہو چکا تھا، وہ بھی اس سے متاثر ہوئے بغیر نہ رہ سکا، اس میں منصور کی کوئی ایسی کمزوری نہیں ہے جس کا ذکر نہ کیا گیا ہو، مگر جو کسی شخص کی معمولی بات سننا گوارا نہ کرتا ہو، وہ اپنی کمزوریاں اس شخص کی زبان سے سنتا، اور اس کے دور کرنے کا وعدہ کرتا ہے، جس کے بارے میں معلوم تھا کہ وہ عباسیوں کی حکومت کو پسند نہیں کرتا۔

انہوں نے حکومت کے بعض ایسے معاملات میں دخل اندازی کی ہے، جس کی توقع اس زمانہ میں نہیں کی جاسکتی تھی، اوپر مسلمانوں کے فدیہ دے کر رہا کرانے اور لبنان کے عیسائیوں پر ظلم سے باز رکھنے کا ذکر آچکا ہے، وہ غالباً حضرت عمر بن عبدالعزیز کا زمانہ واپس لانا چاہتے تھے، یہی وجہ ہے کہ فرمایا کرتے تھے کہ میں نے ہوش و حواس کی حالت میں حضرت عمر بن عبدالعزیزؒ کو دیکھا ہے۔

عبادت و تقویٰ:

عبادت و تقویٰ میں بھی وہ ممتاز تھے، نماز نہایت ہی خشوع و خضوع سے پڑھتے تھے، خصوصیت سے رات کا بیشتر حصہ ذکر و نوافل میں گزارتا تھا، فرماتے تھے کہ جو لوگ رات کی نمازوں میں جتنا طویل قیام کریں گے۔ اللہ تعالیٰ اسی نسبت سے قیامت کے قیام کو ہلکا کر دے گا، اپنے اس قول کے ثبوت میں وہ قرآن کی اس آیت کو پیش کرتے تھے۔

﴿ومن الليل فاسجد له وسبحه ليلا طويلا ان هؤلاء يحبون العاجلة

ويذرون وراءهم يوم ثقيلا﴾ (دھر ۲)

”اور کسی وقت رات کو سجدہ کر اس کو اور پاکی بول اس کی بڑے رات تک یہ لوگ چاہتے ہیں جلدی ملنے والے کو اور چھوڑ رکھا ہے اپنے پیچھے ایک بھاری دن کو۔“
حج کے لیے سفر کیا تو زیارت حرمین کا ذوق و شوق اتنا غالب رہا کہ پورے سفر حج میں بے خبر ہو کر ایک دن نہیں سوئے نیند کا زیادہ غلبہ ہوا تو کجاوے سے ٹیک لگائی یا لیٹ پوٹ لیا، ابن عسا کر کا قول ہے کہ امام اوزاعی کثرت عبادت اور نماز کی خوبی میں ممتاز تھے۔
ولید بن مسلم کا قول ہے کہ عبادت میں امام اوزاعی سے زیادہ کوشش و اہتمام کرنے والا میں نے کسی کو نہیں دیکھا۔^۱

رات کے وقت نماز میں اس قدر روتے تھے کہ مصلیٰ تر ہو جاتا تھا، ایک بار ایک عورت ان کی اہلیہ سے ملنے آئی، اس نے دیکھا کہ مصلے کا ایک حصہ تر ہے، پوچھا کہ کیا مصلے پر کسی بچے نے پیشاب کر دیا ہے، نیک بخت بولیں:

هذا من اثر دموع الشيخ من بكائه في سجوده هكذا يصبغ كل يوم. (ص ۱۱۷)
”یہ شیخ کے آنسوؤں سے تر ہو گیا ہے، یہ روزانہ سجدوں میں اسی طرح رویا کرتے ہیں۔“

ابو مسہر کا قول ہے کہ

كان اوزاعي يحيى الليل قرانا وبكاء.^۲

”اوزاعی روتے اور (نماز میں قرآن) کی تلاوت میں رات ختم کر دیا کرتے تھے۔“
مگر ان کی یہ رقیق القلبی رات کی تنہائیوں تک محدود تھی، مجمع عام میں وہ بڑے ضبط سے کام لیتے تھے، ہدایہ میں ہے کہ ”ان کو مجلس میں روتے ہوئے کبھی نہیں دیکھا گیا، مگر جب وہ تنہائی میں ہوتے تھے تو اس قدر روتے تھے کہ ان کے حال پر رحم آتا تھا۔“
نہایت خاموش اور سنجیدہ آدمی تھے، کبھی قہقہہ لگا کر نہیں ہنستے تھے اور نہ مذاق و ہنسی کرتے تھے۔

۱۔ البدایہ ص ۱۱۷ ج ۱۰ ۲۔ تذکرۃ الحفاظ ج ۱ ص ۱۶۱

خشوع:

خضوع و خشوع کا مطلب یہ ہوتا ہے کہ آدمی کے اوپر خدا کی عظمت و برتری اور احساس ذمہ داری اور قیامت کی باز پرس کی ایک مستقل کیفیت طاری ہو جائے، نماز سے اس کیفیت کا تعلق ضمنی یا بطور مشق کے ہے، امام اوزاعی پر یہ کیفیت ہمہ وقت طاری رہتی تھی، بشر بن منذر کہتے تھے کہ

وكان من شدة الخشوع كأنه اعمى ١

”شدت خشوع کی وجہ سے یہ اندھے معلوم ہوتے تھے“۔

اوپر ان کی رقت قلبی کی جو کیفیت بیان کی گئی ہے وہ بھی اسی خشوع قلب کا نتیجہ تھی۔ ایک بار کسی نے ان سے خشوع کی تعریف پوچھی تو فرمایا کہ آنکھوں اور بازوؤں کو جھکاؤ اور رقت قلب کا نام خشوع ہے۔ ٢

امر بالمعروف:

امت مسلمہ کی سب سے بڑی خیر خواہی یہ ہے کہ اس کو برائی سے روکا جائے اور بھلائی کی ترغیب دی جائے۔ اللہ تعالیٰ نے دست و بازو، زبان و قلم، قوت و اقتدار اور مال و دولت یا اس کے علاوہ جو بھی صلاحیت عطا کی ہے، ان کو اسی راہ پر لگا دینا ایمان کی سب سے بڑی علامت ہے، امام اوزاعی اس وصف میں صحابہ و تابعین کا نمونہ تھے۔

ان کو اللہ تعالیٰ نے زبان و قلم کی جو صلاحیت عطا کی تھی، اس کو انہوں نے اسی مقصد میں پورے طور سے لگا دیا تھا، ان کے تمام معاصرین کا بیان ہے کہ

وكان انصح للامة ٣

”امت کے سب سے بڑے خیر خواہ تھے“۔

انہوں نے امراء و خلفاء سے جو مکالمے کیے اور ان کو جو خطوط لکھے ہیں وہ اسی جذبہ امر بالمعروف و نہی عن المنکر کا نتیجہ تھے، اس کی تفصیل اوپر آچکی ہے۔

١ تذکرۃ الحفاظ ج ١ ص ١٦١ ٢ تذکرۃ الخطا ج ١ ص ١٦١ ٣ تہذیب ج ٦ ص ٢٥٦

ہر طبقہ میں ان کی عزت تھی:

اپنے ان ہی اوصاف و محاسن اور سیرت و کردار کی وجہ سے ہر طبقہ میں معزز و محترم تھے حافظ ابن کثیر نے لکھا ہے:

كان الاوزاعي في الشام معظما مكرما امره اعز عندهم من امر السلطان. (ص ۲۲۰)
 ”امام اوزاعی شام میں اس قدر معزز و مکرم تھے کہ ان کا حکم اہل شام کی نظر میں بادشاہ وقت کے حکم سے زیادہ قابل قدر اور محترم تھا۔“
 شام کے بعض امراء نے ان کے بارے میں کوئی سخت قدم اٹھانا چاہا تو ان کے ہم نشینوں نے مشورہ دیا کہ ان کو نہ چھیڑو ورنہ

والله لو امر اهل الشام ان يقتلوك تقتلوك. (ص ۱۲۰)
 ”خدا کی قسم اگر اہل شام کو وہ تمہارے قتل کا حکم دے دیں تو وہ تم کو قتل کر دیں گے۔“
 امام اوزاعی کی وفات کے بعد شام کے امیر نے آپ کی تدفین کے بعد کہا کہ خدا آپ کے حال پر رحم فرمائے مجھے جس نے امارت سپرد کی ہے۔ (یعنی منصور) میں اس سے بھی زیادہ آپ سے ڈرتا تھا۔

بقیہ بن ولید کہتے تھے کہ ہم لوگوں کو امام اوزاعی کے ذریعہ آزما تے تھے اور اگر کوئی شخص ان کے بارے میں اچھی رائے رکھتا تھا تو ہم اس کے بارے میں سمجھتے تھے کہ انہ ہو صاحب سنۃ یہ تابع سنت ہے۔

امام اوزاعی حج کے لیے تشریف لے گئے تو سفیان ثوری نے جو پہلے سے وہاں موجود تھے بستی سے باہر نکل کر استقبال کیا اور ان کے اونٹ کی ٹکیل پکڑے ہوئے آگے آگے پیدل چل رہے تھے اور یہ کہتے جاتے تھے۔

طرقوا للشارع.

”شیخ کے لیے راستہ دے دو۔“

بیش قیمت اقوال:

فرمایا کہ جب تم کو کوئی حدیث نبوی صحیح طریقے سے مل جائے تو پھر اس میں چون و چرا کی گنجائش نہیں ہے، اس لیے کہ رسول اللہ ﷺ جو کچھ کہتے تھے وہ اللہ کے مبلغ کی حیثیت سے کہتے تھے۔ (یعنی اس کو اللہ ہی کا پیغام سمجھنا چاہیے۔)

سلف صالحین یعنی صحابہؓ و تابعینؓ کے اقوال و اعمال کو اپنے اوپر لازم کر لو، اگرچہ لوگ اس میں تمہارا ساتھ نہ دیں، اس کے مقابلہ میں اور کسی شخص کی رائے کو خواہ وہ کتنے ہی اچھے اور دلفریب پیرائے میں کیوں نہ پیش کی گئی ہو۔ کوئی اہمیت نہ دو۔ اور اس کے قبول کرنے سے پرہیز کرو، اس سے دین بھی واضح اور روشن رہے گا اور تم بھی راہ راست پر قائم رہو گے۔ فرماتے تھے:

العلم ما جاء عن اصحاب محمد و ما لم یجی عنہم فلیس بعلم.
 ”حقیقی علم وہ ہے جو صحابہ کرام سے ثابت اور منقول ہے اور جو ان سے ثابت نہ ہو وہ علم نہیں ہے۔“

ولید کا بیان ہے کہ میں نے امام اوزاعی سے خود سنا ہے، وہ کہتے تھے کہ ”دنیا میں انسان عمر کی جتنی گھڑیاں گزار رہا ہے، وہ سب اس کے سامنے ترتیب سے پیش کی جائیں گی، تو زندگی کی جو ساعت اللہ کی یاد سے غفلت میں گزری ہے، اس پر نفس کو سخت افسوس ہوگا۔ ان کا معمول تھا کہ وہ فجر کی نماز کے بعد کسی سے بات چیت نہیں کرتے تھے، لیکن اگر کوئی شخص کوئی بات پوچھتا تھا تو اس کا جواب ضرور دیتے تھے۔“

ایک عیسائی نے ایک مٹکا شہد ہدیہ دیا۔ اور کہا کہ آپ ایک خط شہر بعلبک کے والی کو (مالی مدد کے لیے) لکھ دیجئے، آپ نے اس سے کہا کہ اگر خط لکھوانا چاہتے ہو تو اس کی شرط یہ ہے کہ یہ شہد لے لو ورنہ میں شہد تو قبول کر لوں گا مگر خط نہیں لکھ سکتا، وہ راضی ہو گیا۔ آپ نے شہد واپس کر دیا، اور اس کی امداد کے لیے خط لکھ دیا اور اس کی مدد ہو گئی۔

اس سے معلوم ہوا کہ کسی مقصد کے حصول یا سفارش کے لیے جو ہدیے پیش کیے جاتے ہیں وہ صحیح نہیں ہیں۔

فرمایا کرتے کہ سلامتی اور عافیت کے دس اجزاء ہیں جن میں ۹ کے برابر تو خاموشی ہے اور اسی کا ایک جز لوگوں سے بے نیازی ہے۔

ایک بار اپنے ایک شاگرد سے فرمایا کہ جو شخص موت کو زیادہ یاد کرتا ہے اس کو ہر معاملہ میں آسانی میسر آتی ہے اور جو شخص یہ جان لے کہ گفتگو بھی ایک عمل ہے (جس کی باز پرس ہوگی) تو وہ بات چیت کم کرے گا۔

ان کے ایک شاگرد کا بیان ہے کہ امام اوزاعی کہا کرتے تھے کہ ”ایک زمانہ ایسا آئے گا جس میں سب سے زیادہ کمی مونس و غمخوار بھائی کی حلال پیسے اور اتباع سنت کی ہوگی“۔
فرماتے تھے کہ سلف صالحین کا حال یہ تھا کہ صبح صادق کے وقت یا اس سے کچھ پہلے ہی سے وہ ذکر و عبادت میں مشغول ہو جاتے تھے جب طلوع آفتاب کا وقت ہوتا تھا تو سب لوگ جمع ہو کر پہلے قیامت اور اس کی ہولناکی کے بارے میں بات چیت کرتے تھے پھر تعلیم دین کا چرچا ہوتا تھا۔

فرماتے تھے کہ پانچ باتیں تمام صحابہ اور تابعین میں مشترک تھیں:

- ① اجتماعیت
- ② اتباع سنت
- ③ تعمیر مساجد
- ④ تلاوت قرآن پاک
- ⑤ جہاد فی سبیل اللہ

فرماتے تھے کہ جب اللہ تعالیٰ کسی قوم کو ذلیل کرنا چاہتا ہے تو اس میں بحث و مباحثہ اور جدال و مناظرہ کا دروازہ کھول دیتا ہے اور علم و عمل کے دروازے ان کے لیے بند کر دیتا ہے۔

حضرت علی رضی اللہ عنہ اور حضرت عثمان رضی اللہ عنہ دونوں کی محبت ایک مومن ہی کے قلب میں جمع ہو سکتی ہے جو شخص علماء کے شاذ و نادر اقوال پر عمل کرے گا وہ ایک دن اسلام کے دائرہ سے نکل جائے گا۔ فرمایا کہ برا ہو غیر عابد فقہا اور حرام چیزوں کو شبہ کی بنا پر حلال کر

۱۔ یہ ایک حدیث نبوی کی تفسیر ہے۔ ۲۔ حسن المساعی ص ۱۳۸

دینے والوں کا جس شخص نے دین میں کوئی بدعت ایجاد کی اس کا ورع و تقویٰ سلب ہوا۔ فرماتے تھے جو واعظ خدا کی رضا کے لیے وعظ نہیں کہتا اس کی باتیں دل سے اس طرح نکل جاتی ہیں جس طرح پتھر کے اوپر سے پانی فرمایا مومن بات کم کرتا ہے اور عمل زیادہ اور منافق عمل کم کرتا ہے اور بات زیادہ۔

فرماتے تھے کہ سنت نبوی پر جم جاؤ اور اہل سنت کا جو موقف ہے وہی تم اختیار کرو جس چیز سے وہ رکے تم بھی رکو سلف صالح کے راستے پر چلو ایمان بغیر زبان کی شہادت کے استوار اور درست نہیں ہوتا اور ایمان و قول بغیر عمل کے درست نہیں ہوتا اور یہ تینوں چیزیں حسب سنت نبوی نیت کے بغیر درست نہیں ہوتیں کسی نے پوچھا کہ اس حدیث اکثر امتی دخولا فی الجنة اهل البله میں اهل البله سے کون لوگ مراد ہیں؟ فرمایا:

الذین يعرفون الخیر ولا يعرفون الشر۔

”جو صرف بھلائی ہی جانتے ہیں برائی اور شر سے وہ واقف ہی نہیں۔“

ان کا فقہی مسلک:

اوپر ذکر آچکا ہے کہ وہ ایک علیحدہ مکتب فقہ کے بانی تھے ان کے فقہی مسلک کی پوری تفصیل اور اس کے امتیازات کی فہرست تو نہیں تیار کی جاسکتی اس لیے کہ نہ تو ان کی مرویات ہی جمع ہو سکیں اور نہ ان کے فقہی مجتہدات ہی مرتب کیے جاسکے کتاب الزد علی السیر الاوزاعی میں امام ابو یوسف نے ان کی بہت سی فقہی رایوں کا تذکرہ کیا ہے مگر ان کا تعلق ایک خاص موضوع سیر وغزوات سے ہے صاحب حسن المساعی نے چند عام مسائل کا تذکرہ کیا ہے جن میں وہ دوسرے ائمہ سے اختلاف رکھتے ہیں ان کا ذکر کر دینا مناسب معلوم ہوتا ہے۔

① نبیذ سے وضو کے جواز کے قائل تھے امام ابو حنیفہ کا یہی مسلک ہے دوسرے ائمہ کو اس سے اختلاف ہے مگر اس اختلاف کا دارومدار نبیذ کی تعریف پر ہے اہل عراق اس کی جو تعریف کرتے ہیں اس سے یہ اختلاف ختم ہو جاتے ہیں۔

② پانی کم ہو یا زیادہ اس میں اگر اتنی نجاست پڑ جائے جس سے کوئی تغیر واقع نہ ہو تو ان

- کے نزدیک وہ پاک ہے اس مسئلہ میں امام ابوحنیفہ کی رائے اس سے مختلف ہے۔
- ③ کتے اور سور کے جوٹھے کو وہ پاک سمجھتے تھے یعنی وہ پیا بھی جاسکتا ہے اور اس سے وضو بھی کیا جاسکتا ہے اگر یہ دونوں کھانے میں منہ ڈال دیں تو اس کا کھانا حرام نہیں سمجھتے تھے امام زہری اور امام مالک کی بھی یہی رائے ہے امام ابوحنیفہ اور دوسرے ائمہ کی رائے اس سے مختلف ہے۔
- ④ سجدہ سہو میں ان کا مسلک یہ تھا کہ اگر نماز میں کوئی کمی ہوئی ہے تو سجدہ سہو سلام سے پہلے کرنا چاہیے۔ اور اگر زیادتی ہوئی ہے تو سلام کے بعد امام مالک اور ایک روایت میں امام احمد کی بھی یہی رائے ہیں۔
- ⑤ نماز میں کوئی شخص بھول کر کھاپی لے لے تو اس کی نماز باطل ہو جاتی ہے خواہ نماز فرض ہو یا نفل کیونکہ ایسا بے کار فعل جو نماز کی جنس سے نہیں ہے اس میں عمد اور نسیان دونوں برابر ہے۔
- ⑥ اگر جوتے اور چمڑے کے موزے کے نچلے حصہ میں نجاست لگ جائے۔ اور اس کو اس طرح زمین پر زگڑ دیا جائے کہ اس کی نجاست دور ہو جائے۔ تو اس سے نماز پڑھی جاسکتی ہے۔ ایک روایت کے مطابق امام احمد کی بھی یہی رائے ہے ان کے سامنے یہ حدیث ہے اذ او طی احد کم بنعلہ الا ذی فان التراب له طهور۔
- ⑦ نماز عیدین میں استفتاح یعنی ثنا وغیرہ کا پڑھنا تکبیرات زوائد کے بعد ہونا چاہیے اس رائے میں یہ تمام ائمہ اربعہ سے منفرد ہیں دوسرے ائمہ استفتاح کے بعد تکبیر زوائد کہتے ہیں۔
- ⑧ غسل جمعہ فجر سے پہلے بھی کیا جاسکتا ہے دوسرے ائمہ کے یہاں اس کا استحباب طلوع سورج کے بعد شروع ہوتا ہے۔
- ⑨ رمضان میں قصداً مباشرت کرنے والا اگر کفارہ ادا کر دے تو اس پر قضا نہیں ہے۔ اگر بھول کر جماع کر لے تو اس پر قضا ہے کفارہ نہیں۔
- ⑩ قربانی کے چمڑے کو فروخت کر کے اس کی چلنی اور دوسری استعمال کی چیزیں خریدی

جاسکتی ہیں اور ان کا استعمال ہو سکتا ہے دوسرے ائمہ کا مسلک یہ ہے کہ فروخت کرنے کے بعد قیمت کا صدقہ کر دینا ضروری ہے۔

کتاب المغنی لابن قدامہ میں دوسرے ائمہ کے ساتھ ان کے مسلک کا تذکرہ بھی ملتا ہے اگر اس سے ان کی فقہی رایوں کو علیحدہ کر لیا جائے تو ایک ضخیم کتاب تیار ہو جائے گی۔ ان کا فقہی مسلک کتنی مدت تک زندہ رہا اور اس کے زوال کے اسباب کیا ہوئے:

اوپر یہ بھی ذکر آچکا ہے کہ امام اوزاعی کا یہ مسلک شام میں دو صدی تک اور اندلس میں تقریباً ایک صدی تک زندہ رہا مگر اس کے بعد کچھ داخلی اور خارجی اسباب ایسے ہوئے جس کی بنا پر یہ فنا ہو گیا، کن اسباب کی بنا پر یہ مسلک زندہ نہ رہ سکا اس کی کچھ تفصیل یہاں کی جاتی ہے۔

امام اوزاعی کا ذہن کچھ قدرۃً بھی محدثانہ طرز فکر سے زیادہ ہم آہنگ تھا اور ان کی تعلیم و تربیت بھی حدیث و اخبارنا ہی کے ماحول میں ہوئی تھی یہی وجہ ہے کہ جب ان سے پیش آمدہ مسائل میں استفسار کیا تھا۔ تو وہ حدیث نبوی اور آثار صحابہ کی روشنی میں سادہ طور سے ان کا جواب دیتے تھے زیادہ تدقیق و تفتیش اور فرضی قیاس آرائی کو پسند نہیں کرتے تھے اوپر ذکر آچکا ہے کہ انہوں نے ستر ہزار مسائل کا جواب حدیث و آثار کی روشنی میں دیا تھا جب تک مسلمانوں میں سادہ اسلامی زندگی کا رواج رہا اس وقت تک ان کے مسلک پر تعامل باقی رہا۔ مگر جب فقہا کی ژرف نگاہی اور باریک بینی کا دور شروع ہوا اور انہوں نے مسائل کی تخریج و تفریع کی بھرمار کر دی تو امام اوزاعی کا سادہ ٹھیٹھ مسلک ان کی دقت پسندی کے آگے نہ ٹھہر سکا اور ان کا خالص محدثانہ مکتب فکر فقہی مکتب فکر کے سامنے شکست کھا گیا۔^۱ اسی کے ساتھ کچھ سیاسی اسباب بھی ایسے پیدا ہوئے جنہوں نے ان کے مسلک کو

۱۔ اس دور میں دوسرے محدثانہ مکاتب فکر مثلاً سفیان ثوری، داؤد ظاہری، اسحاق بن راہویہ اور طبری وغیرہ کا بھی یہی حشر ہوا ان مسلکوں کی شکست سے امت کو سب سے بڑا نقصان یہ ہوا کہ آہستہ آہستہ مسلمانوں کا تعلق اصل ماخذ یعنی کتاب و سنت سے کم ہو گیا اور براہ راست کتاب و سنت سے اجتہاد کا دروازہ ہی بند ہو گیا۔

ختم کرنے میں مدد دی تھی۔

امام اوزاعی کے مسلک کی ترویج اور اس کے زوال کے اسباب پر عام مورخین اور تذکرہ نگاروں نے جو روشنی ڈالی ہے وہ یہاں پیش کی جاتی ہے، قدما میں لسان الدین بن الخطیب نے اور متاخرین میں علامہ کرد علی اور خضری نے قدرے تفصیل سے لکھا ہے۔ امام ذہبی لکھتے ہیں:

كان اهل الشام ثم اهل الاندلس على مذهب الاوزاعي مدة من الدهر ثم
فنى العارفون به^۱

”اہل شام پھر اہل اندلس امام اوزاعی کے مسلک پر ایک مدت تک عامل رہے۔
پھر اس کے جاننے والے ختم ہو گئے۔“

اس بیان سے معلوم ہوتا ہے کہ امام ذہبی کے نزدیک اس مسلک کے اختتام کا سبب یہ ہے کہ اس کے جاننے والے باقی نہیں رہے تھے، مگر اس کے جاننے والے کیوں باقی نہیں رہے؟ اس کا جواب اس بیان میں نہیں ہے۔ حافظ ابن حجر تہذیب میں لکھتے ہیں:

والیہ فتویٰ الفقہ لاهل الشام.

”اہل شام فقہی مسائل میں ان ہی کی طرف رجوع کرتے تھے۔“

دوسری جگہ اسی کتاب میں ہے:

كانت الفقهاء تدور بالاندلس على راي الاوزاعي الى زمن الحكم بن
هشام المتوفى^۲ ۲۵۶ھ. (ج ۶ ص ۲۴۶)

”اندلس میں امام اوزاعی کے مسلک کے مطابق حکم بن ہشام متوفی ۲۵۶ھ کے
زمانہ تک فقہا فتوے دیتے اور عمل کرتے رہے۔“

اس بیان سے بھی اس مسلک کے زوال پر تو کوئی روشنی نہیں پڑتی مگر اس سے یہ
واضح ہو جاتا ہے کہ دوسری صدی کے نصف آخر تک اندلس میں فیصلے اس مسلک کے مطابق

۱۔ تذکرہ الحفاظ ج ۱ ص ۱۶۴۔

۲۔ کتاب میں ۲۵۰ھ اس کی وفات درج ہے مگر صحیح ۲۰۶ھ ہے، ابن اثیر نفع الطیب وغیرہ۔

ہوتے تھے۔

حافظ ابن کثیر نے اپنی تاریخ میں بڑی تفصیل سے امام اوزاعی کے حالات لکھے ہیں، مگر اس بارے میں انہوں نے کچھ نہیں لکھا ہے، البتہ اپنی ایک دوسری کتاب میں اتنا لکھا ہے کہ

وقد كان اهل الشام على مذهب الاوزاعي نحو ما من مائتي سنة^۱
 ”اہل شام دو سو برس تک امام اوزاعی کے مسلک پر عامل رہے۔“

اس بیان سے ایک دوسرا گوشہ واضح ہو گیا، وہ یہ کہ شام میں دو سو برس تک ان کا مسلک چلا، شیخ کرد علی نے کچھ اور زیادہ وضاحت کی ہے، یہ علم نہیں ہو سکا کہ ان کا ماخذ کیا ہے۔

عمل بمذہبہ فی الشام نحو مائتی سنة و آخر من عمل بمذہبہ احمد بن
 سلیمان قاضی الشام و عمل اهل الاندلس بمذہبہ اربعین سنة ثم تناقض
 بمذہبہ الامام مالک^۲۔

”شام میں تقریباً دو صدی تک ان کے مسلک پر عمل باقی رہا، شام کے آخری قاضی جنہوں نے ان کے مسلک پر عمل کیا وہ احمد ابن سلیمان تھے، اہل اندلس محض چالیس ہی برس ان کے مسلک پر عمل کر سکے تھے کہ امام مالک کے مسلک سے یہ شکست کھا گیا۔“

کرد علی کے بیان سے پتہ چلتا ہے کہ اندلس میں محض چالیس برس ان کا مسلک زندہ رہا، مگر یہ صحیح نہیں ہے۔ اس لیے کہ دوسرے تذکرہ نگاروں نے یہ مدت زیادہ بیان کی ہے، اوپر حافظ ابن حجر کا بیان گزر چکا ہے۔ آگے علامہ خضریٰ کا بیان آتا ہے۔

قاضی احمد سلیمان جن کو شیخ کرد علی نے شام میں مسلک اوزاعی کا آخری مفتی و قاضی قرار دیا ہے، ان کے بارے میں امام ذہبی کا بیان ملاحظہ ہو۔ وہ ۳۳۲ھ کے حوادث کا

۱۔ اختصار علوم الحدیث ص ۹۹۔ ۲۔ نخط الشام ج ۴ ص ۲۵۔

تذکرہ کرتے ہوئے لکھتے ہیں کہ

انہ مات مفتی دمشق علی مذهب الاوزاعی القاضی ابو الحسن احمد ابن سلیمان جزلم و كانت له حلقة كبيرة بالجامع.

”اسی سنہ میں امام اوزاعی کے مسلک کے مفتی قاضی ابوالحسن احمد بن سلیمان جزلم نے انتقال کیا، جامع دمشق میں ان کا بہت بڑا حلقہ درس تھا۔“

اس بیان سے واضح طور پر معلوم ہوا کہ اس مسلک کے مطابق چوتھی صدی کے نصف تک فتوے دیئے جاتے رہے اور اسی مسلک کے علما کا عہدہ قضا پر تقرر ہوتا رہا، اس کے بعد سرکاری طور پر ان کا مسلک ختم ہو گیا۔ مگر اس بیان کے آخری ٹکڑے ”حلقہ کبیرہ“ سے پتہ چلتا ہے کہ شام میں اس کے بعد بھی اس مسلک کا چرچا رہا ہوگا، کیونکہ ان کے انتقال کے بعد یکا یک تو یہ مسلک ختم نہیں ہو گیا ہوگا۔

خضریٰ نے تشریح الاسلامی میں اس مسئلہ کے ہر پہلو پر روشنی ڈالی ہے، وہ لکھتے ہیں:

وكان اهل الشام يعملون مذهبہ ثم انتقل مذهب الاوزاعی الى الاندلس مع الداخلين بها من اعقاب بن امية ثم اضمحل امام مذهب الشافعی فی الشام و امام مذهب مالک فی الاندلس و ذالک فی منتصف القرن الثالث. (ص ۲۷۰)

”اہل شام بہت دنوں تک ان کے مسلک پر عمل کرتے رہے، پھر ان کا مسلک بنو امیہ کے ان لوگوں کے ذریعہ اندلس پہنچا جنہوں نے اندلس میں جا کر اپنی حکومت قائم کی، پھر شام میں امام شافعی کے مسلک کے آگے اور اندلس میں امام مالک کے مسلک کے سامنے یہ کمزور پڑ گیا اور یہ تیسری صدی کے نصف میں ہوا۔“

۱۔ حیدرآباد کی مطبوعہ تاریخ ذہبی میں جزلم کے بجائے حزام ہے۔ مگر امیر کلیب ارسلان نے پوری تحقیق کے بعد لکھا ہے کہ یہ لفظ حزام نہیں بلکہ جزم ہے (حسن المساعی ص ۵)

شام کے بارے میں تو عام ارباب تذکرہ لکھتے ہیں کہ وہاں دو سو برس تک امام اوزاعی کا مسلک زندہ رہا، مگر اندلس کے بارہ میں انہوں نے کسی مدت کی تعیین نہیں کی ہے اس کے لیے ہم اندلس کے سب سے قابل وثوق مورخ لسان الدین ابن الخطیب کا بیان نقل کرتے ہیں:

اہل اندلس اور اہل شام ابتدا میں امام اوزاعی کے مسلک کے پیرو تھے۔ مگر اندلس کے تیسرے اموی حکمران حکم بن ہشام کے زمانہ میں فقہ و فتاویٰ کی مسند مالکی فقہا نے سنبھال لی، پھر آہستہ آہستہ مالکی مسلک کا وہاں عام چرچا ہوا، اور اندلس اور قرطبہ دونوں جگہ یہی مسلک رواج پذیر ہو گیا، اور اس مسلک کے فروغ کی بڑی وجہ یہ ہوئی کہ حکم نے خود اس مسلک کو اختیار کر لیا تھا۔

اس تبدیلی مسلک کا سبب کیا ہے؟ مصنف نے لکھا ہے کہ اس بارے میں دو مختلف رائیں ہیں۔ عام اہل علم کا خیال یہ ہے کہ

ان سببہ رحلة علماء الاندلس الى المدينة فلما رجعوا الى الاندلس وصفوا فضل مالک وسعة علمه و جلاله قدره فاعظموه. (ص ۱۰۰ ج ۲)

”اس تبدیلی کا سبب یہ ہوا کہ بہت سے علمائے اندلس (تحصیل علم اور سماع حدیث کے لیے مدینہ منورہ گئے) وہاں امام مالک کی مجلس درس برپا تھی، اس میں شریک ہو کر) جب اندلس واپس ہوئے تو امام مالک کے فضل و کمال اور جلالت علم کا عام چرچا ہوا، چنانچہ اہل اندلس ان کی عظمت کے قائل ہو گئے (اور ان کا مسلک اختیار کر لیا)۔“

(۲) دوسری رائے یہ ہے کہ جب علمائے اندلس امام مالک کی خدمت میں پہنچے تو انہوں نے یہاں کے اموی حاکم کے عدل و انصاف اور سیرت و کردار کی تعریف کی.... امام مالک چونکہ عباسی حکومت کو اس کے ظلم و تشدد کی وجہ سے پسند نہیں کرتے تھے اس لیے ان کو اس خبر سے بڑی خوشی ہوئی اور فرمایا:

نسأل اللہ تعالیٰ ان یزین حرمنا بملککم..... فنمت المسئلة الی
 ملک الاندلس مع ما علم من جلالۃ مالک و دینہ فحمل الناس علی
 مذہبہ. (ص ۱۵۹)

”ہم اللہ سے دعا کرتے ہیں کہ ہمارے حرم (مکہ) کو تمہارے حکمران کے عدل
 و انصاف سے مزین کر دے..... یہ بات جب اندلس کے حکمران تک پہنچی اور
 ساتھ ہی وہ امام مالک کی جلالت علم اور ان کے دین و تقویٰ سے واقف ہوا تو
 اس نے امام اوزاعی کے مسلک کو ترک کر دیا اور امام مالک کے مسلک کے
 اختیار کرنے پر اہل اندلس کو آمادہ کیا۔“

پہلی رائے سے تو یہ معلوم ہوتا ہے کہ اس تبدیلی مسلک کا سبب صرف علمی اور دینی
 تھا، مگر دوسری رائے سے یہ پتہ چلتا ہے کہ مسلک کی تبدیلی صرف علمی نہیں تھی۔ بلکہ اس میں
 کچھ سیاسی مصلحت بھی پوشیدہ تھی۔ صاحب نفع الطیب نے پہلی رائے کو ترجیح دی ہے اور
 دوسری رائے کو ضعیف بتایا ہے۔ مگر میرے نزدیک دوسری رائے قابل ترجیح ہے اس کی وجہ
 یہ ہے کہ اگر فقہ و فتاویٰ کی تاریخ پر نظر ڈالیں تو آپ کو معلوم ہوگا کہ کوئی فقہی مسلک کسی ملک
 میں اسی وقت رواج پذیر ہوا ہے جب اس کو حکومت نے اپنایا ہے۔ محض عوام کے حسن ظن یا
 ان کی خواہش کی بنا پر بہت کم کوئی تبدیلی ہوئی ہے یہ بات ضرور ہے کہ اس میں کچھ علمی اور
 دینی اسباب بھی معاون ہوتے ہیں جن میں ایک سبب کا ذکر راقم نے اوپر کیا ہے۔ یعنی فقہ
 میں ان کا خالص محدثانہ طرز فکر۔

اوپر کے تمام بیانات سے حسب ذیل باتیں معلوم ہوتی ہیں:

- ① شام میں امام اوزاعی کا مسلک دو سو برس تک زندہ رہا۔
- ② خضری کے بیان کے مطابق اندلس میں ان کا مسلک بنو امیہ کے ذریعہ پہنچا۔
- ③ کرد علی کے بیان سے معلوم ہوتا ہے کہ اندلس میں مسلک اوزاعی صرف چالیس (۴۰)
 برس زندہ رہا، مگر نفع الطیب کے بیان اور بنو امیہ کی حکومت کے قیام کی تاریخ ۱۳۸ھ
 اور حکم بن ہشام متوفی ۲۰۶ھ کے دور حکومت میں قضاة کے تقرر کی روشنی میں دیکھا

جائے تو یہ مدت کچھ زیادہ معلوم ہوتی ہے یعنی کم سے کم پون صدی۔

① شام میں امام اوزاعی کے مسلک کی جگہ حنفی و شافعی مسلک نے لی اور اندلس میں مالکی مسلک نے۔

مسلک اوزاعی کے مشہور علماء:

اوپر کی تفصیل سے معلوم ہوا کہ شام میں تقریباً دو صدیوں تک امام اوزاعی کا مسلک زندہ رہا، ظاہر ہے کہ اس اس مدت میں سینکڑوں آدمی ان کے اجتہادات و استنباطات سے واقف ہوئے ہوں گے، یہ تفصیل تو نہیں ملتی کہ عہدہ قضا کی تقرریوں میں ان کے مسلک کا کتنا خیال کیا جاتا تھا، مگر بعض واقعات سے اندازہ ہوتا ہے کہ شام میں قضاء و افتاء پر ان کے مسلک کا کافی اثر تھا، اور اس کے مطابق قاضیوں کا تقرر بھی ہوتا تھا۔ جیسا کہ امام ذہبی نے لکھا ہے کہ مذہب اوزاعی کے مشہور مفتی اور قاضی احمد بن سلیمان تھے۔ جن کا انتقال ۳۳۲ھ میں ہوا، کرد علی نے لکھا ہے کہ یہ آخری قاضی تھے جنہوں نے مسلک اوزاعی پر شام میں عمل کیا۔ (ص ۵)

امیر کلیب ارسلان نے لکھا ہے کہ فقہ اوزاعی کے ایک عالم ان کے اجداد میں امیر نعمان ابوالحسام ابن الامیر متوفی ۳۲۵ھ ہیں جن کے بارے میں اہل تذکرہ لکھتے ہیں۔
کان اعلم اهل زمانه بفقہ لاوزاعی۔

انہوں نے فقہ اوزاعی پر ایک کتاب بھی لکھی تھی جس کا نام ہے الاقوال الصحیحۃ فی اصول الحدیث الاوزاعی۔ (ص ۴۲)

ان کے علاوہ دو اور ممتاز علماء کا نام تذکروں میں آتا ہے ایک فقہ و فتاویٰ کے سب سے معتبر ناقل ولید بن یزید دوسرے عباس بن ولید۔

تصنیف:

تعجب ہے کہ ارباب تذکرہ میں سے کسی نے بھی ان کی تصنیف کا ذکر نہیں کیا ہے

۱۔ حسن الماعی ص ۳۲ نیز اعلام الموقعین

مگر ابن ندیم نے ان کی دو کتابوں کا نام لیا ہے۔ ① کتاب السنن فی الفقہ ② کتاب المسائل فی الفقہ ان کے علاوہ انہوں نے ایک کتاب جس کا ذکر تذکروں میں نہیں ملتا امام ابو حنیفہ کے ”مسائل سیر و مغازی“ کے رد میں لکھی تھی جس کے جواب میں امام ابو یوسف نے ایک کتاب الرد علی السیر الاوزاعی لکھی اور امام محمد نے السیر الکبیر میں جا بجا اس کے جوابات دیئے ہیں۔

یہ علم نہیں ہو سکا کہ امام اوزاعی کی کتاب دنیا کے کسی کتب خانہ میں موجود ہے یا نہیں، مگر امام شافعی نے یہ پوری کتاب اپنی کتاب الام جلد ۶ میں نقل کر دی ہے۔ اور امام ابو یوسف کی کتاب جو بحیثیۃ المعارف النعمانیہ کی طرف سے چھپ کر منصفہ شہود پر آگئی ہے اس سے بھی امام اوزاعی کی کتاب کی حیثیت اور سیر و مغازی میں ان کے علم و نظر کا کچھ نہ کچھ اندازہ ہوتا ہے۔

سیر و مغازی کے جو مسائل امام ابو حنیفہ اپنے درس میں املا کراتے تھے تلامذہ ان مسائل کو مرتب کر لیا کرتے تھے، خصوصیت سے امام محمد نے ان مسائل کا جو مجموعہ السیر الصغیر کے نام سے مرتب کیا تھا۔ وہ بہت مقبول ہوا، یہ مجموعہ جب امام اوزاعی کی خدمت میں پہنچا تو انہوں نے پوچھا یہ کتاب کس کی تصنیف ہے؟ بتایا گیا کہ امام محمد عراقی کی، بولے اہل عراق نے سیر و مغازی کے موضوع پر تصنیف کیوں شروع کر دی؟ اس لیے کہ ان کو سیر و مغازی کا کوئی علم نہیں ہے (یہ علم صحابہ کے ذریعہ پہنچا ہے) اور صحابہ تو شام کے ایک حصہ اور حجاز میں پہنچے تھے عراق تو بہت بعد میں فتح ہوا ہے۔

چنانچہ امام اوزاعی نے ان مسائل کی تردید میں ایک کتاب لکھ ڈالی، جب یہ کتاب امام ابو یوسف اور امام محمد تک پہنچی تو انہوں نے اس کا جواب دیا۔

امام اوزاعی نے امام ابو حنیفہ سے سینکڑوں مسائل میں اختلاف کیا ہے، امام ابو یوسف نے اپنی کتاب میں ان تمام مسائل میں امام صاحب کی پوری وکالت کی ہے۔ اور

① السیر الکبیر ص ۴ ② مقدمہ الرد علی السیر الاوزاعی ص ۲

ان کے اقوال کی ترجیح کے لیے عقلی و نقلی دلائل کا انبار لگا دیا ہے، مگر پھر بھی بعض مسائل میں انہوں نے اپنے امام اور استاذ کے مقابلہ میں امام اوزاعی کے قول کو ترجیح دی ہے، یا اس کی طرف رجوع کر لیا ہے، ان مسائل کا تذکرہ طوالت کا سبب ہوگا، اہل علم کے لیے اس کتاب کے ص ۲۱، ۲۲، ۲۳، ۹۷ وغیرہ کا مطالعہ دلچسپی کا باعث ہوگا۔

وفات:

امام اوزاعی کی وفات بڑے دردناک طریقہ سے ہوئی، یہ بیروت میں تھے، ایک دن حمام میں غسل کے لیے گئے، صاحب حمام لاعلمی میں باہر سے دروازہ بند کر کے کہیں چلا گیا، اندر آگ جل رہی تھی، اور باہر سے ہوا جانے کا کوئی راستہ نہیں تھا، اس لیے اسی حالت میں وہ جان بحق ہو گئے، جب صاحب حمام واپس آیا اور اس نے دروازہ کھولا تو دیکھا کہ آپ کا داہنا ہاتھ سر کے نیچے ہے اور قبلہ رو فرش زمین پر مردہ پڑے ہیں۔ یہ حادثہ عظمیٰ صفر یا ربیع الاول ۱۵۷ھ میں پیش آیا۔

آپ کی وفات تو بیروت شہر میں ہوئی مگر تدفین بیروت کے باہر ایک موضع خنوس میں ہوئی، اس بستی کے بارے میں ابن خلکان نے اپنے زمانہ کا حال لکھا ہے کہ اس بستی کے تمام باشندے مسلمان ہیں اور بستی کے خواص تو امام اوزاعی سے واقف ہیں، مگر عوام صرف اتنا جانتے ہیں کہ یہاں ایک بزرگ کی قبر ہے، ان کی موت پر بعض شعراء نے مرثیے بھی کہے، مرثیہ کا ایک شعر یہ ہے۔

عرضت له الدنيا فاعرض مقلعا

عنها بزهدہ ایما اقلع

دنیا ان کے سامنے پیش کی گئی مگر انہوں نے زہد و قناعت کی وجہ سے اس سے

۱۔ بعض تذکروں میں ہے کہ آپ کی اہلیہ نے لاعلمی میں دروازہ بند کر دیا تھا۔

۲۔ ابن خلکان ج ۱ ص ۴۹۳

ہمیشہ گریز کیا، ان کے زہد و قناعت کا اندازہ اس سے کرنا چاہیے کہ جب انتقال ہوا تو پورا اثاثہ بیت چند درہم سے زیادہ کا نہیں تھا۔

حلیہ:

ابن خلکان نے ان کا حلیہ یہ بتایا ہے، میانہ قد، گندمی رنگ، ہلکی داڑھی، جس میں مہدی کا خصاب لگا ہوتا تھا۔



۱۔ اسی بستی کے آثار میں بجز ایک کنویں کے اور کچھ باقی نہیں ہے۔

ابن جریج رضی اللہ عنہ

ابن جریج نے آنکھ کھولی تو صحابہ کی متعدد بہ تعداد موجود تھی، اگر وہ ان کی صحبت اختیار کرتے تو ان کا شمار زمرہ تابعین میں ہوتا، مگر ابتداء میں ان کو شعر و ادب سے دلچسپی تھی اس لیے وہ ان سے کسب فیض نہ کر سکے، اس لیے ان کو تبع تابعین میں شمار کیا گیا ہے۔ ان کا شمار تبع تابعین کے اس زمرہ میں ہوتا ہے جنہوں نے تفسیر و حدیث کی تدوین و ترتیب میں حصہ لیا، خاص طور پر علم تفسیر میں یہ اپنے معاصرین میں ممتاز تھے۔ تفسیر طبری میں سینکڑوں روایات ان کے واسطے سے ملیں گی، یہ ترجمان القرآن حضرت عبداللہ بن عباس کے شاگرد عطاء بن ابی رباح کے خاص شاگرد تھے۔

نام و نسب:

عبدالملک نام ابو الولید اور ابو خالد کنیت تھی، ان کا آبائی وطن روم تھا۔ اسی وجہ سے بعض لوگ انہیں رومی عیسائی کہتے ہیں۔ بعثت نبوی کے بہت پہلے سے مکہ میں متعدد رومی غلام خاندان موجود تھے۔ غالباً ان ہی میں ابن جریج کا خاندان بھی تھا، یہیں ۸۰ھ میں ان کی ولادت ہوئی۔

تعلیم و تربیت:

مکہ میں اس وقت شعر و ادب اور حدیث و فقہ کا عام چرچا تھا۔ ابتدا میں ان کو شعر و ادب سے دلچسپی پیدا ہوئی اور جوانی کا پورا زمانہ اسی وادی میں گزار دیا، عمر کے ڈھلنے کا زمانہ آیا تو کسی نے علوم دینیہ کی طرف توجہ دلائی اس کے بعد پوری زندگی اس کی نذر کر دی۔

۱۔ تاریخ بغداد جلد ۱۰، صفحہ ۲۰۱، فجر الاسلام کے مصنف نے بھی انہیں اہل کتاب تبع تابعین شمار کیا ہے۔

۲۔ شذرات الذهب ج ۱ ص ۱۲۶

مکہ میں اس وقت حضرت عبداللہ بن عباسؓ کے ممتاز شاگرد عطاء بن ابی رباح کا چشمہ فیض جاری تھا، حدیث نبویؐ کے سماع کے لیے سب سے پہلے ابن جریج انہی کی خدمت میں حاضر ہوئے۔ خود بیان کرتے ہیں کہ میں عطاء بن ابی رباح کی خدمت میں یہ جذبہ لے کر حاضر ہوا کہ میں بھی ان کا مرتبہ حاصل کروں۔ اتفاق سے اس وقت ان کی خدمت میں عبداللہ بن عبید بھی موجود تھے۔ انہوں نے مجھ سے پوچھا کہ قرآن حفظ کر لیا ہے۔ میں نے نفی میں جواب دیا۔ بولے جاؤ پہلے قرآن پڑھ لو پھر علم (حدیث) کا قصد کرو۔ میں واپس آ کر قرآن کی تعلیم میں لگ گیا، کچھ دنوں بعد پھر ان کی خدمت میں حاضر ہوا، اتفاق سے اس دن بھی عبداللہ موجود تھے پوچھا کہ قرآن مستحضر ہو گیا؟ میں نے اثبات میں جواب دیا۔ انہوں نے دوسرا سوال یہ کیا کہ فرائض بھی سیکھے ہیں بولا نہیں انہوں نے کہا جاؤ پہلے فرائض کی تحصیل کرو۔ پھر واپس آؤ چنانچہ میں واپس چلا گیا اور کچھ دنوں کے بعد واپس آیا، تو مجھے عطا کی صحبت میں کسب علم کی اجازت ملی اور پھر سترہ برس تک ان کی خدمت میں رہا۔^۱ اس واقعہ سے کئی باتیں سامنے آتی ہیں۔ ایک یہ کہ حضرت عطا ہر کس و ناکس کو اپنے درس میں شریک نہیں کرتے تھے بلکہ اس کے لیے انہوں نے کم از کم قرآن کے حفظ اور درس کے عام مفہوم و معنی کے استحضار کو ضروری قرار دیا تھا، اس کی وجہ یہ تھی کہ ان کے درس کی سب سے بڑی خصوصیت جیسا کہ ابن سعد نے لکھا ہے۔ قرآن کی تفسیر اور اس کے دقائق و معانی کی تعلیم تھی، ظاہر ہے کہ جو شخص قرآن سے بالکل نا بلند ہو وہ ان کے درس سے کیا فائدہ اٹھا سکتا تھا؟

دوسرے اس واقعہ سے ابن جریج کے شوق و انہماک کا پتہ چلتا ہے کہ ان کو دو بار مجلس درس سے واپس کیا گیا مگر ہر بار ان کا جذبہ شوق کم ہونے کے بجائے بڑھتا ہی رہا اور پھر اسی شوق نے انہیں سترہ برس تک اپنے استاد سے جدا نہ ہونے دیا۔ اتنی مدت ان کی خدمت میں رہنے کے بعد بھی ان کا جذبہ طلب کو تسکین نہیں ہوئی اور سات برس تک مکہ کے

۱۔ یہ حضرت عبید بن عمر کے لڑکے اور عطا کے شاگرد تھے۔

۲۔ شذرات ج ۱ ص ۳۲۸ تاریخ بغداد ج ۱۰ ص ۴۰۲

دوسرے ممتاز شیخ عمرو بن دینار کی خدمت میں رہے اور پھر مکہ سے نکل کر انہوں نے مدینہ بصرہ بغداد یمن شام اور مصر کی خاک چھانی اور وہاں کے تمام ممتاز شیوخ سے استفادہ کیا۔ ان کے مخصوص شیوخ تفسیر و حدیث کے نام یہ ہیں۔

اساتذہ:

عطاء بن ابی رباح، امام زہری، صالح بن کیسان، عمرو بن دینار، نافع مولیٰ بن عمر، ہشام بن عروہ، موسیٰ بن عقبہ، امام جعفر صادق، یحییٰ بن سعید الانصاری، امام اوزاعی، لیث بن سعد وغیرہم۔

علم و فضل:

ان کے علم و فضل کے بارے میں آئمہ نے جو رائیں دی ہیں۔ ان سے پتہ چلتا ہے کہ یہ اس لحاظ سے معروف تھے۔ ان کے شیخ عطاء بن ابی رباح ان کو اہل حجاز کا سردار کہتے تھے۔ امام احمد ان کو ”علم کا ظرف“ کہتے تھے۔ امام ذہبی نے انہیں امام حافظ حدیث اور احد الاعلام (بڑوں میں ایک تھے) لکھا ہے۔ امام نووی نے لکھا ہے کہ ان کے فضائل و مناقب بے شمار ہیں۔

علم تفسیر:

علم تفسیر میں جو صحابہ ممتاز تھے ان میں حضرت عبداللہ بن عباس کا نام سرفہرست ہے۔ تابعین میں ان کے جو تلامذہ علم تفسیر میں مشہور ہوئے ان میں عطاء بن ابی رباح بھی ہیں۔ اوپر ذکر آچکا ہے کہ ابن جریج ان کے بہت ہی چہیتے شاگرد تھے اور سترہ برس تک ان کی خدمت میں رہے تھے ظاہر ہے کہ علم تفسیر کا جو سرمایہ عطا بن ابی رباح کو حضرت ابن عباس رضی اللہ عنہما سے ملا تھا اس سے ابن جریج کو بھی وافر حصہ ملا ہوگا۔ مگر تعجب یہ ہے کہ ارباب تذکرہ ان کی اس خصوصیت کا کوئی ذکر نہیں کرتے، البتہ علوم تفسیر کی کتابوں میں انہی کی قرآن فہمی کے بارے میں اشارات ملتے ہیں۔

امام ذہبی نے ان کے بارے میں لکھا ہے کہ یہ نسلأ رومی تھے۔ ارباب تذکرہ جب کسی کے بارے میں رومی یا قبلی لکھتے ہیں تو اس سے عموماً عیسائی ہی مراد لیے جاتے ہیں، یعنی ان کی وطنی نسبت کو ان کی دینی نسبت کے مترادف سمجھا جاتا ہے۔ غالباً اسی بنا پر صاحب فجر الاسلام نے لکھا ہے کہ یہ نصرانی تھے، کیونکہ طبری نے نصاریٰ کے بارے میں جو روایتیں اپنی کتاب میں درج کی ہیں، ان میں بیشتر ابن جریج ہی کے ذریعہ مروی ہیں۔

علم تفسیر میں گو یہ ترجمان القرآن حضرت ابن عباس رضی اللہ عنہما کے مدرسہ فیض سے مستفیض ہوئے تھے، مگر ان کی تفسیر پر مفسرین نے زیادہ اعتماد کا اظہار نہیں کیا ہے۔ امام سیوطی نے لکھا ہے۔

ان ابن جریج لم یقتصد الصحۃ وانما روی ما ذکر فی کل آیۃ من الصحیح
والسقیم۔

”ابن جریج نے تفسیر میں زیادہ صحت کا اہتمام نہیں کیا، وہ ہر آیت کی تفسیر میں غلط صحیح ہر طرح کی روایتیں نقل کر دیتے ہیں۔“

عموماً علمائے امت اہل کتاب مفسرین کے بارے میں اس طرح کی رائے دیتے ہیں اس کی وجہ یہ ہے کہ ان حضرات کا ماخذ عموماً اسرائیلات ہوتا تھا جس کا سارا تار پود قصہ و افسانہ ہوتا تھا، جن میں نہ صحت سند کا کوئی لحاظ کیا جاتا تھا اور نہ درایت ہی سے کوئی واسطہ ہوتا تھا۔ ایسے لوگ جب مسلمان ہوئے تو اسلامی روایات کے بارے میں بھی ان کی ذہنیت کسی نہ کسی حد تک باقی رہی جس کی وجہ سے غلط روایات کا ایک بہت بڑا ذخیرہ اسلامی علوم میں شامل ہو گیا۔ خصوصیت سے علم تفسیر کے سلسلہ میں جو قصے و افسانے احادیث نبوی کے نام سے اور جو غلط روایات رواج پذیر ہوئیں، اس میں انہی اہل کتاب تابعین و تبع تابعین کا زیادہ تر ہاتھ تھا۔

بہر حال سقم و غلطی کے باوجود علم تفسیر میں ابن جریج کا درجہ و رتبہ ہے۔ تمام مفسرین ان کے رائے نقل کرتے ہیں، خاص طور سے علامہ طبری نے تو بے شمار جگہ ان کے اقوال نقل کیے ہیں اور ان کی مرویات سے استدلال کیا ہے افسوس ہے کہ فن تفسیر میں ان کی تحریری یادگار موجود نہیں ہے۔ جس سے اس فن میں ان کے مرتبہ کا آسانی سے اندازہ لگایا جائے۔

فن قرأت میں بھی ان کو مہارت تھی۔ ابن حبان نے ان کا شمار قراء اہل حجاز میں کیا ہے۔
علم حدیث:

علم حدیث میں ابن جریج نے ممالک اسلامیہ کے تقریباً تمام مشہور آئمہ سے استفادہ کیا تھا، خاص طور سے عطاء ابن ابی رباح اور عمرو بن دینار کی خدمت میں وہ برسوں رہے تھے۔ اس لیے اس فن میں بھی ان کا ایک مرتبہ ہے۔ ان کی روایات کو آئمہ حدیث نے قبول کیا ہے۔ امام احمد بن حنبل فرماتے تھے کہ ”ابن جریج نے عطا سے جو روایتیں کی تھیں، ان میں انہوں نے غلطی نہیں کی ہے، خود ان کا استاد عطاء کو بھی ان پر بڑا اعتماد تھا۔ کسی نے پوچھا کہ آپ کے بعد مسائل میں ہم کس کی طرف رجوع کیا کریں، بولے کہ ابن جریج کی طرف، پھر کہا کہ یہ اہل حجاز کے بہترین نوجوان ہیں“۔

ابن مدینی کہتے تھے کہ ”حدیث نبوی کی روایات کا دار و مدار چھ آدمیوں پر ہے۔ پھر ان چھ آدمیوں کا علم ان لوگوں کے درمیان سمٹ گیا، جنہوں نے علم حدیث کی تدوین کی اور ان تدوین کرنے والوں میں ایک ابن جریج بھی ہیں“۔

بعض معاصر آئمہ نے ان پر جرح بھی کی ہے اور ان کی مرویات کو ضعیف قرار دیا ہے۔

یحییٰ بن سعید قطان سے کسی نے پوچھا کہ ان کی روایات کیسی ہیں؟ فرمایا کہ

ل تہذیب ج ۱ ۲ ایضاً

ضعیف۔ پھر پوچھا کہ وہ جب خبرنی کے لفظ سے روایت کریں تو فرمایا کہ یہ کوئی چیز نہیں ہے۔ ان کی مرویات بہر حال ضعیف ہیں۔^۱

ابوزرعہ رازی نے بھی ان کی تضعیف کی ہے۔ امام مالک ان کو حاطب اللیل (ہر غلط و صحیح روایات کا جامع کہتے تھے) مگر ان کے بارے جرح کے جو الفاظ منقول ہیں ان میں کسی حد تک مبالغہ معلوم ہوتا ہے۔ فن حدیث میں ان کے مرتبہ کی تعیین کے لیے یحییٰ بن معین امام جرح و تعدیل اور امام ذہلی کی رائیں زیادہ محتاط اور صحیح معلوم ہوتی ہیں ابن معین فرماتے ہیں کہ ابن جریج نے جو روایتیں تحریر کی مدد سے بیان کی ہیں وہ قابل اعتماد ہیں۔^۲ مقصد یہ ہے کہ ان کی زبانی مرویات زیادہ قابل اعتماد نہیں ہیں۔ غالباً اس کی وجہ یہ ہوگی کہ ان کا حافظہ معمولی درجہ کا تھا۔ اس لیے ان کو زبانی روایتیں اچھی طرح یاد نہیں رہتی تھیں۔ یحییٰ بن سعید جن کی جرح اوپر گزر چکی ہے تحریری روایت کے بارے میں یہ بھی ابن معین کے ہم خیال تھے۔^۳

امام ذہلی کہتے تھے کہ ان کی زبانی روایتیں وہی قابل وثوق ہیں جن میں یہ حدیثی یا سمعت کے الفاظ استعمال کریں۔^۴

ان تمام راویوں کو پیش نظر رکھا جائے تو اندازہ ہوگا کہ آئمہ نے حدیث نبوی کی جمع و ترتیب میں کس قدر احتیاط برتی ہے اور ضعیف و کمزور روایتوں کو اس پاکیزہ ذخیرہ سے علیحدہ کرنے میں کتنا اہتمام کیا ہے۔ اگر کسی مسلم امام حدیث سے بھی اس بارے میں کوئی لغزش ہو جاتی تھی تو اس کی لغزش کو واضح کرنے میں انہوں نے کبھی کوئی ہچکچاہٹ محسوس نہیں کی ہے۔

فقہ:

ابن حبان نے ان کو فقہائے اہل حجاز میں شمار کیا ہے۔ امام نووی نے لکھا ہے کہ

۱۔ جن الفاظ سے آئمہ روایت کرتے ہیں ان میں ایک خبرنی بھی ہے۔

۲۔ تہذیب ج ۲ ص ۴۰۶ ۳۔ تہذیب ج ۶ ص ۴۰۴

۴۔ تہذیب ج ۶ ص ۴۰۴

شافعی طرز فقہ کی داغ بیل جن آئمہ نے امام شافعی سے پہلے ڈالی ان میں ابن جریج کا بھی شمار ہے۔ امام نے اس کی وجہ یہ لکھی ہے کہ امام شافعی نے فقہ میں جن لوگوں سے استفادہ کیا تھا۔ ان میں مسلم خانجی بھی شامل تھے جو ابن جریج کے تربیت یافتہ تھے۔
تصنیف:

ان کا شمار ان آئمہ میں ہوتا ہے جنہوں نے علوم دینیہ کی تدوین و ترتیب میں حصہ لیا۔ ارباب تذکرہ نے ان کی کسی کتاب کا نام نہیں لیا ہے۔ البتہ ابن ندیم نے لکھا ہے کہ ان کی متعدد تصانیف ہیں۔ ان کی ایک کتاب ”کتاب السنن“ ہے اس کے بارے میں لکھا ہے کہ یہ اس طرز پر لکھی گئی ہے جس پر عام کتب سنن لکھی گئی ہے یعنی ہر باب جدا جدا ہے، مثلاً باب طہارت، باب الصلوٰۃ وغیرہ۔ ان کی ایک تفسیر کی کتاب کا ذکر کشف الظنون میں بھی ہے۔

ان کی تصانیف کے بارے میں عام اہل تذکرہ امام احمد کی یہ رائے نقل کرتے ہیں کہ
اول من صنف الکتب ابن جریج و ابن ابی عروبہ.

(تہذیب الاسماء ج ۲ ص ۲۹۸)

”سب سے پہلے جن لوگوں نے الگ الگ عنوانات پر کتابیں تصنیف کیں ان میں ابن جریج اور ابن عروبہ سب سے مقدم ہیں۔“

مگر ہمارے سامنے اسلامی علوم کی جمع و تدوین کی جو تاریخ ہے اس کی روشنی میں یہ رائے صحیح نہیں معلوم ہوتی۔ ان بزرگوں سے بہت پہلے سے تمام اسلامی علوم، تفسیر و حدیث وغیرہ پر تصنیف و تدوین کا کام شروع ہو گیا تھا۔ اس بارے میں یا تو ابن عماد کی یہ رائے صحیح ہے کہ

اول من صنف الکتب بالحجاز. (ش ج ۲ ص ۲۲۲)

”حجاز میں سب سے پہلے ابن جریج نے جمع و تدوین کا کام شروع کیا۔“

! تہذیب الاسماء ج ۲ ص ۲۹۸ ۲ ابن ندیم

یا پھر یہ کہا جائے کہ ابتداءً جن لوگوں نے حدیث اور فقہ پر کتابیں لکھیں ان میں موضوع و عنوان کی تقسیم نہیں تھی۔ بلکہ جس کو تفسیر، حدیث اور فقہ کا جو ذخیرہ جس طرح مل گیا اس نے اسے اسی طرح مرتب کر دیا، ابن جریج کا کارنامہ یہ تھا کہ انہوں نے اس میں فنی ترتیب قائم کر کے موضوع کے اعتبار سے حدیث نبوی کو جمع کیا، چنانچہ خود بھی کہا کرتے تھے کہ میری طرح کسی نے علم کی تدوین نہیں کی۔^۱

ان کی تصنیف کے بارے میں آئمہ نے جو رائیں دی ہیں وہ بھی قابل ذکر ہیں یحییٰ بن سعید کہتے ہیں ”ابن جریج کی کتابیں کتب امانت ہیں“۔^۲
ان کی کتابیں ان کی زندگی ہی میں مشہور ہو چکی تھیں اور لوگ ان سے استفادہ کرنے کے لیے دور دور سے سفر کرتے تھے۔

خالد بن نزار کہتے ہیں کہ میں ۱۵۰ھ میں وطن سے اس ارادہ سے نکلا کہ ابن جریج کی کتابیں حاصل کروں مگر جب منزل مقصود پر پہنچا تو معلوم ہوا کہ چند دن پہلے ان کا انتقال ہو چکا۔^۳

عادات و اخلاق:

ان کے اوپر خشیت ربانی کی کیفیت ہر وقت طاری رہتی تھی۔ مشہور محدث عبدالرزاق کا بیان ہے کہ جب میں ان کو دیکھتا تھا تو صاف معلوم ہوتا تھا کہ یہ خدا سے ڈرتے ہیں۔ میں نے ان کے جیسا بہتر نمازی نہیں دیکھا۔^۴ ظاہر ہے کہ نماز کی روح خشوع و خضوع اور خشیت الہی ہے، جس کے اوپر یہ کیفیت ہمہ وقت طاری رہتی ہو وہ نماز میں سراپا خشیت کیوں نہ بن جاتا ہوگا؟ ان کی اس خشیت الہی کا اثر تھا کہ وہ شب زندہ دار ہو گئے

۱ تاریخ بغداد ج ۱۰ ص ۲۰۲

۲ تذکرۃ الحفاظ ج ۱ ص ۱۵۲ ص ۲۷۲

۳ تاریخ بغداد ج ۱۰ ص ۲۷۳

۴ صفوة الصفوة جلد ۲ صفحہ ۲۳

تھے۔ امام مالک ان کی شب بیداری کی وجہ سے ان کو صاحب اللیل (رات میں عبادت کرنے والا) کہتے تھے۔

روزے سے بے انتہا شغف تھا پورے سال روزے سے رہتے تھے ہر ماہ میں صرف تین دن روزے وہ چھوڑ دیا کرتے تھے۔

طبیعت بہت رقیق اور اثر پذیر پائی تھی۔ یمن کے زمانہ قیام میں حج کی سعادت سے محروم رہے تھے ایک دن عمرو بن ابی ربیعہ کے چند اشعار یاد آ گئے۔ جن میں طول ہجر کی شکایت تھی۔

ان اشعار کا یاد آنا تھا کہ فوراً زیارت حرمین کے لیے کمر بستہ ہو گئے۔ اسی وقت اپنے استاد معن بن زائدہ کے پاس آئے اور ان سے اپنے ارادہ کا اظہار کیا۔ استاد نے کہا کہ تم نے پہلے کیوں نہ اطلاع دی۔ انہوں نے اتنی جلدی قصد کر لینے کا سبب بتایا تو استاد نے جلدی جلدی ان کے لیے سامان سفر کا انتظام کیا اور وہ دیار محبوب کی زیارت کے لیے روانہ ہو گئے۔^۱

علم کے حصول کا مقصد:

ایک بار متعدد ائمہ کا مجمع تھا۔ امام اوزاعی بھی موجود تھے۔ ولید بن مسلم نے پوچھا کہ آپ حضرات نے علم کس کے لیے حاصل کیا ہے سب نے کہا کہ اپنی ذات کے لیے مگر ابن جریج بولے کہ میں نے علم لوگوں کے فائدہ کے لیے حاصل کیا ہے۔^۲

نفاست طبع:

خوشبو کے استعمال کے عادی تھے۔ اس کے ساتھ خضاب کا بھی استعمال کرتے تھے۔

۱ صفوة الصفوة جلد ۲ صفحہ ۲۳

۲ تذكرة الحفاظ

۳ شذرات الذهب ج ۱ ص ۲۲۶

۴ تہذیب التہذیب جلد ۱۰ صفحہ ۴۰۴

وفات:

زندگی کے بیشتر ایام انہوں نے جو احرم میں گزارے مگر آخر عمر میں بصرہ چلے گئے اور وہاں پہنچ کر سلسلہ درس شروع کر دیا۔ مگر عمر نے وفات کی اور شروع ذوالحجہ ۱۵۰ھ میں انتقال ہو گیا۔

اولاد:

دو صاحبزادے یادگار چھوڑے۔ دونوں صاحب علم و فضل تھے۔



امام اسحاق بن راہویہ رحمۃ اللہ علیہ

تابعین کے فیض تربیت سے جو لوگ بہرہ ور ہوئے اور ان کے بعد علوم دینیہ کی اشاعت و ترویج کی انہی میں امام المسلمین اسحاق بن راہویہ رحمۃ اللہ علیہ بھی ہیں۔ ان کا شمار ان اساطین امت میں ہوتا ہے جنہوں نے دینی علوم خصوصاً تفسیر و حدیث کی بے بہا خدمات انجام دی ہیں۔ اور اپنی تحریری یادگاریں بھی چھوڑی ہیں۔

نام و نسب:

نام اسحاق اور ابو یعقوب کنیت تھی۔ والد کا نام ابراہیم تھا۔ مگر راہویہ کے نام سے مشہور تھے۔ عام طور پر ارباب رجال ان کا پورا سلسلہ نسب بیان نہیں کرتے، وولابی نے ان کا پورا سلسلہ نسب بیان کیا ہے۔ جن کو صاحب تہذیب نے نقل کیا ہے۔ (ج ۱ ص ۲۱۸)

ان کا اصلی وطن مرد (ایران) تھا۔ کسی وجہ سے قیام نشیا پور میں تھا۔

تعلیم و تربیت:

۱۶۱ھ یا ۱۶۳ھ میں ولادت ہوئی۔ ابتدائی تعلیم کے بعد حدیث کی طرف توجہ کی سب سے پہلے امام وقت عبداللہ بن مبارک کی خدمت میں گئے مگر اس کی کم سنی استفادہ میں

۱۔ عبداللہ بن طاہر امیر خراساں نے ایک بار ان سے دریافت کیا کہ آپ ابن راہویہ کے نام سے کیوں مشہور ہیں؟ اس نام سے آپ کو مخاطب کیا جائے تو آپ برا نہیں مانیں گے؟ بولے کہ میرے والد کی ولادت راستہ میں ہوئی تھی جس کی وجہ سے اہل مروان کو راہوی کہنے لگے یہی راہوی عربی میں آ کر راہویہ ہو گیا۔ میرے والد اس لفظ کو اپنے لیے پسند نہیں کرتے تھے۔ لیکن مجھے پسند ہے، تاریخ بغداد ج ۶ ص ۲۷۵۔

۲۔ تہذیب جلد ۲ ص ۲۱۶۔ ۳۔ سنہ وفات میں اختلاف ہے اس اختلاف کی وجہ سے ان کی تاریخ ولادت میں بھی اختلاف ہو گیا ہے، مگر صحیح یہ ہے کہ ۱۶۱ھ میں ولادت ہوئی اور ۲۳۸ھ میں وفات پائی۔

مانع بنی پھر دوسرے شیوخ حدیث کی مجالس درس میں شریک ہوئے اور ان سے استفادہ کیا۔ اس وقت ممالک اسلامیہ میں دینی علوم کے جتنے مراکز تھے۔ وہ سب ایک دوسرے سے ہزاروں میل دور تھے۔ مگر ابن راہویہ نے ان تمام مقامات کا سفر کیا اور وہاں کے تمام ممتاز محدثین و علماء سے استفادہ کیا۔ خطیب بغدادی نے اس سلسلہ میں عراق، حجاز، یمن، مکہ اور شام وغیرہ کا نام لیا ہے۔ مگر ان مقامات کی حیثیت محض ایک شہر کی نہیں تھی بلکہ یہ مملکت اسلام کے بڑے بڑے صوبے یا علاقے تھے جن میں سینکڑوں علمی مراکز تھے اور بے شمار جگہوں پر فقہ و حدیث کی مجلسیں برپا تھیں اس لیے ان مرکزی مقامات کی نہ جانے کتنی بستیوں کی خاک چھانی ہوگی ان کے اساتذہ کے چند نام یہ ہیں:

سفیان بن عیینہ، مکہ، جریر بن عبد الحمید، راموی، اسمعیل بن عیلم، بصرہ، کعب بن جراح، یحییٰ بن آدم، ابو معاویہ، ابواسامہ، کوفہ، عبدالرزاق بن ہمام، عبداللہ بن وہب، عبداللہ بن مبارک خراسان، یہ ان کے چند مشاہیر اساتذہ کے نام دیئے گئے ہیں۔ ورنہ یہ تعداد اس سے بہت زیادہ ہے۔

تفسیر:

ان کو ابتدا ہی سے علم حدیث سے شغف تھا اور اسی کے حصول میں انہوں نے سب سے زیادہ محنت و کوشش کی، مگر تفسیر و فقہ وغیرہ میں بھی ان کو دسترس تھی، خطیب نے لکھا ہے کہ وہ حدیث و فقہ کے جامع تھے۔ جب وہ قرآن کی تفسیر بیان کرتے تھے تو اس میں بھی سند کا تذکرہ کرتے تھے۔ ابو حاتم اس بارے میں کہتے ہیں کہ حدیث کے سلسلہ روایت اور الفاظ کا یاد کرنا تفسیر کے مقابلہ میں آسان ہے۔ ابن راہویہ میں یہ کمال ہے کہ وہ تفسیر کے سلسلہ سند کو بھی یاد کر لیتے ہیں۔

قوت حافظہ اور حدیث سے شغف و اعتماد:

اس کدو کاش کے ساتھ خدا نے قوت حافظہ بھی غیر معمولی دیا تھا۔ بے شمار احادیث زبانی یاد تھیں، کئی کئی ہزار احادیث تلامذہ کو وہ اپنی یادداشت سے لکھا دیا کرتے تھے اور کبھی کتاب دیکھنے کی ضرورت نہیں پیش آتی تھی۔ خود کہتے تھے کہ میں جو کچھ سنتا ہوں

اسے یاد کر لیتا ہوں اور جو کچھ یاد کر لیتا ہوں پھر نہیں بھولتا۔ فرماتے تھے ستر ہزار حدیثیں ہر وقت میری نظروں کے سامنے رہتی ہیں۔ ابو ذرؓ مشہور محدث کہتے تھے کہ ان کے جیسا قوت حفظ رکھنے والا نہیں دیکھا گیا۔ ان سے ایک بار کہا گیا کہ لوگوں کا خیال ہے کہ آپ کو ایک لاکھ حدیثیں زبانی یاد ہیں۔ فرمایا کہ میں ایک دو لاکھ کچھ نہیں جانتا مگر میں نے آج تک جتنی حدیثیں سنی ہیں وہ سب یاد ہیں۔ ابو داؤد دحخاف جو ان کے تلامذہ میں ہیں کہتے تھے کہ ایک بار گیارہ ہزار حدیثیں انہوں نے املا کرائیں۔ اور پھر ان کو دوبارہ دہرایا تو ایک حرف کا فرق نہیں تھا۔

حدیث سے شغف کا نتیجہ:

خداداد استعداد و صلاحیت اور قوت حافظہ کے ساتھ حدیث سے ان کے شغف و انہماک نے جلد ہی ان کو تبع تابعین کے زمرہ میں ایک ممتاز حیثیت کا مالک بنا دیا۔ بڑے بڑے ائمہ حدیث ان کے فضل و کمال کے معترف اور ان کے جلالت علم کے قائل ہو گئے۔ ابن خزیمہ کہتے تھے کہ اگر وہ تابعین کے زمانہ میں ہوتے تو اپنے علم و فضل کی بناء پر اس زمرہ میں بھی ایک ممتاز حیثیت حاصل کرتے۔

امام احمد بن حنبل کے سامنے جب کوئی شخص ابن راہویہؒ کہتا تو ان کو بڑا معلوم ہوتا تھا۔ وہ کہتے تھے کہ خراسان کے علاقہ میں ان کے زمانہ میں ان کے جیسا صاحب علم آدمی نہیں پیدا ہوا۔ گو ہمارے اور ان کے درمیان بہت سے مسائل میں اختلاف تھا۔ مگر یہ کوئی نئی بات نہیں ہے۔ اختلاف تو ہر زمانہ کے اہل علم میں ہوا ہے۔

مقصد یہ تھا کہ اختلاف کی بناء پر کسی کے فضل کا اعتراف نہ کرنا صحیح نہیں ہے۔ یحییٰ بن یحییٰ ایک ممتاز محدث تھے۔ ان کے پاس جب ابن راہویہ آتے تھے تو وہ ان کا اس قدر احترام کرتے تھے کہ ان کے قریب کے لوگوں کو تعجب ہوتا تھا۔ کسی نے ان سے پوچھا کہ وہ تو آپ سے عمر میں بھی چھوٹے ہیں۔ ان کی اتنی عزت افزائی کیوں کرتے ہیں؟

۱۔ تاریخ بغداد ۲۔ ایضاً ۳۔ کہ اس میں ایک اہانت کا پہلو تھا۔

انہوں نے کہا کہ

اسحاق اکثر علماً منی و انا اسن منه۔^۱

”اسحاق علم میں مجھ سے بڑے ہیں اور میں عمر میں ان سے بڑا ہوں۔“

انہی کا قول ہے کہ اسحاق کے پاس علم کا ایک خزانہ ہے۔^۲ محمد بن یحییٰ الذہلی بیان کرتے ہیں کہ ایک بار ۱۹۹ھ میں اسحاق بن راہویہ کے ساتھ رصافہ گیا، یہاں پر تمام معاصر ائمہ حدیث مثلاً احمد بن حنبل یحییٰ ابن معین وغیرہ جمع تھے۔ مگر اس مجلس کے صدر نشین اسحاق بن راہویہ بنائے گئے۔^۳

درس و تدریس:

اس بارے میں اہل تذکرہ کچھ زیادہ معلومات نہیں فراہم کرتے۔ مگر جستہ جستہ واقعات سے اس پر کچھ روشنی پڑتی ہے۔ تحصیل علم اور سماع حدیث کے بعد ان کا قیام زیادہ تر نیشاپور میں رہتا تھا۔ گو یہ جگہ اسلامی مملکت کے مرکزی مقامات سے بہت دور تھی، پھر اس زمانہ میں سفر کی دقتیں بھی وہاں تک پہنچنے میں مانع تھیں۔ مگر اس کے باوجود صد ہا تشنگاں علم اس چشمہ علم سے سیراب ہوئے۔ خصوصیت سے خراسان کے علاقہ میں ان کا علم کافی پھیلا خطیب کا بیان ہے کہ ان کا علم خراسانیوں میں خوب پھیلا، ہب ابن جریر کا بیان ہے کہ مشرق میں جن لوگوں نے سنت کو زندہ کیا ان میں اسحاق بن راہویہ بھی ہیں۔^۴

ان سے جن لوگوں نے اکتساب فیض کیا ان میں امام بخاری۔ امام مسلم، امام ترمذی، ابوداؤد نسائی اور امام احمد بن حنبل۔ یحییٰ بن معین وغیرہ کا نام بھی لیا جاتا ہے۔ ان تمام ائمہ نے اپنی اپنی کتابوں میں اسحاق ابن راہویہ کی مرویات نقل کی ہیں۔ امام ذہبی نے لکھا ہے کہ ان کبار ائمہ کے علاوہ خلق کثیر نے ان سے روایت کی ہے۔ یحییٰ بن آدم ان کے شیوخ میں ہیں، مگر انہوں نے ان سے تقریباً دو ہزار روایتیں نقل کی تھیں۔
طریقہ درس:

عام طور پر ائمہ حدیث کا طریقہ درس یہ ہوتا تھا کہ جو کچھ انہیں املا کرانا ہوتا تھا

۱۔ تاریخ ابن عساکر ج ۲ ص ۲۰، ۲۱، تاریخ بغداد ۳ ایضاً ۳ ایضاً ص ۳۷۶

اسے وہ پہلے سے لکھ کر لے جاتے تھے۔ مگر بہت سے ائمہ حدیث کو اپنے حفظ پر اتنا اعتماد ہوتا تھا کہ وہ زبانی املا کراتے تھے ان ہی لوگوں میں اسحاق بن راہویہ بھی تھے اور ذکر آچکا ہے کہ بسا اوقات وہ کئی کئی ہزار روایتیں ایک مجلس میں زبانی املا کر دیتے تھے۔

تنقید حدیث:

کہتے تھے کہ (جو ذخیرہ حدیث میرے پاس ہے ان میں) ایک لاکھ حدیثوں کے موقع محل سے اس طرح واقف ہوں کہ وہ گویا میری آنکھوں کے سامنے ہیں۔ ان میں سے ستر ہزار تو مجھے مع معانی حفظ ہیں اور چار ہزار مزورہ حدیثیں اور مجھے یاد ہیں۔ لوگوں نے پوچھا کہ مزورہ حدیثوں سے آپ کی کیا مراد ہے؟ انہوں نے کہا کہ وہ جھوٹی اور موضوع روایتیں جنہیں میں نے اس لیے یاد کر لیا ہے کہ جب وہ روایتیں صحیح احادیث کے ساتھ مخلط ہو کر میرے سامنے آئیں تو ان میں جتنا حصہ کذب اور وضع کا ہو اسے الگ کر دوں اور صحیح حدیث کا جتنا حصہ ہے اس کو علیحدہ کر دوں۔

ان کی اس خدمت کی اہمیت کا اندازہ پورے طور پر اسی وقت ہو سکتا ہے جب دوسری صدی کے اس فتنہ کی تاریخ کو سامنے رکھا جائے جس کے ذریعہ ہزاروں بے سرو پا روایتیں احادیث نبوی کے نام سے لوگوں میں رواج پا گئی تھیں۔ اور نہ جانے کتنی موضوع روایتیں زبان زد خاص و عام ہو گئی تھیں اس فتنہ کے مقابلہ کے لیے ائمہ حدیث نے جو کدو کاوش اور جدوجہد کی اور اس کے لیے دکھ سہے اس کا صحیح اندازہ تو یحییٰ بن معین، عبدالرحمن مہدی، ابن المدینی، احمد بن حنبل وغیرہ کے حالات سے ہوگا۔ مگر اس صدی کے دوسرے ائمہ کے سوانح حیات میں بھی اس قسم کی کوششوں کی کوئی نہ کوئی جھلک ملتی ہے۔ اسی طرح کی کوشش حضرت اسحاق بن راہویہ نے بھی کی تھی۔

اہل علم سے مذاکرات:

اجتہادی مسائل میں ارباب علم کے درمیان ہمیشہ مذاکرہ و مباحثہ ہوتا رہا ہے امام شافعی، امام احمد بن حنبل، یہ دونوں بزرگ اسحاق بن راہویہ کے معاصر تھے اس لیے ان میں بھی بعض دینی مسائل میں مذاکرے ہوئے ہیں ان میں سے اہل تذکرہ نے خصوصیت سے

دو مسئلوں کا ذکر کیا ہے۔

ایک مسئلہ یہ تھا کہ مکہ کے اندر جو مکانات ہیں ان پر ان کے رہنے والوں کا حق ملکیت بھی ہے یا نہیں۔ اگر ہے تو وہ ان کو کرایہ وغیرہ پر اٹھا سکتے ہیں یا نہیں اور اگر نہیں ہے تو پھر ان کو بیع کرنے یا کرایہ پر دینے کا اختیار ہے یا نہیں، امام شافعی ملکیت کے قائل تھے۔ اور اسحاق بن راہویہ مکہ کی سرزمین پر کسی کی ملکیت تسلیم نہیں کرتے تھے۔

اتفاق سے اس بار مکہ میں ان دونوں بزرگوں کا اجتماع ہو گیا۔ امام احمد بھی موجود تھے اسحاق بن راہویہ چونکہ اس مسئلہ میں بہت سخت تھے اس لیے انہوں نے امام شافعی کے سامنے اپنے خیال کا اظہار کیا۔ امام شافعی رضی اللہ عنہ نے اس سے اختلاف کیا۔ اور اپنے اس اجتہاد پر قرآن کی اس آیت سے استدلال کیا۔

﴿للفقراء المهاجرین الذین اخرجوا من دیارہم﴾

”ان فقیر مہاجرین کے لیے جن کو ان کے گھروں سے نکالا گیا۔“

ان کا استدلال یہ تھا کہ اس آیت میں دیار کی نسبت ان کے مالکوں کی طرف کی گئی ہے پھر حدیث سے انہوں نے حجت قائم کی۔ وہ یہ کہ فتح مکہ کے دن آنحضرت ﷺ نے فرمایا کہ جو اپنے گھر کا دروازہ بند کر لے وہ مامون ہے۔ پھر فرمایا کہ ابوسفیان کے مکان میں داخل ہو جائے اس کو امن ہے پھر فرمایا کہ عقیل نے تو ہمارے لیے کوئی مکان نہیں چھوڑا (جس میں ہم ٹھہر سکیں)!

حضرت عمر رضی اللہ عنہ کے اسوہ سے استدلال کرتے ہوئے امام شافعی نے فرمایا کہ انہوں نے جیل خانے کے لیے کچھ لوگوں سے ان کے مکانات خرید لیے تھے۔

اسحاق بن راہویہ نے یہ دلائل سن کر فرمایا کہ مگر بعض تابعین میرے خیال کی تائید

۱۔ حضرت عقیل رضی اللہ عنہ حضرت علی رضی اللہ عنہ کے چھوٹے بھائی تھے جب آنحضرت ﷺ اور حضرت علی رضی اللہ عنہ وغیرہ مکہ سے ہجرت کر گئے تو حضرت عقیل رضی اللہ عنہ نے اپنا اور آنحضرت ﷺ کا مکان فروخت کر ڈالا یہ اسی طرف اشارہ ہے۔

کرتے ہیں اس پر امام شافعی نے فرمایا کہ میں تو رسول اللہ ﷺ کا قول پیش کرتا ہوں۔ اور آپ تابعین کی رائے سے استدلال کرتے ہیں۔ اسحاق بن راہویہ نے پھر قرآن کی اس آیت کو استدلال میں پیش کیا۔

﴿سواء العاکف فیہ والیاد﴾

”اس میں مقیم و مسافر دونوں برابر ہیں۔“

اس کے جواب میں امام شافعی رضی اللہ عنہ سے فرمایا کہ یہ تو مسجد حرام کے بارے میں ہے، مکہ کی عام زمین اس سے مراد نہیں ہے۔ اسی طرح ایک اور مسئلہ میں بھی مذاکرہ ہوا، وہ مسئلہ یہ تھا کہ مردہ جانور کی کھال دباغت سے پاک ہو جاتی ہے یا نہیں؟ امام شافعی پاکی کے قائل تھے اور اسحاق بن راہویہ عدم جواز کے۔

عادات و اخلاق:

عادات و اخلاق اور زہد و تقویٰ کے اعتبار سے بھی وہ ممتاز تھے، تمام اہل تذکرہ لکھتے ہیں وہ صدق و صفا و رع و تقویٰ میں ممتاز تھے، ان کے تقویٰ اور خشیت الہی کے بارے میں یہ آیت مثال کے طور پر پیش کی جاتی تھی۔

﴿انما یخشى الله من عباده العلماء﴾

”خدا کے بندوں میں اس سے اس کو جاننے والے ہی ڈرتے ہیں۔“

ایک بار امیر خراسان علی بن طاہر کے پاس گئے ہاتھ میں کچھ کھجوریں تھیں، وہ کھاتے ہوئے اس کے سامنے بیٹھ گئے، اس نے ان کی اس بے نیازی اور سادگی کو دیکھ کر کہا اگر تم نے یہ کسی ریا کی وجہ سے نہیں کیا ہے تو دنیا میں تم سے زیادہ بے ریا میں نے نہیں دیکھا ہے۔ اس سادگی کے باوجود زندگی زیادہ تر عسرت ہی میں بسر ہوتی تھی، وہ ہمیشہ مقروض رہتے تھے، ایک بار تیس ہزار درہم ان پر قرض ہو گئے، یحییٰ نے جو ان کے علم و فضل کے قائل تھے، علی بن طاہر امیر خراسان کو ایک رقعہ لکھا، کہ ان کا قرض ادا کر دیا جائے، چنانچہ اس نے ان کا قرض ادا کر دیا۔

وہب بن جریر فرماتے تھے کہ ”اللہ تعالیٰ اسحاق بن راہویہ صدقہ اور یحییٰ بن یسار کو جزائے خیر دے کہ انہوں نے مشرق میں سنت کو زندہ کیا“۔^۱

ابن حبان کہتے ہیں کہ اسحاق بن راہویہ نے سنت نبویؐ کی ترویج کی۔ جھوٹی روایتوں کو احادیث نبوی سے الگ کیا۔ اور جن لوگوں نے سنت کی مخالفت کی ان کا پورا مقابلہ کیا۔

تصنیف:

انہوں نے اپنی تحریری یادگاریں بھی چھوڑی ہیں۔ مگر اس وقت ان کے موجود ہونے کا کوئی علم نہیں ہے۔ ابن حبان نے تو صرف اتنا لکھا ہے۔

وصف الكتب.

”انہوں نے بہت سی کتابیں تصنیف کی ہیں“۔

مگر اس کی کوئی تفصیل نہیں بیان کی۔

ابن ندیم نے البتہ ان کی دو تصنیفات کا تذکرہ کیا ہے۔

① کتاب السنن فی الفقہ

② کتاب التفسیر

امام سیوطی نے لکھا ہے کہ تابعین کے بعد جن لوگوں نے فن تفسیر کو زندہ کیا ان میں

اسحاق بھی ہیں۔

وفات:

۷۷ برس کی عمر میں ۲۳۸ھ میں وفات پائی ہے۔

ان کی قبر آج بھی زیارت گاہ خلائق ہے۔ ابن حجر نے لکھا ہے کہ ان کی قبر مشہور

ہے۔ اور لوگ اس کی زیارت کو جاتے ہیں۔

یہ صاحب مذہب تھے:

حافظ ابن کثیر نے لکھا ہے کہ یہ فقہ میں ایک مسلک کے بانی تھے جسے اسحاقیہ کے

۱۔ ابن عساکر ج ۲ ص ۴۱۴ ۲۔ تہذیب ج ۱ ص ۲۱۹ ۳۔ اختصار علوم الحدیث ص ۸۹

نام سے پکارا جاتا تھا ان کے الفاظ یہ ہیں:

اسحق بن راہویہ قد کان اماما متبعاً له طائفة يقلدونہ و یجتهد و اعلى
مسلكه۔^۱

”اسحاق بن راہویہ امام وقت تھے ایک گروہ ان کی تقلید کرتا تھا اور ان کے مسلک
کے مطابق مسائل کا استنباط اور اجتہاد کرتا تھا“۔

اس بات کا علم نہیں ہو سکا کہ یہ مسلک کہاں پروان چڑھا کتنے دنوں تک زندہ رہا

اور کب فنا ہو گیا۔



سفيان بن عيينه رحمۃ اللہ علیہ

سفيان بن عيينه کے علم و فضل اور ديانت و تقویٰ کا ہر کہ دمہ معترف و مداح ہے۔ زمرہ تبع تابعین میں حدیث نبویؐ کی تدوین و ترتیب کا کام جن بزرگوں نے انجام دیا ان میں سفيان بن عيينه کا نام سرفہرست ہے۔ ان کا ایک زریں کارنامہ یہ بھی ہے کہ کلام الہی کے وہ لفظی و معنوی رموز و نکات جو اب تک سینوں میں محفوظ چلے آ رہے تھے ان کو وہ صفحہ قرطاس پر لائے۔ گو اس خدمت میں ان کے دوسرے معاصر بزرگ مثلاً اسحاق بن راہویہ سفيان ثوری وغیرہ بھی شریک ہیں۔ اور ان میں سے بعض بزرگوں کی تفسیریں تو آج تک موجود ہیں۔

سفيان بن عيينه کی تفسیر کے اس وقت موجود ہونے کا تو کوئی علم ہمیں نہیں ہے۔ مگر بعض واقعات سے معلوم ہوتا ہے کہ تیسری صدی تک وہ اہل علم میں متداول رہی اور اس کا فیض ہندوستان تک پہنچا تھا، محمد بن ابراہیم ویہلی (سندھ) جو تیسری صدی کے ہندوستانی عالم ہیں ان کے ذکر میں یہ فقرہ ملتا ہے۔

یروی کتاب التفسیر لابن عیینہ۔^۱

”یہ ابن عیینہ کی تفسیر کی روایت کرتے ہیں۔“

خاندان:

سفيان بن عيينه غلام خاندان کے ایک فرد تھے ان کے والد کا نام عيينه اور دادا کا نام ابو عمران^۲ میمون تھا۔ ان کے والد والی کوفہ خالد بن عبداللہ القسری کے عمال میں تھے۔^۳

۱۔ تزہمت الخواطج اص ۷۰ ۲۔ بعض اہل تذکرہ نے ابو عمران ان کے دادا کا نام بتایا ہے۔ (ابن خلکان) اور بعض نے ابو عمران عیینہ کی کنیت بتائی ہے۔ (تہذیب) ۳۔ اس بارے میں اہل تذکرہ کے درمیان اختلاف ہے کہ ان کے عمال حکومت میں تھے یا والد ابن سعد نے ان کے والد ہی کو لکھا ہے اور زیادہ قرین قیاس یہی ہے اس لیے ہم نے اس بیان کو ترجیح دی ہے۔

مگر ۱۲۰ھ میں ہشام نے خالد کو معزول کر دیا اور ان کے بجائے یوسف بن عمر ثقفی کو کوفہ کا گورنر مقرر کیا۔ یوسف کو خالد سے پرانی پر خاش تھی اس لیے اس نے برسر اقتدار آتے ہی خالد کے عمال سے بدلہ لینا شروع کر دیا۔ سفیان کے والد عیینہ بھی عتاب میں آئے مگر وہ کسی طرح چھپ کر کوفہ سے مع اہل و عیال مکہ آ گئے اور جو ار خدا میں پناہ لی اور بعد میں یہیں مستقل سکونت اختیار کر لی۔ اس وقت امام ابن عیینہ کی عمر ۱۳ سال تھی ان کا خاندان اپنے علم و فضل کی وجہ سے ممتاز تھا۔ ان کے نوبھائی تھے جن میں پانچ صاحب علم و فضل تھے۔

ولادت اور تعلیم و تربیت:

سفیان بن عیینہ کی ولادت ہشام کے عہد خلافت میں ۶۰ھ میں کوفہ میں ہوئی کوفہ اس وقت فقہا و محدثین کا سب سے بڑا مرکز تھا۔ یہاں کی ہر مسجد مدرسہ تھی۔ اور ہر گھر سے قال اللہ اور قال الرسول کی آواز سنائی دیتی تھی۔ حتیٰ کہ ایوان حکومت کی تاجداری بھی اپنی تمام بے راہ رویوں کے باوجود اس آواز سے مانوس تھے۔ غرض اسی روح پرور ماحول میں امام کی نشوونما ہوئی۔ اور یہیں ان کی تعلیم و تربیت کا آغاز ہوا۔

ائمہ میں بیشتر ایسے گزرے ہیں جن کے والدین غریب تھے یا ان کے سن شعور سے پہلے انتقال کر چکے تھے۔ اس لیے ان میں بہت کم ایسے بزرگ ہیں جن کی تعلیم و تربیت کسی خاص نظر و تربیت سے ہوئی ہو۔ مگر امام سفیان بن عیینہ ان خوش قسمت لوگوں میں تھے جن کے والدین زمانہ تعلیم و تربیت میں زندہ تھے اور مالی اعتبار سے مطمئن بھی تھے اس لیے ان کی تعلیم باقاعدہ ہوئی۔

ابھی چار برس کی عمر تھی کہ حفظ قرآن کے لیے بٹھا دیا گیا، ۷ برس کی عمر میں اس سے فارغ ہو گئے۔ حفظ قرآن کے بعد حدیث کی کتابت شروع کرادی گئی۔ غالباً یہ اس لیے کیا گیا کہ کلام الہی کے ساتھ بچپن ہی میں ارشادات نبویؐ کا کچھ ذخیرہ بھی ان کے سینے میں محفوظ ہو جائے یہ سلسلہ تقریباً ۱۵ برس کی عمر تک جاری رہا۔ اس عمر کو پہنچ جانے اور والدین کی پوری توجہ کے باوجود اب تک طبیعت میں حصول علم کا پورا شوق نہیں پیدا ہوا تھا۔ اس لیے ان کے والد ہمیشہ ان کو نصیحت کرتے اور احساس ذمہ داری دلاتے رہتے تھے۔ ان

کی ایک نصیحت کے الفاظ تذکروں میں محفوظ ہیں۔ انہوں نے ایک دن کہا:

”پیارے بیٹے! بچپن کا زمانہ ختم ہوا اور تم اب سن شعور کو پہنچے۔ پورے طور سے خیر کی طلب یعنی حصول علم دین میں لگ جاؤ۔ مگر اس راہ میں سب سے زیادہ ضروری چیز یہ ہے کہ اہل علم کی اطاعت و خدمت کی جائے۔ اگر تم ان کی اطاعت و خدمت کرو گے تو علم و فضل کی دولت سے بہرہ مند ہو گئے“۔^۱

یہ نصیحت ان کے دل میں گھر گئی، خود کہتے ہیں کہ میں نے والد کی اس نصیحت کو زندگی بھر حرز جان بنائے رکھا اور کبھی اس سے سرمو تجاوز نہ کیا۔

اس کی تصریح تو نہیں ملتی کہ یہ نصیحت کہاں کی مکہ میں یا کوفہ میں، مگر قرین قیاس یہ ہے کہ نصیحت مکہ ہی میں کی گئی۔ اس لیے کہ ان کا خانوادہ مکہ سے کوفہ ۱۲۰ھ میں گیا۔ جب کہ ان کی عمر ۱۳ یا ۱۵ سال کی تھی اور خود ان کا بیان ہے کہ یہ ۱۲۲ھ سے بالتزام مکہ کے ائمہ حدیث کی خدمت میں جانے لگے تھے۔ ظاہر ہے یہ التزام و احساس ذمہ داری ان میں پہلے نہیں تھا جب ہی تو ان کے والد نے یہ نصیحت کی تھی۔ اس لیے یہ نصیحت یقیناً مکہ میں کی گئی ہوگی۔

مکہ اس وقت ائمہ تابعین کا گہوارہ تھا۔ امام زہری، عمرو بن دینار، ابن جریج اور بہت سے سرآمد و روزگار ائمہ قرآن و سنت کی مجالس یہاں برپا تھیں۔ والد کی نصیحت کے بموجب یہ ائمہ اور خصوصیت سے امام زہری اور عمرو بن دینار کی مجالس درس میں شریک ہونے لگے اور جب تک مکہ میں رہے ان سے جدا نہیں ہوئے۔^۲ ۱۲۶ھ میں عمرو بن دینار کا انتقال ہو گیا۔ جس سے یہ چشمہ فیض تو بند ہو گیا مگر ابھی دوسرا چشمہ علم جاری تھا کہ نہ جانے کیا اسباب ہوئے کہ یہ مکہ سے پھر کوفہ چلے گئے۔^۳

ذہانت اور شوق و جستجو:

بچپن ہی سے نہایت ذکی اور ذہین تھے۔ ان ائمہ کی خدمت میں ان کی ذہانت و ذکاوت کو مزید جلا ہوئی اور ان میں ایسی دقت نظری اور قوت تحقیق پیدا ہو گئی کہ بڑے بڑے

۱۔ تہذیب الاسماء ج ۱ ص ۲۳۵ ۲۔ تاریخ بغداد ج ۹ ص ۱۷۷ ۳۔ ایضاً ص ۱۸۳

ائمہ ان کا اعتراف کرنے لگے۔ ابن جریج جو ممتاز تابع تابعین میں ہیں۔ مکہ میں ان کی مجلس درس برپا تھی، ایک دن سفیان ان کی خدمت میں گئے۔ ابن جریج کوئی روایت بیان کر رہے تھے، جس میں انہوں نے صحابہ کے نیچے کے راوی کا نام نہیں لیا بلکہ یہ کہا کہ مجھ سے ایک شخص نے بیان کیا ہے کہ ابن عباس رضی اللہ عنہما یہ فرماتے ہیں۔ ابن عیینہ کو راوی کے نام نہ لینے کی وجہ سے خلش ہوئی اور انہوں نے اس کی تلاش کی۔ معلوم ہوا کہ وہ راوی ابھی زندہ ہے۔ تحقیق کے بعد وہ دوبارہ ابن جریج کے پاس پہنچے اتفاق سے اس دن بھی وہ اسی روایت کو دہرا رہے تھے۔ جب انہوں نے یہ کہا کہ ایک شخص نے مجھ سے یہ بیان کیا تو یہ بولے۔ ابوالولید اس کے راوی تو عبید اللہ بن ابی یزید ہیں، مقصد یہ تھا کہ آپ تحقیق کر لیتے تو سلسلہ سند کا ابہام دور ہو جاتا۔ ابن جریج یہ سن کر بولے:

قد غضت علیہ یا غواض!

”اے بحر تحقیق کے غواص تم نے ڈوب کر حقیقت دریافت ہی کر لی۔“

قوت حافظہ:

خدا نے قوت حافظہ بھی غیر معمولی عطا کی تھی۔ اپنی قوت حافظہ کے بارے میں خود ہی فرماتے تھے کہ

ما کتبت شیئاً قط الا شیاً حفظته۔^۱

”میں جس چیز کو قبض تحریر میں لایا وہ مجھے یاد ہو گئی۔“

سفیان بن عیینہ کے اساتذہ کی فہرت بڑی لمبی ہے، صرف تابعین میں اسی سے زائد بزرگوں سے انہوں نے کسب فیض کیا تھا۔^۲ چند مشاہیر کے نام یہ ہیں:

امام زہری، امام شعبہ، مسعر بن کدام، عمر بن دینار، ابواسحاق السبئی، محمد بن عقبہ، حمید الطویل، زیاد بن علاقہ، صالح بن کیسان وغیرہ۔

^۱ تاریخ بغداد ج ۹ ص ۱۸۲، ^۲ ایضاً ص ۱۷۹، ^۳ ایضاً

درس و تدریس:

مکہ میں ۵-۶ برس رہنے کے بعد ۱۲ھ میں جب کہ ان کی عمر ابھی ۱۹-۲۰ برس کی تھی۔ مکہ سے اپنے آبائی وطن کوفہ میں چلے آئے۔ یہاں بھی آئمہ تابعین و تبع تابعین کی متعدد مجالس قائم تھیں۔ اور ان سب سے انہوں نے استفادہ کیا تھا۔ مگر خاص طور سے وہ مسعر بن کدام کی صحبت میں زیادہ رہے، گو یہ خود اس وقت مرجع خلاق تھے، مگر انہوں نے ابن عیینہ سے خواہش کی کہ وہ تحدیث روایت کا سلسلہ شروع کریں، سفیان بن عیینہ کے سینہ میں گو امام زہری اور عمرو بن دینار کی مرویات کے خزینے محفوظ تھے، مگر انہوں نے کم سنی کی معذرت کی، مسعر بن کدام نے کہا کہ آپ کے پاس امام زہری اور عمرو بن دینار کا سرمایہ روایت موجود ہے تو پھر آپ کو کم سنی کی پرواہ نہ کرنی چاہیے، مقصد یہ تھا کہ اس راہ میں عمر کی نہیں بلکہ علم و فہم کی ضرورت ہوتی ہے اور اس سے آپ بہرہ ور ہیں، غالباً انہی کے مشورے کے بعد انہوں نے اپنا سلسلہ درس شروع کیا۔

کوفہ یہ جس وقت پہنچے، اس وقت وہاں سب سے وسیع حلقہ درس امام ابوحنیفہ رضی اللہ عنہ کا تھا۔ ان کو یہ فخر حاصل ہے کہ جب امام کو ان کی آمد کا علم ہوا تو انہوں نے اپنے تلامذہ اور عام اہل کوفہ سے کہا کہ تمہارے پاس عمرو بن دینار کی مرویات کا حافظ آ گیا ہے، چنانچہ لوگ ان کی مرویات سے اخذ و استفادہ کرنے کے لیے ان کے پاس آنے لگے۔ وہ خود کہتے ہیں کہ مجھ کو جس نے سب سے پہلے محدث بنایا وہ امام وہ امام ابوحنیفہ ہیں۔

کوفہ میں اس وقت امام اعمش اور امام شعبہ کے درس کا بھی ہر طرف چرچا تھا۔ مگر جب ابن عیینہ نے درس دینا شروع کیا تو ان آئمہ کے تلامذہ بھی ان کی مجلس درس میں شریک ہونے لگے۔ عبداللہ بن داؤد کہتے ہیں کہ ہم لوگ امام اعمش کے درس میں شریک تھے کہ کسی نے آ کر یہ اطلاع دی کہ سفیان بن عیینہ نے بھی تحدیث شروع کر دی ہے۔ چنانچہ ہم لوگ اعمش کی مجلس سے اٹھے تو ان کے درس میں شریک ہو گئے۔ اہل تذکرہ ان کی

جلالت علم کے ذکر میں انہی بات کا خاص طور سے ذکر کرتے ہیں کہ انہوں نے امام اعمش کی زندگی ہی میں اپنی مجلس درس قائم کر دی تھی۔

امام شعبہ اپنے تلامذہ سے کہا کرتے تھے کہ جس کو عمرو بن دینار کی مرویات مطلوب ہوں اس کو ابن عیینہ کے پاس جانا چاہیے۔

امام اعمش اور امام شعبہ ان کے شیوخ حدیث میں سے ہیں۔ مگر ان دونوں بزرگوں نے بھی ان سے سماع حدیث کیا تھا۔ بغدادی نے لکھا ہے کہ ایک بار ابن عیینہ امام اعمش کی مجلس درس میں گئے اور پچاس حدیثیں بیان کیں، اسی طرح امام شعبہ کے بارے میں لکھا ہے انہوں نے ان سے سو روایتیں سنی ہیں۔

سفیان بن عیینہ ہر سال زیارت حرمین کے لیے جاتے تھے ان کے درس میں یوں بھی طلباء کا ہجوم رہتا تھا مگر حج کے زمانہ میں جب کہ سارے ممالک اسلامیہ کی آبادی مکہ میں سمٹ آتی تھی، سماع حدیث کے لیے ان کے پاس اکی اژدحام ہوتا تھا۔ بلکہ بہت سے تشنگانِ چشمہ نبوت تو اسی غرض کے لیے سفر حج کی مشکلیں برداشت کرتے تھے۔ امام ذہبی لکھتے ہیں۔

فقد كان خلق يحجون والباعث لقاء ابن عيينة فيزدحمون عليه في ايام
الحج.

”ایک مخلوق حج کے لیے اسی لیے جاتی تھی کہ سماع حدیث کے لیے ابن عیینہ کی ملاقات نصیب ہو، چنانچہ حج کے زمانہ میں ان کے گرد ایک اژدحام ہوتا تھا۔“

معاصرین میں ان کا علمی مقام:

امام زہری اور عمرو بن دینار کے تلامذہ سارے ممالک اسلامیہ میں پھیلے ہوئے تھے۔ مگر ان ائمہ کے جو تلامذہ سب سے زیادہ قابل وثوق اور معتمد سمجھے جاتے تھے ان میں

۱ بغدادی ج ۹ ص ۱۷۵ ۲ ایضاً ص ۱۸۰ ۳ ایضاً ج ۹ ص ۱۷۵ ۴ تاریخ بغداد ج ۶ ص ۱۷۵

۵ تذکرہ ج ۱ ص ۲۳۹

سفیان بن عیینہ بھی تھے۔ بلکہ بعض حیثیتوں سے یہ سب میں ممتاز تھے ابن المدینی کا بیان ہے کہ

ما فی اصحاب الزہری اتقن من ابن عیینۃ ۱

”زہری کے تلامذہ اور اصحاب میں سب سے قابل وثوق ابن عیینہ کی ذات تھی۔“

ایک شخص نے ابن المدینی سے پوچھا کہ زہری کے تلامذہ میں مقدم کون ہے؟ بولے! تقدم تو مجھے حاصل ہے مگر ان کے اصحاب میں جن کے سماع میں شک نہیں کیا جاسکتا نہ ان پر کسی نے کلام کیا ہے اور نہ زبان طعن کھولی ہے، وہ سفیان بن عیینہ اور زیاد بن سعد ہیں ۲

ان ہی کا بیان ہے کہ میں نے سعید القطان سے پوچھا کہ امام زہری کے فیض یا فنون میں آپ معمر اور سفیان بن عیینہ میں سے کس کو زیادہ پسند کرتے ہیں، بولے سفیان کو ۳

اسی طرح عمرو بن دینار کی مرویات کے بھی یہ سب سے بڑے امین سمجھے جاتے تھے۔ امام احمد بن حنبل فرماتے ہیں کہ سفیان عمرو بن دینار کو سب سے زیادہ جاننے والے تھے۔ یحییٰ بن معین نے ایک دن کہا کہ سفیان عمرو بن دینار کی مرویات کے سب سے بڑے حافظ تھے۔ کسی نے پوچھا کہ حماد بن زید سے بھی زیادہ بولے ہاں۔ پھر پوچھا کہ اگر عمرو بن دینار کی کسی روایت میں سفیان ثوری اور سفیان بن عیینہ کے درمیان اختلاف ہو جائے تو آپ کس کو ترجیح دیں گے۔ بولے ابن عیینہ کو، اوپر امام شعبہ کا قول گزر چکا ہے کہ جس کو عمرو بن دینار کی روایات مطلوب ہوں وہ ابن عیینہ کے پاس جائے۔ حافظ ابن حجر نے لکھا ہے کہ تمام حفاظ حدیث کا اس امر پر اتفاق ہے کہ عمرو بن دینار کی مرویات کے سب سے زیادہ قابل وثوق راوی یہی ہیں ۴

فن حدیث میں ان کا اصلی مقام:

اوپر جو اقوال نقل کیے گئے ہیں ان سے یہ اندازہ تو ہو گیا ہوگا کہ مکہ میں حدیث نبوی کا جو ذخیرہ تھا، اپنے زمانہ میں اس کے یہ سب سے بڑے محافظ سمجھے جاتے تھے مگر یہ ان

۱۔ تہذیب التہذیب ج ۳ ص ۱۱۹ ۲۔ تاریخ بغداد ج ۹ ص ۱۷۸ ۳۔ تاریخ بغداد جلد ۹ صفحہ ۱۷۸

۴۔ ایضاً ۵۔ تہذیب ج ۳ ص ۱۱۶

کے علم و فضل کا ایک گوشہ تھا۔ حدیث میں ان کے اصلی مقام کو سمجھنے کے لیے ہم عصر علماء کے چند اور اقوال پر نظر ڈال لینی ضروری ہے۔

جہاں تک روایتوں کی کثرت اور ان کے حفظ اور ضبط تحریر میں لانے کا تعلق ہے۔ اس میں ان کو کوئی انفرادی امتیاز حاصل نہیں تھا۔ ان کی مرویات کی کل تعداد ۷ ہزار بتائی جاتی ہے۔ انہوں نے اپنا کوئی مجموعہ بھی نہیں چھوڑا، اس کے برخلاف اتباع تابع تابعین میں بہت سے بزرگوں کے سینوں میں ان سے کہیں زیادہ روایتیں محفوظ تھیں اور ان میں سے بہتوں نے اپنے مجموعہ ہائے حدیث بھی یادگار چھوڑے تھے۔ اتباع تابعین کے زمرہ میں جو چیز ان کو ممتاز کرتی ہے وہ حدیث نبوی کا فہم، تغیر حدیث کا ملکہ اور وثوق و اعتماد ہے، ان اوصاف میں کم لوگ ان کے ہمسر تھے احمد بن عبد اللہ کا بیان ہے کہ ”ان کا شمار حکمائے حدیث میں ہوتا تھا گو کہ ان کی روایتیں صرف سات ہزار تھیں اور انہوں نے کوئی حدیث کا مجموعہ بھی نہیں چھوڑا“۔^۱

امام شافعی فرماتے تھے کہ میں نے ان کے جیسا حدیث کی بہتر تفسیر و تشریح کرنے والا نہیں دیکھا، ان ہی کا قول ہے کہ علم میں جتنی پختگی اور وثوق و اعتماد ان کو تھا۔ میں نے کسی دوسرے میں نہیں دیکھا۔^۲

عبد العزیز بن ابی داؤد کہتے ہیں کہ سفیان ثوری کی مجلس میں جب اصحاب حدیث نہیں ہوتے تھے تو وہ مرسل روایتوں کے بجائے مسند روایتیں بیان کرتے تھے۔ میں جب ان مسند روایتوں کو سن کر ان کی مجلس سے اٹھتا تو ابن عیینہ کے پاس جاتا اور ان روایتوں کو ان کے سامنے پیش کرتا۔ وہ کہتے کہ اس میں یہ غلطی اور اس میں یہ خامی ہے۔ پھر میں امام ثوری کے پاس آتا اور ان سے ابن عیینہ کی تنقید کا ذکر کرتا تو فرماتے بھائی ابن عیینہ نے جو کہا ہے وہ صحیح ہے۔^۳

مشہور امام جرح و تعدیل عبدالرحمن بن مہدی سے کسی نے پوچھا کہ حدیث میں ابن عیینہ کا مقام کیا ہے، بولے ان کو حدیث کی تفسیر اور حدیث کے متفرق الفاظ کے

۱۔ تہذیب الاسماء ج ۱ ص ۲۲۲ ۲۔ ایضاً ۳۔ تہذیب التہذیب ج ۲ ص ۱۲۰ ۴۔ تاریخ بغداد ج ۹ ص ۱۸۱

جمع کرنے میں مہارت حاصل تھی۔ وہ حدیث کی تشریح میں بے جا تاویل کو پسند نہیں کرتے تھے، خصوصیت سے زجر و توبیخ کے سلسلہ میں ارشادات نبوی کی ایسی تاویل و تفسیر جو بے خوفی پیدا کر دے۔ غلط سمجھتے تھے ایک بار فرمایا کہ اس حدیث

من غشنا فلیس منا و حمل علینا فلیس منا.

”جس نے فریب کیا وہ مسلمان نہیں ہے، جس نے مسلمانوں پر حملہ کیا وہ مسلمان نہیں ہے۔“

کی تفسیر جو لوگ یہ کرتے ہیں کہ ایسا شخص ہمارے طریقہ اور حسن سیرت پر نہیں ہے، وہ غلطی پر ہیں۔ امام نووی لکھتے ہیں کہ اس سے ان کا مقصد یہ ہے کہ ایسی احادیث جن میں معاصی پر سخت تنقید کی گئی ہو ان کی تفسیر کر کے ان تنبیہات کو ہلکا کرنے کی ضرورت نہیں ہے۔ تاکہ لوگوں کے اندر گناہوں سے بچنے کا زیادہ سے زیادہ جذبہ پیدا ہو، وہ گناہ کر کے بے خوف نہ ہو جائیں۔^۱

متقدمین میں تو اس طرح کی تاویل کا جذبہ کم تھا۔ مگر متاخرین میں بہت سے لوگوں نے زجر و توبیخ کے سلسلہ میں بہت سے فرمودات نبوی کو اپنی تاویل و موشگافی سے اتنا بے اثر بنا دیا ہے کہ ان کا وہ مقصد ہی فوت ہو گیا جس کے لیے وہ فرمائے گئے تھے۔
ان کی روایتوں کا درجہ:

تمام ائمہ حدیث نے ان کی مروایت کو قابل وثوق اور لائق اعتنا سمجھا ہے۔ ابن المدینی کہتے ہیں کہ یہ اہل حجاز کی روایتوں کے سب سے بڑے عالم ہیں۔^۲ ابو حاتم کہتے ہیں کہ مسلمانوں کے لیے ان کا علم حجت ہے، ابن قطان کا قول ہے کہ یہ چالیس برس سے حدیث کے امام ہیں عجمی کا بیان ہے کہ ان کی ذات قابل وثوق اور قابل اعتماد ہے۔^۳ ابن المدینی کا بیان اوپر آچکا ہے کہ ان کی روایتوں میں شک نہیں کیا جاسکتا۔ اور نہ ان پر کسی نے کلام کیا ہے۔^۴ ان سے کسی نے پوچھا کہ حدیث میں کون شخص سب سے بہتر ہے، بولے

۱۔ تاریخ بغداد ج ۹ ص ۱۸۲۔ ۲۔ تہذیب الاسماء ج ۱ ص ۲۲۵۔ ۳۔ تہذیب ج ۴ ص ۱۲۱

۴۔ تہذیب الاسماء ج ۴ ص ۱۲۲ ص ۱۱۹۔ ۵۔ تاریخ بغداد ج ۹ ص ۱۷۸

مجھے تو ابن عیینہ سے بہتر کوئی آدمی نہیں ملا۔

جرح:

اکثر اہل علم نے لکھا ہے کہ حدیث میں ان کی وثاقت اور اتفاق و تثبت اتنا مسلم ہے کہ توثیق و تعدیل سے ان کی ذات مستغنی ہے۔^۱ مگر بعض اہل علم نے لکھا ہے کہ آخری عمر میں ان کا حافظہ کمزور ہو گیا تھا۔ اس لیے ان کی عمر کے آخری دو سالوں میں ان سے جن لوگوں نے سماع حدیث کیا تھا ان پر اعتماد نہیں کیا جاسکتا۔

یحییٰ بن سعید القطان بیان کرتے ہیں کہ آخری عمر میں میں نے ان سے کہا کہ میں دیکھتا ہوں کہ آپ وہی روایتیں جن کو ایک بار بیان کر چکے ہیں اب بیان کرتے ہیں تو ان میں کچھ نہ کچھ زیادتی یا کمی ہو جاتی ہے۔ بولے پہلا ہی سماع ٹھیک ہے۔ اب میں بوڑھا ہو گیا ہوں اسی بنا پر یحییٰ بن سعید نے جو ان کے ارشد تلامذہ میں تھے۔ اعلان کر دیا تھا کہ ۱۹۷ھ کے بعد جن لوگوں نے ابن عیینہ سے سماع حدیث کیا ہے ان کی روایتوں کا کوئی اعتبار نہیں ہے اس لیے کہ آخری دو سالوں میں ضعیف حافظہ کی وجہ سے ابن عیینہ کی روایتوں میں اشتباہ پیدا ہو جاتا تھا۔^۲

اندازہ لگائیے کہ محدثین نے حدیث کی روایت اور اس کی حفاظت میں کتنی چھان بین اور تحقیق و تدقیق سے کام لیا ہے ابن عیینہ جیسے بے شمار ائمہ حدیث ہیں جن کی مرویات کو ایک خاص عمر کے بعد محدثین نے قبول نہیں کیا ہے۔

پھر بھی کچھ اہل ہوس یہ کہتے ہیں کہ ذخیرہ حدیث قابل اعتماد نہیں ہے۔ حالانکہ اگر اس زمین پر سرمایہ حدیث ناقابل اعتماد ہے تو دنیا کی کوئی تحریر دستاویز قابل اعتبار نہیں ہو سکتی۔
تفسیر میں ان کا مقام:

تابعین کے عہد تک علم تفسیر کوئی الگ فن نہیں بنا تھا۔ نہ اب تک مخصوص طور سے

۱۔ ایضاً ص ۱۸۲۔ ۲۔ تہذیب ج ۴ ص ۱۲۴۔

۳۔ تہذیب التہذیب ج ۴ ص ۱۲۰۔

اس موضوع پر کسی نے کوئی تصنیف کی تھی۔ لیکن اتباع تابعین کے عہد میں جب بہت سے دینی علوم کی داغ بیل پڑی اور ان کی تدوین و ترتیب شروع ہوئی تو علم تفسیر بھی حدیث سے ایک الگ فن قرار پایا اور اس پر بہت سی کتابیں تصنیف ہوئیں۔

زمرہ اتباع تابعین میں جن بزرگوں کو اس فن میں کوئی خصوصیت حاصل تھی اور انہوں نے اپنی تحریری یادگاریں بھی چھوڑی ہیں ان میں سفیان بن عیینہ بھی ہیں۔ ان کی قرآن فہمی کا صحیح اندازہ تو اس وقت لگایا جاسکتا تھا جب کہ ان کی کتاب سامنے ہوتی مگر اس وقت اس کے موجود ہونے کا کوئی علم نہیں ہے۔ ہمعصر علماء نے ان کی قرآن فہمی کے بارے میں جو رائے دی ہے وہ یہ ہے۔

امام احمد فرماتے ہیں کہ اہل علم میں ان سے زیادہ قرآن کا جاننے والا میں نے نہیں دیکھا۔ ابن وہب کہتے ہیں کہ مارایت اعلم بکتاب اللہ من ابن عیینہ۔ ابن عیینہ سے بڑا کتاب اللہ کا عالم میں نے نہیں دیکھا۔ عبدالرحمن بن مہدی سے کسی نے ان کے علم و فضل کے بارے میں سوال کیا۔ انہوں نے بہت سے اوصاف کا تذکرہ کرنے کے بعد یہ بھی کہا کہ

معرفة بامن القرآن.

”ان کو قرآن کی معرفت بھی حاصل تھی“۔^۱

ایک روایت میں ہے کہ انہوں نے کہا کہ قرآن کی معرفت میں وہ سفیان ثوری سے بڑھے ہوئے تھے۔^۲ ابتداء میں ذکر آچکا ہے کہ ان کی تفسیر تیسری صدی تک اہل علم میں متداول تھی اور اس کا فیض ہندوستان تک پہنچا تھا۔

۱۔ تہذیب التہذیب ج ۴ ص ۱۲۰

۲۔ تہذیب الاسماء ج ۱ ص ۲۲۴

۳۔ تاریخ بغداد ج ۹ ص ۱۸۲

۴۔ تذکرۃ الحفاظ ج ۱ ص ۲۳۹

تفقہ:

یہ اجتہاد و تفقہ کی دولت سے بھی بہرہ ور تھے ان کے اجتہاد و تفقہ کا انداز کے لیے یہ بات کافی ہے کہ فقہ میں یہ امام شافعی کے استاد ہیں۔ امام احمد نے ان کو فقہا میں شمار کیا ہے امام نووی نے تو یہاں تک لکھا ہے کہ

وهو احد اجداد والشافعية في طريق الفقه^۱

”جن لوگوں نے شافعی طریقہ تفقہ کی بنیاد رکھی سفیان بن عیینہ ان کے اجداد میں ہیں۔“

مقصد یہ ہے کہ شافعی فقہ میں اجتہاد و استنباط مسائل کے ساتھ حدیث نبوی کا جو حسین امتزاج ملتا ہے اس کے پیدا کرنے میں جن بزرگوں نے حصہ لیا ان میں سفیان بن عیینہ بھی تھے ورنہ زمانہ کے لحاظ سے یہ امام شافعی سے مقدم تھے۔ با ایں ہمہ علم و فضل فتویٰ دینے سے گریز کرتے تھے۔

امام شافعی فرماتے ہیں کہ افتا کا جتنا مادہ ان میں موجود تھا میں نے کم لوگوں میں دیکھا مگر وہ اس سے اتنا ہی گریز بھی کرتے تھے^۲ امام شافعی فرماتے ہیں کہ فقہ کا کوئی مسئلہ جب ان کے سامنے آتا تھا۔ تو عموماً میری طرف اشارہ کر کے کہا کرتے تھے۔ ان سے پوچھو^۳

اخلاق و کردار:

علم و فضل کے ساتھ سیرت و کردار میں بھی اسلامی زندگی کی صحیح تصویر تھی ان کی زندگی نہایت سادہ تھی، خصوصاً کھانے پینے میں ان کے ایک شاگرد ان کے یہاں آئے انہوں نے دیکھا کہ ان کے آگے جو کی دو موٹی روٹیاں رکھی ہوئی ہیں۔ یہ دیکھ کر شاید ان کو تعجب ہوا ہوگا اسی لیے فرمایا کہ چالیس سال سے یہی میری غذا ہے۔^۴ اس جو کی روٹی کی

۱ تہذیب الاسماء ج ۱ ص ۲۲۵ - ۲ صفوة الصفوة ج ۱ ص ۳۷۶

۲ تہذیب الاسماء ج ۱ ص ۵۹

۳ ایضاً ص ۲۲۲

اہمیت اس وقت زیادہ معلوم ہوگی جب عباسی دور کے تمدن کو سامنے رکھا جائے جس میں لوگ ستو بھی کھجور اور میووں کا استعمال کرتے تھے مگر وہ اپنی سادگی کو بے حد چھپاتے تھے اسی وجہ سے شاید ان کے بارے میں لوگوں کو شاید کچھ غلط فہمی تھی ان کے ایک شاگرد کہتے ہیں کہ ایک دن وہ مجھے گھر کے اندر لے گئے اور ایک گوشہ میں بٹھا دیا اس کے بعد جو کی ایک موٹی روٹی نکالی۔ پھر فرمایا کہ لوگ کیا کہتے ہیں۔ اسے چھوڑو برسوں سے میری یہی غذا ہے۔ شاید اسی اخفا کی وجہ سے ان کی سیرت و کردار کے واقعات بہت کم تذکروں میں ملتے ہیں خود فرماتے ہیں کہ اگر آدمی کے ظاہر و باطن میں توافق ہو تو عدل ہے اور اگر باطن ظاہر سے اچھا ہو تو اس کی افضلیت کا کہنا لیکن اگر ظاہر اچھا اور باطن برا ہو تو پھر یہ ظلم ہے یعنی جو شخص ایسا کرتا ہے وہ اپنے اوپر ظلم کرتا ہے۔

کبھی ایوان حکومت کا رخ نہیں کیا۔ ایک باریمن میں وہاں کے گورنر معن بن زائد سے ملاقات ہو گئی۔ اس نے ان کو کچھ ہدیہ پیش کیا۔ اسے قبول تو کر لیا مگر پھر کبھی اس کی نوبت نہ آنے دی۔ امام ذہبی لکھتے ہیں کہ

ولم تلتخ سفیان بعد بجوانئہم۔

”اس کے بعد سفیان کبھی امراء کے تحائف سے ملوث نہیں ہوئے۔“

صوم و صلوة سے ان کو جو شغف تھا وہ تو تھا ہی مگر حج کعبۃ اللہ کا تو انہیں عشق تھا جب سے ہوش سنبھالا۔ اس وقت سے وفات تک شاید ہی کسی سال اس سعادت سے محروم رہے ہوں۔

اہل تذکرہ لکھتے ہیں کہ انہوں نے ستر حج کیے تھے۔

ان کا معمول تھا کہ جب زیارت حرمین کے لیے جاتے تو خدا کی بارگاہ میں یہ دعا کرتے کہ خدایا دوبارہ پھر تو اس سے بہرہ مند کرنا۔ مگر ۱۹۸ھ میں جب آخری بار زیارت

کے لیے گئے تو ان کا بیان ہے کہ خدا سے میں اتنی بار دعا مانگ چکا تھا کہ اس سال دعا مانگتے ہوئے مجھے شرم آئی چنانچہ اسی سال ان کا انتقال ہو گیا۔
حکیمانہ اقوال:

ان کی سیرت اور کردار کے واقعات اہل تذکرہ نے بہت کم لکھے ہیں مگر دوسروں کی سیرت و کردار کو نشوونما دینے کے لیے ان کے بہت سے حکیمانہ اقوال کتابوں میں لئے ہیں۔

ہم چند اقوال یہاں نقل کرتے ہیں۔ اس آئینہ میں ان کی سیرت کے خدو خال بھی دیکھے جاسکتے ہیں فرمایا زہد و تقویٰ صبر اور موت کے انتظار کا نام ہے۔ علم جب تم کو نفع نہ بچائے گا۔ جس کو عقل زیادہ ملتی ہے عموماً اس کو روزی کم ملتی ہے۔ فرمایا کہ جو شخص صرف لوگوں کو دکھاوے کے لیے کوئی کام کرتا ہے تو خدا ایسے شخص پر غضب آلود ہوتا ہے۔

فرمایا کہ ضروریات زندگی کی طلب دنیا کی محبت نہیں ہے۔ فرمایا کہ اگر میرا دن کم عقلوں کی طرح اور میری رات جاہلوں کی طرح غفلت میں گزرے تو پھر میں نے جو علم حاصل کیا ہے۔ وہ بے فائدہ ہے۔

جو لوگ اللہ اور اس کے بندوں کے درمیان تعلق جوڑنے کا واسطہ ہے وہ خدا کے یہاں سب سے بلند مرتبہ ہیں یعنی انبیاء اور ان کے بعد علماء۔

فرمایا جو شخص یہ سمجھے کہ میں فلاں سے بہتر ہوں تو اس نے غرور کیا اور ابلیس کو اس غرور ہی نے حضرت آدم کے سامنے سجدہ کرنے سے روکا تھا۔ جو شخص اپنی نفسانی خواہش کی بناء پر کوئی گناہ کرتا ہے تو اس سے توبہ کی امید رکھو اور جو شخص جذبہ تکبر کے ساتھ کوئی معصیت کرتا ہے۔ تو اس پر لعنت ہے اس لیے ابلیس نے جذبہ تکبر ہی سے نافرمانی کی تھی اس لیے ملعون و مردود ہوا۔ یعنی محض نافرمانی ہوتی تو اتنی سخت سزا نہ ملتی۔

۱ تاریخ بغداد ج ۹ ص ۱۸۴

۲ تذکرۃ الحفاظ ج ۱ ص ۲۷۰

فرمایا کہ جو شخص علم اس لیے حاصل کرتا ہے کہ اس سے لوگوں کو نفع پہنچے اس کا درجہ خدا کے یہاں وہی ہے جو کسی ایسے غلام کا آقا کے یہاں ہوتا ہے جو وہی کام کرتا ہے جس سے آقا خوش ہو۔

فرمایا کہ جب کوئی عالم لا ادری (میں نہیں جانتا) کہنا چھوڑ دیتا ہے تو وہ اپنی ہلاکت کا سامان کرتا ہے۔

فرمایا کہ نماز کی توقیر یہ ہے کہ مسجد میں اقامت سے پہلے آؤ، اسحق بن اسرائیل کہتے ہیں کہ میں نے سفیان کی زبان سے یہ بات سنی ہے۔ وہ کہتے تھے کہ راہ حق پر چلو اور غلط روی نہ اختیار کرو، خواہ راہ حق کے چلنے والے کتنے ہی کم کیوں نہ ہوں۔

فرمایا کہ ایام تین ہیں کل گذشتہ یہ ہمارا صاحب حکمت اور معلوم ہے جو اپنی حکمت آموزی چھوڑ جاتا ہے آج یہ ایک کچھڑ جانے والا دوست جس کی جدائی بڑی طویل ہے یہ تمہارے پاس آتا ہے۔ مگر تم اس کے پاس نہیں جاسکتے، کل آئندہ اس کے بارے میں نہیں کہا جاسکتا کہ تم اس کو پاسکو گے یا نہیں؟

فرمایا کہ قیامت کے دن تین آدمیوں کو بڑی شدید حسرت و ندامت ہوگی، ایک وہ آقا جس کے غلام کا حسن عمل قیامت کے دن اس سے زیادہ ہوگا، دوسرے وہ مالدار جس نے مال جمع کیا مگر اس میں سے ایک پھوٹی کوڑی کسی کو نہ دی، اس کے مال کو جب اس کے ورثہ نے پالیا تو راہ خدا میں صدقہ کر دیا، تیسرے وہ عالم جس نے اپنے علم سے نہ خود کوئی فائدہ اٹھایا اور نہ دوسروں کو کوئی فائدہ پہنچایا۔ مگر اس سے دوسروں نے علم حاصل کیا اور اس نے خود بھی فائدہ اٹھایا اور دوسرے کو بھی فائدہ پہنچایا۔

ایک مجلس میں کوئی رقت آمیز بات ہوئی اس پر یہ رو پڑے کسی نے پوچھا کہ دوسرے لوگ تو اس بات سے بے قرار نہیں ہوئے، آپ کیوں اس قدر بے خود ہو گئے۔ بولے جب آنسو گر جاتا ہے تو قلب کو سکون ہو جاتا ہے۔

کسی نے رضائے خداوندی کے بارے میں سوال کیا۔ فرمایا کہ اللہ سے راضی وہ شخص ہے جو جس حال میں ہے اس کے علاوہ دوسری حالت کی خواہش نہ رکھے۔ احنف بن

قیس فرماتے ہیں کہ حضرت عمر رضی اللہ عنہ نے فرمایا ہے کہ قبل اس کے کہ تمہیں کوئی ذمہ داری سونپی جائے دین کا فہم حاصل کرو۔ سفیان اس کی تشریح کرتے ہوئے فرماتے ہیں کہ جس آدمی کو دین کا فہم حاصل ہوگا تو وہ عہدہ اور سرداری کی طلب نہیں کرے گا۔^۱

وفات:

۱۶۳ھ میں یہ کوفہ سے مستقل طور پر مکہ مکرمہ آگئے اور عمر کے بقیہ ۳۵ سال اس دیار پاک میں بسر کیے۔ ۱۹۸ھ میں ان کا انتقال ہوا اور حرم پاک کے مشہور قبرستان جنون میں سپرد خاک کئے گئے۔^۲

ابراہیم بن منذر نے ان کی وفات پر بڑا پراثر و پردرد مرثیہ کہا۔



۱۔ یہ تمام اقوال صفوة الصفوة جلد ۲ صفحہ ۱۳۱ تا ۱۳۵ سے لئے گئے ہیں۔

۲۔ ابن خلکان تاریخ بغداد

حضرت عبداللہ بن مبارک رحمۃ اللہ علیہ

حضرت عبداللہ بن مبارک زمرہ تبع تابعین کے گل سرسبد ہیں۔ ان کی زندگی اسلام کا مکمل نمونہ اور اس کی چلتی پھرتی تصویر تھی۔ ان کا جذبہ دینی اور شوق جہاد ان کی فیاضی اور نرم خوئی، دنیا سے بے رغبتی اور احساس ذمہ داری اور اس کے سوانح حیات کے جلی عنوانات ہیں۔ ان کے ہاتھ میں کوئی مادی طاقت نہیں تھی۔ مگر انہی اخلاقی صفات کی وجہ سے اسلامی مملکت کے ہر فرد کے دل پر ان کی حکمرانی تھی، ایک بار وہ رقبہ آئے، پورا شہر ان کی زیارت کے لیے ٹوٹ پڑا، اتفاق سے ہارون رشید اپنے خدم و حشم کے ساتھ وہاں موجود تھا۔ محل سے اس کی بیوی یا اس کی لونڈی یہ تماشا دیکھ رہی تھی اس نے پوچھا کہ یہ ہجوم کیا ہے، لوگوں نے بتایا کہ خراساں کے عالم عبداللہ بن مبارک آئے ہوئے ہیں، یہ ان ہی کے مشتاقان دید کا ہجوم ہے، اس نے بے ساختہ کہا کہ ”حقیقت میں خلیفہ وقت یہ ہیں نہ کہ ہارون کو اس کے گرد پولیس اور فوج کی مدد کے بغیر کوئی جمع نہیں ہوتا“۔

نسب:

عبداللہ بن مبارک کے والد مبارک ایک شخص کے غلام تھے۔ ان کی شادی اس کی لڑکی کی ہوئی تھی۔ اس وقت تک اسلامی معاشرہ میں عہد سعادت کے آثار باقی تھے، اس لیے نسبت نکاح کا معیار حسب و نسب نہیں بلکہ لڑکے کی صلاحیت اور اس کا دین و تقویٰ ہوتا تھا۔ مبارک چونکہ اس حیثیت سے ممتاز تھے اس لیے آقا نے اپنی لڑکی ان سے بیاہ دی، گو اس کی نسبتیں دوسری بڑی بڑی جگہوں سے بھی آرہی تھیں۔ مبارک کی جن خصوصیات کی بنا پر یہ شادی ہوئی، مختصراً ہم اس کا تذکرہ کرتے ہیں۔

مبارک نہایت دیانت دار و محتاط شخص تھے۔ آقا ان کے سپرد جو کام کرتا تھا۔ اس کو

وہ نہایت دیانت داری اور اطاعت شعاری کے ساتھ انجام دیتے تھے۔ آقا نے باغ کی نگرانی ان کے سپرد کر دی تھی، ایک بار اس نے ان سے کہا کہ ایک ترش انار باغ سے توڑ لاؤ، وہ گئے اور شیریں انار توڑ لائے، اس نے دوبارہ ان سے شیریں انار لانے کے لیے کہا تو وہ پھر ترش انار توڑ لائے۔ آپ نے غصہ میں کہا تمہیں ترش و شیریں انار کی بھی تمیز نہیں؟ انہوں نے کہا کہ ”نہیں“ اس نے وجہ پوچھی تو بتایا کہ آپ نے مجھے ترش انار کھانے کی اجازت تو دی نہیں ہے۔ اس لیے میں اس کو کیسے پہچان سکتا ہوں اس نے تحقیق کی تو معلوم ہوا کہ بات صحیح ہے۔

مبارک کی اس غیر معمولی دیانتداری اور حق شناسی کا اس پر بہت اثر پڑا اور وہ ان کی بہت قدر و منزلت کرنے لگا۔

مبارک کے آقا کی ایک ناکھڑا لڑکی تھی جس کی شادی کے پیغامات ہر طرف سے آرہے تھے، لیکن غالباً وہ ان نسبتوں میں کوئی فیصلہ نہیں کر پارہا تھا۔ اس نے اس بارے میں ایک روز مبارک سے بھی مشورہ کیا کہ مبارک! میں اس لڑکی کی شادی کہاں اور کس سے کروں؟ انہوں نے کہا کہ

”عہد جاہلیت میں لوگ نسبت میں حسب یعنی عزت و شہرت اور نسب کو تلاش کرتے تھے، یہودیوں کو مالداری کی جستجو ہوتی تھی اور عیسائی حسن و جمال کو ترجیح دیتے تھے۔ لیکن امت محمدیہ کے نزدیک تو معیار دین و تقویٰ ہے۔ آپ جس چیز کو چاہیں ترجیح دیں۔“

آقا کو ان کا یہ ایمان افروز اور دانشمندانہ جواب بہت پسند آیا۔ وہ اپنی بیوی کے پاس آیا اور اس سے کہا کہ ”میری لڑکی کا شوہر بننے کے لیے مبارک سے بہتر کوئی دوسرا شخص نہیں ہے۔“ بیوی بھی نیک بخت تھیں، انہوں نے بھی اس رائے کو پسند کیا اور آقا کی لڑکی سے ان کی شادی ہو گئی۔

ولادت اور تعلیم:

حضرت عبداللہ بن مبارک اسی باسعادت لڑکی کے بطن سے ۱۱۸ھ میں مرو میں پیدا ہوئے۔ ان کی کنیت ابو عبدالرحمن ہے، ان کا اصلی وطن مرو تھا۔ اس لیے وہ مروزی کہلاتے ہیں یہ مرد جہاں ان کی ولادت ہوئی، مسلمانوں کا قدیم شہر ہے، افسوس ہے کہ یہ اس وقت روس کے قبضہ میں ہے۔ اس سرزمین سے جہاں اخلاق و روحانیت کے سینکڑوں چشمے ابلے اور اسلامی علم و تمدن کے صدف سوتے پھوٹے اب وہاں مادیت ہی کا نہیں بلکہ دھرتیت کا سیلاب رواں ہے۔

ان کی ابتدائی تعلیم و تربیت کے متعلق بہت کم معلومات ملتی ہیں لیکن امام ذہبی کے بیان سے اتنا پتہ چلتا ہے کہ وہ ابتدائے عمر ہی سے طلب علم کے لیے سفر کی صعوبتیں برداشت کرنے لگے تھے۔

اس وقت اسلامی مملکت کے کسی قصبہ اور کسی قریہ میں بھی علماء و فضلاء کی کمی نہیں تھی، مرو جو خراسان کا ایک مشہور شہر تھا۔ اس کو اچھی خاص مرکزیت حاصل تھی۔ اس لیے وہاں اہل علم کی کیا کمی ہو سکتی تھی۔ غالباً ابتدائی تعلیم و تربیت وہیں ہوئی۔ اس کے بعد اس زمانے کے عام مذاق کے مطابق علم حدیث کی طرف توجہ کی۔ اس کے لیے انہوں نے شام و حجاز، یمن و مصر اور کوفہ و بصرہ کے مختلف شہروں اور قصبوں کا سفر کیا اور جہاں سے جو جواہر علم ملے انہیں اپنے دامن میں سمیٹ گئے، امام احمد فرماتے ہیں:

”طلب علم کے لیے عبداللہ بن مبارک سے زیادہ سفر کرنے والا اس کے زمانہ میں کوئی دوسرا موجود نہیں تھا۔ انہوں نے دور دراز شہروں کا سفر کیا تھا، مثلاً یمن، مصر، شام، کوفہ، بصرہ وغیرہ۔“

ابو اسامہ فرماتے ہیں کہ

ما راایت رجلاً اطلب للعلم فی الآفاق من ابن المبارک. (ج ۱ ص ۲۵۱ تذکرۃ الحفاظ)
”میں نے عبداللہ بن مبارک سے زیادہ کسی کو ملک در ملک گھوم کر طلب علم کرنے

والا نہیں دیکھا۔“

یہ سفر آج کل کا نہیں تھا کہ چند لمحوں میں انسان نہ جانے کہاں سے کہاں پہنچ جاتا ہے بلکہ اس زمانہ کے سفر کا ذکر ہے جب لوگ پیدل یا اونٹ یا گدھوں کے ذریعہ مہینہ میں ایک جگہ سے دوسری جگہ پہنچتے تھے پھر راستوں کی دشواریاں تو الامان الحفیظ اور یہ کچھ عبد اللہ بن مبارک ہی کی خصوصیات نہ تھی بلکہ سبھی اکابر ائمہ نے حصول علم میں دور دور کی خاک چھانی تھی۔

شیوخ کی تعداد:

موجودہ زمانہ کی طرح اس وقت علم و فن نہ اس طرح مدون تھا۔ اور نہ ایک جگہ محفوظ خصوصیت سے علوم دیدیہ میں علم حدیث کا ذخیرہ تقریباً تمام ممالک اسلامیہ میں بکھرا ہوا تھا۔ اس کی وجہ یہ تھی کہ حدیث کے سب سے پہلے حامل صحابہ کرام کی زندگی گوشہ گیری کی نہیں بلکہ مجاہدانہ تھی اس لیے وہ شوق جہاد اور دوسری دینی ضرورتوں کی بناء پر تمام امصار و قصبات میں پھیل گئے تھے۔ وہ جہاں پہنچتے تھے وہاں کے باشندے ان سے اکتساب فیض کرتے تھے اور وہ آنحضرت ﷺ کے قول و عمل اور آپ کی سیرت کو ان سے معلوم کر کے اپنے سینوں اور سفینوں میں محفوظ کرتے جاتے تھے اب جن لوگوں کو صرف عملی زندگی کے لیے حدیث نبویؐ کے ذخیرہ کے معلوم کرنے کی خواہش ہوتی تھی ان کو بہت زیادہ کد و کاوش کی ضروری نہیں تھی ان کے لیے ان کے دربار کے صحابہ کرام اور ان کے بعد وہاں کے علماء و فضلاء کی زندگی کا دیکھ لینا بھی کافی تھا مگر جو لوگ اس تمام بکھرے ہوئے جواہر ریزوں اور شہ پاروں کو یکجا مدون اور مرتب کر دینا چاہتے تھے کہ ان زندہ ہستیوں کے اٹھ جانے کے بعد کہیں یہ ذخیرہ ضائع نہ ہو جائے ان کے لیے دور دور کی خاک چھانی اور شہروں اور قصبوں کے لیے زحمت سفر اٹھائی ناگزیر تھی عبد اللہ بن مبارک ان ہی بزرگوں میں تھے خود فرماتے ہیں:

حملت عن اربعة الاف شيخ فرويت عن الف منهم

”میں نے چار ہزار شیوخ و اساتذہ سے فائدہ اٹھایا اور ان میں سے ایک ہزار

سے روایت کی ہے۔“
دوسری روایت میں ہے کہ
کتبت عن الف۔

”میں نے ایک ہزار شیوخ کی روایتوں کو لکھ لیا ہے۔“

یعنی جن لوگوں سے تحصیل علم کیا ان کی تعداد تو چار ہزار ہے، مگر ہر شیخ اس قابل نہیں ہوتا کہ اس کے علم و روایت کو معیاری قرار دیا جائے اس لیے غایت احتیاط میں صرف ایک ہزار شیوخ کی روایت کو لکھنا پسند کیا اور اسی کو انہوں نے دونوں تک منتقل کیا۔
عباس کہتے ہیں کہ ان کے آٹھ سو شیوخ سے تو مجھے ملاقات کا موقع ملا ہے۔ ان کے بعض ممتاز اساتذہ کے نام لکھے جاتے ہیں۔

* امام ابو حنیفہ یہ امام صاحب کے خاص شاگردوں میں ہیں۔ ان کو امام صاحب سے بڑی محبت اور انسیت تھی۔ فرماتے کہ مجھ کو جو کچھ حاصل ہوا وہ امام ابو حنیفہ اور سفیان ثوری کی وجہ سے حاصل ہوا۔ ان کے الفاظ یہ ہیں۔

لولا ان الله تعالى اعانني بابي حنيفة و سفیان كنت كسائر الناس.^۱

”اگر اللہ تعالیٰ امام ابو حنیفہ اور سفیان ثوری کے ذریعہ میری دستگیری نہ کرتا تو عام آدمیوں کی طرح ہوتا۔“

مناقب کردری میں ابن مطیع کی روایت ہے کہ میں نے ان کو امام صاحب کے پاس کتاب الرائے کی قرأت کرتے ہوئے دیکھا، ان سے اچھی قرأت کرنے والا میں نے کسی کو نہیں دیکھا۔^۲

امام ابو حنیفہ کی شان میں ان کے بہت سے اشعار منقول ہیں، خطیب نے ان میں سے چند اشعار نقل کیے ہیں۔^۳

۱۔ تذکرہ الحفاظ ج ۱ ص ۲۵۲ ۲۔ تہذیب التہذیب ترجمہ امام ابو حنیفہ

۳۔ کردری ج ۲ ص ۱۷۹ ۴۔ تاریخ بغداد ج ۱۱

* ان کے دوسرے ممتاز شیخ امام مالک ہیں۔ امام مالک سے انہوں نے موطا کا سماع کیا تھا، موطا کے متعدد نسخے ہیں جن میں ایک کے راوی ابن مبارک بھی ہیں۔ امام مالک کے مشہور شاگرد یحییٰ بن یحییٰ اندلسی امام مالک کی مجلس درس میں ابن مبارک کی ایک آمد کا ذکر ان الفاظ میں کرتے ہیں۔

ابن مبارک ایک بار امام مالک کی خدمت میں گئے تو امام مالک مجلس سے اٹھ گئے اور ان کو اپنے قریب بٹھایا۔ اس سے پہلے امام مالک کسی کے لیے مجلس درس کے لیے نہیں اٹھے تھے جب ان کو بٹھا لیا، تب درس کا سلسلہ جاری کیا۔ قاری پڑھتا جاتا تھا، جب امام مالک کسی اہم مقام پر پہنچتے تو ابن مبارک سے دریافت فرماتے کہ اس بارے میں آپ لوگوں یعنی اہل خراسان کے پاس کوئی حدیث یا اثر ہو تو پیش کیجئے۔ عبداللہ بن مبارک غایت احترام میں بہت آہستہ آہستہ جواب دیتے۔ اس کے بعد وہ وہاں سے اٹھے اور مجلس سے باہر چلے گئے (غالباً یہ بات بھی استاد کے احترام کے خلاف معلوم ہوئی کہ وہ ان کی موجودگی میں کوئی جواب دیں) امام مالک ان کے اس پاس ادب و لحاظ سے بہت متاثر ہوئے اور تلامذہ سے مخاطب ہو کر فرمایا کہ یہ ”ابن مبارک خراسان کے فقیہ ہیں“۔^۱

یہ واقعہ غالباً ان کی طالب علمی کے زمانہ کا نہیں ہے بلکہ اس وقت کا ہے جب ان کی شخصیت مشہور و معروف ہو چکی تھی اور وہ ایک فقیہ اور محدث کی حیثیت سے جانے جا چکے تھے اس لیے امام مالک ان کا اعزاز اسی حیثیت سے کر رہے تھے۔ اور وہ ایک شاگرد رشید کی طرح ان سے پیش آ رہے تھے ان ائمہ کے علاوہ ان کے چند معروف و ممتاز شیوخ کے نام یہ ہیں جن میں متعدد کبار تابعین ہیں۔

تابعین:

ہشام بن عروہ، سلیمان التیمی، یحییٰ الانصاری، حمید الطویل، اسمعیل بن ابی خالد، عبدالرحمن بن یزید، امام اعمش، موسیٰ بن عقبہ صاحب المغازی، ان تابعین کے علاوہ بے شمار اتباع تابعین سے استفادہ کیا تھا، چند ممتاز ائمہ کے نام حسب ذیل ہیں۔

۱۔ تہذیب التہذیب ج ۵ ص ۳۸۷

سفیان ثوری، سفیان بن عیینہ، حماد بن سلمہ، مسعر بن کدام، شعبہ بن مجاج، امام اوزاعی، ابن جریج، لیث بن سعد، ابن ابی ذیب، سعید بن عروہ، صالح بن صالح، عمرو بن میمون، معمر بن راشد وغیرہ۔

مسند درس:

خود عبداللہ بن مبارک نہایت ذہین و ذکی اور غیر معمولی قوت حافظہ کے مالک تھے پھر ان کے شیوخ میں ہر فن کے استاد بلکہ امام موجود تھے اس لیے وہ ان کے فیض صحبت اور اپنی صلاحیت سے جلد ہی ایک ممتاز حیثیت کے مالک ہو گئے اور علم و فن کے صدر نشین بنا دیئے گئے۔ اور خلق خدا ان سے مستفید ہونے لگی۔ ان کی زندگی بالکل مجاہدانہ تھی اس لیے کہیں مستقل طور سے جم کر وہ مجلس درس قائم نہیں کر سکے۔ لیکن ان کا علم سفینہ کا مرہون منت نہیں تھا۔ بلکہ جو کچھ تھا وہ سینہ میں محفوظ تھا۔ اس لیے وہ جہاں کہیں اور جس حالت میں بھی رہتے ان کا علم ان کے ساتھ رہتا تھا۔ گویا ان کی ذات ایک رواں دواں چشمہ فیض تھی۔ جس سے تشنگان علم ہر آن اور ہر وقت استفادہ کر سکتے تھے۔ کبھی وہ کوفہ میں ہیں تو کبھی بصرہ میں۔ کبھی بغداد میں ہیں تو کبھی مصر اور رقبہ میں، غرض وہ جہاں بھی رہتے علم و فن سایہ کی طرح ان کے ساتھ ساتھ رہا۔ بڑے بڑے شیوخ اور ان کے بعض اساتذہ تک ان سے سماع حدیث کے مشتاق رہتے تھے۔ حماد بن زید مشہور محدث ہیں۔ ابن مبارک ایک بار ان کی خدمت میں آئے۔ انہوں نے پوچھا کہاں سے آ رہے ہو؟ بولے خراسان سے پوچھا خراسان کے کس شہر سے بولے مرو سے مرو کا نام سن کر انہوں نے فوراً پوچھا۔ عبداللہ بن مبارک سے واقف ہو۔ جواب دیا کہ وہ آپ کے سامنے موجود ہیں حماد نے انہیں اپنے سینے سے لگا لیا۔^۱

سفیان ثوری ان کے استاد ہیں ان سے کسی خراسانی نے کوئی مسئلہ دریافت کیا۔ انہوں نے فرمایا کہ تمہارے پاس مشرق و مغرب کا سب سے بڑا عالم عبداللہ بن مبارک موجود ہی ہیں ان سے کیوں نہیں دریافت کرتے۔^۲

۱ خطیب جلد ۱۱ صفحہ ۱۵۷ ۲ مناقب کردری جلد ۲ صفحہ ۱۷۳

تلامذہ:

گو کسی خاص جگہ ان کی مسند درس قائم نہیں تھی، مگر ایک خلق کثیر نے ان سے استفادہ کیا تھا۔ اور جہاں وہ جاتے تھے ان کے ساتھ کتاب فیض کے لیے لوگوں کا ہجوم ہو جاتا تھا۔ ان کے تلامذہ کی صحیح تعداد بتانا مشکل ہے امام ذہبی نے لکھا ہے کہ

حدث عنه خلق لا يحصون من اهل الاقاليم^۱

”ممالک اسلامیہ کے اتنے لوگوں نے ان سے فائدہ اٹھایا ان کا شمار نہیں کیا جاسکتا“۔

اسی طرح حافظ ابن حجر بعض ممتاز تلامذہ کا تذکرہ کرنے کے بعد لکھتے ہیں ان سے ایک خلق کثیر نے استفادہ کیا تھا۔^۲

بعض ممتاز اور سرمایہ ناز تلامذہ کے نام یہ ہیں۔

سفیان ثوری یہ ان کے استاد بھی تھے اور ان سے روایت بھی کرتے ہیں۔ سعید بن راشد ابواسحاق انفراری، عبدالرحمن بن مہدی یہ لوگ بھی ان کے استاد تھے۔ امام احمد بن حنبل، اسحاق بن راہویہ، سعید القطان، فضیل بن عیاض، ابوداؤد الطیالسی سلیمان المروزی وغیرہ۔
علم حدیث سے شغف:

ان کو تمام دینی علوم میں دستگاہ تھی۔ مگر علم حدیث کے حفظ و روایت سے انہیں خاص شغف تھا، جو علم حدیث کے حفظ و روایت سے انہیں خاص شغف تھا، جو وقت جہاد اور عبادت سے بچتا تھا۔ وہ اس مبارک کام میں صرف کرتے تھے بسا اوقات حدیث کا ذکر چھڑ جاتا تو پوری رات آنکھوں میں کٹ جاتی، ایک دن عشاء کی نماز کے بعد علی بن حسن سے کسی حدیث کے بارے میں گفتگو شروع ہوئی۔ ساری رات مسجد کے دروازہ پر کھڑے کھڑے گزر گئی اور ان کو احساس بھی نہ ہوا۔^۳

شغف بالحدیث کا یہ عالم تھا کہ گھر سے باہر بہت کم نکلتے تھے کسی نے پوچھا کہ

۱۔ تذکرہ الحفاظ ج ۱ ص ۲۵۰ ۲۔ تہذیب ج ۵ ص ۳۸۵ ۳۔ اس زمانہ میں عام دستور تھا کہ اصاغر اکابر سے اور اکابر اصاغر سے روایت کرتے تھے کہ ایک روایت کسی معمولی شاگرد کے پاس ایسی ہے جس کا علم استاد کو نہیں ہے اس سے استفادہ کرنے میں شیوخ کوئی عار محسوس نہیں کرتے تھے۔ ۴۔ تہذیب اور مناقب کردری

آپ ہمہ وقت مکان کے اندر بیٹھے رہتے ہیں وحشت نہیں ہوتی؟ فرمایا کہ وحشت کی کیا بات ہے؟ جب کہ مجھے اس تنہائی میں حضور اکرم اور صحابہ کرام سے شرف صحبت کی دولت نصیب ہے۔

مقصد یہ تھا کہ میں جب ہر وقت حدیث نبوی اور آثار صحابہ کے مطالعہ اور غورو خوض میں لگا رہتا ہوں تو گویا میں ان کی صحبت میں بیٹھ کر ان سے بات چیت کرتا ہوں اور ان کی نشست و برخاست، رفتار و گفتار کا نقشہ ہر وقت میری آنکھوں کے سامنے رہتا ہے، پھر اس سے زیادہ ایک مسلمان کے لیے انس اور خوشی کی بات کیا ہو سکتی ہے۔

علم حدیث میں ان کا مرتبہ:

علم حدیث میں ان کا مرتبہ ایک امام حدیث کا تھا، حدیث کی جتنی متداول کتابیں ہیں ان کی روایات کثرت سے موجود ہیں، ان سے جو روایات مروی ہیں ان کی تعداد بیس اکیس ہزار بتائی جاتی ہے، ابن معین جو مشہور حافظ حدیث اور امام جرح و تعدیل ہیں، فرماتے ہیں کہ انہوں نے جو روایتیں کی ہیں ان کی تعداد بیس اکیس ہزار ہے۔^۱

لیکن کثرت روایت سے ان کی حدیث دانی کا پورا اندازہ نہیں لگایا جاسکتا، بلکہ اس کے لیے ضرورت ہے کہ ان کے معاصر ائمہ حدیث اور بعد کے محدثین اور فقہاء اور ائمہ رجال کے خیالات معلوم کیے جائیں، اور اسی آئینہ میں ان کی حدیث دانی کے خط و خال دیکھے جائیں۔

ابو اسامہ کا قول ہے کہ وہ فن حدیث میں امیر المومنین تھے۔ عبدالرحمن بن مہدی جو ائمہ اسماء الرجال میں ہیں، وہ فرماتے تھے کہ عبداللہ بن مبارک سفیان ثوری سے افضل تھے۔ لوگوں نے ان سے کہا کہ لوگ آپ کی رائے کو صحیح نہیں سمجھتے، فرمایا کہ عام لوگوں کو ان کے علم کا اندازہ نہیں ہے، میں نے ابن مبارک جیسا کسی کو نہیں پایا۔ پھر کہا میرے نزدیک ائمہ حدیث چار ہیں، سفیان ثوری، امام مالک، حماد بن زید اور عبداللہ بن مبارک، ابو اسحاق فرازی کا قول ہے کہ وہ امام المسلمین تھے۔ احمد بن حنبل فرماتے ہیں کہ یہ حافظ حدیث اور اس کے عالم تھے۔ سفیان ثوری، گو ابن مبارک کے استاد ہیں، مگر ان کے علم و فضل کے

۱۔ تذکرۃ الحفاظ ج ۱ ص ۲۵۱

معرّف تھے۔ ایک بار ان کے سامنے کسی نے ابن مبارک کو یا عالم المشرق، اے مشرق کے عالم کے لفظ سے مخاطب کیا۔ سفیان ثوری موجود تھے انہوں نے اس شخص کو ڈانٹا اور فرمایا کہ عالم المشرق والمغرب کہو۔

محدثین میں اگر کسی حدیث کے بارے میں اختلاف ہوتا تو عبداللہ بن مبارک کی طرف رجوع کیا جاتا تھا۔ فضالہ فرماتے ہیں کوفہ کے محدثین کی خدمت میں میری آمد و رفت تھی۔ جب کسی حدیث کے بارے میں ان میں اختلاف ہوتا تو وہ لوگ کہتے تھے اچھا اس اختلاف کو طبیب حدیث کے پاس لے چلو، وہی اس کا فیصلہ کریں گے۔ اس طبیب سے مراد عبداللہ بن مبارک تھے۔

حدیث کا احترام:

حدیث نبویؐ کا ان کے دل میں بے حد احترام تھا، اگر کسی سے اس کے خلاف حرکت سرزد ہو جاتی تو خفگی کا اظہار کرتے تھے۔ ایک بار کوئی شخص دور سے سفر کر کے سماع حدیث کے لیے ان کے پاس آیا اور اسی وقت سماع کی درخواست کی انہوں نے انکار کیا، وہ فوراً اٹھ کر جانے لگا تو دوڑ کر اس کی سواری کی رکاب تھام لی، اس نے کہا کہ آپ نے حدیث کے سماع سے تو محروم رکھا، مگر میری سواری کی رکاب تھام رہے ہیں، فرمایا کہ ہاں میں اپنی ذات کو ذلیل کر سکتا ہوں مگر حدیث نبویؐ کی تو ہین مجھے گوارا نہیں۔

غالباً اس نے بے موقع سوال کیا تھا یا سماع حدیث کا وہ اہل نہیں تھا، اس لیے سماع نہیں کرایا مگر عام انسانی اخلاق صرف کرنے سے گریز نہیں کیا۔

اسی طرح ایک شخص نے راستہ میں ان سے کسی حدیث کے بارے میں سوال کیا انہوں نے کوئی جواب نہیں دیا اور فرمایا:

لیس هذا موضع حدیث۔^۱

”یعنی یہ موقع حدیث نبویؐ کی روایت و سماع کا نہیں ہے۔“

۱۔ یہ تمام اقوال تہذیب الاسماء اور تہذیب التہذیب سے لیے گئے ہیں۔

۲۔ مناقب کردری ج ۲ ص ۱۷۳ ۳۔ ایضاً

امام کے بعض اصول حدیث:

حضرت عبداللہ بن مبارک کا عہد حدیث کی تدوین و اشاعت کا خاص عہد تھا۔ اس لیے اس وقت ہر شخص اس خدمت کو اپنے لیے سرمایہ افتخار سمجھتا تھا خبرنا و حدیث کی آواز گھر گھر گونج رہی تھی۔ ہر شہر بلکہ ہر قصبہ اور ہر بڑی بستی میں درس حدیث کی کئی کئی مجلسیں برپا تھیں لیکن جس قدر یہ سلسلہ عام اور وسیع تھا، اسی قدر حدیث کی نقل و روایت میں افراط و تفریط شروع ہو گئی تھی خصوصیت سے پیشہ ور واعظوں اور قصہ گو یوں نے نہ جانے کتنی حدیثیں وضع کر ڈالی تھیں، خلافت راشدہ کے زمانہ تک حدیث کی روایت پر بڑی پابندی عائد تھی۔ خصوصیت سے حضرت عمر رضی اللہ عنہ اس بارے میں بہت سخت تھے۔ اور بڑے بڑے صحابہ کو اس پر تنبیہ کرتے رہتے تھے اور جب تک کوئی اپنی روایت کا دوسرا شاہد پیش نہیں کرتا تھا وہ اسے قبول نہیں کرتا تھا، اور نہ اس روایت کو بیان کرنے کی اجازت دیتے تھے، مگر اس عہد راشد کے بعد جب دینی معاملات میں قانونی گرفت ڈھیلی ہوئی تو ہر کس و ناکس نے روایت و تحدیث شروع کر دی۔ بنو امیہ کے زمانہ میں اس فتنہ نے کافی بال و پر نکالے۔ اس لیے اس وقت جو ائمہ حدیث اور اس فن کے نبض شناس تھے ان کو اس فتنہ کے انسداد کی فکر ہوئی۔ ظاہر ہے کہ ان کے ہاتھ میں قانون کی طاقت تو تھی نہیں اس لیے انہوں نے قرآن و حدیث اور صحابہ کے عمل کی روشنی میں اصول مرتب کیے جس سے اس فتنہ کا انسداد ہو سکے، چنانچہ ان ہی اصولوں کے تحت بڑے بڑے راوی حدیث کی مرویات جانچی و پرکھی جانے لگیں جس سے بھی قال النبی ﷺ کا لفظ زبان سے نکالا اس کی روایت کی صحت حتیٰ کہ اس کے ذاتی حالات تک کی تفتیش شروع ہو جاتی تھی، جب تک اس کے ضبط، احتیاط، قوت حافظہ اور اس کی اخلاقی حالت کے متعلق پورا اطمینان نہیں ہو جاتا تھا، ائمہ حدیث نہ تو اس کی روایت ہی قبول کرتے تھے اور نہ اس کو قابل اعتماد اور ثقہ سمجھتے تھے۔ اس وقت اصول حدیث کا فن ہمارے سامنے مدون اور مرتب طور پر موجود ہے، ابتداء اس کی یہ شکل نہیں تھی بلکہ ہر امام اور محدث نے اپنے علم و بصیرت کے مطابق کچھ اصول بنا لیے تھے جنہیں بعد میں مرتب

و مدون کر دیا گیا۔ عبداللہ بن مبارک بھی ان بزرگوں میں تھے جنہوں نے حدیث کی روایت کے کچھ اصول مرتب کر لیے تھے ان کے چند اصول درج ذیل ہیں۔

① حدیث کے صحیح اور قابل حجت ہونے کے لیے یہ ضروری ہے کہ اس کے تمام رواۃ ثقہ اور فقیہ ہوں۔ فقیہ کے یہ معنی ہیں کہ وہ الفاظ کی تاثیر زبان کے قواعد و محاورات اور مطالب کے طرز ادا سے بتونی واقف ہوں وہ احادیث جن کے رواۃ ثقہ ہوں مگر فقیہ نہ ہوں قابل حجت تو ہیں لیکن قسم اول کی حدیثوں سے کم رتبہ ہیں۔

② قرب استاد (یعنی راوی کا کم نہ ہونا) حدیث کی صحت و جودت کی دلیل نہیں ہے رواۃ کی تعداد خواہ کسی قدر ہو مگر یہ ضروری ہے کہ ان میں ہر ایک راوی ثقہ اور معتبر ہو۔

③ حدیث کے لائق احتجاج ہونے کے لیے یہ بات بھی ضروری ہے کہ راوی نے خود اس کو سنا ہو اور روایت کرتے وقت تک اس نے اس کو اچھی طرح محفوظ رکھا ہو۔

④ روایت بالمعنی کے قائل تھے۔ انما المیت یعذب بیکاء الخی! کو حدیث بالمعنی تسلیم کرتے تھے۔

⑤ اصول روایت کو تسلیم کرتے تھے۔ لیکن بالعموم نہیں بلکہ خاص حالتوں میں۔

⑥ تدلیس یعنی راوی کا اپنے شیخ کو صراحتاً ذکر نہ کرنے کے سخت مخالف تھے۔

فقہ:

فقہ کی مشق و ممارست انہوں نے امام ابوحنیفہ کی خدمت میں بہم پہنچائی تھی۔ اس لیے ان میں قدرے تفقہ بھی تھا۔ امام مالک ان کو خراسان کا فقیہ کہتے تھے اسی طرح بعض دوسرے علماء بھی ان کے تفقہ کے معترف ہیں۔ مگر یہ مسلم ہے کہ حدیث میں ان کا جو مرتبہ تھا۔

یعنی میت پر اس کے خاندان والوں کے رونے کی وجہ سے عذاب ہوتا ہے۔ اس روایت کو حضرت عائشہ رضی اللہ عنہا نے لفظاً و معنیاً کسی طرح بھی تسلیم ہی نہیں کرتی تھیں۔ ان کا استدلال قرآن کی اس آیت سے تھا۔
 ﴿وَلَا تَسْرُدُوا زُورًا ۖ زُورًا اٰخَرٰی﴾ وہ فرماتی تھیں کہ اس میں راویوں سے غلطی ہوگئی ہے واقعہ یہ ہے کہ چچا ابوبکر میت پر رو رہے تھے آنحضرت ﷺ نے دیکھا تو فرمایا کہ میت پر عذاب ہو رہا ہے اور یہ رو رہے ہیں۔ رونے کا سبب نہیں تھا مگر راویوں نے اسے سبب قرار دے دیا۔

تفقہ واجتہاد میں ان کو وہ درجہ حاصل نہیں تھا۔ جو امام صاحب کے دوسرے تلامذہ کو حاصل تھا۔ یہی وجہ ہے کہ ان کی شہرت فقیہ کی حیثیت سے کم اور محدث کی حیثیت سے زیادہ ہے۔ یحییٰ بن آدم جو ان کے معاصر اور خاص شاگرد ہیں فرماتے ہیں کہ

كنت اذا طلبت الدقيق من المسائل فلم اجده عنده ايست منه^۱

”جب بھی میں نے ان سے دقیق مسائل دریافت کیے تو اس کا جواب ان سے

نہیں پایا جس سے میں بہت مایوس ہوا“۔

دوسرے علوم:

عبداللہ بن مبارک حدیث وفقہ کے ساتھ تفسیر، سیرت، نحو و بلاغت، ادب و لغت، شعر و شاعری غرض ان تمام اصنافِ علم سے واقف تھے جن کی ضرورت علوم دینیہ میں ہوتی ہے، ایک بار ان کے تلامذہ مثلاً فضیل بن عیاض مخلص بن حسین وغیرہ جمع ہوئے اور آپس میں طے کیا کہ اور عبداللہ ابن مبارک کی علمی و عملی لیاقتوں اور صلاحیتوں کو شمار کریں۔ پھر ان سے ہر ایک نے ان کی کچھ نہ کچھ خصوصیات کا ذکر کیا، پھر سب نے متفقہ طور پر ان کے بارے میں کہا کہ

جمع العلم الفقه والادب والنحو واللغة والشعر والعربية والفصاحة^۲

”وہ علم وفقہ، ادب و نحو، لغت و شاعری عربی ادب اور فصاحت کے جامع تھے“۔

اس وقت شعر و شاعری عام طور پر سرتا سر رندی وہ ہوسنا کی کا مظہر بن گئی تھی۔ شعراء یا تو داد و تحسین حاصل کرنے کے لیے غزل کہتے تھے یا مادی فائدے سمیٹنے کے لیے امراء و سلاطین کی مدح سرائی و قصید گوئی کرتے تھے، مگر اس کے باوجود کچھ لوگ ایسے موجود تھے جو اخلاقی شاعری کے دیدبان تھے۔

عبداللہ بن مبارک بھی شعر و شاعری کا پاکیزہ ذوق رکھتے تھے اور کبھی کبھی کچھ کہہ

۱ مناقب کردری جلد ۲ صفحہ ۱۷۳ و تذکرہ الحفاظ جلد ۱ صفحہ ۲۵۱ یحییٰ بن آدم نے اپنی کتاب الخراج میں تقریباً ۶۰ روایتیں ابن مبارک سے کی ہیں اس لیے اس سلسلہ میں ان کا بیان قابل قدر ہے۔

۲ تہذیب الاسماء

بھی لیا کرتے تھے ان کے جو اشعار خطیب بغدادی اور کردری وغیرہ نے نقل کیے ہیں وہ اخلاقی تعلیمات سے پر ہیں چند اشعار یہاں نقل کیے جاتے ہیں۔

اذا رافقت فی الاسفار قوما فکن لهم کذی الرحیم الشفیق
”جب تم کسی کے رفیق سفر ہو تو اس کے ساتھ اس طرح پیش آؤ جیسے اپنے بھائی
بند کے ساتھ پیش آتے ہو“۔

متی تاخذ تعنفهم تولوا وتبقى فی الزمان بلا صدیق
”اگر تم اپنے احباب کے ساتھ سخت رویہ رکھو گے تو اس کا نتیجہ یہ ہوگا کہ تمہارا کوئی
دوست نہیں رہ جائے گا“۔

قد یفتح المرء حانوتاً لمتجره وقد فتحت لك الحانوت بالمدین
”لوگ اسباب تجارت کے لیے دوکان کھولتے ہیں اور تو نے دین فروشی کی
دوکان کھول رکھی ہے“۔

بین الاساطین حانوت بلا غلق قباع اموال المساکین
”یہ دوکان (مسجد کے) کھنبوں کے درمیان ہے جس میں تالا لگانے کی ضرورت
نہیں جس کے ذریعہ غربا کی دولت سمیٹی جا رہی ہے“۔

صیرت و بینک شاہیناً تصیدیہ ولیس یفلح اصحاب الشواہین
”تم نے شکار کرنے کے لیے دین کو شاہیں بنا رکھا ہے مگر یاد رکھو کہ ایسے شاہیں
باز فلاح نہیں پاسکتے“۔

ان اشعار میں ان دنیا دار اور علماء اور فقہا کی زندگی کی تصویر کھینچی گئی ہے جنہوں
نے مسند درس کی دولت و وجاہت کے حصول کا ذریعہ بنا رکھا تھا۔
عبادت و تقویٰ اور عادات و اخلاق:

عبداللہ بن مبارک عبادت و ریاضت زہد و تقویٰ اور اپنے عادات و اخلاق میں
صحابہ کرام رضوان اللہ علیہم اجمعین کے نمونہ تھے صحابہ کی سب سے بڑی خصوصیت یہ بیان کی گئی ہے کہ
فی اللیل رہبان و فی النهار فرسان۔

”رات میں راہبوں کی طرح عبادت کرتے تھے اور دن میں شہ سوار بن کر میدان کارزار میں نظر آتے تھے۔“

ابن مبارک اس خصوصیت کی چلتی پھرتی تصویر تھے۔ اسی بناء پر سفیان بن عیینہ

فرماتے تھے کہ

نظرت فی امر الصحابة فما رايت لهم فضلا على بن المبارک
الا لصحتهم النبی صلی اللہ علیہ وسلم.

”میں نے صحابہ کے حالات پر غور کیا تو صحبت نبوی کے علاوہ اور کسی چیز میں ابن مبارک کو ان سے کم تر نہیں پایا۔“

ظاہر ہے کہ صحبت نبوی صحابہ کا اتنا بڑا فضل ہے کہ اس میں نہ تو ان کا کوئی شریک و سہیم ہے اور نہ اس میں کوئی ان کی ہمسری کا دعویٰ کر سکتا ہے مگر اپنے اخلاق و کردار کے لحاظ سے امت میں ان کے بعد بہت سے ایسے افراد پیدا ہوتے رہے ہیں جو ان کی صحیح تصویر تھے انہی میں ابن مبارک بھی تھے ہم مختلف عنوانوں کے تحت مختصر طور سے ان کی زندگی کے ان اخلاقی اوصاف کی یہاں وضاحت کرتے ہیں۔

عبادت و تقویٰ:

عبادت اور تقویٰ میں ضرب المثل تھے ابو نعیم نے حلیۃ الاولیاء میں اور امام شعرانی نے طبقات الکبریٰ میں ان کا شمار زہاد تبع تابعین میں کیا ہے سفیان ثوری جن کی جلالت پر ایک زمانہ متفق ہے وہ فرماتے تھے کہ میں نے کوشش کی کہ عبداللہ بن مبارک جیسی محتاط زندگی گزاروں تو میں چند دن بھی نہ گزار پایا! تمام اہل تذکرہ فرماتے ہیں کہ وہ زہد و ورع عبادت اور قیام لیل میں آپ اپنی مثال تھے! اسمعیل بن عیاش فرماتے ہیں کہ کوئی نیک خصلت ایسی نہیں ہے جو ان میں موجود نہ رہی ہو۔

احساس ذمہ داری:

ایک بار شام میں کسی شخص نے قلم مستعار لیا۔ اتفاق سے قلم اس شخص کو واپس کرنا

۱۔ صفوة الصفوة ج ۲ ص ۱۱۱ ۲۔ تہذیب ج ۵ ص ۳۸۵ ۳۔ ایضاً

بھول گئے۔ جب مرو پہنچے تو قلم پر نظر پڑی۔ مرو سے شام پھر واپس گئے اور قلم صاحب قلم کو واپس کیا۔

تنہا یہ واقعہ ان کی اخلاقی زندگی کا بہترین مظہر ہے اور دنیا کی اخلاقی تاریخ کا غیر معمولی واقعہ ہے۔ مرو شام سے سینکڑوں میل دور ہے اور پھر یہ واقعہ اس زمانہ کا ہے جب رسل و رسائل کے ذرائع صرف گھوڑے اونٹ اور خچر ہوتے تھے۔

خشیتِ الہی:

اس زہد و ورع کے ساتھ آخرت کی باز پرس سے ہر وقت لرزاں رہتے تھے انہوں نے زہد و ورع پر ایک کتاب لکھی تھی۔ جب اس کو طلبہ کے سامنے پڑھتے تھے تو ان پر اس قدر رقت طاری ہو جاتی تھی کہ بول نہیں سکتے تھے۔

قاسم بن محمد فرماتے ہیں کہ میں عبداللہ بن مبارک کے ساتھ اکثر سفر میں رہتا تھا۔ میرے دل میں خیال ہوا کہ آخر کس بنا پر ان کو اتنا فضل و شرف اور قبول عام حاصل ہے۔ جس طرح وہ نماز پڑھتے ہیں ہم بھی نماز پڑھتے ہیں، جتنے روزے وہ رکھتے ہیں۔ ہم بھی ان سے کم روزہ نہیں رکھتے، وہ حج کرتے ہیں ہم بھی حج کرتے۔ وہ جہاد میں شرکت کرتے ہیں اس شرف میں ہم بھی ان سے پیچھے نہیں ہیں، کہتے ہیں کہ ایک بار ہم لوگ شام جا رہے تھے راستہ میں رات کو کہیں ٹھہرنے سب لوگ رات کا کھانا کھا رہے تھے کہ یک بہ یک چراغ گل ہو گیا۔ ایک آدمی چراغ جلانے کے لیے اٹھا، چراغ جلا کر وہ واپس ہوا تو ہم نے دیکھا کہ عبداللہ بن مبارک کی داڑھی آنسوؤں سے تر ہے۔ میں نے دل میں سوچا کہ اس (خشیتِ الہی کی) وجہ سے ان کو یہ فضل و شرف حاصل ہے پھر فرماتے ہیں غالباً چراغ گل ہونے پر اندھیرا ہو گیا اور اس سے یلگو نہ ہم لوگوں پر جو گھبراہٹ طاری ہوئی اس چیز نے ان کو قبر و قیامت کی یاد دلا دی اور ان پر رقت کی یہ کیفیت طاری ہو گئی۔

امام احمد بن حنبل فرماتے ہیں کہ اللہ تعالیٰ نے ان کو جو رفعت دی تھی وہ ان کی اس باطنی کیفیت کی بناء پر تھی جو ان کے لیے مخصوص تھی۔

اخلاق و عادات:

ان کا یہ زہد و اتقاء صرف عبادات ہی تک محدود نہیں تھا بلکہ ان کے اخلاق و کردار اور ان کے معاملات میں بھی اس کا پورا اثر نمایاں تھا۔

مہمان نوازی:

مہمان نوازی اسلامی زندگی کی ایک امتیازی خصوصیت ہے اس میں وہ معروف تھے۔ ان کا دسترخوان ان کے احباب، اعزہ، پڑوسی اور اجنبی سب کے لیے خوان، یغما تھا، وہ کبھی بغیر مہمان کے کھانا نہیں کھاتے تھے اس بارے میں کسی نے ان سے پوچھا تو فرمایا کہ مہمان کے ساتھ جو کھانا کھایا جاتا ہے اللہ تعالیٰ اُس کا حساب نہیں لیتا، سال کے بیشتر حصہ میں وہ روزہ رکھتے تھے، جس دن وہ روزہ سے ہوتے اس دن دوسروں کو عمدہ عمدہ کھانا پکوا کر کھلاتے۔ ابواسحاق کا بیان ہے کہ کسی سفر جہاد یا حج میں جا رہے تھے۔ تو ان کے ساتھ دو اونٹنیوں پر بھنی ہوئی مرغیاں لدی ہوئی تھیں۔ یہ سب سامان ان مسافروں کا تھا جو ان کے ہم سفر تھے۔

ادب اور حسن معاشرت:

ادب اور حسن معاشرت کا نمونہ تھے۔ فرماتے تھے کہ ادب و حسن معاشرت دین کا دوسرا حصہ ہے، حدیث کی مجلس میں ان کا یہ ادب دیکھنے کے قابل ہوتا تھا، یوں لو عام مجلسوں میں بھی وہ خلاف اسلام کوئی فعل نہیں دیکھ سکتے تھے۔ ایک بار مجلس میں کسی شخص کو چھینک آئی، اُس نے الحمد للہ نہیں کہا۔ آپ کچھ دیر منتظر رہے پھر اس سے مخاطب ہو کر فرمایا کہ بھائی! جب چھینک آئے تو کیا کہنا چاہیے اس نے کہا کہ الحمد للہ۔ آپ نے جواب میں یرحمک اللہ کہا، اس سے ان کا مقصد یہ تھا کہ اس شخص کو اپنی غلطی کا احساس ہو جائے اور دوسروں کو اتباع سنت کی ترغیب ہو۔

ذریعہ معاش:

اسلاف میں بے شمار ایسے لوگ گزرے ہیں۔ جن کا ذریعہ معاش صنعت و حرفت یا تجارت تھا۔ جب تک اسلامی زندگی کے نمایاں آثار باقی تھے اس وقت تک اس چیز کو کم

درجہ یا معیوب نہیں سمجھا جاتا تھا۔ بلکہ امت کے بلند تر افراد حرفہ و پیشہ ہی اختیار کرنا پسند کرتے تھے، عبداللہ بن مبارک نے تجارت کو اپنا ذریعہ معاش بنایا تھا، ان کا تجارتی کاروبار بہت وسیع تھا۔ تجارت کی وسعت کا اندازہ اس سے کیا جاسکتا ہے کہ وہ ایک لاکھ درہم سالانہ صرف فقراء پر خرچ کرتے تھے، عموماً وہ خراسان سے سامان تجارت حجاز لاتے اور وہیں فروخت کرتے تھے۔

تجارت کا مقصد:

مگر یہ تجارت محض حصولِ زریاد دنیا طلبی کے ساتھ نہیں بھی، بلکہ اس کا مقصد وہی تھا جو اسلام نے مقرر کیا ہے، فضیل بن عیاض نے ایک روز ان سے کہا کہ آپ ہم لوگوں کو تو زہد و قناعت اور دنیا سے بے رغبتی کی ترغیب دیتے ہیں اور خود قیمتی قیمتی سامانوں کی تجارت کرتے اور اس سے فائدہ اٹھاتے ہیں۔ انہوں نے فرمایا کہ

اے فضیل یہ تجارت اس لیے کرتا ہوں کہ اس سے اپنی ذات کو مصائب سے اپنی عزت کو ذلت سے بچا سکوں اور خدا کی اطاعت میں اس سے مدد لوگوں اور اللہ تعالیٰ نے جو مالی حقوق میرے ذمہ ڈالے ہیں، ان کی طرف میں سبقت کروں اور انہیں بخوبی پورا کروں۔

ایک بار فضیل بن عیاض سے فرمایا:

لو لانت و اصحابک ما اتجرت

”اگر تم اور تمہارے ساتھی نہ ہوتے تو میں تجارت نہ کرتا۔“

یعنی میں تمہیں لوگوں کے لیے یہ پریشانی اٹھاتا ہوں۔

ایسے علماء اور طلباء کی ڈھونڈ کر امداد کرتے تھے جو دینی علوم کے حصول یا درس و تدریس میں لگے ہوتے، مگر معاشی حیثیت سے پریشان ہوتے ان لوگوں کا مدد کو وہ سب کاموں پر مقدم رکھتے تھے، چنانچہ اس کے لیے وہ ہزاروں روپے اپنے شہر سے باہر بھیجتے تھے بعض لوگوں نے ان سے شکایت کی کہ آپ اپنا مال اپنے شہر میں اس فراوانی کے ساتھ نہیں

۱۔ تاریخ بغداد ج ۱۱ ص ۱۶ ۲۔ تاریخ بغداد ج ۱۱ ص ۱۶۰ ۳۔ تہذیب ج ۵ ص ۳۸۶

خرچ کرتے جس فراوانی کے ساتھ باہر بھیجتے ہیں۔ جواب میں فرمایا
میں ان لوگوں پر مال خرچ کرتا ہوں جن کے علم و فضل اور صداقت و دیانت سے
بخوبی واقف ہوں، وہ علم دین کی طلب و اشاعت میں لگے ہوئے ہیں مگر ان کی
ذاتی اور (خانگی) ضرورتیں بھی ہیں، اگر یہ لوگ ان کے پورا کرنے میں لگ
جائیں تو علم ضائع ہو جائے گا۔ اور اگر ہم ان کی مدد کرتے ہیں تو ان کے ذریعہ
علم (دین کی) اشاعت ہوتی رہے گی اور منصب نبوت کے اختتام کے بعد علم
دین کی اشاعت سے بڑھ کر دوسرا کوئی کام نہیں ہے۔“^۱
عام فیاضی:

ان کی سخاوت و فیاضی صرف اہل علم ہی تک محدود نہیں تھی، بلکہ اس سے ہر خاص و
عام فائدہ اٹھاتا تھا، چند واقعے ملاحظہ ہوں۔

ایک شخص سات سو درہم کا مقروض تھا، کچھ لوگوں نے ابن مبارک سے کہا کہ آپ
اس کا قرض ادا کر دیں، انہوں نے منشی کو لکھا کہ فلاں شخص کو سات سو درہم کا قرض ادا
جائیں، یہ تحریر لے کر مقروض ان کے منشی کے پاس پہنچا، اس نے خط پڑھ کر حاسر رقعہ سے
پوچھا کہ تم کو کتنی رقم چاہیے، اس نے کہا کہ میں سات سو کا مقروض ہوں اور اسی رقم کے لیے
لوگوں نے ابن مبارک سے میری سفارش کی ہے، منشی کو خیال ہوا کہ ابن مبارک سے سبقت
قلم ہوگئی ہے وہ سات سو کے بجائے سات ہزار لکھ گئے ہیں، منشی نے حامل رقعہ سے کہا کہ
خط میں کچھ غلطی معلوم ہوتی ہے، تم بیٹھو میں ابن مبارک سے دوبارہ دریافت کر کے تم کو رقم
دیتا ہوں، اس نے ابن مبارک کو لکھا کہ خط لانے والا تو صرف سات سو درہم کا طالب ہے
اور آپ نے سات ہزار دینے کی ہدایت کی ہے، سبقت قلم تو نہیں ہوگئی ہے؟ انہوں نے
جواب میں لکھا کہ جس وقت تم کو یہ خط ملے اسی وقت اس شخص کو تم چودہ ہزار درہم دے دو،
منشی نے ازراہ ہمدردی ان کو دوبارہ لکھا کہ اگر اسی طرح آپ اپنی دولت لٹاتے رہے تو جلد
ہی سارا سرمایہ ختم ہو جائے گا، منشی کی یہ ہمدردی اور خیر خواہی ان کو ناپسند ہوئی اور انہوں نے

ذرا سخت لہجہ میں لکھا کہ اگر تم میرے ماتحت اور مامور ہو تو میں جو حکم دیتا ہوں اس پر عمل کرو اور اگر تم مجھے اپنا مامور و محکوم سمجھتے ہو تو پھر آ کر میری جگہ بیٹھو اس کے بعد جو تم حکم دو گے میں اس پر عمل کروں گا میرے سامنے مادی دولت و ثروت سے زیادہ سرمایہ قیمتی آخرت کا ثواب اور نبی ﷺ کا وہ ارشاد گرامی ہے جس میں آپ نے فرمایا ہے کہ جو شخص اپنے کسی مسلمان بھائی کو اچانک اور غیر متوقع طور پر خوش کر دے گا اللہ تعالیٰ اسے بخش دے گا اس نے مجھ سے سات سو درہم کا مطالبہ کیا تھا میں نے سوچا کہ اس کو سات ہزار ملیں گے تو یہ غیر متوقع رقم پا کر وہ بہت زیادہ خوش ہوگا۔ اور فرمان نبوی کے مطابق میں ثواب کا مستحق ہوں گا دوبارہ رقعہ میں ۱۴ ہزار انہوں نے اس لیے کرایا کہ غالباً لینے والے کو ۷ ہزار کا علم ہو چکا تھا اس لیے اب زاید ہی رقم اس کے لیے غیر متوقع ہو سکتی تھی۔

محمد بن عیسیٰ کا بیان ہے کہ ابن مبارک طرطوس (شام) اکثر آیا کرتے تھے راستہ میں رقعہ پڑتا تھا یہاں وہ جس سرائے میں قیام کرتے تھے اس میں ایک نوجوان بھی رہا کرتا تھا جب تک ان کا قیام رہتا یہ نوجوان ان سے سماع حدیث کرتا اور ان کی خدمت میں لگا رہتا تھا ایک بار یہ پہنچے تو اس کو نہیں پایا دریافت کرنے پر معلوم ہوا کہ وہ قرض کے سلسلہ میں قید کر دیا گیا ہے انہوں نے قرض کی مقدار اور صاحب قرض کے بارے میں معلوم کیا تو پتہ چلا کہ فلاں شخص کا وہ دس ہزار کا مقروض تھا اس نے دعویٰ کیا تھا اور عدم ادائیگی کی صورت میں وہ قید کر دیا گیا عبداللہ بن مبارک نے قرض خواہ کو تنہائی میں بلایا اور اس سے کہا کہ بھائی تم اپنے قرض کی رقم مجھ سے لے لو اور اس نوجوان کو رہا کر دو یہ کہہ کر اس سے یہ قسم بھی لی کہ وہ اس کا تذکرہ کسی سے نہ کرے گا اس نے اسے منظور کر لیا۔ ادھر آپ نے اس کی رہائی کا انتظام کیا اور اسی رات رخت سفر باندھ کر وہاں سے روانہ ہو گئے نوجوان رہا ہو کر سرائے میں پہنچا تو اس کو آپ کی آمد و رفت کی اطلاع ملی اس کو ملاقات نہ ہونے کا اتنا رنج ہوا کہ اسی وقت طرطوس کی طرف روانہ ہو گیا کئی منزل کے بعد آپ سے ملاقات ہوئی تو آپ نے اس کا حال دریافت اس نے اپنے قید ہونے اور رہا ہونے کا ذکر کیا۔ آپ نے

پوچھا رہائی کیسے ہوئی، بولا کہ کوئی اللہ کا بندہ سرائے میں آ کر ٹھہرا تھا، اسی نے اپنی طرف سے قرض ادا کر کے مجھے رہا کر دیا، مگر میں اسے جانتا نہیں فرمایا کہ خدا شکر ادا کر کہ اس مصیبت سے تمہیں نجات ملی۔

محمد بن عیسیٰ کا بیان ہے کہ اس کی وفات کے بعد قرض خواہ نے اس واقعہ کو لوگوں

سے بیان کیا۔

ان کی زندگی کا ایک خاص معمول زیارت حرمین بھی تھا، قریب قریب ہر سال اس سعادت کو حاصل کرنے کی کوشش کرتے، سفر حج کے موقع پر ان کا معمول تھا کہ حاصل سفر سے پہلے اپنے تمام رفقاء سفر سے کہتے کہ اپنی اپنی رقم سب لوگ میرے حوالہ کر دیں جب وہ لوگ حوالہ کر دیتے تو ہر ایک کی رقم کو الگ الگ ایک ایک تھیلی میں ہر ایک کا نام لکھ کر صندوق میں بند کر دیتے اور پورے سفر میں جو کچھ خرچ کرنا ہوتا وہ اپنی جیب سے کرتے، ان کو اچھے سے اچھا کھانا کھلاتے، ان کی دوسری ضروریات پوری کرتے، جب فریضہ حج ادا کر کے مدینہ منورہ پہنچتے تو رفقا سے کہتے کہ اپنے اہل و عیال کے لیے جو چیزیں پسند ہوں خرید لیں سفر حج ختم کر کے جب گھر واپس آتے تو تمام رفقاء سفر کی دعوت کرتے، پھر وہ صندوق کھولتے جس میں لوگوں کی رقمیں رکھی ہوئی تھیں اور جس تھیلی پر جس کا نام ہوتا اس کے حوالہ کر دیتے، راوی کا بیان ہے کہ زندگی بھر ان کا یہی معمول رہا۔

ان کے سوانح حیات اسی طرح کے واقعات سے پر ہیں۔ یہ چند واقعات اس لیے نقل کیے گئے ہیں کہ اندازہ ہو سکے کہ ان کی تجارت اور حصول دولت کا مقصد اور مصرف کیا تھا۔

اس علم و فضل، زہد و تقویٰ اور فیاضی اور سیر چشمی کے باوجود طبیعت میں تواضع و خاکساری اس قدر تھی کہ وہ اپنی رفتار و گفتار نشت و برخاست کسی چیز سے اپنی اس امتیازی حیثیت کو ظاہر نہیں ہونے دیتے تھے، مرو میں ان کے پاس اچھا خاصا کشادہ مکان تھا۔ جہاں ہر وقت لوگوں کا ہجوم رہتا، آپ کو یہ عقیدت مندی ناپسند تھی اس لیے وہاں سے کوفہ چلے آئے

اور ایک نہایت ہی تنگ و تاریک مکان میں قیام پذیر ہوئے، لوگوں نے دریافت کیا کہ اتنے وسیع مکان چھوڑ کر اس تنگ و تاریک مکان میں رہتے ہوئے وحشت نہیں ہوتی، فرمایا کہ جس بات کو تم پسند کرتے ہو یعنی عقیدت مندوں کا ہجوم وہ مجھے ناپسند ہے، اس لیے تو میں مرو سے بھاگ نکلا، اور یہاں تم گنہگار زندگی کو ناپسند کرتے ہو حالانکہ مجھے یہی پسند ہے۔^۱
 ایک بار کسی سبیل^۲ پر پانی پینے کے لیے گئے، اس کے قریب پہنچے تو ایک ہجوم سے ان کو ایسا دھکا لگا کہ وہ پانی پینے کی جگہ سے دور جا پڑے جب وہاں سے نکلے تو حسن سے جوان کے ساتھ تھے فرمایا کہ

ما العیش الا ہکذا یعنی لم تعرف ولم توقر^۳

”زندگی اسی طرح گزارنی چاہیے کہ نہ ہم کو لوگ پہچانیں اور نہ ہماری توقیر کریں۔“

شوقِ جہاد:

اوپر سفیان ثوری کا یہ قول گزر چکا ہے کہ ابن مبارک اپنی پوری زندگی میں صحابہ کے نمونہ تھے، صحابہ کرام کی سب سے بڑی خصوصیت یہ تھی کہ ان کی زندگی کا کوئی لمحہ دعوت و تبلیغ اور اقامت دین کی جدوجہد اور اصلاح حال اور جہاد فی سبیل اللہ کی تیاری سے خالی نہیں ہوتا تھا، کسی وقت وہ اپنے داخلی دشمن کو مغلوب کرنے کے لیے جہاد بالنفس میں مشغول رہتے تھے اور کبھی خارجی دشمن کو زیر کرنے کے لیے سینہ سپر رہتے تھے، ان کی یہ خصوصیت ضرب المثل بن گئی تھی۔

فی اللیل رہبان و فی النهار فرسان.

”رات میں وہ یکسو ہو کر عبادت میں لگے رہتے ہیں اور دن کو میدان میں شہ سوار

نظر آتے ہیں۔“

عبداللہ ابن مبارک اس خصوصیت میں صحابہ کرام کا نقش ثانی تھے، ایک وقت میں وہ مجلس درس میں رونق افروز ہوتے تو دوسرے وقت میں وہ ارشاد و اصلاح کی مسند پر متمکن

^۱ صفوة الصفوة ج ۳ ص ۱۰۵ ۲ اس سے معلوم ہوا کہ اس وقت عام جگہوں پر پانی پینے اور پلانے کا انتظام ہوتا تھا۔ ۳ صفوة الصفوة ج ۳ ص ۱۱۰

نظر آتے اور تیسرے وقت ایک سپاہی کی طرح میدان جہاد میں سرگرداں دکھائی دیتے، انہوں نے سال کو تین حصوں میں تقسیم کر دیا تھا۔ ایک حصہ میں تجارت کرتے، دوسرے حصہ میں درس و تدریس کا کام انجام دیتے اور تیسرے حصہ میں جہاد اور سفر حج میں مشغول رہتے تھے۔

ان کے درس و تدریس اور سفر حج کے واقعات کا ذکر اوپر آچکا ہے، شرکت جہاد کے ایک دو واقعے نقل کیے جاتے ہیں۔

اس زمانہ میں رومیوں اور مسلمانوں میں برابر آویزش رہتی تھی، کبھی رومی اسلامی سرحدوں پر حملہ کرتے اور کبھی مسلمان پیش قدمی کرتے، ایک بار مسلمانوں نے پیش قدمی کی، عبداللہ بن مبارک بھی جہاد میں رضا کارانہ شریک ہوئے، رومی فوج سے ایک سپاہی نکلا اور اس نے دعوت مبارزت دی، سلیمان مروزی کا بیان ہے کہ اسلامی فوج سے بھی ایک شخص مقابلہ کے لیے نکلا اور پہلے ہی وار میں اس کا کام تمام کر دیا۔ پھر دوسرا شخص سامنے آیا اس کا حشر بھی وہی ہوا، لگاتار اسی طرح یکے بعد دیگرے کئی آدمی آئے اور اس مجاہد نے ان سب کو ڈھیر کر دیا، لوگوں نے یہ بہادری دیکھ کر مجاہد کو گھیر لیا، اس نے اپنا چہرہ لپیٹ رکھا تھا، جب لوگوں نے چہرے سے پردہ ہٹایا تو دیکھا کہ یہ بہادر مجاہد عبداللہ بن مبارک ہیں۔^۲

اہل تذکرہ لکھتے ہیں کہ مصیصہ، طرطوس وغیرہ مقامات میں یہ رومیوں کی سرحد سے قریب پڑتے تھے، اس لیے بغرض جہاد ان جگہوں پر وہ اکثر جاتے رہتے تھے۔

ایک بار کسی مجوسی سے برس پیکار تھے کہ اسی اثنا میں مجوسی کی عبادت کا وقت آ گیا، اس نے اس سے مہلت چاہی، جب وہ سورج کے سامنے سر بسجود ہوا تو انہوں نے ارادہ کیا کہ اس کا کام تمام کر دیں، مگر یہ آیت

اوفوا بعہد ان العہد کان مستولاً

”عہد کی باز پرس ہوگی۔“

۱۔ اس وقت تک کرایہ کے سپاہی میدان میں نہیں بھیجے جاتے تھے، بلکہ ہر مسلمان شرکت جہاد کو اپنے لیے سب سے بڑی خوش قسمتی اور سب سے افضل عبادت سمجھتا تھا۔ ۲۔ صفوة الصفوہ

سامنے آئی تو رک گئے جب وہ عبادت سے فارغ ہوا اور اس کو اس بات کا علم ہوا تو وہ یہ کہتا ہوا حلقہ بگوش اسلام ہو گیا کہ

نعم الرب رب یعاقب ولیہ فی عدو۔

”بہترین رب وہ ہے جو اپنے دوستوں پر دشمن کے معاملہ میں عتاب کرتا ہے۔“

مختصر یہ کہ دوسرے دینی فرائض کے ساتھ انہوں نے فریضہ جہاد کو بھی اپنے اوپر لازم کر لیا تھا۔
امراء اور سلاطین سے گریز:

امراء و سلاطین سے ملنا پسند نہیں کرتے تھے ہارون رشید نے کئی بار ملاقات کی خواہش ظاہر کی مگر یہ گریز کرتے رہے ابراہیم موصلی جن کا تعلق دربار شاہی سے بھی تھا وہ ابن مبارک سے غایت درجہ محبت کرتے تھے۔ ان کی روایت ہے کہ ہارون نے متعدد بار ابن مبارک سے ملنے کی خواہش ظاہر کی مگر میں کسی طرح ٹال دیتا۔ اس لئے کہ میں جانتا تھا کہ ابن مبارک کے سامنے دین و شریعت کے خلاف کوئی بات ہوگی تو وہ ہارون کو سختی سے روکیں گے بلکہ تنبیہ کریں گے اور یہ بات ہارون جیسے خود پسند خلیفہ کی ناگواری کا سبب بنے گی اور پھر نہ جانے اس کا کیا نتیجہ ہو۔

یہی نہیں کہ وہ خود دربار سے گریز کرتے تھے بلکہ اپنے تمام احباب و اقربا کو بھی اس سے روکتے تھے۔

ابن علیہ اس وقت کے ممتاز محدث اور امام تھے وہ عبداللہ بن مبارک کے خاص احباب میں تھے تجارت میں بھی وہ ان کے شریک تھے۔ اٹھنا بیٹھنا بھی ساتھ تھا۔ مگر انہوں نے بعض امراء کی مجالس میں جانا شروع کر دیا تھا۔ عبداللہ بن مبارک کو جب اس کی اطلاع ہوئی تو انہوں نے ناراضگی کا اظہار کیا اور ایک روز مجلس میں آئے تو ان سے مخاطب نہیں ہوئے ابن علیہ بے حد پریشان ہوئے مجلس میں تو کچھ نہ کہہ سکے گھر پہنچے تو بڑے اضطراب کی حالت میں ابن مبارک کو یہ خط لکھا۔

اے میرے سردار! مدتوں سے آپ کے احسانات میں ڈوبا ہوا ہوں، قسم ہے

بعض روایتوں میں ہے کہ صدقات کی وصولی کے انچارج بنا دیئے گئے تھے۔

خدا کی ان احسانات کو میں اپنے متعلقین کے حق میں برکت شمار کرتا تھا۔ آپ نے مجھ کو نہ جانے کیوں اپنے سے جدا کر دیا، اور مجھ کو میرے ہم نشینوں میں کم رتبہ بنا دیا۔ میں آپ کے دولت کدہ پر حاضر ہوا لیکن آپ نے میری طرف توجہ تک نہ کی، اسی عدم توجہی سے مجھے آپ کی ناراضگی کا علم ہوا اور مجھے اب تک نہیں معلوم ہو سکا کہ میری کونسی غلطی آپ کے غضب و غصہ کا سبب بنی ہے، اے میرے محترم میری آنکھوں کے نور! میرے استاذ! خدا کی قسم آپ نے کیوں نہیں بتلایا کہ وہ کیا خطا ہوئی جس کی بناء پر میں آپ کی ان تمام نوازشوں اور کرم فرمائیوں سے جو میری غایت تمنا تھیں محروم ہو گیا۔

عبداللہ بن مبارک نے یہ پر اثر خط پڑھا مگر ان پر اس کا کوئی اثر نہیں ہوا۔ یہ چند اور اشعار جو ابان کے پاس لکھ کر بھیج دیئے۔

يا جاعل العلم له بازيا يصطوا و اموال المساكين
 ”اے علم کو ایک ایسا باز بنانے والے جو غریبوں کا مال سمیٹ کر کھا جاتا ہے۔“
 احتلت للدنيا ولذاتها بحيلة تذهب بالدين
 ”تم نے دنیا اور اس کی لذتوں کے لیے ایسی تدبیر کی ہے جو دین کو مٹا کر رکھ دے گی۔“

صرت مجنونا بها بعدما كنت وداة للمجانين
 ”تم خود مجنون ہو گئے جب کہ تم مجنونوں کا علاج تھے۔“

این روایاتک فی سردھا عن ابن عون و ابن سیرین
 ”وہ تمام روایتیں آپ کی کیا ہوئیں جو ابن عون اور ابن سیرین سے آپ بیان کرتے ہیں۔“

این روایاتک والقول فی لزوم ابواب السلاطین
 ”وہ روایتیں کہاں گئیں جن میں سلاطین سے ربط و ضبط رکھنے کی وعید آئی ہے۔“

ان قلت اکرهت فماذا اذا زل حار العلم فی العلین
 ”اگر تم کہو کہ میں اس پر مجبور کیا گیا تو ایسا کیوں ہوا ہاں چار پاویہ کتابے چند کہ
 اسی طرح ذلت ہوتی ہے۔“

ابن علیہ کے پاس قاصد یہ اشعار لے کر پہنچا اور انہوں نے پڑھا تو ان پر رقت
 طاری ہو گئی اور اسی وقت اپنے عہدہ سے استعفا لکھ کر بھیج دیا۔
مرجع خلاق:

انہی محاسن اور اوصاف کی بنا پر وہ مرجع خلاق بن گئے تھے اگرچہ وہ اپنے فضل و
 کمال کو بہت کم ظاہر ہونے دیتے تھے مگر پھر بھی جس مقام پر پہنچ جاتے تھے لوگ جوق در جوق
 ان کے گرد جمع ہو جاتے تھے ان کو جو قبول عام حاصل تھا۔ اس کا اندازہ اس واقعہ سے کیجئے۔
 ایک بار ابن مبارک رقبہ آئے۔ اس کا علم ہوا تو استقبال کے لیے پورا شہر ٹوٹ
 پڑا ہارون رشید کی ایک لونڈی محل سے یہ تماشا دیکھ رہی تھی اس نے لوگوں سے دریافت کیا
 یہ کیا ماجرا ہے لوگوں نے اسے بتایا کہ خراسان کے ایک عالم ابن مبارک یہاں آئے ہیں
 انہی کے استقبال کے لیے یہ مجمع آندا آیا ہے اس نے بے ساختہ کہا کہ

هو الملك لاملک هارون الذی لا یجمع الناس علیه الا بشروط و
 اعوان۔^۱

”حقیقت میں خلیفہ وقت یہ ہیں ہارون نہیں اس لیے کہ اس کے گرد کوئی مجمع بغیر
 پولیس، فوج اور اعوان و انصار اکٹھا نہیں ہوتا۔“

سفیان ثوری ان کو مشرق و مغرب کا عالم کہا کرتے تھے۔^۲
زرّیں اقوال:

تذکوں میں عبداللہ ابن مبارک کے سینکڑوں قیمتی اقوال ملتے ہیں جن میں سے
 چند یہاں نقل کیے جاتے ہیں۔

^۱ صفوة الصفوة ج ۴ ص ۱۱۶ ۲ خلفائے عباسیہ عموماً رقبہ میں گرمی گزارتے تھے یہ مقام نہایت ہی سرسبز
 اور شاداب ہے۔ ۳ کردری ص ۱۷۳ ۴ ایضاً

معرفت الہی:

ایک بار فرمایا کہ اہل دنیا، دنیا کی سب سے مرغوب اور لذیذ چیز سے لطف اندوز ہوئے بغیر یہاں سے رخصت ہو جاتے ہیں، لوگوں نے پوچھا کہ سب سے لذیذ چیز کیا ہے، فرمایا معرفت الہی۔

ورع و تقویٰ:

فرمایا کہ اگر آدمی سو باتوں میں تقویٰ اور خوفِ خدا اختیار کرتا ہے اور ایک بات میں نہیں تو وہ متقی نہیں ہے، فرمایا کہ اگر کوئی شخص سو چیزوں میں پرہیزگاری اختیار کرتا ہے اور ایک چیز میں اسے ترک کر دیتا ہے تو اس کو متورع یعنی پرہیزگار نہیں کہا جاسکتا۔

مشتبہ مال:

فرمایا کہ میں ایک مشتبہ درہم کو استعمال نہ کرنے کو سو درہم صدقہ کرنے کے مقابلہ میں زیادہ پسند کرتا ہوں۔

اللہ کے لیے محبت:

فرمایا میں کسی چیز کے تلاش کرنے میں تھکا نہیں، بجز ایسے دوست کی تلاش میں جو صرف اللہ کے لیے محبت کرتا ہو۔

شہرت:

فرمایا کہ گم نامی کو پسند کرو اور شہرت سے دور رہو، مگر یہ ظاہر نہ کرو کہ تم گم نامی کو پسند کرتے ہو اس لیے کہ اس سے بھی نفس میں بلندی اور غرور پیدا ہوگا۔

تہذیب:

زندگی کے ہر معاملہ میں ادب و تہذیب دین کا دوسرا حصہ ہے۔

۱۔ مال و دولت کی تین صورتیں ہوتی ہیں، ایک حلال، دوسرے حرام اور تیسرے جس کا حلال یا حرام ہونا مشتبہ ہے آنحضرت ﷺ نے فرمایا ہے کہ آدمی جب مشتبہات کے قریب جائے گا تو پھر حرام اٹھائے گا اس لیے مشتبہ سے بچنا چاہیے، یہ اسی ارشاد نبویؐ کی تفسیر ہے۔

شاعر اور عوام:

کسی نے پوچھا کہ بازاری لوگ کون ہیں بولے خزیمہ اور ان کے ساتھی پھر فرمایا کہ سب سے گرے ہوئے کون لوگ ہیں بولے جو قرض پر زندگی بسر کرتے ہیں اور ہاتھ پیر نہیں ہلاتے۔
جہل:

فرمایا جس میں جہالت و جاہلیت کی ایک عادت بھی موجود ہوگی اس کو جاہل کہا جائے گا، کیا سنا نہیں کہ حضرت نوح علیہ السلام نے جب یہ کہا کہ اے اللہ میرے لڑکے کو اس طوفان سے بچالے اس لیے کہ وہ میرے اہل میں ہے اور تو نے میرے اہل و عیال کو بچانے کا وعدہ فرمایا ہے تو خدا تعالیٰ نے جواب دیا کہ میں نصیحت کرتا ہوں کہ تو جاہلوں میں نہ ہو، تیرا لڑکا جب ایمان کی دولت سے محروم ہو گیا تو پھر اہل میں کہا رہا، صاحب زہد و تقویٰ آدمی دنیا میں بھی ایک بار شاہ وقت سے زیادہ معزز ہوتا ہے، کیونکہ بادشاہ اگر اپنے گرد لوگوں کو جمع کرنا چاہے تو اسے جبر و کراہ کرنا پڑتا ہے، بخلاف خدا رسیدہ آدمی کے کہ وہ لوگوں سے بھاگتا ہے مگر لوگ اس کا پیچھا نہیں چھوڑتے۔
علم اور علماء:

وہ شخص عالم نہیں ہو سکتا، جب تک اس کے دل میں خوف خدا اور دنیا سے بے

رغبتی نہ ہو۔

تواضع:

ایک شخص نے پوچھا کہ تواضع کیا ہے، آپ نے فرمایا کہ اغنیا کے مقابلہ میں خود دار رہنا۔

فرمایا کہ شریف وہ ہے جسے اطاعت الہی کی توفیق ہوئی، اور رزیل وہ ہے جس نے بے مقصد زندگی گزار دی، ایک شخص نے حسن خلق کی تعریف پوچھی تو فرمایا کہ ترک الغضب غصہ نہ کرنا۔

محاسن و مساوی:

فرمایا کہ کسی آدمی کے محاسن اور معائب کا اندازہ اس کی کمیت سے کرنا چاہیے، یعنی اگر کسی کے اندر محاسن زیادہ ہیں تو اس کے معائب کو سامنے نہ لانا چاہیے اور اگر کسی میں معائب زیادہ ہیں تو محاسن کا کوئی شمار نہیں۔

حسن نیت:

فرمایا کہ بہت سے چھوٹے اعمال ہیں جو حسن نیت کی وجہ سے بڑے ہو جاتے ہیں اور بہت سے اعمال ہیں جو سوء نیت کی وجہ سے چھوٹے ہو جاتے ہیں۔ علم کے لیے سب سے پہلے نیت و ارادہ، پھر فہم، پھر عمل، پھر حفظ اور اس کے بعد اس کی اشاعت و ترویج کی ضرورت ہے۔

امت کے طبقے:

ایک روز مسیب بن واضح سے ابن مبارک نے پوچھا کہ تم کو معلوم ہے کہ عام بگاڑ اور فساد کیسے پیدا ہوتا ہے، مسیب نے کہا کہ مجھے علم نہیں، فرمایا کہ خواص کے بگاڑ سے عام بگاڑ پیدا ہوتا ہے، پھر فرمایا کہ امت محمدیہ کے پانچ طبقے ہیں، جس ان میں فساد اور خرابی پیدا ہو جاتی ہے تو سارا ماحول بگڑ جاتا ہے۔

① علما، یہ انبیا کے وارث ہیں، مگر جب دنیا کی حرص و طمع میں پڑ جائیں، تو پھر کس کو اپنا مقتدا بنایا جائے۔

② تجاریہ اللہ کے امین ہیں، جب یہ خیانت پر اتر آئیں تو پھر کس کو امین سمجھا جائے۔

③ مجاہدین یہ اللہ کے مہمان ہیں، جب یہ مال غنیمت کی چوری شروع کریں تو پھر دشمن پر فتح کس کے ذریعہ حاصل کی جائے۔

④ زیادہ زمین کے اصل بادشاہ ہیں، جب یہ لوگ برے ہو جائیں تو پھر کس کی پیروی کی جائے۔

⑤ حکام یہ مخلوق کے نگران ہیں، جب یہ گلہ بان ہی بھیڑ یا صفت ہو جائے تو گلہ کو کس کے ذریعہ بچایا جائے۔

۱۔ وہ غلام جس نے کچھ رقم دے کر اپنے کو آزاد کرا لینے کا معاہدہ کر لیا ہو۔

غرور اور خود پسندی:

ابو وہب مروزی نے غرور کی تعریف پوچھی تو فرمایا کہ لوگوں کو حقیر سمجھنا اور عیب نکالنا غرور ہے، پھر عجب یعنی خود پسندی کی تعریف پوچھی تو بولے کہ آدمی یہ سمجھے کہ جو اس کے پاس ہے وہ دوسرے کے پاس نہیں ہے۔

حقیقی جہاد:

ایک شخص نے جہاد اور اس کی تیاری کے بارے میں سوال کیا تو فرمایا کہ اپنے نفس کو حق پر جمائے رکھنا، یہاں تک کہ وہ خود اس پر جم جائے۔ سب سے بڑا جہاد ہے۔ یہ اس حدیث کا بالکل ترجمہ ہے۔ جس میں کہا گیا ہے کہ

المجاهد من جاهد نفسه^۱

”مجاہد وہ ہے جو اپنے نفس سے لڑے۔“

تصنیف:

حضرت عبداللہ بن مبارک کی زندگی میں مجاہدانہ رنگ غالب تھا، اس لیے وہ علم و فن اور تدوین و تالیف کی طرف کوئی خاص توجہ نہیں کر سکے، پھر بھی انہوں نے جو کچھ تحریری یادگاریں چھوڑی ہیں وہ ان کے علم و فضل پر شاہد ہیں، امام ذہبی نے اس سلسلہ میں ان کی طرف ایک کتاب کتاب الذہب کا تذکرہ کیا ہے اور پھر لکھا ہے۔

صاحب التصانیف النافعة^۲

”بہت سی مفید کتابوں کے مصنف ہیں۔“

تذکروں میں کتاب الذہب کے علاوہ ان کی کسی تصنیف کا ذکر نہیں ہے۔ مگر ابن ندیم نے متعدد کتابوں کا تذکرہ کیا ہے۔

① کتاب السنن ② کتاب التفسیر ③ کتاب التاريخ

④ کتاب الزہد ⑤ کتاب البر والصلۃ۔^۳

۱۔ کردی ج ۲ ص ۱۷۶ ۲۔ تذکرۃ الحفاظ ج ۱ ص ۲۵۰ ۳۔ ابن ندیم صفحہ ۳۱۹

وفات:

ان کی وفات جس طرح ہوئی اس میں ہر مومن کے لیے سامان بصیرت ہے۔ ان کی زندگی زہد و اتقا کا مرقع تھی مگر ان کی سب سے نمایاں خصوصیت جہاد فی سبیل اللہ تھی، اللہ تعالیٰ کی شان دیکھئے کہ ان کی وفات بھی اسی مبارک سفر میں ہوئی۔

شام کے علاقہ میں جہاد کے لیے گئے ہوئے تھے کہ اثنائے سفر میں طبیعت خراب ہوئی، ستوپینے کی خواہش کی، ایک شخص نے ستوپیش کیے مگر یہ شخص ہارون کا درباری تھا اس لیے اس کا ستوپینے سے انکار کر دیا۔ وفات کے کچھ دیر پہلے آواز پھنس گئی۔ اس گلو بندی کی وجہ سے ان کو گمان ہوا کہ زبان سے کلمہ شہادت نکلنا نہ رہ جائے اس لیے انہوں نے اپنے شاگرد حسن بن ربیع سے کہا کہ دیکھو جب میری زبان سے کلمہ شہادت نکلے تو تم اتنی بلند آواز سے دہرانا کہ میں سن لوں جب تم ایسا کرو گے تو یہ کلمہ خود بخود میری زبان پر جاری ہو جائے گا، چنانچہ اسی حالت میں وہ اپنے خالق سے جا ملے۔

سنہ عمر اور مقام وفات:

یہ حادثہ عظمیٰ ۱۸ھ میں مقام ہیت^۱ میں پیش آیا۔ وفات کے وقت عمر ۶۳ سال

تھی۔

مقبولیت:

وفات گو وطن سے سینکڑوں میل دور ہوئی تھی، عام مقبولیت کا حال یہ تھا کہ جب لوگوں کو وفات کی اطلاع ملی تو جنازہ پر اس قدر اثر دہام ہوا کہ ہیت کے حاکم کو اس واقعہ کی اطلاع دار الخلافہ بغداد بھیجی پڑی، زندگی میں وہ ہارون سے ملنا پسند نہیں کرتے تھے مگر جب اس کو اس حادثہ کی اطلاع ہوئی تو اس نے اپنے وزیر فضل سے کہا کہ آج لوگوں کو عام اجازت دے دو کہ ان کی تعزیت لوگ ہمارے پاس آ کر کریں، (مقصد یہ تھا کہ ان کی وفات پوری مملکت اسلامی کے لیے ایک حادثہ ہے۔ اور میں اس وقت اس کا ذمہ دار ہوں تو ان کی تعزیت کا میں بھی حقدار ہوں) مگر فضل نے اس کی طرف کوئی خاص توجہ نہیں کی تو

^۱ یہ مقام گوحد و کوفہ ہی میں داخل تھا مگر صحرائے شام میں واقع ہے اس وقت اس کی حیثیت ایک قصبہ کی تھی۔

ہارون نے ان کے کچھ اشعار پڑھے اور اس حادثہ کی اہمیت بتلائی۔

راوی کا بیان ہے کہ ان کی وفات کے بعد مجھے اس آیت کا مفہوم واضح ہوا۔

ان الذین آمنوا و عملوا الصالحات سیجعل لهم الرحمن ودا.

”جو لوگ ایمان لائے اور عمل صالح کیا ان کی محبت اللہ تعالیٰ لوگوں کے دلوں

میں پیدا کر دے گا“۔



امام شعبہ رضی اللہ عنہ

امام شعبہ کا شمار تابع تابعین میں ہوتا ہے، مگر وہ اپنے علم و فضل، دیانت و تقویٰ اور بعض دوسری خصوصیات کی وجہ سے تابعین کے زمرہ میں شمار کیے جانے کے مستحق ہیں، انہوں نے دو صحابی حضرت انس بن مالک اور عمرو بن سلمہؓ کو دیکھا تھا۔ اگر ان کے تابعی ہونے کے لیے کوئی دوسری وجہ نہ بھی ہوتی تو تنہا روایت صحابہ کا فضل ہی ان کی تابعیت کے لیے کافی تھا، مگر اباب تذکرہ ان کا ذکر تابع تابعین کے ساتھ کرتے ہیں۔ غالباً ان کے نزدیک صرف روایت صحابہ تابعین کے لیے کافی نہیں، اس لیے ان کو اس فہرست میں لے لیا گیا ہے۔

نام و نسب اور ولادت:

شعبہ نام اور ابو بسطام کنیت، والد کا نام حجاج تھا، ان کے والد قصبہ واسط کے قریب ایک دیہات تہیمان کے رہنے والے تھے، ۸۳ھ میں یہیں ان کی ولادت ہوئی۔

تعلیم و تربیت:

ان کی ولادت تو ایک گاؤں میں ہوئی مگر ان کے والد غالباً ترک سکونت کر کے شہر واسط چلے آئے، واسط کوفہ و بصرہ کے درمیان ایک مرکزی مقام ہے جہاں علم و ادب کا کافی چرچا تھا، امام شعبہ کا نشوونما یہیں کے علم پرور ماحول میں ہوا۔ ان کی علمی زندگی شعرو ادب سے شروع ہوئی مگر بہت زیادہ دن نہیں گزرنے پائے تھے کہ وہ علم حدیث کی طرف متوجہ ہوئے۔ اور اس میں وہ کمال حاصل کیا کہ امام الحدیث بن گئے۔ خود انہوں نے یہ واقعہ اپنی زبان سے بیان کیا ہے وہ کہتے ہیں کہ میں سوال کرتا رہتا تھا، مگر ایک دن کوفہ کے

عام تذکرہ نگار ان کی جائے پیدائش واسط کو بتاتے ہیں مگر سمعانی نے لکھا ہے کہ واسط نہیں بلکہ اس کے ایک قریہ میں ان کی ولادت ہوئی۔

مشہور محدث حکم بن عتیبہؓ کی مجلس درس سے گزرا تو وہ محدثانہ انداز سے ارشادات رسول ﷺ کی روایت کر رہے تھے۔ حدیث نبوی ﷺ کی آواز جب میرے کانوں میں پہنچی تو وہ دل تک اتر گئی۔ میں نے اسی وقت دل میں سوچا کہ شعر و شاعری جس کی طلب اب تک میں نے کی ہے اس کے مقابلہ میں حدیث نبویؐ کی طلب بدرجہا بہتر ہے چنانچہ اس دن سے میں علم حدیث کے حصول میں لگ گیا۔ افسوس! کے ساتھ فرماتے تھے کہ میں اگر شعر و ادب میں نہ لگ گیا ہوتا تو امام شعیبی سے حدیث میں استفادہ کیا ہوتا۔

شیوخ حدیث:

امام شعبہ نے اس وقت کے تمام محدثین سے سماع حدیث کیا تھا۔ عام ارباب تذکرہ لکھتے ہیں کہ ان کے شیوخ حدیث میں تقریباً چار سو تا بعین شامل ہیں۔ حافظ ابن حجر نے ان کے شیوخ کی جو فہرست دی ہے اس میں تین سو سے اوپر نام ہیں۔ انہوں نے لکھا ہے کہ کوفہ کے تین سو شیوخ حدیث سے روایت کی ہے۔

یہ شیوخ کسی ایک دو مقام پر نہیں بلکہ ممالک اسلامیہ کے لاکھوں مربع میل علاقہ میں پھیلے ہوئے تھے۔ پانچ سو سال قبل مسیح اور اس زمانہ کے محدود حمل و نقل کے ذرائع پر غور کیجئے گدھے اونٹ یا کسی خوش قسمت کو گھوڑے میسر ہو جاتے تھے ان کے ذریعہ یہ لاکھوں میل کا فاصلہ طے کرنا کتنا دشوار کام تھا پھر ایسا بھی ہوتا تھا کہ بسا اوقات ایک ایک حدیث کے لیے ہزاروں میل کا سفر طے کرنا پڑتا تھا۔ اور پھر امام شعبہ کے والد کا انتقال بچپن ہی میں ہو چکا تھا۔ انہوں نے انتہائی عسرت کی حالت میں تعلیم حاصل کی۔ خود فرماتے تھے کہ عسرت کی وجہ سے میں نے سات دینار میں اپنی والدہ کا طشت فروخت کر ڈالا تھا۔ ظاہر ہے کہ ان کو یہ تمام سفر پیدل ہی طے کرنے پڑے ہوں گے۔

۱۔ امام شعبہ اور اعمش دونوں حکم بن عتیبہ کے شاگرد ہیں۔ مگر احمد بن حنبل کہا کرتے تھے کہ شعبہ حکم کے احادیث کے سب سے بڑے محافظ ہیں۔ اگر وہ نہ ہوتے تو حکم کی مرویات ضائع ہو جاتیں۔ تہذیب
۲۔ تاریخ بغداد ج ۹ ص ۲۵۷۔ ۳۔ تاریخ بغداد انہوں نے حدیث کی طرف توجہ کی تو امام شعیبی وفات پا چکے تھے جس کا ان کو افسوس تھا۔ ۴۔ تذکرۃ الحفاظ ج ۱ ص ۱۷۴

قوت حافظہ:

خدائے تعالیٰ نے قوت حافظہ بھی غیر معمولی دیا تھا۔ وہ حدیث نبوی بہت کم لکھتے تھے۔ مگر لمبی لمبی حدیثیں نوک زبان رہتی تھیں، ایک بار علی بن المدینی نے یحییٰ بن قطان سے پوچھا کہ سفیان ثوری اور اس شعبہ میں کون لمبی لمبی حدیثوں کو زیادہ اچھی طرح یاد رکھتا تھا، بولے شعبہ اس میں بہت آگے تھے! غیر معمولی قوت حافظہ اور اس کدو کاوش کا نتیجہ یہ ہوا کہ جلدی حدیث نبوی کا ایک بہت بڑا ذخیرہ ان کے سینے میں محفوظ ہو گیا۔ اور اب وہ مرجع خلائق بن گئے، اسلامی مملکت کے گوشہ گوشہ سے حدیث نبوی کے پروانے آ کر اس شمع علم کے گرد جمع ہونے لگے۔

بصرہ میں قیام اور حلقہ درس:

تحصیل علم کے بعد انہوں نے واسطہ کے بجائے بصرہ میں جو اس وقت علم و فن کا گہوارہ تھا۔ قیام کیا اور وہیں اپنا حلقہ درس قائم کیا۔ بصرہ کی سر زمین ان کو ایسی پسند آئی کہ ساری عمر وہیں ختم کر دی، خلیفہ مہدی نے ان کو بصرہ میں کچھ زمین بھی عطا کر دی تھی مگر انہوں نے اس کی طرف کوئی خاص توجہ نہیں کی۔

تلامذہ:

اس سرچشمہ علم سے جن تشنگان علم نے فائدہ اٹھایا اور ان کی صحیح تعداد تو نہیں بتائی جاسکتی، حافظ ابن حجر نے ان کے ۴۲ ممتاز تلامذہ کا ذکر کیا ہے۔ اسی طرح دوسرے اہل تذکرہ نے بھی کچھ نام گنائے۔ امام نووی چند ائمہ کے نام لکھنے کے بعد فرماتے ہیں:

وخلایق لا یحصون من کبار الائمة۔

”ان کے ممتاز تلامذہ کا بھی شمار نہیں کیا جاسکتا۔“

چند ائمہ کے نام یہ ہیں:

سفیان ثوری، سفیان بن عیینہ، عبدالرحمن بن مہدی، کعب بن جراح، ایوب سختیانی، اعمش، محمد بن اسحاق، ابوداؤد، عبداللہ بن مبارک، اسمعیل بن علیہ وغیرہ۔

۱۔ تاریخ بغداد ج ۹ ص ۲۶۳ ۲۔ تاریخ بغداد ج ۹ ص ۳۵۶ ۳۔ تہذیب الاسماء ص ۴۴۵

علم و فضل:

اوپر ذکر آچکا ہے کہ ان کی تعلیم شعر و ادب سے شروع ہوئی تھی، اور مشہور شاعر طرماح کے شاگرد تھے۔ خود اصمعی ان کے ادبی ذوق کا معترف تھا۔ اس کے بعد دینی علوم کی طرف توجہ کی تو اس میں بھی انہوں نے ممتاز حیثیت حاصل کی، خصوصیت سے حدیث میں ان کی امامت اور جلالت تو ضرب المثل بن گئی ہے حدیث کی کوئی قابل ذکر کتاب ایسی نہیں ہے۔ جس میں ان کی مرویات کثرت سے موجود نہ ہوں۔ امام بخاری فرماتے ہیں کہ علی بن المدینی کے واسطے سے ان کی دو ہزار حدیثیں ہم تک پہنچی ہیں۔ ابوداؤد کہتے تھے کہ میں نے ان سے سات ہزار حدیثیں سنی ہیں جن میں سے ایک ہزار حدیثوں پر میں نے ان سے رد قدح کیا اور ایک ہزار حدیثوں کے دلائل براہین سے خود انہوں نے مجھے واقف کیا۔^۱

علماء کا اعتراف:

اس وقت کے تمام علماء و محدثین کو ان کے علم و فضل کا اعتراف تھا۔ امام احمد بن حنبل فرماتے تھے کہ علم حدیث میں امام شعبہ اپنے وقت کے سب سے بڑے عالم تھے۔ امام شافعی فرماتے تھے کہ اگر امام شعبہ نہ ہوتے تو عراق میں علم حدیث اتنا زیادہ معروف نہ ہوتا۔ سفیان ثوری فرماتے تھے کہ شعبہ امیر المؤمنین فی الحدیث امام احمد بن حنبل فرمایا کرتے تھے کہ حدیث کی بصیرت، حفظ و اتقان اور رجال کی تنقید میں وہ تنہا ایک امت کے برابر تھے۔ مشہور محدث حماد بن زید فرماتے تھے کہ اگر کسی حدیث کی روایت میں امام شعبہ میری موافقت کرتے ہیں تو میں کسی کی پرواہ نہیں کرتا، انہیں حماد کا بیان ہے کہ ایوب سختیانی نے ایک دن کہا کہ جلد ہی واسط سے ایک محض حدیث کا ماہر آنے والا ہے۔ اس سے حدیثیں سیکھو، ان کا اشارہ امام شعبہ کی طرف تھا، ابوالولید نے یحییٰ بن سعید سے پوچھا کہ امام شعبہ سے زیادہ اچھا حدیث کا کوئی عالم آپ نے دیکھا ہے یا نہیں۔ فرمایا نہیں، پوچھا آپ ان کی صحبت میں کتنے دن رہے بولے بیس برس۔^۲

امام نووی نے لکھا ہے کہ ان کی امامت و جلالت پر سب کا اتفاق ہے، حاکم نے لکھا ہے کہ یہ معرفت حدیث میں امام الائمہ تھے۔ امام ذہبی اور حافظ ابن حجر وغیرہ نے بھی قریب

۱۔ تذکرۃ الحفاظ ج ۱ ص ۱۷۰ ۲۔ ایضاً ج ۳ تاریخ بغداد

قریب یہی الفاظ لکھے ہیں۔

روایت حدیث میں احتیاط:

اس علم و فضل کے باوجود حدیث کی روایت میں بڑی احتیاط کرتے تھے جب تک وہ کسی حدیث کو کئی کئی بار سن نہ لیتے تھے۔ اس کی روایت نہیں کرتے تھے۔ بسا اوقات ایک ایک حدیث کا سماع وہ بیس بیس مرتبہ کرتے تھے حماد بن زید کہتے تھے کہ کسی حدیث میں اگر شعبہ میرے موافق ہوں تو میں کسی دوسرے کی پرواہ نہیں کرتا۔ اس لیے کہ وہ کسی حدیث کو سننے کے بعد فوراً مطمئن نہیں ہوتے تھے۔ سفیان ثوری کا قول ہے کہ میں نے حدیث نبوی کی روایت میں شعبہ سے زیادہ کسی کو محتاط نہیں پایا۔ ان کو صحیح حدیث میں بھی شک ہو جاتا تھا، تو ترک کر دیتے تھے۔ خود فرماتے تھے کہ میرے جسم کے ٹکڑے ٹکڑے کر دیئے جائیں یہ مجھے پسند ہیں مگر یہ پسند نہیں کر سکتا کہ میں نے کسی حدیث کو سنا نہ ہو اور یہ کہوں کہ سمعت میں نے سنا ہے۔

اس زمانہ میں حدیث میں بعض لوگ تدلیس کرتے تھے۔ تدلیس کا مطلب یہ ہے کہ کوئی راوی کسی وجہ سے اپنے اس شیخ کا نام نہ لے جس سے انہوں نے روایت سنی ہے بلکہ اوپر کے راوی کا نام لے۔ یہ ایک طرح کی غلط بیانی ہے اس لیے ائمہ نے اس کو بہت ناپسند کیا ہے، عبدالحق محدث دہلوی نے مشکوٰۃ کے مقدمہ میں لکھا ہے۔

بالغ شعبۃ فی ذمہ.

”امام شعبہ تدلیس کی بہت زیادہ مذمت کرتے تھے۔“

خود اپنے بارے میں فرماتے تھے کہ میں یہ پسند کروں گا کہ میں آسمان سے گر پڑوں اور میرے جسم کے ٹکڑے ہو جائیں مگر یہ بات پسند نہیں کر سکتا کہ میں کسی حدیث کی روایت میں تدلیس کروں۔

وہ روایت حدیث میں خود ہی احتیاط نہیں کرتے تھے بلکہ دوسروں کو بھی اس سے باز رکھنے کی پوری کوشش کرتے تھے۔ جب کسی نااہل آدمی کو حدیث کی روایت کرتے سنتے

۱ تاریخ بغداد ۲ ایضاً ۳ تہذیب التہذیب

تھے تو اس کے پاس جاتے اور اس سے کہتے کہ تم حدیث نبوی کی تحدیث چھوڑ دو ورنہ میں بادشاہ کے پاس تمہاری شکایت لے جاؤں گا۔
تنقید رجال کی ابتداء:

اس وقت حدیث کی روایت میں جو بے اعتدالیاں شروع ہو گئی تھیں اور حدیث کا مبارک علم جس طرح آہستہ آہستہ نا اہل لوگوں کے ہاتھوں میں جا رہا تھا۔ اگر بروقت اس کی روک تھام نہ کی جاتی تو امت میں ایک نئے فتنے کا آغاز ہو جاتا۔ خدا جزائے خیر دے امام شعبہ کو کہ وہ ہر وقت اس فتنے کے خلاف صف آرا ہو گئے۔ انہوں نے رواۃ حدیث پر کلام کیا۔ ان کے صفات بتائے۔ ان کے لیے کچھ اصول مقرر کیے۔ اس کوشش کا نتیجہ یہ ہوا کہ بے اعتدالیاں کم ہونے لگیں اور ہر کس و ناکس کو روایت حدیث کی جرأت نہیں ہوتی تھی، امام شعبہ نے جس کام کی ابتدا کی تھی گو اس کی تکمیل دوسرے ائمہ یعنی امام احمد بن حنبل اور یحییٰ بن معین وغیرہ نے کی مگر بحر حال^۱ تقدم کا شرف امام شعبہ کو حاصل ہے۔ امام نووی نے صالح بن محمد کا یہ قول نقل کیا ہے کہ

اول من تكلم في الرجال شعبه ثم تبعه يحيى القطان ثم احمد بن حنبل و يحيى بن معين.^۲

”راویوں پر سب سے پہلے تنقید امام شعبہ نے شروع کی، پھر امام یحییٰ القطان نے ان کے بعد امام احمد بن حنبل اور یحییٰ بن معین نے۔“

حافظ ابن حجر نے بھی اپنی کتاب تہذیب میں ابو بکر منجویہ کا قول نقل کیا ہے کہ

وهو اول من فتش بالعراق عن امر المحدثين و جانب الضعفاء والمتروكين. (جلد ۲ ص ۳۲۵)

”عراق میں سب سے پہلے امام شعبہ نے عام محدثین اور ضعیف اور متروک راویوں کے بارے میں چھان بین شروع کی۔“

۱۔ اب یہ ایک مستقل فن اسماء الرجال کے نام سے بن گیا ہے، جس میں رواۃ حدیث کی سیرت و کردار پر پوری بحث ہوتی ہے۔ ۲۔ تہذیب الاسماء

تفقید الرجال کے بارے میں امام شعبہ کی حیثیت اتنی مسلم ہو چکی تھی کہ جن راویوں سے وہ روایت نہیں کرتے تھے دوسرے محدثین بھی ان کی روایت سے گریز کرتے تھے۔ ممتاز محدث ابن عون سے کسی نے پوچھا کہ آپ فلاں آدمی سے روایت نہیں کرتے آخر اس کا سبب کیا ہے؟ بولے! شعبہ اس سے روایت نہیں کرتے تھے۔

حدیث میں ان کی امامت و جلالت مسلم تھی۔ مگر اس کے باوجود وہ انسان تھے اس لیے ان سے بھی روایت حدیث میں بعض لغزشیں ہوئی ہیں جن کی طرف بعد کے علماء نے توجہ دلائی ہے۔

عجلی نے لکھا ہے کہ یہ حدیث میں ثقہ اور قابل اعتماد ہیں مگر اسماء رجال میں ان سے کبھی کبھی غلطی ہو جاتی تھی دارقطنی نے لکھا ہے کہ متن حدیث کے یاد کرنے میں اتنا زیادہ مشغول رہتے تھے کہ ان کی توجہ رواۃ کی طرف نہیں ہونے پاتی تھی۔ اس وجہ سے رجال کے ناموں میں کبھی کبھی غلطی ہو جاتی تھی، مگر ان کی اس غلطی کا اثر روایت کی صحت اور عدم صحت پر نہیں پڑتا تھا۔ بلکہ صرف اتنا ہوتا تھا کہ روایت کرتے وقت کبھی کسی راوی کا نام بھول گئے یا اس کا نام غلط لے لیا کرتے تھے چنانچہ سفیان ثوری سے کسی نے ان کے بارے میں پوچھا تو فرمایا کہ امام شعبہ اسماء الرجال میں غلطی کرتے ہیں مگر ان کی غلطی

لا یضرہ ویعاب علیہ.

”ایسی نہیں ہے جس سے ان کی عظمت پر حرف آتا ہو یا ان کی وجہ سے ان کو مطعون کیا جائے۔“

زہد و تقویٰ اور سیرت و کردار:

امام شعبہ اس علم و فضل کے ساتھ اپنے سیرت و کردار اور زہد و تقویٰ میں بھی ممتاز تھے۔ نماز نہایت ہی حضور قلب اور خشوع و خضوع کے ساتھ پڑھتے تھے رکوع و سجدہ میں اتنی تاخیر کرتے تھے کہ دیکھنے والوں کو شبہ ہوتا کہ وہ بھول گئے۔ ابوقطن کا بیان ہے کہ شعبہ جب رکوع یا سجدہ کرتے تھے تو مجھے گمان ہوتا تھا کہ شاید یہ بھول گئے ہیں اس لیے اتنی تاخیر ہو رہی ہے۔

۱۔ تہذیب التہذیب ۲۔ تذکرۃ الحفاظ

نماز میں انہیں اس قدر لطف آتا تھا کہ جب بھی ان کو فرصت ملتی تو وہ نماز کے لیے کھڑے ہو جاتے تھے روزہ سے بھی ان کو خاص شغف تھا۔ سال کے اکثر ایام میں وہ روزے سے ہوتے تھے کثرت صوم و عبادت کی وجہ سے نہایت ہی کمزور اور نحیف ہو گئے تھے۔ اور چہرہ کا رنگ سیاہ ہو گیا تھا، مگر صوم و صلوة کی یہ کثرت حقوق عباد کی ادائیگی یا خدمت خلق میں سدراہ نہیں بنتی تھی بلکہ وہ حقوق اللہ کے ساتھ حقوق عباد کی بھی پوری نگہداشت کرتے تھے غریبوں اور مسکینوں کے تو وہ ملجا و ماویٰ تھے۔ خود ان کی مالی حالت کچھ اچھی نہیں تھی۔ مگر جب بھی ان کے ہاتھ میں کوئی رقم آ جاتی تو وہ فوراً فقرا و مساکین میں تقسیم کر دیتے تھے ایک بار خلیفہ مہدی نے تین ہزار درہم ان کے پاس بھجوائے انہوں نے پوری رقم اہل حاجت میں تقسیم کرادی۔ کسی مسکین کو دیکھ لیتے تو ان کا دل بھر آتا تھا، اور ان کے پاس جو کچھ ہوتا تھا دے ڈالتے تھے۔

نصر بن شمیل بیان کرتے ہیں کہ میں نے ان سے زیادہ غریبوں پر رحم کرنے والا آدمی نہیں دیکھا، ان کی یہ کیفیت تھی کہ جب کوئی غریب آدمی ان کے پاس سے گزرتا تھا تو جب تک وہ نظروں سے اوجھل نہ ہو جاتا تھا۔ اس کی طرف نظر رحم سے دیکھتے رہتے تھے۔^۱ ایک بار وہ گدھے پر سوار ہو کر کہیں جا رہے تھے راستے میں مشہور محدث سلیمان بن مغیرہ ملے انہوں نے اپنے فقر و فاقہ کی شکایت کی۔ امام شعبہ نے کہا کہ واللہ میرے پاس اس گدھے کے علاوہ کوئی دوسری چیز نہیں ہے۔ یہ کہہ کر وہ نیچے اتر گئے اور گدھا سلیمان کے حوالہ کر دیا۔ ایک بار کسی پڑوسی نے ان سے کچھ مانگا۔ ان کے پاس کچھ موجود نہیں تھا۔ فرمایا ایسے وقت میں تم نے مجھ سے سوال کیا کہ کچھ موجود نہیں ہے اچھا یہ سواری کا گدھا لے لو، اس نے گدھا لینے سے انکار کیا۔ آپ نے پھر اصرار کیا تو اس نے لے لیا۔ وہ گدھے کو لے کر کچھ آگے گیا تھا کہ ان کے بعض احباب نے دیکھا اور پہچانا کہ یہ تو امام کی سواری کا گدھا ہے۔ وہ چونکہ اس کی طبیعت سے واقف تھے اس لیے صورت حال سمجھ گئے انہوں نے سائل

۱ تاریخ بغداد تذکرہ الحفاظ ۲ یہ تمام واقعات تاریخ بغداد سے لیے گئے ہیں۔

۳ سلیمان ابن مغیرہ ان کے استاد ہیں ان کو امام شعبہ سید اہل بصرہ کہا کرتے تھے۔

سے پانچ درہم میں گدھے کو خرید لیا اور پھر اس کو لاکر امام شعبہ کو ہدیہ کر دیا۔ امام شعبہ اس وصف میں بالکل انصار کے نمونہ تھے قرآن نے جن کے بارے میں کہا ہے:

و یوثرون علی انفسہم ولو کان بہم خصاصہ.

”انصار کا حال یہ ہے کہ وہ خود تنگی میں ہوتے ہوئے بھی ایثار سے کام لیتے تھے۔“

اس صفت میں وہ اس قدر معروف و مشہور تھے کہ ان کو لوگ ابوالفقراء و امہم مساکین کے ماں باپ کہنے لگے تھے۔ اپنے تلامذہ سے کہا کرتے تھے کہ اگر (میرے درس میں) مساکین نہ ہوتے تو تم لوگوں کے لیے یہ مجلس نہ برپا کرتا! مقصد یہ ہے کہ غریبوں کے پاس وہ اسباب و ذرائع نہیں ہیں جن کی مدد سے وہ وطن سے باہر جا کر تحصیل علم کر سکیں۔ اس لیے میں درس دیتا ہوں کہ ان کی علمی تشنگی یہیں رفع ہو جائے اور ان کو باہر نہ جانے کا کوئی غم نہ ہو۔

سادگی:

امام شعبہ کی مالی حالت اچھی نہیں تھی مگر ان کے دو بھائی شاد اور حماد جو صرافہ کا کام کرتے تھے بہت مالدار تھے۔ یہ دونوں بھائی امام شعبہ کو بہت زیادہ عزیز رکھتے تھے ان کی اور ان کے اہل و عیال کی کفالت بھی انہی کے ذمہ تھی پھر خلفاء کے یہاں بھی ان کی قدر و منزلت تھی۔ اگر وہ چاہتے تو ان دونوں ذرائع سے کام لے کر بڑی آرام و سکون کی زندگی بسر کر سکتے تھے مگر انہوں نے ہمیشہ نہایت ہی سادگی بلکہ فقر و فاقہ کی زندگی بسر کی۔ اپنی ضرورت سے زیادہ انہوں نے نہ تو اپنے بھائیوں سے لینا پسند کیا اور نہ اس کے لیے کبھی دربار خلافت کا رخ کیا اور اگر ضرورت سے زیادہ کوئی رقم ہدیہ و تحفہ آگئی تو فوراً اسے اہل حاجت میں تقسیم کر ڈالا۔

امام شعبہ کا لباس عموماً کرتا پائجامہ اور ایک چادر پر مشتمل ہوتا تھا۔ وہ بھی نہایت ہی کم قیمت۔ ان کے ایک شاگرد سلیمان کا بیان ہے کہ ان کا پورا لباس دس درہم (دو روپیہ) سے بھی کم قیمت کا ہوتا تھا۔ ایک بار وہ سوار ہو کر کہیں جا رہے تھے احباب نے ان

کی سواری اور لباس کی قیمت کا اندازہ لگانا شروع کیا تو ان کا تخمینہ ۱۸ درہم چار پانچ روپے سے زیادہ نہیں ہوا ان کی سادگی اور کسرتی کا اندازہ اس سے لگائیے کہ وفات کے بعد جب گھر کا سامان جمع کیا گیا تو پورا اثاثہ ایک گدھا اس کی زین اور لگام اور بدن کا کپڑا ہوز اور ایک جوڑا جوتا تھا جس کی مجموعی قیمت ۱۶ درہم تھی خود فرمایا کرتے تھے کہ اگر میرے گھر میں آنا اور پانی پینے کا برتن موجود رہے تو مجھے اور کسی چیز کے نہ ہونے کا کوئی غم نہیں ہے۔ خود ہی سادہ زندگی بسر نہیں کرتے تھے بلکہ دوسروں کو بھی اس پر آمادہ کرتے تھے۔ ابو نوح بیان کرتے ہیں کہ ایک بار انہوں نے مجھے قیمتی کپڑا پہنے ہوئے دیکھا تو پوچھا کہ کتنے میں تیار ہوا؟ میں نے کہا آٹھ درہم میں بولے بندہ خدا! اللہ سے ڈرتے نہیں۔ آٹھ درہم کا صرف کرتا پہنتے ہو۔ کیا حرج تھا اگر چار درہم کا کرتا بنواتے اور چار درہم کسی مستحق کو دے دیتے۔

خوفِ آخرت:

آخرت کا خوف ہر وقت دامنگیر رہتا تھا۔ حدیث کی روایت میں وہ جس قدر احتیاط کرتے تھے اس کا ذکر اوپر آچکا ہے۔ مگر اس احتیاط کے باوجود آخرت کی باز پرس سے ہر وقت خائف رہتے تھے کہ کوئی غلطی ہوگئی ہو اور قیامت کے دن خدا کے حضور شرمندہ ہونا پڑے۔ فرماتے تھے کہ کاش میں ایک معمولی فرد ہوتا اور مجھے حدیث کی معرفت نہ حاصل ہوتی۔ بسا اوقات جب ان کے سامنے کوئی حدیث بیان کی جاتی تو وہ چیخ اٹھتے تھے۔ ان کا یہ خوف اور ڈر ان ذمہ داریوں کے احساس کی وجہ سے تھا جو حدیث کے راوی کے حیثیت سے ان پر عائد ہوتی تھیں ایک ذمہ داری روایت کی تھی دوسرے اس کے عمل و اتباع کی ظاہر ہے کہ ایسی بہت سی احادیث خود انہوں نے روایت کی ہوں گی جن میں ان دونوں ذمہ داریوں کی طرف حضور انور نے توجہ دلائی ہوگی تو ان کا یہ خوف لازمی تھا اگر کسی کو خوف نہ ہو تو تعجب ہے۔

انہی اوصاف و کمالات اور اخلاقی خوبیوں کی بناء پر یحییٰ بن معین جو خود علم و تقویٰ

میں آپ اپنی نظیر تھے امام شعبہ کو امام المتقین کہتے تھے۔ یحییٰ بن معین کے متعدد شاگردوں کا بیان ہے کہ ہم نے یحییٰ بن معین کی زبان سے سنا ہے کہ

شعبہ امام المتقین۔

”شعبۃ متقیوں کے امام ہیں۔“

دربار خلافت سے تعلق:

اموی اور عباسی دور کے متعدد خلفا کا زمانہ پایا۔ مگر اپنی کسی ذاتی غرض کے لیے کبھی ان کے پاس نہیں گئے۔ خصوصیت سے مہدی ان کا بہت قدر دان تھا۔ اوپر ذکر آچکا ہے کہ ایک بار اس نے ان کو کچھ زمین دے دی اور تیس ہزار درہم نقد تحفہ دئے مگر انہوں نے نہ تو زمین سے فائدہ اٹھایا اور نہ اس رقم کو اپنے مصرف میں لائے۔ بلکہ یہ پوری رقم فقراء میں تقسیم کر دی۔ اوپر ذکر آچکا ہے کہ امام شعبہ کے دو بھائی بڑے مالدار تھے۔ ایک بار انہوں نے خلیفہ مہدی سے کئی ہزار دینار کا غلہ خریدا اتفاق سے اس میں ان کو گھانا ہوا۔ اور وہ غلہ کی رقم حسب وعدہ مہدی کو ادا نہ کر سکے۔ عدم ادائیگی کے بزم میں ایک بھائی کو سزا ہو گئی۔ امام شعبہ کو جب اطلاع ہوئی تو اس کو بہت رنج ہوا۔ اور ان کی زندگی میں یہ پہلا موقع تھا کہ وہ اپنے بھائی کی رہائی کے لیے دربار خلافت میں گئے وہ اس کے پاس پہنچے اور کچھ ایسے اشعار پڑھے جن میں اپنے مدعا کی طرف اشارہ تھا۔ مہدی سمجھ گیا۔ اور بولا کہ ابو بسطام اس بارے میں کچھ زیادہ کہنے کی ضرورت نہیں ہے۔ آپ جس مقصد کے لیے تشریف لائے ہیں اسے ابھی پورا کیے دیتا ہوں یہ کہہ کر اس نے فوراً حکم دیا کہ امام شعبہ کے بھائی کو ان کے ساتھ کر دو۔ اور ان سے کوئی مطالبہ نہ کیا جائے۔

امام شعبہ دربار خلافت میں دنیا طلبی یا کسی وجاہت کے حصول کے لیے نہیں گئے تھے مگر پھر بھی یہ واقعہ بالکل انوکھا تھا۔ اس لیے اس پر چہ میگوئیاں شروع ہو گئیں خاص طور سے اہل عزیمت علماء جو دربار سے کسی طرح کے تعلق کو پسند نہیں کرتے تھے ان کے لیے یہ خبر بڑی افسوس ناک تھی چنانچہ امام سفیان ثوری کو جب اطلاع ملی تو انہوں نے کہا کہ لیجئے یہ امام شعبہ بھی خلفاء کے پاس پہنچنے لگے جب امام شعبہ کو اس بات کی اطلاع ہوئی

بولے کہ ہاں سفیان کو کبھی بھائی کی گرفتاری کا صدمہ نہیں پیش آیا ہے، مقصد یہ تھا کہ انتہائی مجبوری کی بنا پر میں دربارِ خلافت میں گیا اگر ویسی مجبوری ان کو بھی پیش آ جاتی تو وہ بھی جانے پر مجبور ہوتے۔

وفات:

۱۶۰ھ میں ۷۷ برس کی عمر میں بصرہ میں وفات پائی۔ ان کی وفات کی خبر سفیان ثوری کے پاس پہنچی تو بولے کہ مات الحدیث حدیث کا علم آج ختم ہو گیا۔

خاندان:

خطیب بغدادی نے ان کے ایک لڑکے سعد اور دو بھائی حماد و شاد کا ذکر کیا ہے، ان کے خاندان میں علم و فضل کا چرچا انہی کی ذات سے شروع ہوا اور غالباً انہیں پر ختم بھی ہو گیا۔

زرّیں اقوال:

ان کے دو چار زرّیں اقوال جو تذکروں میں ملتے ہیں ان سے اندازہ ہوتا ہے کہ اس طرح کے ناجانے کتنے ایسے مقولے ان کی زبان سے نکلے ہوں گے۔ فرماتے تھے کہ عقل کے اعتبار سے لوگ تین طرح کے ہوتے ہیں، کچھ لوگ ہوتے ہیں جن کی عقل ان کے ساتھ رہتی ہے، اور کچھ لوگوں کا حال یہ ہے کہ ان کی عقل ہمیشہ ان سے دور رہتی ہے، اور بعض لوگ عقل سے بالکل کورے ہوتے ہیں، جن میں پہلے گروہ کا حال یہ ہوتا ہے کہ وہ بات کرنے ہی سے پہلے سوچ لیتے ہیں کہ ان کو کیا کہنا ہے۔^۱

ان کے عہد میں حدیث کا چرچا اتنا زیادہ ہو گیا تھا کہ لوگوں کی توجہ قرآن کی طرف سے قدرے کم ہو گئی تھی، ان کو جب اس کا احساس ہوا تو وہ لوگوں سے برابر کہا کرتے تھے کہ اگر تم حدیث سے بہت زیادہ شغف رکھو گے تو پھر قرآن کے علم میں پیچھے رہ جاؤ گے۔ مقصد یہ ہے کہ دونوں دین کے سرچشمے ہیں۔ اس لیے ان دونوں سے برابر فائدہ اٹھانا چاہئے۔

امام شعبہ کے اس جملہ سے دینی تاریخ کے ایک بہت بڑے حادثہ کا پتہ چلتا ہے

۱۔ یہ مقولہ پورا تذکروں میں منقول نہیں ہے۔

وہ یہ کہ دوسری صدی میں جتنا عام چرچا اور شغف حدیث سے رہا ہے قرآن سے اس کا دسواں حصہ بھی نہیں تھا۔ خالص حدیث کی تحدیث و روایت کے لیے ایک دو نہیں بلکہ سینکڑوں مجالس برپا تھیں۔ لیکن خاص طور سے قرآن کی تعلیم و تفسیر کے لیے مشکل سے دو چار مجالس درس قائم تھیں۔

تصنیف:

یہی وجہ ہے کہ انہوں نے علم دین قرآن کی ترویج کے لیے خود ایک تفسیر لکھی، صاحب کشف الظنون نے تفسیر شعبہ کے نام سے اس کتاب کا ذکر کیا ہے، صاحب مفتاح السعاده نے بھی اس کا ذکر کیا ہے، اس وقت اس کے موجود ہونے کا کوئی علم نہیں ہے، مگر اس سے اندازہ ہوتا ہے کہ دوسری صدی کے ابتدائی زمانہ ہی سے علم تفسیر کی بھی تدوین شروع ہو گئی تھی، اور غالباً علم تفسیر پر پہلی کتاب تھی۔



مسعر بن کدام رضی اللہ عنہ

نام و نسب:

مسعر نام ابو سلمہ کنیت، نسب نامہ یہ ہے، مسعر بن کدام بن ظہیر بن عبید اللہ بن حارث بن عمرو بن عبد مناف بن ہلال بن عامر بن صعصہ قرشی عامری۔
فضل و کمال:

مسعر علمی اور مذہبی دونوں کمالات کے اعتبار سے ممتاز ترین تبع تابعین میں تھے، یعلیٰ بن مرہ کا بیان ہے کہ مسعر کی ذات علم اور ورع دونوں کی جامع تھی۔ عراق میں ان کے پایہ کے علماء کم تھے۔ ہشام بن عروہ کا بیان ہے کہ عراقیوں میں مسعر اور ایوب سے افضل ہمارے یہاں کوئی نہیں آیا۔ امام نووی لکھتے ہیں کہ ان کی جلالت پر سب کا اتفاق ہے۔
حدیث:

حدیث کے وہ اکابر حفاظ میں سے تھے۔ امام ذہبی انہیں حافظ اور علمائے اعلام میں لکھتے ہیں۔ ان کے حافظہ میں ایک ہزار حدیثیں محفوظ تھیں۔
حدیث میں انہوں نے عمرو بن سعید نخعی، ابواسحق سبعی، عطاء معن، سعید بن ابراہیم، ثابت بن عبد اللہ انصاری، عبد الملک بن نمیر، بلال بن جناب، حبیب بن ابی ثابت، علقمہ بن مرشد، قتادہ، معن ابن عبد الرحمن، مقدم بن شریح اور اعش وغیرہ ایک کثیر جماعت سے استفادہ کیا تھا۔

- | | | | |
|---|------------------------|---|--|
| ۱ | تذکرۃ الحفاظ ج ۱ ص ۱۷۰ | ۲ | تہذیب التہذیب ج ۱۰ ص ۱۱۳ |
| ۳ | تہذیب الاسماء ج ۱ ص ۸۹ | ۴ | تذکرۃ الحفاظ ج ۱ ص ۱۶۹ |
| ۵ | تذکرۃ الحفاظ ج ۱ ص ۱۶۹ | ۶ | تہذیب التہذیب ج ۱۰ ص ۱۱۳ و تہذیب الاسماء |

ان کی مرویات کا پایہ:

ان کی مرویات کی صحت کے لیے یہ کافی ہے کہ شعبہ جیسے محدث انہیں مصحف لے کہتے تھے۔ ان کی ذات احادیث کی جانچ کے لیے معیار تھی۔ میزان ان کا لقب ہو گیا تھا۔^۱
 کم ایسے محدثین نکلیں گے جن کی مرویات پر کسی نہ کسی حیثیت سے تنقید کی گئی ہو۔
 لیکن مسعر کی ذات اس سے مستثنیٰ تھی۔^۲

ائمہ حدیث شک اور اختلاف کے موقع پر ان کی طرف رجوع کرتے تھے۔ سفیان ثوری کا بیان ہے کہ جب ہم لوگوں میں (حدیث کی) کسی چیز کے بارے میں اختلاف ہوتا تھا تو مسعر سے پوچھتے تھے۔^۳ ابراہیم بن سعد کہتے تھے کہ جب سفیان اور شعبہ میں کسی حدیث کے بارے میں اختلاف ہوتا تھا تو میزان یعنی مسعر کے پاس جاتے تھے۔^۴

احتیاط:

اس محدثانہ کمال کے باوجود وہ روایت حدیث میں بڑے ممتاز تھے اس ذمہ داری سے وہ اس قدر گھبراتے تھے کہ فرماتے تھے کہ ”کاش حدیثیں میرے سر پر شیشوں کا بار ہوتیں کہ گر کر چور چور ہو جاتیں“۔^۵ ان کی احتیاط شک کے درجہ تک پہنچ گئی تھی، ابو نعیم کا بیان ہے کہ مسعر اپنی احادیث میں بڑے شکی تھے لیکن وہ کوئی غلطی نہ کرتے تھے۔ اعمش کہا کرتے تھے کہ مسعر کا شیطان ان کو کمزور کر کے شک دلاتا رہتا ہے۔^۶

ان کے اس شک نے ان کی احادیث کا درجہ اتنا بلند کر دیا تھا کہ محدثین ان کے شک کو یقین کا درجہ دیتے تھے، اعمش سے بعض لوگوں نے کہا کہ مسعر اپنی حدیثوں میں شک کرتے تھے، انہوں نے کہا ان کا شک اور دن کے یقین کے برابر ہے۔^۷

فقہ:

فقہ میں گو کوئی قابل ذکر شخصیت نہ تھی، تاہم کوفہ کے صاحب افتا جماعت میں تھے۔^۸

۱۔ تذکرۃ الحفاظ ج ۱ ص ۱۶۹ ۲۔ تہذیب ج ۱۰ ص ۱۴ ۳۔ تہذیب التہذیب ج ۱۰ ص ۱۱۴

۴۔ تہذیب الاسماء ج ۱ ص ۸۹ ۵۔ تذکرۃ الحفاظ ج ۱ ص ۱۷۰ ۶۔ ایضاً

۷۔ تہذیب التہذیب ج ۱۰ ص ۱۱۴ ۸۔ تذکرۃ الحفاظ ج ۱ ص ۱۶۹ ۹۔ اعلام الموقعین ص ۲۸

امام ابوحنیفہ اور ان کے اصحاب سے تعلق خاطر:

یہ امام ابوحنیفہ کے حلقہ تلامذہ میں تو نہ تھے مگر ان کی ذات اور ان کے اصحاب سے ان کو بڑا تعلق خاطر تھا اور ان کے علم و فضل کے مداح تھے۔ کوفہ میں امام ابوحنیفہ کے حلقہ درس کے قریب ہی ان کا حلقہ درس بھی تھا۔ بسا اوقات درس سے فارغ ہو کر استفادہ کی غرض سے امام اور ان کے اصحاب کی مجلس درس میں شریک ہو جایا کرتے تھے۔ ان کے بعض تلامذہ کو یہ چیز ناگوار ہوئی اور انہوں نے ان سے کہا کہ ہم تو آپ سے احادیث رسول کے سماع کے لیے آتے ہیں اور آپ اہل بدعت (یعنی امام ابوحنیفہ اور ان کے اصحاب) سے سماع کرتے ہیں۔ یہ سن کر ان کو غصہ آ گیا فرمایا کہ درس سے اٹھ جاؤ اگر ان میں کوئی معمولی آدمی بھی زمانہ حج کے پورے مجمع میں پہنچ جائے تو ان کے دامن کو علم سے بھر دے۔
حلقہ درس:

مسجد میں حلقہ درس تھا عبادت کے معمولات کے بعد روزانہ مسجد میں بیٹھ جاتے تھے اور شائقین علم حدیث ارد گرد حلقہ باندھ کر استفادہ کرتے تھے۔
زہد و عبادت:

ان کی ماں بڑی عابدہ خاتون تھیں۔ ان کے فیض تربیت کا مسعر پر بڑا گہرا اثر پڑا تھا ان کی ماں بھی مسجد میں نماز پڑھتی تھیں۔ اکثر دونوں ماں بیٹے ایک ساتھ مسجد جاتے مسعر نمدہ لیے ہوتے تھے۔ مسجد پہنچ کر ماں کے لیے نمدہ بچھا دیتے۔ جس پر کھڑی ہو کر وہ نماز پڑھتیں مسعر مسجد کے دوسرے حصہ میں نماز میں مشغول ہو جاتے۔ نماز تمام کرنے کے بعد ایک مقام پر بیٹھ جاتے اور شائقین حدیث آ کر جمع ہو جاتے مسعر انہیں حدیثیں سناتے اس درمیان میں ان کی ماں عبادت سے فارغ ہو جاتیں مسعر درس ختم کرنے کے بعد ماں کا نمدہ اٹھاتے اور ان کے ساتھ گھر واپس آتے ان کے صرف دو ٹھکانے تھے گھر یا مسجد۔ کثرت عبادت سے پیشانی پر اونٹ کے گھٹے کی طرح نہایت موٹا گھٹا پڑ گیا تھا۔

۱ مناقب کی جلد ۲ صفحہ ۱۱۶ ۲ ابن سعد جلد ۶ صفحہ ۱۰۵۳ ۳ ابن سعد جلد ۶ صفحہ ۲۵۳

۴ ایضاً ص ۳۵۲ ۵ تذکرۃ الحفاظ جلد اول ص ۱۷۰

روزانہ شب کو نصف قرآن تمام کر ڈالتے تھے۔ ان کے صاحبزادے محمد کا بیان ہے کہ والد آدھا قرآن ختم کئے بغیر نہ سوتے تھے۔ تلاوت قرآن ختم کرنے کے بعد چادر لپیٹ کر سو جاتے، ایک ہلکی سی جھپکی لینے کے بعد پھر اس طرح چونک پڑتے جیسے کسی کی کوئی چیز کھو گئی ہو اور وہ پریشان ہو کر اس کی تلاش کر رہا ہو، اٹھ کر وضو اور مسواک کرتے، پھر نماز کے لیے کھڑے ہو جاتے، یہاں تک کہ نماز فجر کا وقت ہو جاتا تھا مگر زہد و عبادت کو انتہائی مخفی رکھتے تھے۔ ان کے صاحبزادے کا بیان ہے کہ

وكان يجتهد على اخفاء ذلك جدا. (صفوة الصفوة ج ۳ ص ۷۲)

”وہ اس زہد و عبادت کو انتہائی مخفی رکھتے تھے۔“

آخرت کا خوف اور رقت قلب:

آخرت کی باز پرس سے ہر وقت ترساں اور لرزاں رہتے تھے۔ ان کے ایک پڑوسی کا بیان ہے کہ ایک دن یکا یک مسعر پر گریہ طاری ہو گیا۔ ان کی یہ کیفیت دیکھ کر ان کی والدہ بھی رونے لگیں۔ مسعر نے پوچھا اماں جان! آپ کیوں رو رہیں ہیں۔ بولیں بیٹا! میں نے تم کو روتے دیکھا اس لیے میں بھی رو پڑی۔ بیٹے نے کہا اماں! کل جو کچھ پیش آنے والا ہے اس کے تصور سے میں اس قدر روتا ہوں۔ پوچھا وہ کیا۔ اس پر مسعر پھر پھوٹ پڑے اور روتے ہوئے جواب دیا کہ اماں! قیامت اور اس کی ہولناکی، یہ کہہ کر ماں کے پاس سے اٹھے اور چلے گئے تاکہ ان کی اس کیفیت سے ان کو مزید رنج نہ پہنچے۔

ابن جوزی نے لکھا ہے کہ اٹھتے بیٹھتے، چلتے پھرتے اور نماز پڑھتے ہر وقت ان پر رقت طاری رہتی تھی۔^۱

وہ اس درجہ پر پہنچنے کے بعد بھی ر کے نہیں بلکہ ان کے روحانی مدارج ہمیشہ ترقی پذیر رہے، ابن عیینہ کا بیان ہے کہ میں نے مسعر کو خیر میں ہر روز ترقی کرتے دیکھا۔^۲

معن کا بیان ہے کہ ہم نے ان کا ہر دن پہلے دن سے افضل پایا، وہ عبادت و

۱ صفوة الصفوة ۲ صفوة الصفوة ص ۷۳

۳ تذکرة الحفاظ ج اول ص ۱۷۰

ریاضت اور فضائل اخلاق کے اس درجہ پر پہنچ گئے تھے کہ لوگ ان کے جنتی ہونے میں شک نہ کرتے تھے۔ حسن بن عمارہ کہا کرتے تھے کہ اگر مسعر جیسے آدمی بھی جنت میں داخل نہ ہوں گے تب تو جنتیوں کی تعداد بہت ہی کم ہوگی۔

ابن مبارک یا اسی درجہ کے کسی اور بزرگ نے ان کے فضائل سے متاثر ہو کر ان کی شان میں یہ اشعار کہے تھے۔

من كان ملتتمًا جليسا صالحًا فليات حلقة مسعر بن كدام
”جس شخص کو اچھے جلیس کی تلاش ہو اس کو مسعر بن کدام کے حلقہ میں آ جانا چاہیے۔“

فيها السكينة والوقار واهلها اهل العفاف وعلية الاقوام
”اس میں سکینہ ہے اور وقار ہے اور اس کے ارکان پاکباز اور اونچے درجے کے ہیں۔“
دولت دنیا سے بے نیازی:

اس زندگی کا فطری نتیجہ یہ تھا کہ وہ دنیا اور اس کے شان و شوکت سے بالکل بے نیاز تھے چنانچہ حکومت کے عہدوں کو وہ آنکھ اٹھا کر بھی نہ دیکھتے تھے۔ ابو جعفر عباسی آپ کا عزیز تھا اس نے ان کو کسی مقام کا والی بنانا چاہا۔ انہوں نے کہا کہ میرے گھر والے تو مجھے دو درہم کا سودا لانے کے لائق بھی نہیں سمجھتے اور کہتے ہیں ہم تمہارا دو درہم کا سودا کرنا بھی نہیں پسند کرتے۔ اور تم مجھے والی بنانا چاہتے ہو۔ خدا تم کو صلاحیت دے ہماری قرابت داری ہے اس لیے ہمارا حق ہے (کہ ہم بھی کچھ کہہ سکیں) ان کے اس عذر پر ابو جعفر نے ان کو اس خدمت سے معاف کر دیا۔

وفات:

باختلاف روایت ۱۵۲ھ یا ۱۵۵ھ میں کوفہ میں وفات پائی۔ مرض الموت میں حضرت سفیان ثوری جو خود صاحب زہد و اتقا تھے ملنے گئے تو دیکھا کہ مسعر پر گھبراہٹ اور رقت طاری ہے بولے! آپ کے اوپر موت کی گھبراہٹ طاری ہے حالانکہ میں تو ہر وقت

۱ تذکرۃ الحفاظ ج اول ص ۱۶۹ ۲ تذکرۃ الحفاظ ج اول ص ۱۷۱ ۳ ایضاً ۷ ۴ ایضاً

موت کے لیے تیار رہتا ہوں۔ اور اس وقت بھی تیار ہوں۔ مسعر نے حاضرین سے کہا کہ ان کو بٹھاؤ۔ حضرت سفیان بیٹھ گئے۔ اور پھر وہی بات دہرائی کیفیت تو یہ ہے کہ میں اپنے کو ایک پہاڑ کی چوٹی سمجھتا ہوں اور نہیں جانتا کہ یہاں سے کس طرح اور کہا گرایا جاؤں گا۔ یہ پرورد الفاظ سن کر حضرت سفیان کی آنکھیں بھی نم ہو گئیں۔ اور فرمایا کہ آپ مجھ سے بھی زیادہ خدا سے ڈرنے والے ہیں۔^۱

عادات و اخلاق:

نہایت خوش اخلاق تھے۔ دوسروں کے جذباب کا بڑا لحاظ رکھتے تھے۔ جب کبھی کوئی انہیں ایسی حدیث سنا تا جس سے وہ خود اس شخص سے زیادہ واقف ہوتے تو وہ محض اس کی دل شکنی اور احترام حدیث کے خیال سے انجان بن کر نہایت خاموشی سے سنتے تھے۔^۲ زیاد بولنا پسند نہیں کرتے تھے یہ عادات عنفوان شباب ہی سے پیدا ہو گئی تھی ماں کی خدمت اور ان کا حد درجہ احترام کرتے تھے۔

ایک بار ماں نے عشا کے بعد پانی مانگا، وہ پانی لے کر آئے تو وہ سوچکی تھیں انہوں نے جگانا مناسب نہ سمجھا اور پوری رات کھڑے رہ گئے کہ نہ جانے کس وقت ماں کی نیند ٹوٹ جائے۔ (طبقات شعرانی)

حکیمانہ اقوال:

فرماتے تھے کہ میں پسند کرتا ہوں کہ محزون و غمگین آواز سنوں اس لیے کہ اس سے موت اور آخرت کا تصور سامنے آتا ہے (بخلاف قہقہے اور چہچہے کے سننے سے آدمی کے اند خدا سے غفلت پیدا ہوتی ہے)۔

فرماتے تھے کہ آدمی کے نفس کا جو تقاضا بھی ہوتا ہے اس کے اوپر وہ ظاہر ہو جاتا

ہے۔ یہ گویا ترجمہ ہے اس حدیث کا۔

الائم ما حاک فی نفسک

”گناہ وہ ہے جو آدمی کے دل میں کھٹکے۔“

۱ صفوة الصفوة ج ۳ ظ ۷۳ ۲ ابن سعد ج ۶ ص ۲۵۳

کسی نے ان سے کہا کہ آپ اس بات کو پسند کرتے ہیں کہ کوئی آپ کے عیوب آپ کے سامنے بیان کرے، فرمایا ہاں اگر وہ خیر خواہی کی بناء پر بیان کرتا ہے تو میں اس کو پسند کروں گا۔ اور اگر مقصد محض شہادت ہے تو پھر نہیں پسند کروں گا۔

اکثر حزیینہ اور آخرت کا تصور دلانے والے اشعار ان کی زبان پر ہوتے تھے۔ مثلاً

الاقْد فسد الدهر فاضحی حلوه مرا

”زمانہ اس قدر بگڑ گیا ہے کہ اس کی شیرینی بھی تلخ ہو گئی ہے۔“

فالنزم نفسك الياس من الماس تعش حرا

”لوگوں سے کوئی امید نہ رکھو تو زندگی آزادی سے گزرے گی۔“

تفتی الذارة من نال صفوتها من الحرام و يبقى الاثم والعار

”وہ لذتیں اور سائشیں جو حرام ذرائع سے کسی کو حاصل ہوں اور جس کے پیچھے

گناہ اور ذلت بھی ہو۔“

تبقي عواقب سوء من بعيتها لآخر في لذة من بعدها النار

”ان کے نتائج انجام کار برے ہی ہوتے ہیں اور اس لذت و آسائش میں کوئی

خوبی اور بھلائی نہیں جس کا نتیجہ دوزخ کی آگ ہو۔“



عبداللہ بن وہب رحمۃ اللہ علیہ

امام مالک کے جوتلاندر ان کے علم و فضل کے وارث ہوئے اور جن کے ذریعہ مشرق و مغرب میں ان کے فقہی مسلک کی ترویج ہوئی ان میں سب سے زیادہ ممتاز اسد بن فرات، ابن قاسم، اشہب، عبداللہ بن عبدالحکم، یحییٰ بن یحییٰ اور عبداللہ بن وہب تھے۔ ان میں سے ہر ایک کی کچھ امتیازی خصوصیتیں اور خدمات ہیں عبداللہ بن وہب چند باتوں میں ممتاز تھے۔ ان میں حفظ حدیث، وسعت علم، اور کثرت تصانیف خاص طور سے قابل ذکر ہیں، دیگر تصانیف کے علاوہ ان کو موطا امام مالک کی تدوین کی سعادت بھی حاصل ہے۔ گو شہرت ان کے مرتب کردہ نسخہ کے بجائے یحییٰ کے نسخہ کو ہوئی، مگر خود یحییٰ نے امام مالک کی وفات کے بعد ان کے تلامذہ میں سے پہلے ابن وہب ہی سے سماع موطا کیا تھا۔ اس طرح ابن یحییٰ کی تدوین میں بھی بواسطہ ان کا ہاتھ تھا۔

نام و نسب:

عبداللہ نام، ابو محمد کنیت تھی، قریش کے ایک خاندان بنو فہر کے غلام تھے۔ آبائی

وطن مصر تھا اور یہیں یہ ۱۲۵ھ میں پیدا ہوئے۔

تعلیم:

ایک مدت تک ان کو حصول علم کا موقع نہ مل سکا یا طبیعت کا میاں ان نہیں ہوا۔ مگر جب ان کی عمر ۷ سال کی ہوئی تو حصول علم کا شوق ہوا۔ مصر میں اس وقت لیث بن سعد کے درس فقہ و حدیث کی ہر طرف شہرت تھی، ابن وہب نے بھی ان سے کسب فیض کیا۔ مصر میں اس وقت فقہ و حدیث کی متعدد ممتاز مجالس موجود تھیں۔ مگر اس کے باوجود ابن وہب کے

۱۔ ابن خلکان ج ۱ ص ۲۴۵

ذوقِ طلب کو تسکین نہیں ہوئی۔ اور انہوں نے مکہ مدینہ بغداد وغیرہ کا سفر کیا اور وہاں کے ائمہ علم و فضل سے استفادہ کیا۔ بغداد کے زمانہ قیام یعنی ۱۳۶ھ میں یہ ممتاز تابعی ہشام بن عروہ کی خدمت میں حاضر ہوئے مگر ان سے کسب فیض کا موقع نہ مل سکا اور اسی سال ان کا انتقال ہو گیا۔ اربابِ تذکرہ لکھتے ہیں کہ انہوں نے تقریباً چار سو اربابِ فضل و کمال سے اکتسابِ علم کیا تھا۔

ان کے طلبِ علم کا سب سے طویل زمانہ امام مالک کی خدمت میں گزرا، قریب قریب بیس سال تک وہ امام کی خدمت میں رہے۔ ان کی ذہانت و ذکاوت اور غیر معمولی قوتِ حافظہ کی بنا پر امام مالک ان کی بڑی قدر کرتے تھے۔ ایک بار کسی نے امام مالک سے تحلیل اصابع (انگلیوں میں خلال) کے بارے میں اسوۂ نبوی دریافت کیا۔ انہوں نے اس کا کوئی جواب نہیں دیا۔ ابن وہب مجلس میں موجود تھے بولے کہ ہاں ہمارے پاس ایک ارشادِ نبوی موجود اور پھر لیث بن سعد کے واسطے سے یہ روایت سنادی کہ ”جب وضو کرو تو پیر کی انگلیوں کا خلال کر لیا کر۔“

اس کے بعد امام مالک سے جب کوئی شخص یہ مسئلہ پوچھتا تو اس کو انگلیوں کے خلال کا حکم دیتے۔ اس کے ساتھ یہ بھی کہہ دیتے کہ میں نے اب تک یہ روایت نہیں سنی تھی یعنی اس کا علم مجھے ابن وہب کے ذریعہ ہوا ہے۔ ابن وہب جب مصر چلے جاتے اور امام مالک ان کو خط لکھتے تو خط کی ابتدا ان الفاظ سے ہوتی۔

عبداللہ بن وہب الی فقیہ مصر الی مفتی مصر.

”عبداللہ بن وہب کی طرف جو مصر کے فقیہ و مفتی ہیں۔“

یہ جملے نقل کرنے کے بعد اربابِ تذکرہ لکھتے ہیں کہ اتنی قدر افزائی امام مالک نے کسی کی نہیں کی۔ حالانکہ مصر میں اس وقت لیث بن سعد ابن لہیعہ جیسے ائمہ روزگار کے علاوہ خود امام مالک کے بے شمار صاحبِ علم و فضل تلامذہ موجود تھے۔

۱۔ الاثناء ص ۴۸ بستان الحدیث ص ۲۲ تذکرۃ الحفاظ ج ۱ ص ۲۷۹

۲۔ تذکرۃ الحفاظ و تہذیب العہد ص ۶ ص ۷۴

مدینہ منورہ جہاں امام مالک کا چشمہ علم تقریباً نصف صدی جاری رہا ان کی وفات کے بعد وہاں کے ارباب علم میں جب کسی مسئلہ یا حدیث نبوی کے بارے میں اختلاف ہوتا تھا تو وہ لوگ ابن وہب کی رائے کے منتظر رہتے تھے کہ اس کا آخری فیصلہ وہی کریں گے۔ جب وہ حج کو تشریف لاتے تو یہ لوگ ان کی رائے دریافت کرتے اور اسی پر فیصلہ ہو جاتا تھا۔ ابن وہب نے جن ممتاز شیوخ سے استفادہ کیا تھا ان کی فہرست بہت لمبی ہے چند مشاہیر کے نام یہ ہیں۔

عمرو بن حارث، قاضی حیاة بن شریح ابن لہیعہ، یونس بن یزید، معاویہ بن صالح سفیان ثوری، سفیان بن عیینہ وغیرہ۔

علم و فضل:

ان اساتذہ کی صحبت اور اپنی فطری صلاحیت کی بنا پر زمرہ تبع تابعین میں ممتاز حیثیت کے مالک ہو گئے جس کا اعتراف تمام معاصرین نے کیا ہے۔

امام احمد فرماتے تھے کہ ابن وہب کو قدرت نے عقل، ذہن اور اصلاح سب کچھ دیا تھا، وہ حدیث کی صحت کا بڑا لحاظ کرتے تھے کسی نے کہا مگر حدیث کے اخذ کرنے میں غلطی کرتے ہیں، فرمایا کہ ہاں یہ بات ضرور ہے۔ مگر میں نے ان کی روایتوں کے کل ذخیرہ کو جو انہوں نے اپنے اساتذہ سے روایت کیا ہے پر کھا مجھے سب صحیح نظر آیا۔

ابن معین فرماتے تھے کہ یہ ثقہ ہیں۔ ابو حاتم کا قول ہے کہ یہ صادق اور ان کی مرویات عمدہ ہیں میں ان کو ولید بن مسلم سے زیادہ پسند کرتا ہوں۔ امام وقت ابن عیینہ جب انکا ذکر کرتے تو شیخ اہل مصر کہتے، ابو زرہ رازی کا بیان ہے کہ میں نے ابن وہب کی تیس ہزار حدیثوں کو بنظر غائر دیکھا مگر مجھے اس میں ایک حدیث بھی ایسی نہیں ملی جس کی کوئی بنیاد نہ ہو، یہ واقعی ثقہ تھے ابن حبان کہتے ہیں کہ حجاز اور مصر کے اہل علم میں احادیث نبوی کا جو ذخیرہ پھیلا ہوا تھا۔ اس کو انہوں نے یاد کیا، پھر اس کو جمع کر کے مدون و مرتب کیا۔ حتیٰ کہ

ان کے مسانید و مطابیح لے سب کو جمع کر ڈالا۔ میں نے ان کے ذخیرہ روایات میں کوئی منکر روایت نہیں دیکھی۔^۱

حارث بن مسکین ان کو ”دیوان العلم“ ذخیرہ علم کہا کرتے تھے۔ امام مالک کے مشہور شاگرد ابن قاسم کہتے تھے کہ اگر ابن عیینہ کا انتقال ہو گیا تو اہل علم کی سواریاں مکہ کے بجائے مصر ابن وہب کے پاس جایا کریں گی حدیث کی جمع و تدوین کا جو کام ابن وہب نے کیا کسی نے نہیں کیا ان کے سامنے بڑے بڑے ارباب علم کی گردنیں جھک جاتی تھیں ابن سعد نے ان کو کثیر العلم اور ثقہ لکھا ہے۔ محمد بن عبد اللہ کہتے تھے کہ ابن وہب ابن قاسم سے زیادہ فقیہ تھے مگر غایت احتیاط سے فتوے نہیں دیتے تھے۔ ابن قاسم سے ان کو افقہ قرار دینا بڑی اہمیت رکھتا ہے ابن قاسم کا تفقہ ضرب المثل ہے۔ اسی طرح کی رائے یحییٰ بن بکیر نے بھی دی ہے۔ (ذہبی)

ان کو کثرت سے احادیث نبوی یاد تھیں۔ امام ذہبی نے لکھا ہے کہ ایک لاکھ روایتیں ان کی نوک زبان تھیں۔ ان کی تصانیف کے ذریعہ تقریباً سو لاکھ روایتیں مدون ہو گئیں۔

جامعیت:

یہ محض راوی حدیث ہی نہیں تھے بلکہ حدیث نبوی سے مسائل کے اجتہاد اور استنباط کی صلاحیت بھی موجود تھی امام ذہبی نے ان کو حافظ حدیث کے ساتھ مجتہد بھی لکھا ہے۔ حدیث کے علاوہ ان کو حدیث اور مغازی میں بھی درک تھا۔ کسی نے امام مالک سے ابن قاسم اور ابن وہب کے علم و فضل کے بارے میں پوچھا تو فرمایا ابن قاسم فقیہ اور یہ عالم ہیں۔ مقصد یہ تھا کہ ابن قاسم کو علوم دینیہ کے ایک شعبہ فقہ میں درک ہے اور ابن وہب کے علم میں وسعت و ہمہ گیری تھی۔^۲

شاہ عبدالعزیز محدث دہلوی نے بستان الحدیث میں ابن وہب کا تذکرہ تدوین

۱۔ مقطوع جس کی سند تابعی پر ختم ہو۔ ۲۔ یہ تمام اقوال تہذیب ج ۶ ص ۷۲ سے لیے گئے ہیں۔

۳۔ ایضاً ص ۷۳ ۲۔ تذکرہ ج ۱ ص ۲۷۸ ۵۔ بستان الحدیث ذکر ابن وہب

موطا کے سلسلہ میں کیا ہے اس میں وہ لکھتے ہیں:

”عبداللہ بن وہب اپنے زمانے میں حجت تھے تمام لوگ ان کی مرویات پر کمال وثوق اور اعتماد رکھتے تھے وہ کسی کی تقلید نہیں کرتے تھے بلکہ خود مجتہد تھے البتہ طریقہ اجتہاد و تفقہ میں امام مالک اور لیث بن سعد کا اتباع کرتے تھے۔“ (ص ۱۶)

جرح و تنقید:

اس فضل و کمال کے باوجود بعض اہل علم ان کی مرویات اور طریقہ اخذ روایات پر تنقید کرتے ہیں۔ اوپر امام احمد کا ارشاد گزر چکا ہے کہ وہ اخذ روایت میں غلطی کرتے تھے نسائی کہتے تھے کہ وہ قبول روایت میں کچھ تساہل ضرور برتتے تھے مگر ان کی مرویات کو قبول کرنے میں کوئی حرج نہیں ہے ساجی کا بیان ہے کہ یہ سماعی حدیثوں کے بارے میں کچھ تساہل واقع تھے اور یہ تساہل اس وجہ سے تھا کہ اہل مصر اجازت حدیث کو تحدیث کے لیے کافی سمجھتے تھے۔ (چنانچہ ان روایتوں کو جو اجازۃً ان کو پہنچی ہیں) ان کو حدیثی فلاں وغیرہ الفاظ سے بیان کرتے تھے۔ (حالانکہ یہ الفاظ سماع کے لیے مخصوص ہیں) اس سے معلوم ہوا کہ اخذ روایت میں ان پر جو تساہل کا الزام لگایا گیا ہے اس کا مدار اہل مصر اور اہل حجاز کے طریقہ اخذ روایت کے اختلاف پر ہے ورنہ وہ تحدیث روایت میں حد درجہ محتاط تھے۔ ایک بار کسی نے ان سے کہا کہ فلاں شخص آپ کے واسطے سے یہ روایت کرتا ہے کہ آنحضرت ﷺ نے فرمایا کہ فتنوں کو برانہ سمجھو اس سے منافقین کی جڑ کٹ جاتی ہے یہ سن کر ان کو غصہ آ گیا اور فرمایا کہ اے اللہ اگر یہ جھوٹا ہے تو اس کو اندھا کر دے چنانچہ ان کی دعا مقبول ہو گئی اور وہ اندھا ہو گیا۔

حلقہ درس:

امام مالک کی وفات کے بعد موطا کے سماع کے لیے سب سے پہلے تشنگان علم نبوی

۱۔ محدثین کی اصلاح میں ان روایتوں جن کو شیخ سے سنا نہ ہو بلکہ شیخ کی اجازت سے روایت کر رہا ہو اس کو حدیث یا حدیثی کے لفظ سے روایت نہ کرنا چاہیے۔ ۲۔ تہذیب ج ۶ ص ۷۳ ۳۔ ایضاً

انہی کی طرف متوجہ ہوئے، خود یحییٰ نے جو موطا کے متداول نسخہ کے مرتب ہیں، اس کا ایک حصہ جو امام مالک سے وہ سماع نہیں کر سکے تھے ان سے پورا کیا۔^۱

امام مالک کے مشہور شاگرد سخون کا بیان ہے کہ ابن وہب نے پورے سال کو تین کاموں کے لیے تقسیم کر دیا تھا جس میں چار ماہ درس و تدریس کے لیے مخصوص تھے۔ ان کو یہ فخر بھی حاصل تھا کہ خود ان کے اساتذہ میں لیث اور امام مالک نے ان سے روایتیں کی ہیں۔ مثلاً انگلیوں کے خلال کے سلسلہ میں امام مالک کی ایک روایت کا ذکر اوپر آچکا ہے، تذکروں میں ہے کہ امام مالک نے ایک دوسری حدیث بھی ان سے روایت کی ہے وہ ہے بیع عربان کے سلسلہ میں یعنی آپ نے بیع عربان سے منع کیا ہے۔^۲

ایک دن آپ درس دے رہے تھے کہ ایک سائل آیا اور اس نے کہا کہ اے ابو محمد (آپ کی کنیت ہے) کل آپ نے جو درہم مجھ کو عطا کئے تھے وہ سب کے سب کھوٹے تھے، ابن وہب نے کہا بھائی ہمارے پاس عموماً ہدیے اور عاریت کی رقمیں آتی ہیں جیسی رقمیں آتی ہیں ویسی ہی ہم تم کو دے دیتے ہیں۔ سائل کو اس جواب سے تسکین نہیں ہوئی، وہ غصہ میں آ کر برا بھلا کہنے لگا۔ یہاں تک کہہ ڈالا کہ خدا کی رحمت ہو جناب رسول اللہ ﷺ پر جنہوں نے یہ فرمایا کہ ایک وقت ایسا آئے گا جب صدقات و خیرات کے ذرائع امت کے منافقوں کے ہاتھ میں چلے جائیں گے، ابن وہب اس تلخ کلامی پر خاموش رہے مگر ایک نوجوان عراقی شاگرد کو بہت برا معلوم ہوا اور اس نے درس سے اٹھ کر فقیر کو ایسا طمانچہ رسید کیا کہ وہ زمین پر گر گیا۔ اس نے شور مچانا شروع کیا اور پھر آپ کو مخاطب کر کے کہنے لگا۔ اے ابو محمد آپ کی مجلس میں لوگ ایسی حرکتیں کرتے ہیں، ابن وہب کو بھی یہ حرکت بری معلوم ہوئی وہ مجلس سے اٹھ کر واقعہ کی تفتیش کرنے لگے۔ معلوم ہوا یہ حرکت فلاں عراقی نوجوان نے کی ہے۔ آپ نے اس سے باز پرس کی، وہ نوجوان بولا استاذ محترم میں نے آپ ہی کی زبان سے یہ ارشاد

۱۔ انتقاد و ذکر یحییٰ ص ۵۹ ۲۔ تذکرۃ الحفاظ ص ۲۷۹ ۳۔ بیع عربان اسی خرید و فروخت کو کہتے ہیں جس میں خریدار کچھ رقم پیشگی بالغ کو اس لیے دیتا ہے کہ اگر خرید و فروخت ہوگی تو وہ رقم محسوب ہو جائے گی جیسے ایڈوانس اور بیعانہ کہتے ہیں۔

نبوی ﷺ سنا ہے کہ

من حمی لحم مومن من منافق یغتابہ حمی اللہ لحمہ من النار۔
 ”جو شخص کسی مومن کی عزت کی حفاظت اس منافق سے کرے جو اس کی برائی کر رہا ہے تو اللہ تعالیٰ دوزخ سے اس کی حفاظت کرے گا۔“

جب خدا نے عام مسلمانوں کی حمایت میں اتنے ثواب و اجر کا وعدہ کیا ہے تو آپ تو امام و پیشوا ہیں، آپ کی حمایت سے تو نہ جانے کتنا ثواب دربارِ الہی سے ملے گا۔ ابن وہب نے فرمایا کہ اگر تمہاری یہ نیت تھی تو خدا تعالیٰ تم کو اس کا بدلہ دے گا، پھر فرمایا اچھا اس سلسلہ کی دوسری حدیث بھی سن لوگ آنحضرت ﷺ نے ارشاد فرمایا ہے کہ کچھ ایسے مساکین ہوں گے جو مالدار ہوں گے جو نہ نماز کے لیے وضو کرتے ہوں گے اور نہ ناپاکی دور کرنے کے لیے غسل، جو مسجدوں اور عید گاہوں میں جا کر اپنا فضل اور اپنی بزرگی جتلا کر لوگوں سے سوال کریں گے اور یہ خیال بھی ان کو ہوگا کہ یہ تو ہمارا حق ہے جو ہم لوگوں سے وصول کرتے ہیں اور اپنے اوپر خدا کا کوئی حق نہ سمجھتے ہوں گے۔

تلامذہ:

جن لوگوں نے ان کے درس سے فائدہ اٹھایا ان میں چند مشاہیر کے نام یہ ہیں۔
 عبدالرحمن ابن مہدی، یحییٰ بن یحییٰ، عبداللہ بن یوسف، علی بن (المذینی) یحییٰ بن بکیر، احمد بن صالح، اصح بن الفرغ، یہ ابن وہب کے سب سے معتمد اور کثیر الروایت شاگرد ہیں، سخون احمد بن سعید الداری وغیرہ۔

عہدہ قضا سے انکار:

حکومت کی عام بے راہ روی اور اس کی غیر اسلامی روش کی بنا پر عام ائمہ تبع تابعین نے فقر و فاقہ کی زندگی بسر کی مگر اس سے کسی طرح کا تعلق رکھنا پسند نہیں کیا۔ اس لیے جو از باب فضل و کمال اس سے تعلق رکھتے تھے وہ عوام و خواص میں عزت کی نگاہ سے نہیں دیکھتے جاتے تھے۔ ابن وہب بھی انہی بزرگوں میں تھے جو دربار خلافت سے اپنا دامن

۱۔ بتان الحمد ثین ذکر ابن وہب۔

بچائے رہے گو اس سلسلہ میں ان کو کچھ مصائب بھی برداشت کرنے پڑے۔ امام ذہبی نے لکھا ہے کہ عباد بن محمد والی مصر نے ان کو بلایا۔ اور ان کے سامنے عہدہ قضا پیش کیا۔ انہوں نے اس سے کسی طرح پیچھا چھڑایا اور چھپ گئے، عباد کو ان کے غائب ہو جانے کی اطلاع ملی تو اس نے غصہ میں ان کا گھر گروا دیا مگر اس کے باوجود انہوں نے اس عہدے کو قبول کرنا پسند نہیں کیا۔

اس سلسلہ میں دوسری روایت ابن خلکان نے یونس بن عبدالاعلیٰ سے نقل کی ہے، وہ یہ ہے کہ خلیفہ وقت نے خود ان کو لکھا کہ آپ مصر میں عہدہ قضا قبول کر لیں گے مگر آپ نے اسے پسند نہیں کیا اور روپوش ہو کر خانہ نشین ہو گئے، ایک دن وہ گھر کے صحن میں وضو کر رہے تھے کہ اسد بن سعد آ گئے، انہوں نے کہا کہ کیا یہ بہتر بات نہیں تھی کہ آپ گھر سے باہر نکل کر کتاب و سنت کے مطابق لوگوں کے فیصلے کرتے (یہ اشارہ تھا عہدہ قضا کے قبول کر لینے کی طرف) یہ سن کر ابن وہب نے سر اٹھایا اور بولے بس تمہاری عقل اسی قدر ہے۔ کیا تمہیں معلوم نہیں کہ علما کا حشر انبیاء کے ساتھ ہوگا۔ اور قضا کا سلاطین کے ساتھ؟ انہوں نے اس جملے میں اس وقت کے سلاطین کی غیر اسلامی روش اور اس کے انجام کی طرف کیسے بلغ انداز میں اشارہ کیا ہے۔ پہلی روایت سے معلوم ہوتا ہے کہ خود خلیفہ نے براہ راست ان کو لکھا۔ مگر ان دونوں میں تضاد نہیں ہے بلکہ واقعہ یہ ہوگا کہ خلیفہ نے والی مصر عباد کو لکھا ہوگا اور اس نے ابن وہب کو بلا کر یہ حکم سنایا ہوگا۔ اور عدم تعمیل میں اس نے یہ روش اختیار کی ہوگی جیسا کہ عموماً نیچے کے افسران کرتے رہتے ہیں مگر یہ توجیہ اس وقت صحیح ہو سکتی ہے جب یہ واقعہ ۱۶۴ھ کے بعد کا مانا جائے۔ اس لیے کہ قضا کا تقرر ۱۶۴ھ سے پہلے صوبوں کے والیوں کے ہاتھ میں تھا۔ ۱۶۴ھ سے خود خلفا نے اپنے ہاتھ میں اسے لے لیا تھا۔

زہد و عبادت:

زہد و عبادت میں ممتاز تھے خاص طور سے زیارتِ حرمین کا جذبہ ان میں عشق کی

۱ تذکرۃ الحفاظ ج ۱ ص ۲۷۹ ۲ ابن خلکان ج ۱ ص ۲۴۶ ۳ ابن خلکان ج ۱ ص ۲۴۶

حد تک پہنچا ہوا تھا۔ سال کے چار مہینے وہ دیار حبیب کی آمد و رفت میں گزار دیتے تھے انہوں نے قریب قریب ۳۶ حج کئے تھے۔ دوسری عبادات کا حال بھی یہ تھا، ساجی کا قول یہ ہے کہ

وکان من العباد.

”یہ عبادت گزاروں میں تھے“

خوف خدا اور قیامت کی باز پرس کا خیال:

خدا کا خوف اور قیامت کی باز پرس کا خیال ایک مومن کی نمایاں صفات ہونی چاہیے یہ چیز مومن کی زندگی میں جتنی شدت کے ساتھ موجود ہوگی، اس کی زندگی اتنی ہی پاکیزہ اور صالح ہوگی، ابن وہب پر خوفِ خدا کی کیفیت ہمہ وقت طاری رہتی تھی، ذرا قیامت کی ہولناکی کا ذکر آیا اور ان کی آنکھیں بہ بڑی بسا اوقات بے ہوش ہو جاتے تھے، ایک بار کسی نے ان کے سامنے یہ آیت تلاوت کی:

واذیتحاجون فی النار فیقول الضعفاء للذین استکبروا انا کنا لکم تبعاً فہل

انتم مغنون عنا نصیباً من النار قال الذین استکبروا انا کل فیہا.

”یاد کرو جب دوزخی (اہل کفر) ایک دوسرے سے حجت کریں گے، ایک گروہ

کہے گا کہ ہم نے تمہاری بات مانی تھی، ذرا کچھ عذاب کو ہلکا کرو تو وہ کہیں گے ہم تو

خودہ اس میں مبتلا ہیں۔“

آپ نے سنا تو غشی کی کیفیت طاری ہو گئی اور بہت دیر تک یہ حالت رہی، خوف

کی یہی شدت ان کی موت کا سبب ہو گئی۔

وفات:

انہوں نے ایک کتاب احوال قیامت (قیامت کی ہولناکیوں) کے نام سے

مرتب کی تھی، ایک دن کسی نے ان کے سامنے یہ کتاب پڑھنی شروع کی، ان پر اس دن اتنا اثر

ہوا کہ وہ بے ہوش ہو کر گر پڑے اٹھا کر گھولائے گئے اور اسی حالت میں جان بحق ہو گئے، یہ

حادثہ شعبان ۱۹ھ میں پیش آیا، سفیان بن عیینہ کو جب اس حادثہ کی اطلاع ملی تو ان اللہ پڑھا اور بڑے درد ورنج میں ڈوبے ہوئے لہجہ میں فرمایا یہ عامۃ المسلمین اور خواص اہل علم دونوں کا حادثہ ہے۔^۱

سیرت و کردار:

ان کی سیرت و کردار کے واقعات تذکروں میں بہت کم ملتے ہیں مگر ایک ہی واقعہ سے ان کی سیرت کے خط و خال دیکھے جاسکتے ہیں، ان کا دستور تھا کہ جب وہ کسی کی غیبت کرتے تو اس کی پاداش میں ایک روزہ رکھتے تھے، ایک دن لوگوں سے کہا کہ مجھے روزہ رکھتے رکھتے ایسی عادت پڑ گئی ہے کہ اب نفس کے اوپر روزوں کا رکھنا شاق نہیں گزرتا۔ اس لیے اب میں نے یہ طے کیا ہے کہ اب اگر کسی کی غیبت کروں گا تو ایک درہم خیرات کروں گا، چنانچہ ایک درہم کا صدقہ کرنا مجھ پر (تنگی کی وجہ سے) اتنا شاق گزرا کہ غیبت کرنے کی عادت ہی چھوٹ گئی۔^۲

شوق جہاد:

میدان جہاد کی پُر شور زندگی، علم و فن کی پرسکون زندگی کے ساتھ بہت کم جمع ہوتی ہے، مگر تبع تابعین میں عبداللہ بن مبارک اور ابن وہب ان دونوں اوصاف کے جامع تھے، ابن وہب نے پورے سال کو تین کاموں کے لیے تقسیم کر دیا تھا، چارہ ماہ درس و تدریس کے لیے، چار ماہ سفر حج کے لیے، چار ماہ باطل کو سرنگوں اور حق کو غالب کرنے کی جدوجہد کے لیے۔^۳

تصنیف:

ابن قاسم ان کے بارے میں کہتے تھے۔ ان کے جیسا تدوین و تالیف کا کام کسی نے نہیں کیا۔ ابن خلکان نے لکھا ہے کہ

وله مصنفات فی الفقه معروفہ.

”علم فقہ میں ان کی تصانیف معروف و مشہور ہیں۔“

^۱ تہذیب ج ۶ ص ۷۳، ۲۔ بستان الحدیث ج ۳ تذکرۃ الحفاظ ج ۱ ص ۲۷۹، ۳۔ ایضاً ۲۷۸

ان بیانات سے پتہ چلتا ہے کہ انہوں نے اپنی کافی تحریری یادگاریں چھوڑی تھیں مگر اباب تذکرہ صرف ان کی دو تین کتابوں کا تذکرہ کرتے ہیں۔

موطا:

اس میں انہوں نے ان مرویات کو جمع کیا تھا جو انہوں نے امام مالک سے سنی تھیں۔ موطا کے جامعین ہزاروں ہیں مگر ان میں محض پندرہ سولہ نسخے موجود ہیں۔ ان میں سب سے زیادہ اہمیت تین موطاؤں کو ہے۔ موطا امام محمد، موطا یحییٰ بن یحییٰ (آج کل یہی متداول ہے) اور موطا ابن وہب۔

غالباً انہوں نے اس کا اختصار بھی کیا تھا جس کا نام موطاء صغیر رکھا تھا۔ ان کی تیسری کتاب احوال قیامت ہے اس میں انہوں نے قیامت کی باز پرس اور دوزخ کی ہولناکی کا ذکر کیا ہے۔^۱



^۱ عام تذکرے اور ابن خلکان ج ۱ ص ۲۳۶

یحییٰ بن معین رحمۃ اللہ علیہ

فن حدیث کا ایک اہم شعبہ ”اسماء الرجال“ ہے۔ اس میں حدیث کے رواۃ پر اس حدیث سے بحث ہوتی ہے کہ کون راوی قابل اعتماد ہے اور کون ناقابل اعتماد راوی کی اخلاقی زندگی کیسی ہے؟ اس میں عقل و فہم کا ملکہ کس قدر ہے؟ اس کے علم اور قوتِ حافظہ کا کیا حال ہے؟ چونکہ ان ہی بحثوں پر حدیث کی صحت و عدم صحت کا فیصلہ ہوتا ہے اس لیے اس فن میں کلام کرنے کے لیے غیر معمولی علم و فضل اور عقل و بصیرت کے ساتھ ساتھ خدا ترسی اور احساسِ ذمہ داری کی بھی سخت ضرورت ہوتی ہے۔ اس لیے کہ اگر کسی راوی کی جرح میں افراط کی گئی اور اس کی روایت ترک کر دی گئی تو حدیثِ نبوی کی تکذیب ہوتی ہے۔ اور اگر تعدیل میں تفریط کی گئی تو اقوالِ رسولؐ میں غلط باتوں کے داخل ہو جانے کا خطرہ ہوتا ہے۔ یہی وجہ ہے کہ حدیثِ نبوی کی تحدیث و روایت کرنے والوں کی تعداد تو آپ کو بے شمار ملے گی، مگر فنِ رجال کے جاننے والوں کی تعداد بہت کم ملے گی، یحییٰ بن معین اس فن کے امام ہی نہیں بلکہ امامِ الائمہ سمجھے جاتے ہیں۔ ان کے عہد میں اس فن کے متعدد ائمہ تھے مثلاً احمد بن حنبل، ابن مدینی، سعید القطان، ابن مہدی وغیرہ۔ مگر ابن معین کو ان سب بزرگوں میں ایک خاص امتیاز تھا۔

یحییٰ بن معین کے حالات زندگی ان کے علم و فضل کے علاوہ اس حیثیت سے بھی قابل ذکر ہیں کہ ان کی زندگی اسلامی معاشرہ کی مساوات اور رفعت کا صحیح مرقع ہے۔ غلام خاندان سے تھے:

اسلامی معاشرہ میں خواہ وہ غلام ہو یا آزاد ہر شخص کو مساوی طور پر پروان چڑھنے اور ترقی کرنے کا موقع حاصل ہوتا ہے اس لیے یحییٰ بن معین اگرچہ ایک غلام خاندان کے فرزند تھے مگر اسلامی معاشرہ کی مساوات پسندی نے ان کی فطری صلاحیتوں کو پورے طور پر

ابھرنے کا موقع دیا یہاں تک کہ وہ بڑے بڑے آزاد علمی خانوادوں کے ارباب فضل و کمال سے بھی سبقت لے گئے اور ان کی یہ غلامی ان کے اعزاز کی کسی راہ میں بھی مانع نہیں ہوئی۔ ایک بار کسی نے ان سے پوچھا کہ آپ عرب خاندان سے ہیں؟ بڑی بے نیازی سے فرمایا کہ

”میں عرب نہیں ہوں بلکہ عربوں کا غلام ہوں“۔

نام و نسب:

۱۵۱ھ میں ولادت ہوئی یحییٰ نام اور ابوزکریا کنیت تھی ان کے والد کا نام معین تھا ان کا وطن بغداد کے مضافات میں موضع نقیا میں تھا۔ یہ عباسی حکمران منصور کے عہد حکومت میں رہے کے عامل تھے۔ دنیاوی اعزاز کے ساتھ انہوں نے دولت بھی کافی کمائی جو ان کی وفات کے بعد یحییٰ بن معین کو ترکہ میں ملی۔

تحصیل علم:

ابتدائی تعلیم کے بعد انہوں نے اپنی ساری توجہ علم حدیث کی تحصیل کی طرف مرکوز رکھی اور اس کے لیے اپنی جان و مال کا پورا سرمایہ لگایا۔ خطیب بغدادی کا بیان ہے کہ اپنے والد کی تمام رقم جس کی تعداد ڈیڑھ لاکھ درہم تھی انہوں نے علم حدیث پر صرف کر ڈالی یہاں تک کہ وہ اس قدر مفلس ہو گئے کہ پہننے کے لیے جوتے نہیں رہ گئے۔

شیوخ حدیث:

کسی علم کے حاصل کرنے میں اس علم کے اساتذہ اور ماہرین کی صحبت اور ان سے اکتساب فیض کو بھی بڑا دخل ہوتا ہے۔ یحییٰ بن معین کے شیوخ حدیث پر نظر ڈالنے سے معلوم ہوتا ہے کہ وہ اس وقت کے تمام ائمہ علم و فن سے مستفید ہوئے تھے چند مشاہیر کے نام یہاں درج کئے جاتے ہیں۔

عبدالسلام بن حرب، عبداللہ بن مبارک، یحییٰ بن سعید القطان، وکیع بن جراح،

عبدالرحمن بن مہدی، حفص بن غیاث، سفیان بن عیینہ، عبدالرزاق، ہشام بن یوسف وغیرہ۔

کتابت حدیث:

وہ صرف حدیث کے سماع پر اکتفا نہیں کرتے تھے بلکہ سنی ہوئی حدیثوں کو لکھ لیا کرتے تھے، علی بن المدینی ذکر کرتے ہیں کہ حدیث کی جتنی کتابت یحییٰ بن معین نے کی کسی دوسرے محدث نے نہیں کی۔ خود ابن معین فرماتے تھے کہ میں نے اپنے ہاتھ سے لاکھوں حدیثیں لکھی ہیں۔ پھر یہی نہیں کہ سرسری طور پر جس حدیث کو سن لیتے لکھ لیتے بلکہ اس پر کافی غور و خوض کرتے۔ اس غور و خوض میں بعض وقت ایک ایک روایت کو پچاس پچاس مرتبہ لکھتے تھے۔ اور اس کی وجہ یہ بیان کرتے کہ اگر ہم کسی روایت کو بار بار لکھتے اور کاٹتے نہیں تو اس کے مغز سخن کو نہیں سمجھ پاتے۔

ابن سعد کا بیان ہے کہ یحییٰ بن معین کتابت حدیث میں معروف تھے۔

تلامذہ:

تحصیل علم کے بعد وہ اپنا بیشتر وقت رواۃ حدیث کی جرح و تعدیل اور متن حدیث کی صحت و عدم صحت پر غور کرنے میں صرف کرتے تھے۔ اس لیے خود ان کو تحدیث روایت کا موقع بہت کم ملتا تھا۔ ابن سعد کا بیان ہے کہ وہ قریب قریب حدیث کی روایت نہیں کرتے تھے۔ تاہم ان سے اہل علم کی ایک کثیر تعداد مستفید ہوئی۔ جن میں بڑے ائمہ شامل ہیں مثلاً امام احمد بن حنبل، ابوزرعہ رازی، ابو یعلیٰ الموصلی، امام بخاری، امام مسلم، اور امام ابوداؤد وغیرہ۔

یحییٰ بن معین کا اصلی کارنامہ:

حدیث نبوی کی تحدیث و روایت بڑی ذمہ داری کا کام تھا، اس لیے عہد صحابہ تک

بعض روایتوں میں چھ لاکھ بعض روایتوں میں بارہ لاکھ اور بعض میں ایک لاکھ کی تعیین کی گئی ہے، مگر اس طرح کی تعیین عموماً بالکل صحیح نہیں ہوتی۔ اس لیے ہم نے مجملاً لکھا ہے۔

۲ تذکرۃ الحفاظ، تہذیب ج ۱۱ ص ۲۸۲ ۳ ایضاً

اس پر قانونی اور اخلاقی دونوں طرح کی پابندی عائد تھی اس لیے ہر شخص اس کی جرأت نہیں کرتا تھا۔

حضرت عمر رضی اللہ عنہ کے سامنے جب کوئی نئی حدیث بیان کی جاتی تو وہ اکابر صحابہ تک سے شہادت طلب کرتے تھے۔ اس قانونی پابندی کے ساتھ صحابہ تک روایت حدیث کی اہمیت اور اس کی ذمہ داری کا احساس بھی عام تھا۔ بعض جلیل القدر صحابہ یہاں تک اس احساس ذمہ داری کی بناء پر تحدیث روایت سے گریز کرتے تھے کہ مبادا نبی ﷺ کی طرف کوئی غلط بات نہ منسوب ہو جائے۔^۱

ان ہی اخلاقی اور قانونی بندشوں کا اثر یہ تھا کہ بہت کم لوگ روایت حدیث کی جرأت کرتے تھے، مگر بعد میں نہ تو قانونی گرفت باقی رہی اور نہ وہ پہلا سا اخلاقی اثر ہی رہا، پھر رواۃ حدیث کو معاشرہ میں ایک عز و شرف کی نگاہ سے بھی دیکھا جاتا تھا۔ اس لیے اہل اور صاحب کمال لوگوں کے ساتھ بہت سے نا اہل بھی اس مجد و شرف میں سہیم و شریک بننے کے لیے اس منصب پر متمکن ہو گئے۔ اور انہوں نے نہایت ہی غیر ذمہ دارانہ طور پر حدیث نبوی کی روایت شروع کر دی، خصوصیت سے پیشہ و رواغظوں اور قصہ گو یوں نے گرمی مجلس کی خاطر نہ جانے کتنی بے سرو پا روایتیں بیان کرنی شروع کر دیں۔ اس کا نتیجہ یہ ہوا کہ بے شمار غلط باتیں یا صحیح باتیں غلط طریقہ پر رواج پا کر زبان زد خاص و عام ہو گئیں یہ ایسا فتنہ تھا کہ اگر اس کے سد باب کی فوری طور پر فکر نہ کی جاتی تو نہ جانے اس کے نتائج کتنے برے نمودار ہوتے، حکومت وقت اس فتنہ کو بڑی آسانی سے دبا سکتی تھی، مگر اس کو اس کی بہت زیادہ فکر نہیں تھی، امت احمدیہ محدثین اور علماء کے احسان سے کبھی سبکدوش نہیں ہو سکتی جنہوں نے اپنی خداداد فہم و بصیرت سے اس فتنہ کی اہمیت کو بروقت سمجھ لیا اور ہمت و جرأت کر کے مقابلہ کے لیے میدان میں آ گئے، یہ کام پہلی صدی کے آخر ہی سے شروع ہو گیا تھا۔ مگر دوسری صدی میں محدثین نے جس کے سرخیل ابن معین تھے باقاعدہ ایک نئے فن کی بنیاد

^۱ یہ احساس ذمہ داری اس ارشاد نبوی کی بنا پر تھا کہ جو شخص میری طرف کوئی غلط بات منسوب کرے گا اس کا ٹھکانا جہنم ہے۔

ڈال کر اس فتنہ کا بڑی حد تک سدباب کر دیا۔ اسی فن کو فن اسماء الرجال کہتے ہیں۔ اس میں انہوں نے سند حدیث کے کچھ اصول و قوانین مرتب کئے۔ رواۃ کے لیے سیرت و کردار کا ایک معیار مقرر کیا، اب جو لوگ اس پر پورے اترتے تھے ان کی روایتیں قبول کی جاتی تھیں، اور جو لوگ اس میزان پر پورے نہیں اترتے تھے ان کی روایتیں رد کر دی جاتی تھیں، لیکن صرف اصول و قوانین مرتب کر دینے سے بھی اس فتنہ کا پورے طور پر سدباب نہیں ہو سکتا تھا۔ ضرورت تھی کہ ان غلط روایتوں کو جو عوام میں رواج پا چکی تھیں۔ ان میں سے ایک ایک روایت نیز اس کے راوی کو پرکھ کر دیکھا جائے کہ روایت کا کتنا حصہ صحیح اور کتنا غلط ہے۔ وہ راوی ذمہ دار ہے یا غیر ذمہ دار، ظاہر بات ہے کہ یہ کام آسان نہ تھا۔ اس کے لیے غیر معمولی فہم و بصیرت اور قوت حافظہ کے علاوہ کتاب و سنت سے غیر معمولی ذوق و شغف کی بھی ضرورت تھی۔ چنانچہ خدا نے جب جن بزرگوں سے یہ کام لیا ان کو فہم و بصیرت کے ساتھ ایسا غیر معمولی حافظہ بھی بخشا تھا کہ ان کے حفظ کے واقعات سن کر حیرت ہوتی ہے۔ ان ہی لوگوں میں ایک اہم شخصیت حضرت یحییٰ بن معین کی بھی تھی، انہوں نے اس سلسلہ میں جو غیر معمولی محنت و مشقت کی ہے اس کی تفصیل یہ ہے۔

انہوں نے صحیح اور عدم صحیح روایتوں کی تمیز اور رواۃ حدیث کے سیرت و کردار کے معلوم کرنے میں اپنی پوری ذہنی و عملی قوت صرف کر دی تھی۔ وہ ایک حدیث کو پچاس پچاس بار اس لیے لکھتے تھے کہ اس کے عیوب و نقائص معلوم ہو جائیں۔

وہ واعظوں، کاذب راویوں کی روایتوں کو بھی اس لیے لکھ لیا کرتے تھے کہ ان کی پھیلائی ہوئی غلط روایتوں کے انبار سے صحیح باتیں اخذ کر لی جائیں، خود فرماتے ہیں کہ ”میں کاذبین کی روایتوں کو لکھ لیتا ہوں، اور ان کو تنور میں ڈال کر ان سے پکی پکائی روٹیاں نکال لیتا ہوں“۔^۱

۱۔ ایک ہی بات کو جب متعدد آدمی بیان کرتے ہیں تو اس میں کچھ نہ کچھ اختلاف تو ضرور ہو جاتا ہے، جو لوگ جتنے ذمہ دار ہوتے ہیں۔ وہ اتنی ہی ذمہ داری سے روایت کرتے ہیں اس لیے ہر شخص کا بیان جب سامنے آ جاتا ہے تو صحیح بات معلوم کرنے میں آسانی ہوتی ہے اسی لیے یحییٰ بن معین یہ کرتے تھے تمام روایتوں کے سلسلوں کو لکھ لیتے تھے پھر کتاب و سنت کی روشنی میں اپنی بصیرت سے صحیح و غلط ہونے کا فیصلہ کرتے تھے۔ ۲۔ تاریخ بغداد تہذیب

مقصد یہ ہے کہ روایت و درایت کے معیار پر ان روایتوں کو پرکھتا ہوں ان میں جو صحیح ہیں انہیں لے لیتا ہوں۔ اور جو غلط ہیں ان کی غلطی کو واضح کر کے ان کی حدیث نبویؐ ہونے کی حیثیت کو ختم کر دیتا ہوں، عجلی جو خود اس فن کے امام ہیں۔ ان کا بیان ہے کہ ابن معین کے سامنے بہت سی ملتبس اور مختلط احادیث لائی جاتیں۔ تو سب کی حیثیت کو واضح کر دیتے تھے۔

جن روایتوں کی غلطی پر بڑے بڑے ائمہ حدیث کی نظر نہیں جاتی تھی۔ یحییٰ بن معین بیک نظر ان کو پالیتے تھے۔ ابو سعید حداد کا بیان ہے کہ ہم لوگ جب کسی محدث کی خدمت میں جاتے تو ان کی کتابوں میں جو احادیث درج ہوتیں ان کو صحیح سمجھ کر قبول کر لیتے مگر جب وہی روایتیں ابن معین کے سامنے پیش کی جاتیں تو ان کی نظر فوراً غلطیوں پر پڑ جاتی اور وہ غلطی اتنی باریک ہوتی تھی کہ وہ اگر توجہ نہ دلاتے تو ہم کو اس کا احساس بھی نہ ہوتا۔

احساس ذمہ داری:

ائمہ رجال کا کام بڑا اہم، نازک اور بڑی ذمہ داری کا ہے اگر وہ کہیں نقد و جرح میں افراط سے کام لیتے تو ایک طرف راوی پر ناحق کذب بیانی اور افتراء، پردازی کا الزام عائد ہو جاتا اور دوسری طرف بہت سی احادیث نبویؐ کی تکذیب یا کم از کم ان کی صحت میں تشکیک پیدا ہو جاتی اور یہ دونوں باتیں دینی نقطہ نظر سے صحیح نہیں تھیں۔ اسی طرح اگر انہوں نے تعدیل و توثیق میں نرمی اور تفریط سے کام لیا ہوتا تو ایک طرف بہت سے نا اہلوں کو حدیث روایت کے منصب پر متمکن ہونے کا موقع مل جاتا تو دوسری طرف ارشادات نبویؐ میں بے شمار غلط باتوں کے شامل ہو جانے کا خطرہ تھا اور یہ دونوں باتیں دین کے حق میں مضر ثابت ہوتیں۔

پھر جرح و تعدیل کی زد میں بسا اوقات وہ علماء و مشائخ تک آ جاتے ہیں جن کی شہرت اور وثاقت پر ایک زمانہ کو اعتماد ہوتا ہے اس لیے اس منصب کے لیے جہاں غیر معمولی علم و فضل، فہم و بصیرت اور ہمت و جرأت کی ضرورت تھی وہیں تقویٰ، خشیت الہی، احساس

ذمہ داری اور بے نفسی کی بھی بہت زیادہ ضرورت تھی ورنہ پھر اس نازک ذمہ داری سے عہدہ برآ ہونا بہت مشکل تھا۔

امام یحییٰ بن معین میں دونوں طرح کے اوصاف بدرجہ اتم موجود تھے بڑے بڑے ائمہ سے بھی اگر بیان و روایت میں غلطی ہو جاتی تھی تو وہ ان کی غلطی واضح کئے بغیر نہیں رہتے تھے ابن الرومی کا بیان ہے کہ

”شیوخ حدیث کے بارے میں میں نے یحییٰ بن معین سے زیادہ حق بات کہنے والا نہیں دیکھا“۔^۱

مگر اس اظہار حق میں ذب عن حدیث الرسول کے علاوہ کوئی دوسرا نفسانی جذبہ نہیں ہوتا تھا اس لیے وہ دعا فرماتے تھے کہ

”بارالہا اگر میں نے کسی شخص کے اوپر تنقید و جرح کر کے اس کی کذب بیانی واضح کی ہو مگر اس میں وہ بات نہ ہو تو میری مغفرت نہ کرنا“۔^۲

ظاہر ہے کہ اگر وہ جرح و تعدیل میں احساس ذمہ داری کو پورے طور پر ملحوظ نہ رکھتے تو آخرت میں فلاح و مغفرت سے محروم ہو جانے کی دعا بھی نہ کرتے کیونکہ ایک مومن کا سب سے قیمتی سرمایہ یہی ہے۔ جس طرح دوسروں کی روایت قبول کرنے میں محتاط تھے اسی طرح خود بھی روایت کرنے میں حد درجہ محتاط تھے۔ خود فرماتے ہیں کہ

”میں ایک روایت بیان کر دیتا ہوں مگر پھر اس خوف سے رات کی نیند حرام ہو جاتی ہے کہ شاید روایت میں غلطی نہ ہو گئی ہو“۔^۳

فرماتے تھے کہ حدیث کے معاملہ میں آدمی ”سح“ یعنی فیاض اور سیر حشتم نہیں ہوگا تو کذب بیانی کرے گا۔ لوگوں نے پوچھا کہ حدیث میں آدمی کیسے سح ہو؟ فرمایا کہ

إذا شک فی الحدیث ترکہ۔^۴

”جب کسی حدیث میں شک ہو تو اسے چھوڑ دے“۔

۱۔ تہذیب ج ۱۱ ص ۲۸۴ ۲۔ ایضاً ۳۔ تاریخ بغداد ج ۱۱ ص ۱۱۲ ۴۔ تہذیب ج ۱۱ ص ۲۸۷

مقصد یہ ہے کہ حدیث کے قبول کرنے میں اگر وہ بہت زیادہ محتاط نہیں رہے گا تو اس کا نتیجہ یہ ہوگا کہ نادانستہ طور پر وہ بہت ہی غلط روایتوں کو صحیح سمجھ کر ان کی تحدیث کرے گا اور اس طرح سے کذب بیانی کا مرتکب ہو جائے گا۔

قبول روایت میں حد درجہ محتاط ہونے کے باوجود کسی راوی کی کوئی غلطی دیکھتے تھے تو اسے حتیٰ الامکان چھپاتے تھے کہ وہ خود اس کو مان لے، اگر وہ نہیں مانتا تھا تو پھر اس کی غلطی کو برملا بیان کرتے تھے۔ اور پھر اس کی دوسری روایت قبول نہیں کرتے تھے۔ خود فرماتے ہیں کہ

میں جب کسی شخص کی کوئی غلطی دیکھتا ہوں تو اس کو پوشیدہ رکھتا ہوں اور چاہتا ہوں کہ حسن و خوبی سے اس کی غلطی اس پر واضح ہو جائے اور کبھی میں ایسے راوی سے ملتا ہوں جس کے چہرے سے مجھے یہ محسوس ہوتا ہے کہ کوئی غلطی ایسی ہے جس کے اظہار کو وہ پسند نہیں کرتا تو میں اس کی غلطی اس پر واضح کرتا ہوں۔ اگر وہ اپنی غلطی تسلیم کر لیتا ہے تو اس کو اپنے تک محدود رکھتا ہوں ورنہ پھر اس کو متروک قرار دیتا ہوں۔“

ائمہ حدیث کی رائے:

ان کے ان ہی اوصاف و کمالات اور علم و فضل کی بنا پر تمام معاصر ائمہ حدیث ان کی جلالت شان کے قائل تھے۔ امام احمد بن حنبل رضی اللہ عنہ فرماتے تھے کہ جو روایت یحییٰ بن معین کو نہ معلوم ہو اس کی صحت مشکوک ہے۔^۱

ایک شخص نے امام احمد بن حنبل کے سامنے کچھ احادیث بیان کیں اور ان سے پوچھا کہ ان میں کوئی غلطی ہو تو بتا دیجئے۔ فرمایا کہ

علیک بابی زکریا فانہ یعرف الخطاء۔^۲

”ان احادیث کو یحییٰ بن معین کے سامنے پیش کرو روایات کی غلطیوں کو وہ خوب پہچانتے ہیں۔“

^۱ تہذیب ج ۱۱ ص ۲۸۶ ۲ ایضاً ص ۲۸۳

امام احمد بن حنبل فرماتے تھے کہ یحییٰ بن معین کے ساتھ سماع حدیث کرنے میں یہ فائدہ ہوتا تھا کہ قلب میں جو کچھ خلش ہوتی تھی نکل جاتی تھی۔

فرماتے تھے کہ اللہ تعالیٰ نے ایک ایسا شخص پیدا کر دیا ہے جو کاذبوں کی کذب بیانی ظاہر کر دیتا ہے، امام احمد بن حنبل غایت احترام میں اپنی مجلس میں ان کے نام کے بجائے ان کی کنیت ابو زکریا سے ان کا ذکر کرتے تھے۔

ابوسعید حداد کہتے تھے کہ اگر یحییٰ بن معین نہ ہوتے تو میں حدیث نہ لکھتا۔

مقصد یہ تھا کہ حدیث کی صحت اس زمانے میں اس قدر مشتبہ ہو گئی تھی کہ صحیح اور غلط میں کوئی تمیز باقی نہیں رہ گئی تھی مگر یحییٰ بن معین نے اس میں حد فاصل قائم کر دی ہے۔ اس لیے اب لکھنے میں کوئی حرج نہیں۔ علی بن المدینی جو خود امام جرح و تعدیل تھے فرماتے ہیں میں بغداد میں چالیس سال تک مقیم تھا۔ اس مدت میں امام احمد سے مجھ سے برابر حدیث کا مذاکرہ ہوتا تھا۔ جب کسی حدیث کے بارے میں ہم دونوں میں اختلاف ہوتا تھا تو اسے یحییٰ بن معین کے سامنے پیش کرتے تھے وہ فوراً حدیث کے مالہ و ماعلیہ کو بتا دیتے تھے۔

ان ہی کا قول ہے کہ یحییٰ بن آدم کے بعد علم کے مرکز یحییٰ بن معین ہیں۔

ابن عبید فرماتے تھے کہ امام احمد بن حنبل، علی بن المدینی، اور ابوبکر بن شیبہ اور یحییٰ بن معین پر علم ختم ہو گیا مگر ان چاروں میں یحییٰ بن معین حدیث کی صحت و سقم کو سب سے زیادہ جاننے والے تھے۔

صالح بن محمد کا قول ہے کہ یحییٰ بن معین معاصر ائمہ حدیث میں سب سے زیادہ رجال سے واقف ہیں۔ یحییٰ بن معین نے بعض بڑے بڑے ائمہ پر بھی جرح کر دی ہے مگر اس کے معنی یہ نہیں ہیں کہ ان کی جرح سے وہ ائمہ مجروح یا متروک قرار دے دیے جائیں گے بلکہ اصل بات یہ ہے کہ اس زمانہ میں بعض ایسی احادیث رواج پا گئی تھیں کہ جو تھیں تو واقعی ضعیف مگر وہ چونکہ مشہور و معروف ہو گئی تھیں اور شرعی احکام کے خلاف بھی نہیں تھیں، اس لیے ان روایتوں میں بعض ائمہ نے زیادہ احتیاط نہیں کیا یا انہوں نے ان کے قبول میں تسہیل

سے کام لیا مگر چونکہ دوسرے ائمہ کے نزدیک ان روایتوں کی نسبت نبی ﷺ کی طرف صحیح نہیں تھی۔ اس لیے انہوں نے جرح و تنقید کر کے ان کی حیثیت کو واضح کیا اور بہر حال ائمہ بھی انسان ہی تھے معصوم نہ تھے۔ اس لیے ان کی اس غلطی پر جن لوگوں نے ٹوکا انہوں نے بہت ہی اہم کام انجام دیا۔ اس لیے کہ ان ائمہ پر جرح کرنا اس سے بہت کم درجہ کی بات تھی کہ آنحضرت ﷺ کی طرف کوئی غلط بات منسوب ہو جائے۔

غرض یہ کہ ان پر جو جرح و تنقید کی گئی وہ اپنی جگہ صحیح تھی۔ مگر اس کی وجہ سے ان کی امامت و جلالت پر کوئی حرف نہیں آتا اور نہ اس سے ان کی کوئی تنقیص ہوتی ہے اور نہ وہ متروک قرار پاتے ہیں۔ علامہ ابن عبدالبر اور علامہ سبکی نے اس پر بڑی لمبی گفتگو کی ہے یہاں ہم اس کا کچھ خلاصہ درج کرتے ہیں۔

”جرح و تعدیل کے بارے میں صحیح بات یہ ہے کہ جن لوگوں کی امامت و عدالت عام ہو چکی ہو اور ان کے مادعین کی تعداد زیادہ اور جرح و قدح کرنے والوں کی تعداد بہت کم ہو تو ایسے اشخاص پر جو جرح کی جائے گی وہ قابل التفات نہیں ہے۔ ورنہ اگر یہ راستہ کھول دیا جائے تو پھر ائمہ میں سے کوئی شخص بھی محفوظ نہیں رہ سکتا۔“

محدثین کا یہ اصول کہ جرح تعدیل پر مقدم ہے، علی الاطلاق صحیح نہیں ہے، خصوصیت سے ان لوگوں کے بارے میں جن کی امامت اور جلالت علم پر ایک دنیا کا اتفاق ہو۔

مثلاً ابن ابی ذیب نے امام مالک پر اور ابن معین نے امام شافعی اور امام نسائی نے احمد بن صالح وغیرہ پر جو جرح کی ہے۔ ظاہر ہے کہ ان ائمہ کے بارے میں یہ اصول کہ جرح تعدیل پر مقدم ہے بالکل ہی غلط ہے ان کی طرف توجہ نہیں کی جاسکتی۔“

وفات:

وفات ایسی پائی کہ خدا ہر مسلمان کو نصیب کرے، امام نے متعدد حج کئے تھے حج سے فارغ ہو کر مدینہ منورہ آئے، قیام بھی ان کا معمول تھا۔ ۲۳۳ھ میں آخری بار موقع نصیب ہوا تو حسب معمول حج سے فارغ ہو کر مدینہ منورہ کا رخ کیا۔ دیار حبیب کی زیارت کے بعد واپس ہونا چاہتے تھے مگر جواری نبی کا شرف ہمیشہ کے لیے ان کی قسمت میں مقدر تھا۔ اس لیے پھر رک گئے، ابھی چند ہی دن گزرے تھے کہ پیغام اجل آ پہنچا۔

مدینہ میں جب آپ کی وفات کی خبر عام ہوئی تو جنازہ میں شرکت کے لیے ایک مخلوق ٹوٹ پڑی، سب سے بڑی سعادت یہ نصیب ہوئی کہ آپ کا جنازہ اسی تابوت میں اٹھایا گیا جس میں آنحضرت ﷺ کا جسد مبارک اٹھایا گیا تھا۔ جس وقت آپ کا جنازہ اٹھایا گیا تو لوگوں کی زبان پر عام طور پر یہ جملہ تھا کہ ”یہ اس شخص کا جنازہ ہے جو رسول اللہ ﷺ کی احادیث کو کذب بیانی سے بچاتا تھا“۔

جنت البقیع جہاں ہزاروں گنج ہائے گراں مایہ مدفون تھے۔ اسی میں آپ بھی سپرد خاک کئے گئے۔ رحمة اللہ علیہ ورحمة واسعة۔
بہت سے لوگوں نے آپ کا مرثیہ کہا۔



۱۔ سند وفات میں تو تمام اہل تذکرہ متفق ہیں مگر عمر میں کچھ اختلاف ہے۔

یحییٰ بن سعید القطان رضی اللہ عنہ

حضرت یحییٰ بن سعید بھی غلام خاندان سے تھے۔ مگر علم و فضل کے لحاظ سے ان کا شمار ممتاز تبع تابعین میں ہوتا ہے۔ بصرہ آبائی وطن تھا۔ اور وہیں ۱۲۰ھ میں ان کی ولادت ہوئی۔
تعلیم و تربیت:

شیخ ابن سعید نے جس زمانہ میں آنکھ کھولی۔ اس وقت مملکت اسلام کا ہر قصبہ اور ہر قریہ قال اللہ وقال الرسول کی آواز سے گونج رہا تھا، خدا کو ان سے حدیث نبوی کی تدوین کا کام لینا تھا۔ اس لیے اس نے ان بزرگوں کی خدمت میں جانے کی توفیق عطا کی جو اس فن کے امام تھے ان کے شیوخ کے ناموں پر نظر ڈالنے سے اندازہ ہوتا ہے کہ اس زمانے کے تمام ممتاز محدثین سے خواہ وہ کسی خطہ کے ہوں انہوں نے استفادہ کیا تھا۔ خصوصیت سے امام شعبہ جو اس وقت مرجع خلاق تھے۔ ان کی خدمت میں یہ بیس برس متواتر سماع حدیث کرتے رہے۔ جن محدثین سے انہوں نے استفادہ کیا تھا ان کی فہرست کافی طویل ہے۔ چند مشاہیر کے نام یہ ہیں۔

امام مالک، امام اوزاعی، امام شعبہ، سفیان ثوری، ابن ابی عروبہ، یحییٰ بن سعید الانصاری، تابعی، ہشام بن عروہ، امام اعمش، مسعر بن کدام، سفیان بن عیینہ، اور سلیمان اعمش وغیرہ۔ امام نووی نے لکھا ہے کہ یحییٰ بن سعید نے پچاس ایسے شیوخ حدیث سے سماع کیا تھا جو سفیان ثوری جیسے محدث روزگار کے اساتذہ میں تھے۔

وہ اپنی غیر معمولی ذہانت اور قوت حافظہ میں زمانہ طالب علمی سے ممتاز تھے۔ امام

امام شعبہ اور سفیان ثوری جو خود ان اوصاف میں فائق تھے۔ وہ ان کی ذہانت اور قوت حافظہ پر حیرت کرتے تھے۔ ان کے ان اوصاف کی شہرت ہوئی تو حدیث نبوی کے پیاسے ہر طرف سے ان کے گرد جمع ہونے لگے۔ تذکروں میں ان کے حلقہ درس کے بارے میں بہت کم معلومات ملتی ہیں مگر بعض ممتاز ائمہ کا برسوں ان کی خدمت میں رہ کر کسب فیض کرنا اس بات کی علامت ہے کہ ان کا باقاعدہ حلقہ درس تھا۔ ان سے استفادہ کرنے والوں کے چند نام یہ ہیں۔

امام احمد بن حنبل، یحییٰ بن معین، اسحاق بن راہویہ، عبدالرحمن بن مہدی، سفیان بن عیینہ، ابوبکر بن شیبہ، علی بن المدینی، ان میں سے ہر ایک کا شمار کبار تابع تابعین میں ہوتا ہے، ان کے علاوہ اور بھی بے شمار افراد نے ان سے استفادہ کیا تھا۔ جن میں ان کے لڑکے محمد اور ان کے پوتے احمد بھی ہیں۔ ان کی جلالت علم کا اندازہ اس سے لگایا جاسکتا ہے کہ امام احمد، ابن معین اور ابن المدینی جیسے ائمہ روزگار ان کے سامنے بیٹھنے کی ہمت نہیں کرتے تھے اور ان سے جو کچھ پوچھنا ہوتا تھا کھڑے کھڑے پوچھ لیتے تھے۔

علم و فضل:

اپنے فضل و کرم اور زہد و اتقا کے لحاظ سے زمرہ تابع تابعین کے گوہر شب چراغ تھے، تمام ائمہ حدیث و فقہ نے ان کے فضل و کمال کا اعتراف کیا ہے، امام احمد بن حنبل فرماتے تھے کہ میری آنکھوں نے یحییٰ جیسا عالم نہیں دیکھا۔ ایک بار کسی نے ان سے پوچھا کہ وکیع بن جراح اور یحییٰ بن سعید میں کون زیادہ صاحب علم ہے۔ فرمایا کہ میں نے یحییٰ جیسا صاحب علم نہیں دیکھا۔ امام احمد بن حنبل سے اسی طرح کے اور بھی بے شمار جملے منقول ہیں۔ ان کا یہ اعتراف بڑی اہمیت رکھتا ہے۔ اس لیے کہ وہ امام شافعی، امام محمد جیسے ائمہ فقہ و حدیث سے استفادہ کر چکے تھے۔

عبدالرحمن بن مہدی جن کی جلالت علم ہر کہ وہ نہ کو مسلم تھی، انہوں نے بھی یحییٰ بن معین سے کہا کہ تمہاری آنکھیں ان کے جیسا صاحب فضل و کمال نہ دیکھیں گی۔ شیخ بندار جو

ان کی خدمت میں بیس برس رہے تھے۔ وہ انہیں امام زمانہ کہتے تھے۔ امام نووی نے لکھا ہے کہ ان کے علم و فضل، امامت و جلالت اور صلاح و تقویٰ پر سب کا اتفاق ہے ان کے علم و فضل کا اندازہ اس سے لگائیے کہ جب کسی مسئلہ میں ائمہ حدیث کے درمیان اختلاف ہوتا تھا تو یہ حکم مقرر ہوتے تھے۔ ایک بار امام شعبہ کے سامنے کسی مسئلہ میں اختلاف ہوا۔ اختلاف کرنے والوں نے ان سے کہا کہ آپ کسی کو حکم بنا دیجئے۔ امام شعبہ کی نظر انتخاب حضرت یحییٰ بن سعید پر پڑی۔ چنانچہ ان کے سامنے وہ مسئلہ رکھا گیا، انہوں نے امام شعبہ جیسے امام وقت اور استاد کے خلاف فیصلہ دیا مگر استاد کی حق پرستی بھی دیکھئے کہ شاگرد کے فیصلہ کے آگے سر تسلیم خم کرتے ہوئے فرماتے ہیں کہ ”اے یحییٰ تمہاری غیر موجودگی کیسے برداشت کی جائے گی؟“^۱

حدیث:

علم حدیث ان کا خاص فن تھا۔ اور اس میں ان کا مرتبہ امام کا تھا۔ ارباب تذکرہ لکھتے ہیں کہ عراق میں علم حدیث کا عام رواج ان ہی کی ذات سے ہوا۔^۲ ائمہ حدیث کے یہاں ان کی مرویات کا جو مرتبہ تھا۔ اس کا صحیح اندازہ ان راویوں سے ہو سکتا ہے جو ان کے بارے میں انہوں نے ظاہر کی ہیں۔

مشہور محدث علی بن المدینی کہتے تھے کہ ہمارے معاصرین میں تین آدمی ایسے تھے جنہوں نے بد شعور سے علم حدیث کی طرف توجہ کی اور اس سے زندگی بھر لپٹے رہے یہاں تک کہ وہ خود مسند حدیث پر فائز ہو گئے۔ ان تین آدمیوں میں سب سے پہلا نام انہوں نے یحییٰ بن سعید کا لیا۔^۳ عبدالرحمن بن مہدی جو ان کے معاصر اور علم و فضل میں ان سے کم تر نہ تھے۔ انہوں نے اپنے مجموعہ حدیث میں دو ہزار حدیثیں یحییٰ بن سعید کی سند سے داخل کر لی تھیں جنہیں وہ ان کی زندگی ہی میں روایت کرتے تھے۔ ابن مہدی جیسے یگانہ روزگار کا ان کی زندگی ہی میں ان سے روایت کرنا بڑی اہمیت رکھتا ہے امام نووی نے لکھا ہے کہ ابن مہدی نے ان کے واسطے سے تیس ہزار روایتیں لکھیں، یعنی لکھی تو انہوں نے تیس

۱۔ تہذیب التہذیب ج ۱۱ ص ۲۲۰ ۲۔ تہذیب ج ۱۱ ص ۲۰۰ ۳۔ تاریخ بغداد ج ۱ ص ۱۲۷ ۴۔ ایضاً

ہزار تھیں، مگر روایت صرف دو ہزار کرتے تھے۔

اگر کسی حدیث کے تذکرہ میں یہ ذکر ملے کہ ان کو کئی لاکھ حدیثیں یاد تھیں اس کا مطلب یہ نہیں ہوتا کہ اتنے ارشادات نبوی یاد تھے بلکہ اس کا مطلب یہ ہوتا ہے کہ اتنی روایتیں یا سلسلہ بیان یاد تھا۔

ائمہ ان تمام سلسلہ سند کو اس لیے یاد کرتے تھے کہ سب کے سامنے رکھ کر کسی حدیث کے بارے میں صحیح فیصلہ کیا جاسکے۔ مثلاً ایک ہی حدیث کے متعدد راوی ہوتے ہیں۔ ان میں ایک ناقص روایت کرتا ہے دوسرا کامل، ایک مفصل روایت کرتا ہے اور دوسرا مجمل، اب دونوں کو سامنے رکھنے کے بعد فیصلہ آسان ہوتا ہے کہ کون سی روایت زیادہ صحیح اور قابل قبول ہے۔

روایتوں کی کثرت تعداد دیکھ کر بعض بے سوادوں کو احادیث نبوی کے موجودہ ذخیرہ کے بارے میں شبہ ہونے لگتا ہے کہ آخر کار اتنا بڑا ذخیرہ حدیث کہاں سے آ گیا۔ مگر یہ ان کی کم علمی ہے کہ وہ روایت اور حدیث میں فرق نہیں کرتے۔ روایت اس سلسلہ بیان کو کہتے ہیں جو راوی حدیث کی سند کو رسول اللہ ﷺ تک پہنچانے کے لیے بیان کرتا ہے اس لیے بسا اوقات ایک ہی حدیث کے لیے متعدد سلسلہ بیان ہوتے ہیں۔ اس لیے روایات کی کثرت کو حدیث کی کثرت پر قیاس کرنا غلطی ہے۔

یحییٰ بن سعید کو یہ شرف و اعزاز کچھ تو ان کی فطری ذہانت اور استعداد کی وجہ سے ملا تھا۔ لیکن اس کا بڑا سبب خود ان کی ذاتی جدوجہد ہے۔ حدیث نبوی سے ان کو عشق تھا۔ اس کے حصول کے لیے انہوں نے جو محنت اور کوشش کی اس کی مثال کم ملے گی۔ اوپر ذکر آ چکا ہے کہ وہ صرف امام شعبہ کی خدمت میں بیس برس تک حدیث کا سماع کرتے رہے۔ وہ بھی کس اہتمام کے ساتھ خود ان کی زبانی اس کی تفصیل سننے فرماتے ہیں۔

”کامل بیس برس تک میں امام شعبہ کی خدمت میں حاضر رہا اور روزانہ زیادہ سے زیادہ تیرہ حدیثیں ان سے سماع کر کے لوٹتا تھا۔ غور کیجئے کہ ابن سعید جیسے ذہین و ذکی آدمی کا روزانہ صرف تیرہ حدیثوں کا سماع کرنا بلا وجہ نہیں تھا۔ اس کی وجہ اس کے سوا کیا ہو سکتی تھی

کہ وہ جو کچھ پڑھتے تھے اس پر پورے طور پر غور و خوض کرتے اور اس سے معافی کا استنباط کرتے تھے، محض حصول تبرک کے لیے وہ حدیثیں نہیں سنتے تھے۔ اسی بناء پر حافظ ابن حجر نے لکھا ہے کہ تمام ائمہ حدیث روایت حدیث میں ان کو حجت سمجھتے تھے ائمہ حدیث کا یہ مقولہ ضرب المثل ہے کہ جو شخص یحییٰ بن سعید کی روایات کو چھوڑ دے گا ہم اس کو چھوڑ دیں گے۔^۱

تنقید رواة وروایت:

یحییٰ بن سعید صرف حافظ حدیث ہی نہیں تھے بلکہ ان کا شمار ائمہ جرح و تعدیل میں بھی ہوتا ہے۔ حدیث کی روایت میں سلسلہ سند کا بڑا اہتمام ہوتا ہے یعنی اس بات کا بڑا لحاظ کیا جاتا ہے کہ حدیث نبوی کی روایت جو لوگ کر رہے ہیں ان کی یادداشت کیسی ہے؟ ان کے شیوخ کون ہیں؟ ان کے اخلاق و عادات کا کیا حال ہے؟ غرض یہ کہ ایک روایت کے جتنے راوی ہوتے ہیں ان کے بارے میں جب تک یہ باتیں نہ معلوم ہوں اس وقت تک کوئی روایت قابل اعتبار نہیں سمجھی جاسکتی۔ تابع تابعین کے زمانہ میں روایت و تحدیث کرنے والے بے شمار اہل علم تھے مگر جو لوگ روایت و رواة کے بارے میں پوری تنقید و تفتیش کرتے تھے۔ ان کی تعداد بہت تھوڑی تھی۔ یحییٰ بن سعید بھی ان ہی میں تھے۔ ابن منجویہ کا بیان ہے کہ۔

هو الذی مهد لاهل العراق رسم الحدیث و معن فی البحث عن الثقاة و

ترك الضعفاء.^۲

”اہل عراق کے لیے حدیث کی بساط انہی نے بچھائی اور ثقہ راویوں کے قبول کرنے اور ضعیف راویوں کے ترک کر دینے میں انہوں نے کافی غور و خوض اور تلاش و تفتیش کی۔“

علی بن المدینی کا جو خود جرح و تعدیل کے اساطین میں ہیں۔ قول ہے کہ میں نے یحییٰ بن سعید سے زیادہ علم رجال کا اور عبدالرحمن بن مہدی سے زیادہ حدیث کی خطا و صواب کا جاننے والا کسی کو نہیں پایا، چنانچہ یہ دونوں جس راوی کو ضعیف قرار دیتے ہیں اس کو

^۱ تہذیب الاسماء ج ۲ ص ۵۵ ^۲ ایضاً ج ۳ ایضاً

ترک کر دیتا ہوں اور جن روایات سے یہ روایتیں قبول کر لیتے ہیں۔ میں بھی قبول کر لیتا ہوں۔
خود عبدالرحمن بن مہدی بھی ان کے اس وصف کے شاخوواں تھے، ابراہیم بن محمد تیمی کا بیان ہے کہ
مارایت اعلم بالرجال من یحییٰ۔

”میں نے یحییٰ سے زیادہ روایات حدیث کا جاننے والا نہیں دیکھا“۔^۱

قوتِ حافظہ:

علم حدیث میں درک پیدا کرنے کے لیے ہزاروں حدیثوں کے الفاظ اور
سینکڑوں راویوں کے حالات پر نظر رکھنی پڑتی ہے، اس لیے جب تک کوئی شخص غیر معمولی
قوتِ حافظہ کا مالک نہ ہو، فن حدیث میں غیر معمولی حیثیت حاصل نہیں کر سکتا، یوں تو عام
ائمہ حدیث کو خدا نے اس نعمت سے نوازا تھا مگر بعض ائمہ اس اعتبار سے ضرب المثل تھے۔
ان ہی میں یحییٰ بن سعید بھی ہیں۔

عموماً محدثین کا دستور تھا کہ جن احادیث کو درس میں طلبہ کے سامنے بیان کرنا
ہوتا تھا وہ پہلے سے لکھ لیا کرتے تھے تاکہ غلطی نہ ہو مگر یحییٰ بن سعید کو اپنے حافظہ پر اتنا اعتماد
تھا کہ وہ بڑی سے بڑی حدیث زبانی سنا دیا کرتے تھے۔ ایک بار سلیمان بن اشعث نے
امام احمد سے پوچھا کہ کیا یحییٰ آپ کو زبانی روایتیں سناتے تھے۔ فرمایا کہ ہاں! ہم نے ان
کے پاس کبھی کتاب نہیں دیکھی۔ عام طور پر وہ اپنے حافظے سے روایت کرتے تھے۔ یہاں
تک کہ وہ طویل طویل روایتیں جو ہم کتابوں میں لکھ لیا کرتے تھے، وہ ان کو بے تکلف سنا
دیا کرتے تھے۔^۲

ایک بار ان کے استاذ امام ثوری نے غالباً امتحان کی غرض سے ایک روایت کا
سلسلہ سند قصداً ذرا مجمل بیان کیا۔ یحییٰ نے سنا تو فوراً بولے۔ اس روایت میں یہ اجمال
ہے۔ امام ثوری یہ سن کر حیران رہ گئے اور کہا کہ میں نے تمہارے جیسا فن رجال کا جاننے
والا نہیں دیکھا۔ تم سے کوئی غلطی پوشیدہ نہیں رہتی۔^۳

اس واقعہ کی تفصیل یہ ہے کہ ایک راوی محمد بن سالم جو اپنے نام سے معروف

۱۔ تہذیب الاسماء ج ۲ ص ۵۵ ۲۔ ایضاً ۳۔ ایضاً ۴۔ یہ اقوال تہذیب التہذیب میں ملیں گے۔

تھے۔ ان کی کنیت ابو سہل اہل علم میں زیادہ معروف نہیں تھی، امام ثوری نے روایت کرتے وقت نام کے بجائے ان کی کنیت کا ذکر کیا۔ خیال یہ تھا کہ یحییٰ کو راوی کی کنیت کا علم نہ ہوگا اور وہ اسے کوئی نئی روایت سمجھیں گے، لیکن امام ثوری کی یہ توقع صحیح ثابت نہیں ہوئی، یحییٰ نے سنتے ہی فرمایا کہ ابو سہل تو محمد بن سالم ہیں، اس سلسلہ میں امام احمد بن حنبل کے متعدد اقوال تذکروں میں ملتے ہیں۔ ایک بار انہوں نے فرمایا کہ یحییٰ بن سعید حد درجہ قوی الحافظ اور واقعی محدث تھے۔ ان کا ایک قول ہے کہ میں نے یحییٰ بن سعید جیسا آدمی نہیں دیکھا، ان پر ثبت فی الحدیث ختم ہے۔

اس سے اندازہ کیا جاسکتا ہے کہ ائمہ حدیث نے حدیث نبوی کی تدوین میں جتنی دیدہ ریزی و محنت کی ہے اور راویوں کی تنقید و توثیق میں جس قدر تلاش اور تفحص سے کام لیا ہے، اس کی نظیر دنیا کی مذہبی تاریخ میں ناپید ہے۔ انہوں نے اپنے راہنما ہی کے اقوال و افعال کو مدون نہیں کیا بلکہ جن لوگوں نے اس کے کسی قول کو بیان کیا ہے ان کے احوال و کوائف بھی لکھ لیے تاکہ غلطی کا کوئی امکان باقی نہ رہے۔

جرح و تعدیل:

ائمہ حدیث نے تدوین حدیث میں رواۃ کی جرح و تعدیل میں جس حزم و احتیاط سے کام لیا ہے، اس کی نظیر دنیا کی تاریخ میں نہیں ملتی مگر پھر بھی وہ انسان تھے اس لیے ان سے بھی بعض تسامحات ہوئے ہیں۔ اور ان پر ان کے دوسرے ہم عصر یا بعد کے محدثین نے گرفت کی ہے، چنانچہ بڑے بڑے ائمہ کے تذکرہ میں جہاں ان کے محاسن و اوصاف کا تذکرہ ملے گا وہیں ان پر جرح و تنقید بھی ملے گی۔ یعنی اس بات کی تفصیل ملے گی کہ ان سے روایت حدیث میں کیا غلطیاں ہوئی ہیں۔ اسی جرح و تنقید ہی کا یہ فیض ہے کہ سنت نبوی ﷺ کا چشمہ صافی گدلا نہیں ہونے پایا، ورنہ دوسرے مذاہب کے پیشواؤں کی طرح حضور ﷺ کی سیرت بھی افسانوں میں گم ہو جاتی۔ اتنی احتیاط اور دیدہ ریزی کے بعد بھی اہل بدعت نے بہت سے افسانے گھڑ کر عوام میں پھیلا ہی دیئے۔

یحییٰ بن سعید کے تذکرہ میں ان کے محدثانہ محاسن کی تفصیل تو بہت ملتی ہے، مگر ان کی کسی مخصوص غلطی کا ذکر نہیں ملتا، صرف امام احمد بن حنبل کا ایک قول ملتا ہے۔

امام احمد نے فرمایا کہ انہوں نے متعدد احادیث کے بیان کرنے میں غلطی کی ہے۔ مگر غلطی سے کون بچا ہے! اس کے ساتھ یہ فرمانا کہ غلطی سے کون بچا ہے بڑی اہمیت رکھتا ہے، مقصد یہ تھا کہ بڑے بڑے ائمہ سے روایت حدیث میں غلطی ہوتی ہے، اس لیے ان سے بھی غلطیاں ہوئی ہیں مگر امام احمد نے غلطیوں کی نشاندہی نہیں کی ہے۔

عبادت اور اخلاق و کردار:

یحییٰ بن سعید اپنے اخلاق و کردار اور اتقاء پرہیزگاری میں اسلام کی زندہ تصویر تھے۔ ان کی ہر ادا سے خدا کی اطاعت و فرماں برداری کا اظہار ہوتا تھا۔ ان کی زندگی میں خدا کی نافرمانی کی کوئی مثال ڈھونڈھے سے نہیں ملتی۔ ان کے ایک شاگرد بندار جو ان کی خدمت میں بیس سال مسلسل رہے تھے فرماتے ہیں:

اختلف الی یحییٰ بن سعید عشرين سنة فما اظن انه عصی الله بـ

”میں نے بیس برس تک ابن سعید کی خدمت میں آمد و رفت رکھی۔ میرا گمان ہے

کہ اس مدت میں کبھی کوئی ایسا کام نہیں کیا جسے خدا کی نافرمانی کہا جاسکے۔“

امام احمد فرماتے ہیں کہ وہ کسی حالت اور کسی کام میں ہو میں نے ان کے جیسا آدمی نہیں دیکھا۔ ابن معین کا بیان ہے کہ کبھی نہیں دیکھا گیا کہ ان کی جماعت ترک ہوئی ہو۔ نماز باجماعت کے حد درجہ پابند ہونے کے ساتھ نوافل کا بھی پورا اہتمام کرتے تھے، جتنی نفل نمازیں شروع کر دیتے تھے۔ ان پر مداومت کی کوشش کرتے۔ کلام الہی کی تلاوت سے خاص شغف تھا۔ ان کے صاحبزادے کا بیان ہے کہ عموماً دن رات میں ایک بار قرآن ختم کر لیتے تھے۔

قرآن کا اثر اور خوف آخرت:

لیکن وہ محض قرآن خوان نہیں تھے بلکہ ان پر قرآن کا وہی اثر ہوتا تھا جو قلب

۱۔ تاریخ بغداد ج ۱۳ ص ۱۱۰ ۲۔ تہذیب ج ۱۱ ص ۲۱۹ ۳۔ تہذیب الاسماء ج ۲ ص ۱۵۴ ۴۔ تاریخ بغداد

مومن پر ہونا چاہیے۔ بلکہ بسا اوقات قرآن کی زبان سے آخرت کا تذکرہ سن کر وہ بے خود ہو جاتے تھے۔ ممتاز محدث علی بن المدینی کا بیان ہے کہ ایک بار ہم لوگ ان کی مجلس میں بیٹھے ہوئے تھے۔ حاضرین میں سے کسی سے فرمایا کہ قرآن پاک کا کوئی حصہ سناؤ اس نے سورہ دخان کی تلاوت شروع کی۔ جوں جوں وہ پڑھتا جاتا تھا ان پر رقت طاری ہوتی جا رہی تھی جب وہ اس آیت

﴿ان یوم الفصل میقاتہم اجمعین﴾

”فیصلہ کے دن سب لوگ حاضر ہوں گے“۔

پر پہنچا تو ان پر لرزہ طاری ہو گیا اور وہ بے ہوش ہو گئے۔ ان کی یہ کیفیت دیکھ کر سارا خاندان گھر کے بچے اور عورتیں رو پڑیں کچھ دیر کے بعد جب ان کی یہ کیفیت دور ہوئی تو ان کی زبان پر یہی آیت تھی ﴿ان یوم الفصل میقاتہم اجمعین﴾ تسلیم و رضا ان کی طبیعت ثانیہ بن گئی تھی۔ رنج ہو یا مصیب کبھی حرف شکایت زبان پر نہیں لاتے تھے۔ مرض الموت میں کسی نے کہا کہ اللہ تعالیٰ آپ کو شفا عطا فرمائے عفاک اللہ! بڑے پرسکون انداز میں فرمایا:

أحبہ فی ما احبہ الی اللہ عزوجل

”میں اپنے لیے وہی پسند کرتا ہوں جو اللہ عزوجل میرے لیے پسند کرتا ہے“۔

مقصد یہ تھا کہ مصیبت و بیماری میں گھبراہٹ اور پریشانی مومن کی شان نہیں ہے۔

کیونکہ بیماری و مصیبت مرد مومن کے لیے کفارہ سیئات ہوتی ہیں اس لیے ان کو خدا کی رحمت سمجھنی چاہیے۔

متانت و سنجیدگی اور سادگی و قناعت پسندی:

متانت و سنجیدگی اور سادگی و قناعت پسندی کے وہ پیکر تھے۔ ان کے پوتے کا

بیان ہے کہ میرے دادا نہ کبھی مذاق و ہنسی کرتے تھے اور نہ قہقہہ لگا کر ہنستے تھے وہ کبھی حمام

میں غسل کے لیے نہیں گئے اور نہ زیبائش و آرائش کے لیے تیل و سرمہ لگانے کے عادی تھے۔ ان کی اس سنجیدگی سے لوگ ناجائز فائدہ بھی اٹھاتے تھے۔ ایک بار کسی پڑوسی سے کچھ بات چیت ہو گئی، پڑوسی نے ان کو برا بھلا کہنا شروع کیا۔ یحییٰ بن سعید اس بدزبانی کا جواب دے نہیں سکتے تھے اس لیے رونے لگے اور فرمایا کہ

اس نے سچ کہا کہ میں کون ہوں اور کیا ہوں۔ غالباً اس نے ان کے غلام ہونے پر کچھ تعریض کی ہوگی۔

اس وقت کے علماء اپنے لباس اور وضع و قطع میں عام لوگوں سے کچھ امتیاز برتتے تھے، مگر یحییٰ بن سعید اپنے غیر معمولی فضل و کمال کے باوجود صحابہ کرام کی طرح نہایت سادہ وضع میں رہتے تھے، سادگی کی وجہ سے عام آدمیوں کو ان کے فضل و کمال کا علم بھی نہیں ہو پاتا تھا۔ ابن عماد کا بیان ہے کہ یحییٰ بن سعید بالکل معمولی آدمی معلوم ہوتے تھے۔ مگر جب حدیث نبوی کا درس دینے لگتے تھے تو بڑے بڑے فقہا کو زبان کھولنے کی جرأت نہیں ہوتی تھی۔

سادگی لباس ہی تک محدود نہیں تھی بلکہ کھانے پینے میں بھی طبیعت نہایت سادہ اور قناعت پسند واقع ہوئی تھی۔ جو کچھ مل جاتا صبر و شکر کے ساتھ خود کھاتے اور بال بچوں کو کھلاتے۔ ابن ابی صفوان کا بیان ہے کہ ان کا آذوقہ حیات صرف غلہ تھا، کبھی جو آ گیا تو جو کھالیا، گیہوں آ گیا تو شکر بھیج کر اس کو کھالیا۔ کھجوریں آ گئیں تو اس سے سدر متق کر لیا۔ غرض کھانے پینے اور لباس میں نہ تو عیش و تنعم سے کام لیتے تھے اور نہ اس کے لیے بہت زیادہ جدوجہد اور پریشانی کو پسند کرتے تھے۔

ان کے نام کا ایک جز قطن ہے، اس کے بارے میں سمعانی نے لکھا ہے کہ یہ قطن (روئی) کی طرف نسبت ہے جس سے معلوم ہوتا ہے کہ ان کے یہاں روئی کا کاروبار ہوتا تھا۔

وفات:

اٹھتر (۷۸) برس کی عمر میں ۱۹۸ھ میں وفات پائی۔

اولاد:

ان کی نرینہ اولاد میں محمد بن یحییٰ کا نام تذکروں میں ملتا ہے۔ یہ بھی صاحب علم و فضل تھے، محمد کے ایک صاحبزادے احمد کا تذکرہ بھی رواۃ حدیث کے سلسلہ میں ملتا ہے۔ انہوں نے اپنے دادا سے بھی استفادہ کیا تھا۔



عبدالرحمن بن مہدی رضی اللہ عنہ

حضرت عبدالرحمن بن مہدی بھی غلامانِ اسلام میں تھے۔ مگر زمرہ تبع تابعین میں ان کا شمار ان ممتاز محدثین میں ہوتا ہے جن کے ذریعہ حدیث نبویؐ کی تدوین و حفاظت ہوئی حدیث و رجال میں ان کی رائے حضرت یحییٰ بن معین اور ابن قطن وغیرہ کے ہم پلہ سمجھی جاتی ہے۔

نام و نسب:

عبدالرحمن نام ابو سعید کنیت تھی والد کا نام مہدی تھا یہ قبیلہ ازد بصری کے غلام تھے اس لیے ان کو بھی اہل تذکرہ بصری لکھتے ہیں۔ ان کی ایک اور نسبت لولوی بھی ہے۔ اس نسبت کے بارے میں سمعانی نے لکھا ہے کہ ان کے یہاں موتیوں (لولو) کی تجارت ہوتی تھی۔ اس پیشہ کی نسبت سے ان کو لولوی بھی کہا جاتا ہے۔
ولادت، ماحول اور تعلیم و تربیت:

خلافت عباسیہ کے آغاز ۱۳۵ھ میں یہ بصرہ میں پیدا ہوئے۔ عراق میں اس وقت دو مقام کوفہ و بصرہ خاص طور سے گہوارہ علم و فضل بنے ہوئے تھے بصرہ میں جہاں دینی علوم کے متعدد چشمے اہل رہے تھے وہیں دوسری قوموں کے اختلاط سے غیر دینی رجحانات اور غلط افکار بھی دین کے چشمہ صافی میں مخلط ہو رہے تھے اس اختلاط سے جہاں بہت سے برے نتائج پیدا ہوئے ان میں ایک مذہبی قصہ گوئی بھی ہے اس قصہ گوئی کو رواج دینے میں عام مجالس پند و نصائح کا بھی بڑا ہاتھ تھا۔ اس وقت بصرہ میں امام حسن بصری کی مجالس پند و نصائح کا بڑا چرچا تھا۔ مگر وہ اس بارے میں انتہائی محتاط تھے ان کے بعد یہ اعتیاد باقی نہیں رہی اور اہل لوگوں کے ساتھ بہت سے نا اہل بھی اس بزم کے مسند نشین بن گئے۔ چونکہ یہی

۱۔ تاریخ بغداد اور تہذیب وغیرہ ۲۔ کتاب الانساب

دور دینی علوم اور خاص طور پر حدیث کی تدوین و تربیت کا بھی تھا اس لیے بڑی آسانی سے یہ روایتیں ذخیرہ تفسیر و حدیث میں داخل ہو گئیں۔

ابن مہدی نے آنکھ کھولی تو بصرہ میں قصہ گوئی کا عام رواج ہو چکا تھا۔ چنانچہ ان کے علمی نشوونما کا آغاز قصہ گو یوں کی صحبت ہی سے ہوا۔ ابو عامر عقدی کہتے ہیں کہ وہ قصاص کے پاس جایا کرتے تھے۔ ایک دن میں نے ان سے کہا کہ ان قصہ گو یوں کی صحبت سے تمہارے ہاتھ کچھ نہ آئے گا، چنانچہ میری یہی نصیحت ان کو علم حدیث کی طرف مائل کرنے کا سبب بن گئی۔ پھر یہ طلب اتنی بڑھی کہ بصرہ سے سینکڑوں میل دور دیار نبی یعنی مدینہ منورہ پہنچے اور امام مالک کے حلقہ درس میں شریک ہو کر طلب علم کی پیاس بجھائی۔
شیوخ:

انہوں نے کبار تابعین کا زمانہ تو نہیں پایا تھا مگر پھر بھی ان کے زمانہ میں تابعین کی ایک معتد بہ تعداد موجود تھی، انہوں نے ان سے اور ممتاز اتباع تابعین سے استفادہ کیا تھا۔ ان کے اساتذہ کے چند نام یہ ہیں۔

ایمن بن نابل، سفیان ثوری، سفیان بن عیینہ، امام مالک، امام شعبہ، مالک بن معول، خالد بن دینار، مہدی بن میمون وغیرہ۔
درس و تدریس:

ذہانت و ذکاوت اور قوت حافظہ میں ابتدا ہی سے ممتاز تھے۔ چنانچہ اسی کا نتیجہ تھا کہ وہ زمانہ طالب علمی ہی سے استاذ بن گئے تھے۔ خود ان کا بیان ہے کہ جس زمانے میں میں امام مالک کے حلقہ درس میں داخل ہو کر استفادہ کر رہا تھا، اس زمانے میں بہت سے طالبان حدیث مجھ سے نقل روایت کرتے تھے۔

امام مالک کی مجلس درس کے بارے میں یہ مشہور ہے کہ وہ نہایت باوقار اور سنجیدہ ہوتی تھی، جب تک درس کا سلسلہ جاری ہوتا تھا کوئی شخص اپنی جگہ سے ہل نہیں سکتا تھا۔ اور نہ خود امام پہلو بدلتے تھے۔ یہی حال ابن مہدی کی مجلس درس کا بھی تھا۔ احمد بن سنان اس کا نقشہ ان الفاظ میں کھینچتے ہیں۔

۱۔ تاریخ بغداد ج ۱۰ ص ۲۴۰ ۲۔ تہذیب التہذیب ج ۶ ص ۲۸۰

جب تک درس ہوتا رہتا تھا کوئی مجلس میں بات چیت نہیں کرتا تھا۔ نہ کوئی قلم بناتا تھا اور نہ مجلس سے اٹھ کر جاسکتا تھا۔ ایسا محسوس ہوتا تھا کہ حاضرین نماز میں شریک ہیں یا ان کے سروں پر پرندے بیٹھے ہیں۔
 بہت سے ممتاز ائمہ نے ان سے استفادہ کیا تھا، چند استفادہ کرنے والوں کے نام یہ ہیں۔

عبداللہ بن مبارک، اسحاق بن راہویہ، امام احمد بن حنبل، یحییٰ بن معین، علی بن المدینی، امام زہلی، استاذ امام بخاری وغیرہ۔
 ان کے فضل و کمال کے بارے میں معاصرین کی رائے:

علی بن المدینی کہتے ہیں کہ میں اگر کعبہ میں کھڑے ہو کر یہ قسم کھاؤں کہ میں نے ان کے جیسا عالم نہیں دیکھا تو میں اپنی قسم میں سچا ہوں گا۔ امام احمد فرماتے ہیں کہ ۱۸۰ھ میں ابن مہدی بغداد آئے، ان کو میں برابر دیکھا کرتا تھا، مگر ان سے کبھی استفادہ نہیں کیا۔ اس کے بعد یہ پھر دوبارہ بغداد آئے تو ہم لوگ ان کی خدمت میں حاضر ہوئے اور پھر جم کر ان سے استفادہ کیا، تنہا میں نے ان کے سماع سے تقریباً چھ سات سو روایتیں نقل کیں۔^۱ یحییٰ بن سعید سے کسی نے ایک حدیث کے بارے میں سوال کیا، بولے کہ ابن مہدی کے پاس جاؤ اور خود ان کی چند مرویات میرے سامنے بیان کیں۔^۲ ابن سعید کہتے تھے کہ میں نے براہ راست جو حدیثیں اعمش سے سماع کی ہیں، وہ روایتیں جب ابن مہدی اعمش سے بواسطہ سفیان بیان کرتے ہیں تو مجھے ان کا بالواسطہ سماع اپنے براہ راست سماع سے زیادہ پسندیدہ معلوم ہوتا ہے۔^۳ امام ذہبی ان کو الحافظ الکبیر اور العالم الشہیر لکھتے ہیں، ابن حجر نے انہیں حافظ اور امام علم لکھا ہے۔ امام نووی نے لکھا ہے کہ ان کے اوپر علوم حدیث میں اعتماد کیا جاتا ہے۔ اور اس علم کے معارف کا ان کے اوپر دار و مدار ہے۔

۱۔ تذکرۃ الحفاظ ج ۱ ص ۳۰۳ ۲۔ تاریخ بغداد ج ۱۰ ص ۲۲۵

۳۔ ایضاً ص ۲۲۱ ۴۔ ایضاً ص ۲۲۲

قوتِ حافظہ:

قوتِ حافظہ بھی غیر معمولی پایا تھا۔ تمام ائمہ حدیث نے ان کی قوتِ حافظہ کا اعتراف کیا ہے اس کا اندازہ عبداللہ کے اس بیان سے کیا جاسکتا ہے وہ کہتے ہیں کہ ایک بار ابن مہدی نے بیس ہزار حدیثیں مجھے اپنے حافظہ سے املا کرائی تھیں! علم حدیث میں ان کا مرتبہ:

علم حدیث میں ان کا شمار ان اساطین امت میں ہوتا ہے جن کے ذریعہ یہ فن اہل ہوس کی دست برد سے محفوظ و مامون رہا۔ تمام ائمہ حدیث نے ان کی خدمت حدیث اور ان کی امامت و جلالت کا اعتراف کیا۔ امام احمد بن حنبل فرماتے تھے کہ میں حدیث نبوی کی خدمت ہی کے لیے پیدا کئے گئے تھے! ابن مہدی جس شخص کی روایت قبول کر لیں سمجھو کہ وہ حجت ہے! ابن مدینی جو خود فن رجال کے امام ہیں کہتے تھے کہ ابن مہدی اور ابن قطان جس راوی سے روایت کرنا چھوڑ دیتے ہیں۔ میں بھی اسے ترک کر دیتا ہوں اور جب کسی راوی کی روایت قبول کرنے میں یہ دونوں امام مختلف رائے ہو جاتے ہیں تو میں ابن مہدی کی رائے کو ترجیح دیتا ہوں اس لیے کہ یہ رائے دینے میں زیادہ معتدل اور محتاط ہیں اور ابن قطان میں تشدد زیادہ ہے! ابن معین فرماتے تھے۔ میں نے فن حدیث میں ابن مہدی سے زیادہ پختہ کار نہیں دیکھا! ابو حاتم کا قول ہے کہ وہ ثقہ تھے فکر و نظر کی پختگی میں ان کا درجہ وکیع سے بڑھا ہوا تھا! ابوریع زہرانی بیان کرتے تھے کہ ان کی خصوصیت بصیرت فی الحدیث تھی ابن عمار کہتے تھے کہ وکیع اور ابن مہدی دونوں قابل و ثوق ہیں مگر ابن مہدی کی بصیرت فی الحدیث بڑھی ہوئی تھی۔ انہی کا قول ہے کہ حدیث کے الفاظ کے اختلاف سے خوب واقف تھے امام احمد فرماتے تھے کہ ابن مہدی وکیع بن جراح سے اس لیے زیادہ قابل و ثوق ہیں کہ یہ عہد تدوین و تحریر سے زیادہ قریب تھے۔ یعنی ان کے زمانہ میں حدیث کی تدوین و ترتیب کا کام عام طور پر شروع ہو گیا تھا۔ اور وکیع بن جراح کے زمانہ

۱۔ صفوة الصفوة ج ۲ ص ۲ تہذیب الاسماء ج ۱ ص ۳۰۵ ۲۔ تاریخ بغداد ج ۱۰ ص ۲۲۳

۳۔ ایضاً تہذیب الاسماء ص ۳۰۵ ۴۔ تاریخ بغداد ص ۲۲۲ ص ۲۲۳

میں ائمہ زیادہ تر زبانی ہی روایت کرتے تھے۔
حدیث کی صحت کا معیار درایت بھی ہے:

حدیث کی صحت اور عدم صحت کا فیصلہ دو چیزوں پر ہے، ایک روایت یعنی سلسلہ سند اور دوسرے درایت، یعنی کسی حدیث کے صحیح ہونے کے لیے صرف اتنی بات کافی نہیں ہے کہ وہ ثقہ اور قابل وثوق لوگوں کے ذریعہ بیان ہوئی ہے بلکہ اس میں یہ بھی غور کرنا چاہیے کہ یہ روایت اسلامی تعلیم کی کسی روح کے خلاف تو نہیں ہے۔ وہ کسی حدیث صحیح سے متصادم تو نہیں ہوتی ہے اس میں مقام نبوت سے گری ہوئی کوئی بات تو بیان نہیں ہوئی ہے۔ وہ قرآن کے کسی بیان سے ٹکراتی تو نہیں درایت کا استعمال عہد نبوت ہی سے شروع ہو گیا تھا۔ عہد صحابہ میں بھی ہمیشہ یہ اصول برتا جاتا تھا۔ حضرت عمر رضی اللہ عنہ خصوصیت سے اس میں سب سے زیادہ ممتاز تھے۔ تابعین اور اتباع تابعین کے زمانہ میں بھی حدیث کے رد و قبول میں صرف روایت کا نہیں بلکہ درایت کا بھی لحاظ کیا جاتا تھا مگر درایت کے مقابلہ میں روایت حدیث کا کام آسان ہے اس لیے حالیوں روایت کی تعداد تو کثرت سے نظر آتی ہے اس کے مقابلہ میں صاحب درایت خال خال نظر آتے ہیں۔ اس کی وجہ ظاہر ہے، روایت حدیث کا دار و مدار زیادہ تر قوت حافظہ پر ہے جو شخص اس نعمت سے بہرہ ور ہے وہ تھوڑی سی ذہانت و ذکاوت کے ساتھ اس فرض کو انجام دے سکتا ہے مگر صاحب درایت کے لیے محض قوت حافظہ ہی کی نہیں بلکہ غیر معمولی ذہانت و ذکاوت کے ساتھ وسعت نظر اور وقت فکر کی بھی ضرورت ہوتی ہے اس لیے اس کے حالیوں کی تعداد تو کم ہونی ہی چاہیے۔

اتباع تابعین میں جن بزرگوں کو یہ خصوصیت حاصل تھی ان میں ابن مہدی بھی تھے۔ اوپر جو اقوال نقل ہوئے ہیں۔ ان سے اندازہ ہو گیا ہو گا کہ علم حدیث میں ان کی بصیرت اور دقیقہ سنجی کے تمام اکابر معترف ہیں، خود فرماتے تھے کہ کسی شخص کا امام (جس کا اتباع کیا جائے) بننا اس وقت تک صحیح نہیں ہے جب تک اس کو روایت کی صحت اور غلطی کا علم نہ ہو جائے تاکہ وہ ہر روایت سے استدلال نہ کرنے لگے، اس کے لیے اس کو علم کے ما حاصل و ماخذ و منبع کا علم ہونا چاہیے یعنی کتاب و سنت کی روح سے پورے طور پر واقف ہونا

چاہیے، درایت کے پورے مفہوم کو اردو میں کسی ایک لفظ سے ظاہر نہیں کیا جاسکتا، البتہ اس کے مفہوم کو ذہن سے قریب تر کرنے کے لیے مہارت فن اور ذوق علم کے الفاظ استعمال کئے جاسکتے ہیں۔ یعنی کسی علم کی ممارست اور انہماک سے جو ایک ذوق حاصل ہو جاتا ہے اور اس ذوق سلیم کی روشنی میں اس فن کے بارے میں جو فیصلہ کیا جاتا ہے، اس کو درایت کہتے ہیں۔ خود ابن مہدی نے درایت کے مفہوم کو ایک بڑی عمدہ مثال کے ذریعہ واضح کیا ہے، ابن مہدی بیان کرتے ہیں کہ ان کے پاس ایک شخص آیا اور اس نے پوچھا کہ اے ابوسعید! آپ کسی روایت کو ضعیف اور کسی کو قوی قرار دیتے ہیں۔ کسی کے بارے میں کہہ دیتے ہیں کہ یہ صحیح ہے اور کسی کے غلط ہونے کا حکم لگا دیتے ہیں، تو یہ رائے اتنی جلد آپ کس طرح قائم کرتے ہیں (یعنی وہ کونسا معیار ہے جس پر جانچ کر آپ صحیح و غیر صحیح ہونے کا حکم لگاتے ہیں) فرمایا کہ تم کسی صراف یا روپے کے پارکھ کے پاس روپے وریز گاڑی لے جاتے تو وہ فوراً دیکھتے ہی کہتا ہے کہ یہ سکہ کھرا ہے اور یہ کھوٹا یہ اچھا ہے اور یہ ردی تو کیا تم اس سے پوچھتے ہو کہ یہ حکم تم نے کیوں اور کیسے لگایا؟ یا اس کی بات تسلیم کر لیتے ہو۔ اس نے کہا کہ ہاں اس بارے میں تو اس کی رائے بے چون و چرا تسلیم ہی کر لینی پڑتی ہے، فرمایا کہ روایت کا حال بھی بالکل ایسا ہی ہے۔ مگر یہ منصب ہر شخص کو حاصل نہیں ہوتا بلکہ اس کے لیے بڑی ممارست، اہل علم کی صحبت تبادلہ خیال اور وفور علم کی ضرورت ہوتی ہے۔ معرفت حدیث کے بارے میں ان کا قول تھا کہ حدیث کی معرفت ایک طرح کا الہام ہے۔ ان کا یہ جملہ درایت حدیث کی بہترین تفسیر ہے۔

روایت باللفظ:

حدیث نبوی کا جو ذخیرہ ہمارے پاس روایات کے ذریعہ پہنچا ہے اس میں کچھ قولی ہیں، اور کچھ فعلی، فعلی حدیثوں کو تمام صحابہ نے اپنے الفاظ میں بیان کیا ہے۔ مثلاً آپ نے وضو فرمایا تو وضو کی پوری حالت کو مختلف صحابہ نے اپنے اپنے الفاظ میں بیان کیا ہے مگر احادیث کا وہ حصہ جو آپ کے ارشادات پر مشتمل ہے اس میں کچھ حصہ تو صحابہ نے اپنے

الفاظ میں بیان کیا ہے یعنی روایت بالمعنی کی ہے اور کچھ حصہ ایسا ہے جس میں ارشاد نبوی کو لفظ بلفظ بیان کرنے کی کوشش کی گئی ہے۔ صحابہ کرام کے عہد سے عہد اتباع تابعین تک بیشتر ایسے اکابر گزرے ہیں جو غایت احتیاط میں ارشاد نبوی کی معنایاً روایت کرنے کے بجائے لفظاً روایت کرنے کو پسند کرتے تھے۔ ان ہی بزرگوں میں عبدالرحمن بن مہدی بھی تھے۔ امام احمد بن حنبل سے کسی نے پوچھا کہ ابن مہدی حافظ حدیث تھے؟ فرمایا کہ حافظ حدیث ہی نہیں تھے انتہائی محتاط محدث تھے۔ اور ان کی ایک خاص خصوصیت یہ تھی کہ

وكان يحب ان يحدث باللفظ^۱

”کلام نبوی کی لفظ بلفظ روایت کرنا پسند کرتے تھے“۔

حدیث میں ان کی ایک اور خصوصیت کا ذکر خطیب بغدادی نے کیا ہے وہ یہ ہے کہ

بدع فی معرفة الاثر و طرق الروایات و احوال الشیوخ.

”آثار نبوی روایات کے مختلف سلسلہ سند اور شیوخ حدیث کے احوال سے

واقفیت ہیں ان کو پوری مہارت حاصل تھی“۔

تفقہ:

جس شخص میں روایت و درایت حدیث کے تمام اوصاف موجود ہوں جو دین کی روح اور اس کے ماخذ منبع سے پوری واقفیت رکھتا ہو اس کے تفقہ فی الدین میں کیا شبہ ہو سکتا ہے امام احمد فرماتے ہیں کہ بصرہ میں دو غیر معمولی عالم پیدا ہوئے۔ ایک یحییٰ بن سعید دوسرے عبدالرحمن بن مہدی مگر تفقہ میں ابن مہدی کا پلہ بھاری تھا۔ کمال تفقہ ہی کی بناء پر معاذ بن معاذ کہتے تھے کہ بصرہ میں عہدہ قضا کا اگر کوئی اہل ہے تو صرف ابن مہدی ہیں مگر ان میں کمی یہ ہے کہ ان کا خاندان یہاں نہیں ہے اگر وہ کسی بڑے آدمی کے خلاف کوئی فیصلہ کر دیں تو وہ بڑے ان کو اس فیصلہ سے روکنے کی کوشش کریں گے۔ (اور ان کا کوئی ہمنوا نہ ہوگا) اس واقعہ سے اندازہ کیا جاسکتا ہے کہ عجمی اثرات کی وجہ سے اسلامی معاشرہ

۱۔ تہذیب ج ۶ ص ۲۸۰ ۲۔ تاریخ بغداد ج ۱۰ ص ۲۷۲

میں دوبارہ خاندانی عصیت کس طرح گھس آئی تھی کہ اس وقت کا قاضی اگر اپنی پشت پر اپنے ہمنواؤں کی ایک جماعت نہیں رکھتا تھا تو اس کے اپنے فیصلے بھی بے اثر ہو سکتے تھے اور حکومت اس میں کچھ نہ کر پاتی تھی۔

سیرت و اخلاق:

اپنی سیرت و اخلاق کے اعتبار سے بھی وہ ممتاز تھے۔ ابن جوزی نے ان کو صاحب زہد و تقویٰ اتباع تابعین میں شمار کیا ہے۔ ایوب بن متوکل کا بیان ہے کہ جب ہم کو کسی ایسے شخص سے ملنے کی خواہش ہوتی جو دین و دنیا کا جامع ہو تو ابن مہدی کی خدمت میں حاضر ہو جاتے تھے حسان بن ازرق لکھتے ہیں کہ ان کو دیکھنے سے آنکھیں ٹھنڈی ہو جاتی تھیں۔^۱ ان کے ورع و تقویٰ کا حال یہ تھا کہ اگر ان کو کسی چیز میں حرام ہونے کا شبہ بھی ہو جاتا تھا تو اس کو اپنے استعمال میں نہیں لاتے تھے وہ کہا کرتے تھے کہ جو چیز تم خدا کی رضا اور خوشنودی کے لیے چھوڑ دو گے خدا تعالیٰ اس کو تمہارے پاس ضرور واپس کر دے گا۔ یہ کہنے کے بعد انہوں نے اپنا ایک واقعہ بیان کیا کہ میں نے اور میرے بھائی نے مشترکہ تجارت کی جس میں کافی نفع ہوا مگر جب نفع تقسیم ہونے لگا تو اس مال میں کچھ شبہ ہوا۔ میں اپنے حصہ سے دستبردار ہو گیا۔ مگر خدا کی قدرت دیکھئے کہ میری زندگی میں وہ تمام دولت پھر میرے اور میرے لڑکوں کے پاس آ گئی وہ اس طرح کہ میرے بھائی نے اپنی تین لڑکیوں کی شادی میرے تین لڑکوں سے کر دی تھی اور میں نے اپنی لڑکی کی شادی ان کے لڑکے سے کر دی۔ اتفاق سے کچھ دن بعد بھائی کا انتقال ہو گیا۔ اور ان کے سارے مال کی وارث میرے والد اور مرحوم بھائی کی لڑکیاں جو میرے لڑکوں سے منسوب تھیں ہوئیں۔ اس کے بعد والد کا بھی انتقال ہو گیا۔ اور وہ کل دولت میرے گھر میں آ گئی۔^۲

ایک بار کسی کوزمین بیچنے کا ارادہ کیا۔ ڈھائی سو دینار فی جریب پر معاملہ طے ہو گیا وہاں جس کے ذریعہ غالباً یہ معاملہ طے ہوا تھا۔ اس نے آپ سے کہا کہ خریدار نے اس

۱۔ تاریخ بغداد ج ۱۰ ص ۲۷۲ ۲۔ صفوة الصفوة ج ۲ ص ۳

زمین کو ویران اور غیر آباد سمجھ کر اتنی قیمت لگائی ہے، اگر میں اور آپ کا غلام دونوں مل کر اس زمین میں کھاد وغیرہ ڈال کر اس کو آباد کر دیں تو اس زمین کی قیمت فی جریب پچاس دینار (پانچ چھ سو روپے) سے زیادہ ہو جائے گی، اس طرح پوری زمین میں آپ کو چار ہزار دینار مزید مل جائیں گے، گویا کرنا غلط نہیں تھا اس لیے کہ اس نے ابھی قیمت نہیں ادا کی تھی، مگر پھر بھی انہوں نے محض تھوڑے سے فائدے کے لیے وعدہ کرنے کے بعد اس کو مایوس کرنا ایک طرح کی بدمعاملگی اور بد اخلاقی سمجھی، اس لئے دلال کی گفتگو سے بہت ناراض ہوئے اور بولے کہ تم چار ہزار دینار کا لالچ دیتے ہو۔ میں اس چار ہزار سے خدا کی پناہ مانگتا ہوں۔ پھر اس کے بعد یہ آیت تلاوت کی

لا یستوی الخبیث والطیب ولوا عجبک کثرة الخبیث.

”حرام اور حلال مال برابر نہیں ہو سکتے، اگرچہ حرام مال کی کثرت تمہارے لیے کتنی ہی پسندیدہ کیوں نہ ہو۔“

پھر کہا کہ میں ہرگز اس معاملہ سے باز نہیں رہ سکتا۔ خواہ چار ہزار کے بجائے ایک لاکھ دینار کا فائدہ کیوں نہ ہو! حصول ثواب کا انہیں عشق تھا۔ فرماتے تھے کہ اگر مجھے اس بات کا خوف نہ ہوتا کہ خدا کی نافرمانی ہوگی تو میں یہ تمنا کرتا کہ اس شہر کا ہر شخص میری غیبت کرے۔ بھلا اس نیکی سے عمدہ کون سی نیکی ہو سکتی ہے جس کو اس نے نہ تو کیا ہو اور نہ اسے اس کا علم ہو مگر قیامت کے دن محاسبہ ہو تو اس کے صحیفہ اعمال میں وہ نیکی موجود ہو۔ یہ اشارہ اس حدیث نبوی کی طرف ہے جس میں یہ کہا گیا ہے کہ جب کسی بندہ کی ناحق برائی کی جاتی ہے تو برائی کے بدلہ اس کے نامہ اعمال میں ایک نیکی لکھ دی جاتی ہے۔

نصیحت:

اہل علم کو وہ نصیحت کیا کرتے تھے کہ جب آدمی اپنے سے زیادہ صاحب فضل و کمال سے ملے تو اس کی صحبت کو غنیمت سمجھے۔ اگر اپنے برابر ملے تو اس سے استفادہ اور

مذاکرہ کی کوشش کرے اور اگر اپنے سے کم تر آدمی سے ملے تو اس کے ساتھ تواضع سے پیش آئے اور اس کو اپنے علم و فضل سے فائدہ پہنچائے۔

جو شخص ہر سنی سنائی روایت کو نقل کر دیتا ہو اور جو ہر کہ دمہ کی روایت قبول کر لیتا ہو

وہ علم حدیث کا امام بننے کے لائق نہیں ہے۔

علم و فضل اور اخلاق و سیرت کے ساتھ عبادت و ریاضت میں بھی وہ ممتاز تھے۔

ان کے صاحبزادے کا بیان ہے کہ وہ اکثر اوقات پوری رات نفل نماز تلاوت قرآن میں

گزار دیتے تھے۔ ان کا عام معمول یہ تھا کہ ہر روز نصف قرآن تلاوت کر ڈالتے تھے۔ یہ

ایک بار پوری رات جاگتے رہے مگر عین صبح کے وقت آنکھ لگ گئی اور نماز فجر قضا ہو گئی۔ ان

کو اس کا اتنا رنج ہوا کہ اس کی تلافی کے لیے بہت دنوں تک زمین پر پیٹھ نہیں لگائی۔

خلق قرآن کے مسئلہ میں ان کی رائے:

یونانی فلسفہ اور دوسری قوموں کے اختلاط سے اس زمانہ میں بہت سے ایسے

مسائل پیدا ہو گئے تھے جن کا وجود عہد نبوی اور عہد صحابہ میں نہیں ملتا، ابتداء علماء محدثین ان

مسائل کے جواب سے گریز کرتے تھے مگر جب یہ مسائل بہت زیادہ عام ہوئے ان کو ان

کے بارے میں اپنی رائے دینی ہی پڑی، انہیں مسائل میں ایک مسئلہ قرآن کے مخلوق ہونے

کا بھی تھا۔ اس بارے میں قریب قریب اس عہد کے بیشتر علماء و محدثین سے سوال کیا گیا

تھا۔ ان سے پوچھا گیا تو فرمایا کہ اگر مجھے اقتدار حاصل ہوتا تو قرآن کو مخلوق کہنے والے کی

میں گردن اڑا دیتا اور پھر اس کی لاش دجلہ میں پھینکوا دیتا۔

فرماتے تھے فرقہ جہمیہ چاہتا ہے کہ خدا کے لیے نہ تو صفت کلام ثابت ہو سکے اور

نہ قرآن اس کا کلام ثابت ہو سکے حالانکہ یہ ثابت ہے کہ خدا نے حضرت موسیٰ علیہ السلام سے کلام

۱ صفوة الصفوة ج ۴ ص

۲ صفوة الصفوة ج ۴ ص

۳ تذكرة الحفاظ ج ۱ ص ۳۰۳

کیا اور پھر بتا کید کہا کہ

و کلم اللہ موسیٰ تکلیما.

”اللہ نے حضرت موسیٰ علیہ السلام سے کلام کیا“۔

وفات:

اس پیکر فضل و کمال نے تریسٹھ سال کی عمر میں ۱۹۸ھ میں بصرہ میں وفات پائی۔

رحمہ اللہ رحمة واسعة.



علی بن مدینی رحمۃ اللہ علیہ

اتباع تابعین کے زمرہ میں جن محدثین کو جرح و تعدیل کا امام سمجھا جاتا ہے ان میں ایک علی بن المدینی بھی ہیں۔ گو یہ عمر میں چھوٹے تھے، مگر علم و فضل کی وجہ سے ان کا شمار اکابر محدثین میں ہوتا تھا۔

نام و نسب:

ابوالحسن کنیت اور علی نام تھا۔ ان کا خانوادہ قبیلہ بنو سعد کے ایک شخص عطیہ السعدی کا غلام تھا۔ آبائی وطن مدینہ تھا۔ اس نسبت سے مدینی مشہور ہیں بعد میں یہ خاندان بصرہ میں آباد ہو گیا تھا۔ یہیں ۱۶۱ھ میں ان کی ولادت ہوئی اور وہیں ان کی نشوونما اور ابتدائی تعلیم کا آغاز ہوا۔ ان کے دادا اور والد دونوں صاحب علم و فضل تھے۔ ان کے والد کے بارے میں تو خطیب نے لکھا ہے کہ یہ مشہور محدث تھے ان کی ابتدائی تعلیم انہی کی آغوش تربیت میں ہوئی۔ بعض واقعات سے پتہ چلتا ہے کہ اختتام تعلیم سے پہلے ہی ان کے والد کا انتقال ہو چکا تھا۔ چنانچہ جب انہوں نے سماع حدیث کے لیے یمن کا سفر کیا تو اس وقت ان کے اخراجات کی ساری ذمہ داری ان کی والدہ کے سر تھی۔

طلب علم کا شوق:

ان کے شیوخ کی فہرست پر نظر ڈالنے سے اندازہ ہوتا ہے کہ انہوں نے طلب علم کے شوق میں دور دور کی خاک چھانی، مکہ مدینہ بغداد کوفہ غرض ممالک اسلامیہ کے ہر مشہور مقام تک طلب علم کے لیے گئے۔ خصوصیت سے یمن میں وہ تین سال تک مقیم رہے۔ علم حدیث سے ان کو فطری لگاؤ بھی تھا اور وراثت بھی یہ علم ان کے حصہ میں آیا تھا۔ اس لیے ان کے علم کا سارا جوہر اس فن میں کھلا۔ سماع حدیث کے لیے جس وقت انہوں نے یمن کا سفر کیا تھا۔ اس وقت یہ مبتدی نہیں تھے بلکہ اپنے حفظ و سماع سے حدیث کا ایک اچھا

خاصا ذخیرہ اپنے پاس جمع کر چکے تھے۔ خود بیان کرتے ہیں کہ میں نے اپنے سلسلہ سفر کے اعتبار سے ایک سند جمع کی تھی۔ میں جب یمن جانے لگا تو اس کو بحفاظت ایک بکس میں بند کرتا گیا لیکن تیس برس کے بعد واپس ہوا تو یہ سارا ذخیرہ مٹی کا ڈھیر ہو چکا تھا۔ مجھ پر اس کا ایسا اثر ہوا کہ پھر دوبارہ اس کے جمع کرنے کی ہمت نہ کر سکا۔

والدہ کی طرف سے طلب علم کی ہمت افزائی:

والد کے انتقال کے بعد گھر کا کوئی نگران نہیں تھا۔ صرف ان کی والدہ تنہا تھیں۔ ان کے قیام یمن کے زمانہ میں ان کو نہ جانے کتنی کلفتوں کا سامنا کرنا پڑا ہوگا مگر انہوں نے یہ پسند نہیں کیا کہ ان تکالیف کی اطلاع دے کر اپنے نور چشم کے سمند شوق کی راہ میں کوئی روڈہ ڈالیں بلکہ جن لوگوں نے اس کا مشورہ دیا ان کو انہوں نے اپنے لڑکے کا دشمن سمجھا۔ چنانچہ جس وقت علی بن المدینی یمن سے واپس آئے تو انہوں نے بیان کیا کہ بیٹا میں نے تمہارے دوستوں اور دشمنوں کو اچھی طرح پہچان لیا۔ بیٹے نے پوچھا! اماں جان! یہ کیسے؟ بولیں جب تم یمن میں تھے تو فلاں فلاں آدمی میرے پاس آتے اور ادب سے سلام کرتے اور مجھ کو تسلی دیتے اور کہتے کہ آپ ان کی مفارقت سے گھبرائیں نہیں۔ جس وقت علی واپس آئیں گے تو ان کو دیکھ کر آپ کی آنکھیں ٹھنڈی اور دل باغ باغ ہو جائے گا، میں نے اس سے سمجھ لیا کہ یہ لوگ تمہارے مخلص اور ہی خواہ ہیں۔ ان کے برخلاف فلاں فلاں اشخاص آئے اور کہنے لگے کہ آپ ان کو خط لکھئے کہ وہ جلد واپس آ جائیں، اگر نہ آئیں تو پھر پریشان کن خط لکھئے۔ ان باتوں سے میں سمجھی کہ یہ لوگ تمہارے دشمن ہیں دوست نہیں۔^۱

علمی شغف:

ان کے علمی شغف کا حال یہ تھا کہ رات کو سوتے سوتے کوئی حدیث یاد آگئی یا کوئی شبہ ہو فوراً لونڈی سے کہتے کہ چراغ جلا۔ چراغ جل جاتا اور وہ جسے اپنی تسکین کر لیتے تب جا کے پھر ان کو نیند آتی تھی۔^۲

۱۔ تہذیب التہذیب ج ۷ ص ۲ تاریخ بغداد ج ۱۱ ص ۴۶۳ ج ۳ ایضاً ص ۴۶۳

اساتذہ:

جن اساتذہ سے انہوں نے کسب فیض کیا تھا۔ ان کی تعداد بہت زیادہ ہے۔ چند مشاہیر کے نام یہ ہیں۔ ان کے والد عبداللہ بن جعفر، حماد بن زید، سفیان بن عیینہ، یحییٰ بن سعید القطان، عبداللہ بن مہدی ابوداؤد طیالسی، ابن علیہ، سعید بن عامر وغیرہ۔

اعترافِ فضل:

ان کے علم و فضل کا ہر کہ دمہ کو اعتراف تھا۔ یحییٰ بن سعید القطان ان کے اساتذہ میں تھے، مگر وہ کہا کرتے تھے کہ علی بن المدینی نے جتنا مجھ سے استفادہ کیا ہے اس سے کہیں زیادہ میں نے ان سے استفادہ کیا ہے۔ اسی طرح مشہور محدث اور ان کے شیخ ابن مہدی کہا کرتے تھے کہ میں نے احادیث نبوی کا اتنا بڑا جاننے والا نہیں دیکھا۔ سفیان بن عیینہ کے یہ خاص اور محبوب تلامذہ تھے۔ بعض لوگوں کو ابن المدینی کے ساتھ ان کی یہ نسبت و محبت ناگوار گزرتی تھی۔ ایک دن انہوں نے فرمایا کہ مجھے لوگ علی کی محبت پر ملامت کرتے ہیں۔ خدا کی قسم انہوں نے مجھ سے جتنا کسب فیض کیا ہے اس سے کچھ زیادہ میں نے ان سے استفادہ کیا ہے۔ سفیان ان کو حدیث کا مرجع و ماویٰ کہتے تھے۔ کہتے تھے کہ اگر ابن المدینی نہ ہوتے تو میں درس دینا بند کر دیتا۔ امام احمد بن حنبل ان کا اتنا احترام کرتے تھے کہ ادب سے ان کا نام نہیں لیتے تھے۔ بلکہ ہمیشہ ان کی کنیت ابوالحسن ہی سے ان کو مخاطب کرتے تھے۔ امام بخاری ان کے تلامذہ میں ہیں، ان کا قول ہے کہ میں نے علی بن المدینی کے علاوہ کسی کے سامنے اپنے کو حقیر نہیں سمجھا۔ ان کے انتقال کے بعد ایک بار کسی نے امام بخاری سے پوچھا کہ آپ کے دل میں کوئی خواہش باقی ہے؟ بولے ہاں! ایک خواہش ہے۔ وہ یہ ہے کہ ابن مدینی زندہ ہوتے اور میں عراق جا کر ان کی صحبت میں بیٹھتا۔ ابن ماجہ اور نسائی نے ان سے بالواسطہ روایتیں کی ہیں۔ امام نسائی کہتے تھے کہ اللہ تعالیٰ نے ان کو علم حدیث ہی کے لیے پیدا کیا ہے۔

۱۔ تہذیب التہذیب ج ۷ ص ۳۵۱ ۲۔ ایضاً ۳۔ تہذیب التہذیب جلد ۷ ص ۳۵۹ ۴۔ ایضاً

۵۔ ایضاً ص ۳۵۲ ۶۔ ایضاً ص ۳۵۱ ۷۔ ایضاً

خصوصیت:

ان کے اساتذہ اور دوسرے ائمہ نے ان کے بارے میں جو رائیں دی ہیں۔ اس میں کوئی مبالغہ نہیں ہے۔ بلکہ یہ واقعہ ہے کہ ابن مدینی کو جو خصوصیت حاصل تھی اس میں ان کے اساتذہ اور معاصر ائمہ میں بہت کم لوگ ان کے سہم و شریک تھے۔

ابن مدینی حدیث کے حافظ اور محض راوی نہیں تھے بلکہ حدیث نبوی کے عارف ماہر تھے سند و متن و روایت ہر چیز پر نظر تھی، خامیوں اور نقائص کا پورا علم رکھتے تھے۔ ابو حاتم کا قول ہے کہ علی معرفت حدیث و علل میں ایک علامت و نشان تھے۔^۱

محدث فرہیانی سے کسی نے امام احمد یحییٰ بن معین اور ابن مدینی کے بارے میں سوال کیا تو انہوں نے کہا کہ یحییٰ کو رجال میں درک تھا اور امام احمد میں تفقہ زیادہ تھا اور ابن مدینی کے بارے میں کہا کہ

فاعلمهم بالحدیث والعلل.

”حدیث اور اس کی سندوں اور علتوں سے خوب واقف تھے۔“^۲

محمد بن یحییٰ کا بیان ہے کہ میں نے ان کے پاس ایک کتاب دیکھی جس کی پشت پر لکھا تھا کہ ابن مدینی کہا کرتے تھے کہ مجھے ایک حدیث کی علت سے واقفیت ہو جائے تو یہ مجھے اس سے زیادہ پسند ہے کہ بے جانے بوجھے میں بیسیوں حدیثیں یاد کر لوں۔

اس خصوصیت کی بنا پر روایت کی صحت و عدم صحت پر جب بحث و مباحثہ ہوتا تو اپنے معاصرین میں یہی حکم بنائے جاتے اور انہی کی رائے پر بحث کا خاتمہ ہوتا تھا۔ بغداد اس وقت علم و فن کا سب سے بڑا مرکز تھا۔ مگر وہاں جب ابن المدینی پہنچ جاتے تو ایک نیا حلقہ درس قائم ہو جاتا۔ اور تمام ائمہ پروانہ داران کے گرد جمع ہو جاتے اور جب ان کے درمیان کوئی مختلف فیہ مسئلہ آ جاتا اور فیصلہ نہ ہو پاتا تو پھر ان میں ابن مدینی اپنی رائے دیتے تھے۔^۳

۱۔ تہذیب التہذیب ۲۔ تہذیب التہذیب ج ۷ ص ۳۵۲ ۳۔ ایضاً

روایت حدیث میں شدت احتیاط:

اس زمانہ میں روایت حدیث عام طور پر ایک علم و فضل کی چیز بن گئی تھی، اس لیے بعض نا اہلوں نے بھی روایت حدیث کی مسند سنبھالی تھی اور ان کی وجہ سے بے شمار قصے اور افسانے احادیث نبوی کے نام سے عوام میں مشہور ہو گئے تھے، ائمہ حدیث کا یہ غیر معمولی کارنامہ انہوں نے ایسے افسانوں اور قصوں کا ذخیرہ حدیث سے چھانٹ کر الگ کر دیا، خود ابن مدینی فرماتے ہیں کہ میں نے اپنی ایک لاکھ مرویات جن میں تیس ہزار ایک راوی عباد بن صہیب سے مروی تھیں ترک کر دیں، اس لیے کہ یہ قابل اعتبار نہیں تھیں۔ اس سے اندازہ لگایا جاسکتا ہے کہ ائمہ حدیث اور خاص طور سے ابن مدینی نے صحیح حدیث کی تفتیش و تنقید میں کتنی جانکاہی کی تھی۔

عادات و اخلاق:

اپنے اخلاق و عادات میں اسلاف کا نمونہ تھے، عباس عنبری کہتے ہیں کہ اگر ان کی عمر نے کچھ اور زیادہ وفا کی ہوتی تو اپنے اخلاق و عادات میں وہ حسن بصری سے بڑھ جاتے۔ ان کی زندگی کا ہر گوشہ اتنا پاکیزہ اور پرکشش تھا کہ

كان الناس يكتبون قيامه و قعوده و لباسه و كل شى و يقول و يفعل^۱

”ان کی چال ڈھال، نشت و برخاست ان کے لباس کی کیفیت غرض ان کے ہر قول و عمل کو لوگ اسوہ سمجھ کر لکھ لیا کرتے تھے۔“

ان ہی اوصاف کا کرشمہ تھا کہ جب تک یہ بغداد میں رہتے، سنت کا چرچا بڑھ جاتا اور شیعیت کا زور گھٹ جاتا اور جب کچھ دنوں کے لیے یہ بصرہ چلے جاتے تو یہ فتنہ پھر زور پکڑ لیتا، یحییٰ بن معین فرماتے ہیں:

و كان على بن المديني اذا قدم علينا اظهر السنة و اذا ذهب الى البصرة

اظهر التشيع. (تہذیب ج ۷ ص ۳۵۳)

”علی بن مدینی جب بغداد آ جاتے تو سنت کا چرچا ہو جاتا تھا اور جب وہ بصرہ

۱۔ تہذیب التہذیب ج ۷ ص ۳۵۳ ۲۔ تاریخ بغداد ج ۱۱ ص ۴۶۲

چلے جاتے تو شیعیت زور پکڑ جاتی۔“
تصنیف:

یہ ان ائمہ تبع تابعین میں ہیں جنہوں نے اپنی تحریری یادگاریں بھی چھوڑی ہیں۔ امام نووی نے لکھا ہے کہ انہوں نے حدیث میں دو سو ایسی تصنیفیں چھوڑی ہیں جس کی مثال ان سے پہلے نہیں ملتی۔ مگر ان میں بیشتر ضائع ہو گئیں۔ حافظ ابن حجر نے صرف اتنا لکھا ہے کہ وہ صاحب تصانیف تھے ابن ندیم نے ان کی چند تصانیف کے نام بھی گنائے ہیں۔
کتاب المسند بعللہ، کتاب المدلسین، کتاب الضعفاء، کتاب العلل، کتاب الاسماء والکنی، کتاب الاثریہ، کتاب التنزیل۔ (ص ۳۲۲)
فتنہ خلق قرآن اور ابن مدینی کی آزمائش:

متعدد ائمہ کے حالات میں مسئلہ خلق قرآن کا ذکر آچکا ہے۔ اس فتنہ کی شدت اور ہمہ گیری کا اندازہ اس وقت نہیں لگایا جاسکتا مگر دوسری صدی کے آخر اور تیسری صدی کے شروع کے حالات و واقعات کو اگر سامنے رکھا جائے تو اس کی اہمیت اور شدت کا کچھ اندازہ ہو جائے گا۔ اس مسئلہ نے سب سے زیادہ اہمیت خلیفہ معتمد کے زمانہ میں اس وقت اختیار کر لی تھی۔ جب اس نے پوری مملکت میں یہ اعلان کر دیا تھا۔ اور اپنے گورنروں کے ذریعہ یہ گشتی کرادی تھی کہ جو شخص خلق قرآن کا قائل نہیں ہے۔ اس کو جس و ضرب ہی نہیں بلکہ دار درن کی سزا بھی دی جاسکتی ہے اس اعلان کے بعد بڑے بڑے ائمہ اور محدثین کے پیروں میں لغزش آگئی اور انہوں نے اس کا اقرار کر لیا، کتنے روپوش ہو گئے مگر کچھ مردان خدا ایسے بھی تھے جو نہ روپوش ہوئے اور نہ ان کے پیروں میں لغزش آئی بلکہ آخر وقت تک اس بات کا اظہار کرتے رہے کہ یہ عقیدہ سراسر اسلام و ایمان کے خلاف ہے۔ اس کے نتیجہ میں ان کو وہ سب کچھ بھگتنا پڑا جس کا اس سے پہلے اعلان ہو چکا تھا، ان ظاہرین علی الحق کے سرخیل امام احمد بن حنبل تھے۔

اس مسئلہ میں جن بزرگوں نے کمزوری دکھائی۔ یا یوں کہئے کہ عزیمت کے بجائے رخصت اختیار کی ان میں علی بن المدینی بھی تھے اوپر ذکر آچکا ہے کہ امام احمد بن حنبل ان کا

انتہائی احترام کرتے تھے۔ مگر اس مسئلہ میں جب سے ان سے لغزش ہوئی تو انہوں نے اپنا رویہ بدل لیا۔ اس واقعہ کی تفصیل خطیب بغدادی نے یہ بیان کی ہے۔

معتصم باللہ کو جب یہ معلوم ہوا کہ امام احمد بن حنبل اور بعض دوسرے ائمہ اس مسئلہ میں اس کی رائے سے اختلاف رکھتے ہیں تو اس نے ان کو دربار میں طلب کیا اور برسر مسئلہ میں انہوں نے ان سے مخاطب ہو کر کہا کہ ”میں نے سنا ہے کہ آپ اس بات کے قائل ہیں کہ قیامت میں خدا کا دیدار ہوگا۔ حالانکہ یہ ممکن نہیں ہے اس لیے کہ خدائے تعالیٰ کی ذات لامحدود ہے اور ہماری آنکھوں کی بصارت محدود تو محدود چیز لامحدود کو کیسے دیکھ سکتی ہے؟ آپ کے پاس اس کی کیا دلیل ہے کہ قیامت میں روایت باری ہوگی؟“ آپ نے نہایت ہی صفائی اور جرأت سے فرمایا: ”میرے پاس جو دلیل ہے وہ محض ظنی و قیاسی نہیں بلکہ نقل و روایت پر مبنی ہے۔“

نبی کریم ﷺ کا یہ ارشاد گرامی ہے کہ ”تم قیامت میں خدائے تعالیٰ کو اسی طرح دیکھو گے جس طرح چودھیوں کے چاند کو دیکھتے ہو“۔ معتصم یہ دلیل سن کر کچھ گھبرا سا گیا اور اس نے قاضی احمد بن داؤد سے مخاطب ہو کر پوچھا تمہارے پاس اس حدیث نبوی کا کوئی جواب ہے؟ یہ بیچارہ کیا جواب دیتا۔ بولا: کہ میں اس حدیث کی سند پر غور کر لوں تو جواب دوں۔ علی بن المدینی سے غالباً اس کے تعلقات پہلے سے تھے۔ دربار سے نکل کر سیدھے ان کے پاس پہنچا اور ان کے سامنے کچھ نذر پیش کی اور کوئی گفتگو کئے بغیر چلا گیا۔ پھر دوبارہ دس ہزار درہم ان کی خدمت میں یہ کہلا کر بھیجا کہ یہ امیر المؤمنین نے آپ کو ہدیہ بھیجے ہیں اور انہوں نے یہ حکم دیا ہے کہ آپ کو جس چیز کی ضرورت ہے وہ فراہم کر دی جائے۔ یہ دام زریں بچھانے کے بعد پھر ابن مدینی کی خدمت میں حاضر ہوا اور اس نے پوچھا کہ روایت باری کے سلسلہ میں حضرت جریر بن عبداللہ سے جو روایت مروی ہے کیا وہ

۱۔ یہ فرما کر امام نے اس کی عقل پرستی پر ایک ضرب لگائی تھی۔

۲۔ اس شخص کی بد نفسی اور جاہ پسندی کی وجہ سے اس مسئلہ نے اتنا زور پکڑا تھا۔

صحیح ہے آپ کے نزدیک اس میں کوئی سقم تو نہیں ہے؟ ابن مدینی نے فرمایا کہ مجھے اس بارے میں معاف ہی رکھیے۔ (مقصد یہ تھا کہ یہ حدیث صحیح ہے، مگر چونکہ یہ فتنہ کا سبب بنی ہوئی ہے اس لیے میں اس بارے میں کوئی رائے دینا نہیں چاہتا) ابن ابی داؤد نے دیکھا کہ اس کا وار خالی جانا چاہتا ہے تو اس نے ابن مدینی سے کہا کہ یہ موجود زمانہ حالات کی ضرورت ہے جس کو کیسے نظر انداز کیا جاسکتا ہے اس کے بعد پھر ان کی خدمت میں کچھ تحائف پیش کئے۔ اور اس حدیث کے بارے میں رائے دریافت کی۔ اب ابن مدینی کے پائے ثبات میں لغزش آگئی اور انہوں نے وہی جواب دے دیا جو ابن ابی داؤد کا منشاء تھا۔ انہوں نے کہا کہ اس حدیث کے سلسلہ سند میں ایک سقم ہے وہ یہ کہ اس کا ایک راوی قیس بن حازم قابل ترک ہے ابن ابی داؤد یہ سن کر خوشی سے اچھل پڑا اور ابن مدینی کو گلے سے لگایا اور وہاں سے دربار خلافت کا رخ کیا۔ وہاں پہنچ کر اس نے معتصم کے سامنے روایت کے اس ضعف کو ظاہر کیا۔ معتصم کو جب یہ بہانہ ہاتھ آ گیا تو امام احمد کو اس نے سزا دینے کا حکم دیا۔

خطیب نے اس واقعہ کو نقل کرنے کے بعد خود ہی اسے ناقابل اعتبار ٹھہرایا ہے اس سلسلہ میں انہوں نے کئی باتیں لکھی ہیں ایک یہ کہ جن لوگوں نے امام احمد کی آزمائش کا ذکر کیا ہے ان میں کسی نے بھی یہ نہیں لکھا ہے کہ روایت باری کے بارے میں امام احمد سے سوال و جواب ہوا۔ دوسرے قیس بن حازم کو ناقابل اعتبار کہنا صحیح نہیں ہے۔ ان کا شمار ممتاز تابعین میں ہوتا ہے تمام ائمہ حدیث ان کی وثاقت پر متفق ہیں۔ اور ان سے روایت کرتے ہیں خود ابن مدینی نے بھی ان سے متعدد روایتیں کی ہیں ظاہر ہے کہ ابن مدینی جس راوی سے خود روایت کرتے ہوں اس کو وہ ناقابل اعتبار ٹھہرائیں۔ یہ کیسے ممکن ہے؟

پھر انہوں نے لکھا ہے کہ اگر بفرض محال یہ بات صحیح ہو کہ اس موضوع پر معتصم کے سامنے مناظرہ ہوا تو ابھی یہ بات تو قطعی غلط ہے کہ ابن مدینی نے مذکورہ روایت کے راوی قیس بن حازم کو قابل ترک قرار دیا ہو۔ یہ بھی ابن ابی داؤد کی چال تھی کہ اس نے خود اپنی طبیعت سے ایک اعتراض پیدا کیا اور اس کو ابن مدینی کی طرف منسوب کر دیا۔

ممکن ہے کہ یہ واقعہ اس صورت میں صحیح نہ ہو مگر اتنی بات یقینی ہے کہ ابن مدینی سے مسئلہ خلق قرآن کے بارے میں لغزش ہوئی اور انہوں نے امام احمد کی رائے کے خلاف رائے دی جس کی وجہ سے معتصم کی پوزیشن مضبوط ہو گئی۔ اور اس میں وہ تنہا نہیں تھے بلکہ بہت سے اور بھی علماء شریک تھے یہ اور بات ہے کہ یہ لغزش ان سے جس و ضرب اور داڑ درسن کے خوف سے ہوئی خود ابن مدینی کو اس غلطی کا زندگی بھر افسوس رہا۔ کسی نے ان سے کہا کہ احمد کے مقابلہ میں اب آپ کی روایات کو اہل علم وقعت نہیں دیتے تو نہایت ہی شرمساری کے ساتھ بولے کہ ہاں! ایسا تو ہونا ہی چاہیے۔ امام احمد تو کوڑوں کی شدید مار سہارے گئے۔ میں تو ایک کوڑا بھی نہیں برداشت کر سکتا تھا!

محمد بن عبداللہ موصلی کا بیان ہے کہ علی بن مدینی جہمیت کے عقائد کی ہمیشہ تردید کیا کرتے تھے مگر جب انہوں نے ابتلاء کے زمانے میں اپنی پہلی رائے کے خلاف رائے دی تو میں نے ان کو ایک خط لکھا اس میں میں نے ان کو خدا کا واسطہ دے کر لکھا کہ آپ نے اس سے پہلے جن خیالات کی تردید کی تھی آج ان ہی کی تائید کر رہے ہیں۔ جب خط ان کو ملا تو رو پڑے اور بڑے افسوس کے لہجہ میں کہا کہ میں نے جو کچھ لکھا ہے محض قتل کے خوف سے لکھا ہے ورنہ میرا قلب اس رائے سے بالکل ابا کرتا ہے تم جانتے ہو کہ میں کمزور آدمی ہوں۔ اگر مجھ کو ایک کوڑا بھی لگتا تو میں جان بر نہیں ہو سکتا تھا!

جس وقت یہ ابتلاء عام پیش آیا اس وقت ظاہری طور پر امام احمد کا ساتھ آخر وقت تک کسی نے نہیں دیا، مگر چونکہ رائے یہی صحیح تھی۔ اس لیے ہر خاص و عام کے دل میں ان ہی کی رائے کی وقعت تھی اور جن لوگوں نے ان کے خلاف رائے دی وہ ان کی نگاہوں سے گر گئے تھے۔

حدیث کے بارے میں ابن مدینی کی شخصیت کے مسلم ہونے میں کیا شبہ ہے مگر مسئلہ خلق قرآن میں امام احمد کی رائے سے اختلاف کی بناء پر عام ائمہ حدیث کی نظروں میں

وہ اتنا گئے کہ ان کی روایت کے قبول کرنے میں لوگ پس و پیش کرنے لگے تھے حتیٰ بعض نے تو ان کے بارے میں بہت سخت الفاظ استعمال کئے ہیں۔ غالباً یہی وجہ تھی کہ لوگوں نے ان کی تصانیف کی طرف کوئی اعتنا نہیں کیا اور کثیر التصانیف ہونے کے باوجود ان کی کوئی تحریری یادگار موجود نہیں رہی۔ مگر بہر حال یہ بات صحیح نہیں ہے کہ ان کی ایک لغزش کی وجہ سے جس پر ان کو ندامت اور شرمندگی بھی تھی، یہ رائے قائم کی جائے کہ ان کی تمام روایتیں ضعیف تھیں۔

ابو جعفر کہتے ہیں کہ ان کا رجحان اگرچہ ابن ابی داؤد اور جہمیت کی طرف ہو گیا تھا مگر ان کی مرویات نہایت ہی درست ہیں۔ امام ذہبی لکھتے ہیں کہ ابن مدینی کے مناقب فضائل بہت زیادہ ہیں، کاش وہ اس فتنہ میں مبتلا نہ ہوئے ہوتے، اگرچہ اس کی کوئی اہمیت باقی نہیں رہ گئی، اس لیے کہ انہوں نے بعد میں اس پر اپنی ندامت کا اظہار کیا اور جن خیالات کا وہ پہلے اظہار کر چکے تھے ان سے رجوع بھی کر لیا تھا، یہاں تک کہ خلق قرآن کے قائلین کی تکفیر کرنے لگے تھے۔^۳ وہ برسر منبر کہتے تھے کہ کلام اللہ مخلوق نہیں ہے، عمرو بن علی ان پر بہت سخت تنقید کرتے تھے۔ یحییٰ بن معین کو معلوم ہوا تو وہ اس پر بہت خفا ہوئے اور فرمایا کہ ان کو مرتد یا فاسق بنانا انتہائی غلط بات ہے، محض جان کے خوف کی وجہ سے مسئلہ خلق قرآن میں ان سے چوک ہو گئی۔

ابن اہرم نے اپنی مجلس میں ایک دن ابن مدینی کی تعریف کی۔ اسی پر کسی نے کہا کہ عمرو بن علی تو ان پر جرح کرتے ہیں۔ ابن اہرم نے عمرو کو بہت سخت سست کہا۔^۴ ان کے علاوہ امام بخاری، ابن حبان اور دوسرے تمام ائمہ حدیث نے ان کی توثیق کی ہے۔

ظاہر ہے کہ ان ہی ائمہ پر جرح و تعدیل کا دار و مدار ہے۔ انہوں نے جب ان کی توثیق کر دی تو ان کی روایات کے بارے میں ضعف کا شبہ کرنا صحیح نہیں ہے۔

۱ تہذیب ج ۷ ص ۳۷۶ ۲ ایضاً ۳ ایضاً ص ۳۵۶ ۴ ایضاً

وفات:

ان کے سنہ وفات اور مقام وفات دونوں میں اختلاف ہے سنہ وفات کسی نے ۲۳۲ھ کسی نے ۲۳۵ھ اور کسی نے ۲۳۸ھ لکھا ہے۔ مگر خطیب بغدادی نے ۲۳۴ھ کو صحیح قرار دیا ہے۔ بعض اہل تذکرہ نے لکھا ہے کہ ان کا انتقال بصرہ میں ہی ہوا مگر خطیب بغدادی اور ابن ندیم کے بیان سے معلوم ہوتا ہے کہ ان کا انتقال سامرا میں ہوا اور یہی صحیح معلوم ہوتا ہے۔



امام لیث بن سعد رحمۃ اللہ علیہ

امام لیث بن سعد ان ممتاز تبع تابعین میں ہیں۔ جن کی مجلس درس میں بڑے بڑے ائمہ نے زانوئے تلمذتہ کیا تھا۔ امام شافعی نے ان کا زمانہ پایا تھا۔ مگر کسی وجہ سے اکتساب فیض نہ کر سکے، جس کا ان کو زندگی بھر افسوس رہا، ان کے مجتہدات اور مسائل فقہ مدون کئے گئے ہوتے تو ان کا شمار ائمہ مجتہدین میں ہوتا، اسی بنا پر امام شافعی فرماتے تھے کہ ان کے تلامذہ نے ان کو ضائع کر دیا۔ یعنی ان کے افادات کو انہوں نے مدون نہیں کیا کہ ان کی امامت و جلالت کا صحیح اندازہ بعد کے لوگوں کو ہو سکے۔

علم و فضل، تفقہ فی الدین، فیاضی و سیر چشمی اور تواضع و مدارات ان کے سوانح حیات کی جلی سرخیاں ہیں۔

خاندان:

آبائی وطن اصفہان تھا۔ مگر ان کا خاندان کسی جنگ میں قبلہ قیس کی ایک شاخ فہم کا غلام ہو گیا تھا۔ غالباً اسی وجہ سے آبائی وطن چھوڑ کر ان کو مصر میں متوطن ہونا پڑا، ان کے خاندان کے بزرگوں نے ان کی پیدائش سے پہلے اصفہان کو چھوڑ دیا تھا، مگر لیث بن سعد کے دل میں اصفہان کی محبت ہمیشہ باقی رہی لوگوں سے کہا کرتے تھے کہ اصفہان کے رہنے والوں کے ساتھ اچھا سلوک کیا کرو۔

نام و نسب:

لیث نام، ابو الحریث کنیت تھی، والد کا نام سعد اور دادا کا نام عبدالرحمن تھا، ان کے والد اور دادا کے نام سے پتہ چلتا ہے کہ یہ غلام خاندان قدیم اسلام تھا۔ مصر کے قریب ایک

بعض تذکروں میں ان کو کنانہ کا غلام لکھا ہے۔ مگر ان دونوں باتوں میں کوئی تضاد نہیں ہے۔ بنو کنانہ کا تعلق بھی بنو قیس ہی سے تھا۔ الرحمۃ الغیثیہ ص ۳۲ ایضاً

بستی قرقشندہ میں ان کا خانوادہ اس وقت آباد تھا۔ اور یہیں ان کی ولادت ہوئی یہ بستی مصر کے اس سرسبز و شاداب مقام پر واقع تھی، جس کو ریف مصر کہا جاتا ہے۔ یا قوت نے لکھا ہے کہ اس بستی میں حضرت لیث کا ایک مکان تھا، جس کو ان کے چچا زاد بھائی ابن رفاعہ نے دشمنی کی وجہ سے گرا دیا تھا۔ مگر امام نے تیسری بار پھر اسے تعمیر کرایا۔ یہ ابن رفاعہ اس وقت مصر کا امیر تھا۔ ابن رفاعہ کو امام سے کیوں اس قدر عناد تھا کہ اس نے آپ کا مکان تک گرا دیا اس کی وجہ ارباب تذکرہ نہیں لکھتے۔ مگر قرآن سے جو بات معلوم ہوتی ہے وہ یہ ہے ان کے بعض سوانح نگار لکھتے ہیں کہ غلہ کی پیداوار سے لیث بن سعد کو ۲۵ ہزار سے ۴۰، ۵۰ ہزار درہم سالانہ تک آمدنی ہو جایا کرتی تھی۔ اگرچہ اس کی تصریح نہیں ملتی کہ یہ جائیداد جس سے اتنی کثیر آمدنی ہوتی تھی۔ کہاں پر تھی، مگر غالب گمان یہ ہے کہ یہ قرقشندہ ہی میں ہوگی، اس لیے کہ مصر کی بہترین اور کثیر پیداوار یہیں ہوتی تھی، اس لیے ممکن ہے کہ اس لالچ کی وجہ سے ابن رفاعہ نے یہ کوشش کی ہو کہ اگر ان کی بود و باش یہاں نہ رہے گی تو اس جائیداد پر اس کو تصرف کا حق مل جائے گا۔

دوسری وجہ یہ بھی ہو سکتی ہے کہ منصور نے لیث بن سعد کے سامنے مصر کی امارت (گورنری) پیش کی تھی۔ مگر انہوں نے انکار کر دیا ممکن ہے ابن رفاعہ نے اسی وجہ سے ان کو پریشان کیا ہو کہ منصور کی ناراضگی کا اثر اس کے اقتدار پر نہ پڑے، اس آباءی مکان اور جائیداد کے علاوہ بھی لیث بن سعد نے ایک مکان اور مسجد مصر میں تعمیر کرائی تھی۔ یہ مکان و مسجد جس جگہ پر واقع تھے اس کو ”زقاق لیث“ (کوچہ لیث) کے نام سے یاد کیا جاتا تھا۔
سنہ ولادت:

لیث بن سعد کے سنہ ولادت میں تھوڑا سا اختلاف ہے، مگر صحیح یہ ہے کہ ان کی ولادت ۱۸۴ھ میں ہوئی، خود فرماتے تھے کہ میرے خاندان کے بعض لوگوں کا بیان ہے کہ میں ۱۸۲ھ میں پیدا ہوا لیکن صحیح یہ ہے کہ میری ولادت ۱۸۴ھ میں ہوئی اس لیے کہ جس

۱۔ ریف عربی میں سرسبز و شاداب مقام کو کہتے ہیں اس مقام کو ریف مصر اس وجہ سے کہتے تھے کہ یہ اپنی سرسبزی و شادابی میں پورے ملک میں ممتاز تھا۔ ۲۔ تاریخ بغداد ج ۳ ص ۱۱ صفحہ الصفحہ ج ۴ ص ۵۷ ۳۔ معجم البلدان ج ۷ ص ۵۸

وقت عمر بن عبدالعزیز کا انتقال ہوا میں ۷ برس کا تھا اور یہ معلوم ہوتا ہے کہ عمر بن عبدالعزیز کا انتقال ۱۰ اھ میں ہوا۔
تعلیم و تربیت:

ان کی ابتدائی تعلیم اور تربیت کے بارے میں کچھ زیادہ تفصیلات نہیں ملتیں مگر ان کو نحو و ادب اور شعر و سخن سے بچی دلچسپی تھی اس سے اندازہ ہوتا ہے کہ اس وقت کے عام دستور کے مطابق ان کی ابتدائی تعلیم ان ہی علوم سے شروع ہوئی مگر بعد میں ان پر فقہ و حدیث کا اتنا غلبہ ہوا کہ ان کے صحیفہ زندگی کے اصل عنوان یہی علوم بن گئے اور دوسرے علوم ان میں گم ہو گئے۔

سن شعور کو پہنچتے ہی انہوں نے حدیث و فقہ کی طرف توجہ کی سب سے پہلے اپنے وطن مصر کے مشائخ فقہ و حدیث سے استفادہ کیا پھر اسلامی ممالک کے دوسرے مقامات کا سفر کر کے تمام معروف و مشہور اساتذہ سے مستفیض ہوئے ان کے اساتذہ میں پچاس سے زیادہ کبار تابعین ہیں۔
نافع کی خدمت میں:

مشہور تابعی نافع جو حضرت عبداللہ بن عمرؓ کے خاص تربیت یافتہ تھے لیث بن سعد کے زمانہ میں مرجع خلاق تھے یہ ان کی خدمت میں بھی پہنچے حضرت نافع نے ان کا نام و نسب اور وطن پوچھا جب یہ بتا چکے تو عمر دریافت کی کہا ہیں برس۔ فرمایا مگر داڑھی سے تو معلوم ہوتا ہے کہ تمہاری عمر چالیس سال سے کم نہ ہوگی۔ حافظ ابن حجر نے لکھا ہے کہ میں نے لیث بن سعد کا ایک مرتب کردہ حدیث کا ایک مجموعہ دیکھا تھا۔ جس میں انہوں نے سو کے قریب حدیثیں صرف نافع کی روایت سے جمع کی تھیں نافع مولیٰ ابن عمر کے علاوہ ان کے چند تابعی شیوخ کے نام یہ ہیں۔

امام زہری، سعید المقبری، عبداللہ بن ابی ملیکہ، یحییٰ الانصاری وغیرہ ان کے علاوہ بے شمار اتباع تابعین سے بھی انہوں نے فیض حاصل کیا۔ امام نووی ان کے چند ممتاز شیوخ

کا ذکر کرنے کے بعد لکھتے ہیں:

وخلاتق لا یحصون من الائمة^۱.

”ان کے علاوہ اتنے ائمہ سے انہوں نے استفادہ کیا ہے کہ ان کا صحیح اندازہ لگانا

مشکل ہے۔“

امام زہری سے سماع:

بعض تذکرہ نگاروں نے لکھا ہے کہ ان کو امام زہری سے بھی سماع حدیث حاصل ہے۔^۲ مگر یہ صحیح نہیں ہے، امام زہری کے علم و فضل سے انہوں نے فائدہ ضرور حاصل کیا تھا۔ لیکن یہ استفادہ بالواسطہ تھا۔ بالمشافہ نہیں تھا۔ حافظ ابن حجر نے لکھا ہے کہ لیث امام زہری کی روایتیں کبھی ایک، کبھی دو اور تین اور اس سے زائد واسطوں سے روایت کرتے ہیں، خود لیث کا یہ قول متعدد تذکروں میں منقول ہے۔

کتبت من علم الزہری کثیراً (یعنی عن غیرہ) فاردت ان اربک البرید الیہ
الی الرصافة فحفت ان لا یکون ذالک اللہ فترکت ذالک (یعنی فصار

یروی عنہ بالواسطہ). (الرحمة الغیثیة ص ۴)

”میں نے زہری کی روایتوں کی ایک کثیر مقدار لکھ لی تھی (یعنی غیروں کے واسطے سے) پھر میں نے ارادہ کیا کہ رصافہ جا کر ان سے بالمشافہ روایت کروں مگر اس خوف سے باز آیا کہ ممکن ہے کہ میرا یہ عمل اللہ کی رضا کے لیے نہ ہو (مقصد یہ ہے کہ پھر وہ بالواسطہ ہی روایت کرتے رہے)۔“

فضل وکمال:

لیث بن سعد اپنی فطری صلاحیت اور غیر معمولی ذہانت کی وجہ سے آغاز شباب

۱۔ تہذیب الاسماء ج ۱ ص ۷۲ ۲۔ بغدادی نے لکھا ہے کہ ۱۱۳ھ میں حج کے لیے گئے تھے اسی سال مکہ میں امام زہری سے انہوں نے سماع کیا تھا۔ حافظ ابن حجر نے بھی تہذیب میں یہی لکھا ہے مگر الرحمة الغیثیہ میں اس کے خلاف ایک روایت نقل کی ہے، ابن خلکان نے ان سے استفادہ کا تو ذکر کیا ہے مگر سماع کا نہیں۔ ۳۔ ابن خلکان نے روایت کے بجائے طلب کا لفظ لکھا ہے جس کا مفہم بھی یہی ہے۔

میں تابعین اور تابع تابعین دونوں کے علوم کے جامع بن گئے اور ہر طرف ان کے علم و فضل کا چرچا شروع ہو گیا، خود ان کے شیوخ تک ان کے فضل و کمال کا اعتراف کرتے تھے، شریحیل بن یزید کا بیان ہے کہ میں نے ممتاز اور معمر ائمہ حدیث کو دیکھا ہے کہ وہ لیث کے علم و فضل کا اعتراف کرتے تھے اور ان کو آگے بڑھاتے تھے، حالانکہ ابھی بالکل نوجوان تھے، یحییٰ بن سعید ان کے شیوخ میں ہیں، انہوں نے کسی بات سے ان کو ٹوکا اور پھر فرمایا کہ امام وقت ہو جس کی طرف نظریں اٹھتی ہیں، امام شافعی نے ان کا زمانہ پایا تھا۔ مگر ان سے استفادہ نہ کر سکے تھے، جس کا ان کو زندگی بھر افسوس رہا، فرماتے تھے مجھے لیث بن سعد اور ابن ابی ذہب کے علاوہ کسی سے نہ ملنے کا افسوس نہیں ہے۔^۱ مشہور محدث عبداللہ بن وہب فرماتے تھے کہ اگر لیث اور امام مالک نہ ہوتے تو میں گمراہ ہو جاتا۔ ابو اسحاق شیرازی نے لکھا ہے کہ مصر میں تابعین کا علم لیث پر ختم ہو گیا، امام ابن حبان کا قول ہے کہ علم و فضل تفقہ اور قوت حافظہ میں اپنے زمانہ کے ممتاز لوگوں میں تھے۔^۲ امام نووی نے لکھا ہے کہ ان کی امامت و جلالت شان اور حدیث و فقہ میں ان کی بلندی مرتبت پر سب کا اتفاق ہے، وہ اپنے زمانہ میں مصر کے امام تھے۔^۳ یعقوب بن داؤد مہدی کا وزیر تھا اس کا بیان ہے کہ جب لیث بن سعد عراق آئے تو مہدی نے کہا کہ اس شیخ وقت کی صحبت اختیار کرو، اس وقت ان سے بڑا کوئی عالم نہیں ہے حافظ ابن حجر نے لکھا ہے کہ میں نے اختلاف ائمہ پر نظر ڈالی بجز ایک مسئلہ کے لیث بن سعد کو کسی کہ دوسرے مسئلہ میں صحابہ و تابعین سے الگ نہیں پایا، وہ مسئلہ جس میں وہ منفرد تھے وہ یہ ہے کہ وہ مری ہوئی ٹڈی کھانا حلال نہیں سمجھتے، حالانکہ اس کی تحریم کا کوئی قائل نہیں ہے۔ (ص ۹۱ رحمۃ)

حدیث:

علم حدیث میں ان کی حیثیت مسلم ہے، حدیث کی کوئی متداول کتاب نہیں ملے گی

۱۔ تہذیب الاسماء ج ۱ ص ۷۴ ۲۔ الرحمۃ ۲ ۳۔ ایضاً ۳ تہذیب الاسماء ج ۲ ص ۷۴ ۴۔ تہذیب الاسماء ج ۲ ص ۷۴
حدیث کی ایک اصطلاح ہے جس کا مفہوم یہ ہے کہ راوی بیچ کے آدمی کا تذکرہ چھوڑ دے اور اوپر کے راوی کا نام لے لے اس سے یہ غلط فہمی ہوتی ہے کہ اس نے اوپر کے راوی براہ راست روایت کی ہے۔

جس میں لیس بن سعد کی مرویات نہ موجود ہوں ان سے سماع حدیث کو بڑے بڑے ائمہ اپنے لیے باعث فخر سمجھتے تھے، مگر اس کے باوجود وہ روایت حدیث میں حد درجہ محتاط تھے ابوالزبیر ان کے مشائخ حدیث میں تھے، مگر وہ جن روایتوں میں تدلیس کرتے تھے ان روایتوں کی تحدیث کو لیث ترک کر دیتے تھے اس وجہ سے محدثین نے لکھا ہے کہ ابوالزبیر کی وہ مرویات جو لیث سے مروی ہیں بہت زیادہ قابل اعتماد ہیں، غیر معمولی ذہانت اور قوت حافظہ کے باوجود وہ تحدیث روایت میں کسی پر اعتماد نہیں کرتے تھے۔

حتیٰ کہ جو روایتیں ان کے یہاں لکھی ہوتی تھیں۔ انہیں بھی خود اپنی زبان سے روایت کرتے تھے۔ بہت سے محدثین کا یہ طریقہ تھا کہ وہ اپنی مرویات کی دوسروں کے ذریعہ تحدیث کراتے تھے ان کے صاحبزادے شعیب کا بیان ہے کہ ایک بار تلامذہ نے ان سے پوچھا کہ آپ بسا اوقات ایسی روایتیں بھی کر دیتے ہیں جو آپ کے مرتب کردہ مجموعوں میں نہیں ہیں، فرمایا کہ جو کچھ میرے سینے میں محفوظ ہے وہ سب اگر سفینوں میں منتقل کر دیا جاتا تو ایک سواری کا بوجھ ہو جاتا۔ تحدیث کی روایت اور اس کی حفاظت میں جو درک ان کو حاصل تھا۔ اس کا اعتراف تمام ممتاز اہل علم اور ائمہ جرح و تعدیل نے کیا ہے۔ امام احمد ابن حنبل فرماتے تھے کہ لیث کثیر العلم اور صحیح الحدیث تھے، ابوداؤد کا بیان ہے کہ میں نے امام احمد سے سنا ہے وہ فرماتے تھے کہ مصر میں صحیح احادیث کی روایت اور ان کے حفظ و اتقان میں ان کا کوئی ہمسر نہیں تھا۔ اس مرتبہ میں عمرو بن حارث ان سے کچھ قریب تھے کسی نے ان سے کہا فلاں نے ان کی تضعیف کی ہے، فرمایا کہ میں نہیں جانتا۔ جرح و تعدیل کے امام یحییٰ بن معین ان کو ثقہ کہتے تھے کسی نے ان سے پوچھا کہ آپ لیث اور ابن ابی وہب میں کس کو حدیث کا محافظ پاتے ہیں، فرمایا دونوں کو۔ پھر کہا کہ یزید بن حبیب کی مرویات میں ان کا درجہ محمد بن اسحاق سے بلند ہے، ایک شخص نے ابن معین سے پوچھا کہ حضرت نافع سے جو احادیث انہوں نے روایت کی ہیں ان کے بارے میں آپ کا کیا خیال ہے۔ فرمایا نہایت ہی صالح اور قابل وثوق ہیں۔ ابن المدینی کا قول ہے کہ لیث ثقہ اور قابل اعتماد تھے

اسی طرح عجلی، نسائی، ابوزرعہ، یعقوب بن ابی شیبہ جیسے ائمہ حدیث نے ان کی توثیق کی ہے ائمہ جرح و تعدیل جب کسی محدث یا امام کی توثیق یا تخریح کرتے ہیں تو اس وقت عموماً ان کے پیش نظر نہ ان کی امامت و جلالت ہوتی ہے اور نہ کوئی اور جذبہ بلکہ ان کے سامنے روایت و درایت کے وہ ہول ہوتے ہیں جن کو انہوں نے کتاب و سنت سے اخذ کر کے تحدیث و روایت کی اساس قرار دیا ہے۔ یہی وجہ ہے کہ بسا اوقات بڑے بڑے ائمہ کی مرویات پر ان کو جرح کرنا اور ان کو رد کر دینا پڑتا ہے اور بہت سے کم درجہ محدث کی روایتوں کو قبول کر لینا اور ان کی توثیق کرنی پڑتی ہے اس لیے علم حدیث میں کسی امام و محدث کے درجہ کی تعیین کرنے میں ان کے اقوال و آراء سے بڑی مدد ملتی ہے اور ان کی روشنی میں ان کے علم و فضل کے خط و خال بھی بخوبی نمایاں ہو جاتے ہیں۔ اسی وجہ سے جن ائمہ نے حدیث کی تدوین و ترتیب اور اس کی حفاظت میں حصہ لیا ہے ان کے سوانح حیات میں ائمہ جرح و تعدیل کے اقوال کو بڑی اہمیت حاصل ہے اسی ضرورت کے پیش نظر یہ نقل کئے گئے ہیں۔

فقہ:

علم فقہ اب ایک مخصوص فن بن گیا ہے، مگر دوسری صدی کے نصف تک یہ کوئی مرتب و مدون فن نہیں تھا۔ اور نہ تو مختلف حلقے اور مدارس فقہ قائم ہوئے تھے بلکہ جن ارباب علم میں ملکہ اجتہاد تھا وہ ضرورت کے مطابق کتاب و سنت سے اجتہاد کرتے تھے قریب قریب ہر اسلامی ملک میں دو چار ایسے ائمہ مجتہدین موجود تھے جو حالات و ضرورت کے مطابق پیش آمدہ مسائل کا جواب دیا کرتے تھے جس شخص کو جس امام پر اعتماد تھا وہ ان کے مجتہدات پر عمل کرتا تھا۔ لیث ابن سعد کے زمانہ میں ایک طرف عراق اور شام میں امام اوزاعی اور امام ابوحنیفہ کے مجتہدات کا چرچا تھا تو دوسری طرف حجاز میں امام مالک کے تفقہ و اجتہاد کا غلغلہ تھا، ابھی مصر کی سرزمین میں کوئی ممتاز مجتہد نہیں پیدا ہوا تھا لیث بن سعد کے وجود سے یہ کمی پوری ہو گئی، ان میں پورا ملکہ اجتہاد موجود تھا اور انہوں نے نہ جانے کتنے مسائل قرآن و سنت سے مستنبط بھی کئے، مگر افسوس ہے کہ دوسرے ائمہ کی طرح ان کے استنباطات اور مجتہدات مدون و مرتب نہیں ہو سکے جس کی وجہ سے نہ تو ان کو شہرت

ہی ہو سکی اور نہ ان کے فقہ و اجتہاد کا عام چرچا ہی ہو سکا تفقہ و اجتہاد میں ان کا جو مرتبہ تھا۔ اس کا اندازہ ائمہ محدثین کے اقوال سے بخوبی ہوتا ہے، امام شافعی فرماتے تھے کہ لیث بن سعد امام مالک سے زیادہ آثار و احادیث کے لیے (تفقہ کے اعتبار سے) نافع تھے، ان ہی کا قول ہے کہ

اللیث افقہ من مالک الا ان اصحاب ضیعہ.

”لیث امام مالک سے زیادہ فقیہ تھے لیکن ان کے تلامذہ نے ان کو ضائع کر دیا۔“

اس جملہ کی تشریح کرتے ہوئے حافظ ابن حجر فرماتے ہیں:

یعنی لم یدونو فقہہ کما دونوا فقہ مالک۔^۱

”جس طرح امام مالک کی فقہ کی تدوین کی گئی، اس طرح لیث کے شاگردوں نے

ان کی فقہ کی نہیں کی۔“

یحییٰ بن بکیر کہا کرتے تھے کہ لیث امام مالک سے افقہ تھے (مگر شہرت و عظمت)

ان کے حصہ میں آئی، مشہور محدث ابن وہب کا بیان ہے کہ لیث کے مستنبط مسائل ان کی مجلس میں پیش کئے گئے تو ایک دن ایک مسئلہ پر حاضرین نے بڑی تحسین کی اور کہا کہ ایسا معلوم ہوتا ہے کہ لیث امام مالک سے سن کر جواب دے دیتے ہیں، میں بخدا کہتا ہوں کہ میں نے لیث سے زیادہ فقیہ نہیں دیکھا۔

یہ ابن وہب امام مالک کے خاص تلامذہ میں ہیں، اس لیے ان کا بیان بڑی

اہمیت رکھتا ہے، اسی تفقہ و اجتہاد کی وجہ سے منصور خلیفہ عباسی ان کا بڑا احترام کرتا تھا۔ مصر میں قضاہ کا تقرر بغیر ان کی مرضی کے نہیں ہوتا تھا۔ منصور نے بھی خواہش ظاہر کی تھی کہ وہ مصر کی امارت قبول کر لیں مگر انہوں نے اس سے انکار کیا بعض تذکروں میں ہے کہ یہ مصر کے قاضی بنا دیئے گئے تھے، مگر بعض قرائن کی بنا پر یہ بیان صحیح نہیں معلوم ہوتا۔ کمال تفقہ کے باوجود جب ان کو کوئی مسئلہ نہیں معلوم ہوتا تھا وہ دوسرے اہل علم سے دریافت کرنے میں تکلف محسوس نہیں کرتے تھے، ایک بار آپ ایک مسجد سے نکلے تو یحییٰ بن ایوب ادھر سے

گزر رہے تھے ان کو زوکا اور کسی مسئلہ کے بارے میں ان سے دریافت کیا وہ جواب دے کر واپس چلے گئے، گھر پہنچ کر انہوں نے اس احسان کا بدلہ یہ چکایا کہ ایک ہزار دینار ان کو ہدیہ بھیج دیئے۔ (الرحمة الغشیہ ص ۵)

دوسرے علوم:

حدیث و فقہ کے علاوہ دوسرے علوم میں بھی انہیں دستگاہ تھی، یحییٰ بن بکیر کا قول ہے کہ میں نے لیث سے زیادہ جامع آدمی نہیں دیکھا وہ مجسم فقیہ تھے ان کی زبان خالص عربی تھی، قرآن نہایت ہی اچھا پڑھتے تھے، نحو میں بھی درک تھا۔ اور اشعار عرب اور حدیث کے حافظ تھے، بات چیت بھی بہت عمدہ کرتے تھے۔ یہی قول امام نووی نے امام احمد بن حنبل کی طرف بھی منسوب کیا ہے، ان کی یہ جامعیت صرف علم و فن ہی تک محدود نہیں تھی، بلکہ دوسرے اوصاف کے بھی وہ جامع تھے۔

روزمرہ کے عام معمولات:

ان کی اسی جامعیت کی وجہ سے ہر طبقہ اور ہر زمرہ کے لوگ ان کی خدمت میں آتے اور اپنی ضرورت پوری کرتے تھے، حکومت کے ذمہ دار اور اہل علم سے لے کر عوام تک اس میں شامل تھے، روزانہ ان کی چار مجلسیں ہوتی تھیں، ایک مجلس حکومت و ارکان حکومت کی ضروریات کے لیے مخصوص ہوتی تھی، دوسری مجلس میں وہ تشنگان حدیث نبوی کی پیاس بجھاتے تھے، اور تیسری مجلس ان لوگوں کے لیے ہوتی تھی جو فقہ و مسائل فقہ دریافت کرنے آتے تھے، اور چوتھی مجلس عام لوگوں کے لیے مخصوص ہوتی تھی، ان مجلسوں میں ان کا سلوک نہایت ہی فیاضانہ ہوتا تھا، نہ تو افادہ و تعلیم میں کسی کی دل شکنی کرتے تھے، اور نہ اہل حاجت کی حاجت روائی میں دلگیر ہوتے تھے، بلکہ راوی کا بیان ہے کہ

لا یسنلہ احد فیردہ صغرت حاجة او کبرت۔^۱

”یہ نہیں ہو سکتا تھا کہ کوئی شخص سوال کرے اور وہ اسے رد کر دیں خواہ اس کی

ضرورت چھوٹی ہو یا بڑی۔“

۱۔ تذکرۃ الحفاظ ج ۱ ص ۲۰۴ ۲۔ الرحمة ص ۹

تلامذہ:

اوپر ذکر آچکا ہے کہ وہ عنفوان شباب ہے میں اہل علم کی توجہ کا مرکز بن گئے تھے اس وقت سے لے کر وفات تک وہ مصر ہی میں رہے پوری عمر میں مشکل سے دو تین بار وہ مصر سے باہر گئے تھے اس پوری مدت میں جو کم از کم ۵۰، ۶۰ برس ہوتی ہے وہ اپنے اوقات کے نصف حصہ تعلیم و افادہ تحدیث روایت اور تفریح مسائل میں صرف کرتے رہے ظاہر ہے کہ اتنی لمبی مدت میں ان سے ہزاروں آدمیوں نے اکتساب فیض کیا ہوگا ان تمام مستفیدین اور تلامذہ کا استقصا تو ناممکن ہے چند ممتاز فیض یافتگان درس کے نام یہاں درج کئے جاتے ہیں۔

شعیبؓ، محمد بن عجلان، ہشام بن سعد (یہ دونوں بزرگ ان کے شیوخ میں تھے) ابن لیث، ہشیم بن بشیر، قیس بن الربیع، عبداللہ بن مبارک، عبداللہ بن وہب، ابوالولید بن مسلم، ابوسلمۃ الخزاعی، عبداللہ ابن الحکم، سعید بن سلیمان، آدم بن ایاس، عبداللہ بن یزید المقرئ، عمرو بن خالد، عیسیٰ بن حماد وغیرہ۔ حافظ ابن حجر نے تقریباً ۵۰ ثقہ تلامذہ کا تذکرہ کیا ہے مگر طوالت کے خیال سے ان کا نام یہاں درج نہیں کیا گیا ہے۔

سیرت و کردار:

ان کے صحیفہ زندگی کا یہ باب نہایت ہی روشن ہے وہ اپنے اخلاق و اوصاف اور سیرت و کردار میں اسلامی زندگی کا نمونہ تھے ابن مریم فرماتے ہیں کہ میں نے ان سے زیادہ جامع اوصاف آدمی نہیں دیکھا، ہر وہ عادت و خوبی جس سے خدا کا قرب حاصل ہو سکتا ہو وہ ان میں موجود تھی۔ ابن وہب کا بیان ہے کہ کچھ نبی ﷺ سے ثابت ہے ان سب کو وہ اپنی زندگی میں برتتے تھے۔ (بغدادی ج ۱۳ ص ۷)

ایک بار مصر کا ایک قافلہ امام مالک کی خدمت میں گیا۔ انہوں نے ملنے سے کچھ تاخیر کی، یہ لوگ آپس میں چہ مے گوئیاں کرنے لگے کسی نے کہا کہ یہ اخلاق میں ہمارے امام کی طرح نہیں ہیں۔ امام مالک نے یہ بات سنی تو ان کو فوراً اندر بلا لیا۔ اور پوچھا تمہارے امام کون ہیں، لوگوں نے کہا کہ لیث بن سعد فرمایا مجھے ان کے ساتھ تشبیہ نہ دو، پھر ان کے

۱۔ تہذیب یہ ان کے صاحبزادے تھے۔ ۲۔ الرخمة الغیشیہ ص ۹

کچھ اخلاق اوصاف بیان کئے۔

ایک بار بعض تاجروں نے ان سے کچھ پھل خریدے، خریداری کے بعد ان کو پھل گراں محسوس ہوئے اس لیے آپ سے پھل واپس کر لینے کی خواہش کی، آپ نے پھل واپس کر لیے، جب معاملہ ختم ہو گیا تو روپیے کی تھیلی مانگی اور اس میں سے پچاس دینار نکال کر تاجروں کو ہدیہ دئے۔ ان کے صاحبزادے بھی اس موقع پر موجود تھے۔ ان کو یہ برا معلوم ہوا۔ اور انہوں نے حضرت لیث سے اس کا اظہار بھی کیا، مگر آپ نے فرمایا کہ خدا تمہیں معاف کرے، یہ پھل انہوں نے فائدے ہی کی امید اور غرض سے تو خریدا تھا، مگر جب ان کو فائدہ محسوس نہیں ہوا تو انہوں نے واپس کر دیا۔ اور واپس کرنے کے بعد ان کے فائدے کی امید بھی ختم ہو گئی تو میں نے یہ مناسب سمجھا کہ ان کی اس امید و توقع کا کچھ تو بدلہ دے دوں۔

سخاوت:

سخاوت و فیاضی گویا ان کی طبیعت ثانیہ بن گئی تھی۔ وہ اپنی دولت مستحقین پر بے دریغ صرف کرتے تھے، لوگوں کو پیسہ جمع کرنے میں لطف آتا ہے اور ان کو اس کے خرچ کرنے میں لذت محسوس ہوتی تھی، ابن جوزی کا بیان ہے کہ صرف غلہ سے ان کو ۵۰ ہزار دینار سالانہ کی آمدنی ہوتی تھی، اس کے علاوہ تجارت کا کاروبار بھی تھا۔ ان کے تمام سوانح نگار لکھتے ہیں ان کی سالانہ آمدنی ۷۰،۸۰ ہزار دینار تھی مگر اس پوری آمدنی پر کبھی زکاۃ دینے کی نوبت نہیں آتی تھی۔ یہ پوری آمدنی فقراء و مساکین اور مستحق اہل علم پر خرچ ہو جاتی تھی۔ خود فرماتے تھے کہ میں جب سے بالغ ہوا ہوں، مجھ پر ایک درہم بھی زکاۃ واجب نہیں ہوئی۔ کسی سال آمدنی کم ہوتی تھی تو قرض کی نوبت آ جاتی تھی۔

جب تک زندہ رہے سو دینار سالانہ مستقل طور سے امام مالک کے پاس بھیجتے تھے، ایک بار امام مالک نے انہیں لکھا کہ مجھ پر کچھ قرض ہو گیا ہے فوراً پانچ سو دینار ان کے یہاں بھجوادئے، ایک بار امام مالک نے ان سے تھوڑی سی عصف (زر درنگ کی گھاس)

۱۔ صفوة الصفوة ج ۲ ص ۳۸۳ ۲۔ ایضاً ۳۔ تاریخ بغداد ج ۱۳ ص ۱۱ و صفوة الرحمة والغیشیہ وغیرہ

لڑکوں کے کپڑے رنگنے کے لیے مانگی (غالباً یہ مصر کی خاص پیداوار تھی) انہوں نے اتنی مقدار میں بھیجی کہ امام مالک کا بیان ہے کہ ہم نے اپنے گھر کے بچوں کے کپڑے رنگے، پڑوسیوں نے استعمال کیا، پھر بھی اتنی بچ گئی کہ ایک ہزار دینار میں اسے فروخت کیا گیا۔
ابن لہیعہ مشہور محدث ہیں، اتفاقاً ان کے گھر میں آگ لگ گئی اور سارا اثاثہ جل گیا۔ حضرت لیث بن سعد کو اطلاع ہوئی تو ایک ہزار دینار بطور اعانت ان کے پاس بھیج دیئے۔

بسا اوقات وہ اپنی اس داد و دہش کو اپنے لڑکوں سے بھی پوشیدہ رکھتے تھے، تاکہ پانے والے کو یہ ذلیل نہ سمجھیں۔ ایک بار منصور بن عمار کو انہوں نے ایک رقم دی اور کہا کہ دیکھو میرے لڑکوں کو نہ معلوم ہو ورنہ تم اس کی نگاہ میں حقیر ہو جاؤ گے، جب ان کے صاحبزادے شعیب کو معلوم ہوا تو اس کی تلافی میں انہوں نے بھی اپنے والد کی رقم سے ایک دینار کم رقم منصور کو دی اور کہا کہ میں نے ایک دینار کم اس لیے کر لیا ہے کہ عطیہ میں والد کے برابر نہ ہو سکوں۔^۱ اسد بن موسیٰ کا بیان ہے کہ جب عراق میں عباسیوں نے بنو امیہ کو قتل کرنا شروع کیا تو میں بھاگ کر مصر چلا گیا، مصر میں بڑی بے سرو سامانی اور پریشانی کی حالت میں پہنچا، اتفاق سے اسی حالت میں لیث بن سعد کی مجلس درس میں گیا، جب مجلس برخاست ہوئی تو ان کا خادم میرے پاس آیا کہا کہ میں جب تک واپس نہ آ جاؤں یہیں ٹھہرے رہو، تھوڑی دیر بعد وہ آیا اور اس نے مجھے سو دینار کی ایک تھیلی دی اور کہا کہ امام نے فرمایا کہ اس سے اپنا سامان درست کر لیجئے، اس کا بیان ہے کہ اس وقت میری کمر میں ایک ہزار دینار بندھے ہوئے تھے، میں نے ان کو نکالا اور خادم سے کہا کہ میں شیخ سے ملنا چاہتا ہوں، تم جا کر اجازت لاؤ، چنانچہ میں ان کے پاس گیا، اپنا نام و نسب بتایا، پھر اس رقم کو واپس کرنا چاہا، انہوں نے کہا کہ یہ ہدیہ ہے صدقہ نہیں ہے، اس لیے قبول کرنے میں تامل

۱۔ الرحمة الغشیہ ص ۵ خطیب نے اس واقعہ کے بیان میں بہت زیادہ مبالغہ سے کام لیا ہے۔

۲۔ تہذیب الاسماء ج ۲ ص ۷۴۔ ۳۔ صفوة الصفوة ج ۴ ص ۲۸۴

نہ ہونا چاہیے مگر میں نے معذرت کی اور کہا کہ جس چیز سے میں مستغنی ہوں نفس کو اس کا عادی بنانا نہیں چاہتا، شیخ نے فرمایا کہ اچھا اگر تم لینا پسند نہیں کرتے تو مستحق اصحاب حدیث میں یہ رقم تقسیم کر دینا، اسد کہتے ہیں میں نے مجبور ہو کر یہی کیا!

ایک عورت ایک پیالہ لے کر آئی اور اس نے کہا کہ میرا شوہر بیمار ہے۔^۱ معلوم ہوا ہے کہ آپ کے یہاں شہد ہے، اس پیالہ بھر شہد دے دیجئے۔ فرمایا وکیل کے پاس جاؤ اور اس سے کہو کہ وہ تمہیں ایک مطر شہد دے دے عورت جب وکیل کے پاس پہنچی تو وکیل امام کے پاس آیا اور غالباً شہد کی اتنی بڑی مقدار دینے پر کچھ کہا سنا مگر آپ نے فرمایا کہ جاؤ اس کو دے دو، اس نے اپنے ظرف کے بقدر مانگا تھا، ہم اس کو اپنے ظرف کے بقدر دیتے ہیں۔ ایک مطر کا ایک سو بیس رطل ہوتا ہے۔^۲

مہمان نوازی:

سخاوت و فیاضی کا ایک مظہر مہمان نوازی بھی ہے، بخل کے ساتھ یہ صفت شاذ و نادر ہی جمع ہوتی ہے، لیث بن سعد جس درجہ کے فیاض تھے اسی درجہ کے مہمان نواز بھی تھے، عبد اللہ ابن صالح ان کے خاص شاگرد اور کاتب تھے، ان کا بیان ہے کہ میں تقریباً بیس برس ان کی خدمت میں رہا مگر کبھی ان کو تنہا کھانا کھاتے ہوئے نہیں دیکھا، ابو حاتم کا بیان ہے کہ لیث کے پاس جب کوئی مہمان باہر سے آجاتا تھا تو وہ جب تک رہتا تھا، اس کو وہ اپنے اہل و عیال کی طرح اپنی کفالت میں لے لیتے تھے، جب وہ جانا چاہتا تھا۔ پورا زاد سفر دے کر واپس کرتے تھے۔^۳ یہ مہمان نوازی صرف حضر ہی تک محدود نہیں تھی، بلکہ سفر میں بھی مہمانوں کا ہجوم ان کے ساتھ ہوتا تھا۔ ان کے شاگرد قتیبہ بن سعید بیان کرتے ہیں کہ ایک بار امام لیث بن سعد کے ساتھ اسکندر یہ سے سفر کرنے کا اتفاق ہوا تو اس سفر میں تین کشتیاں تھیں، ایک کشتی میں کھانے کا سامان تھا، دوسری میں اہل و عیال اور تیسری کشتی مہمانوں کے لیے مخصوص تھی۔

۱۔ الرحمة الغیشیہ ص ۵۲ بعض تذکروں میں لڑکے کا ذکر ہے، اور بعض تذکروں میں مطلق یہ واقعہ مذکور ہے۔ ۲۔ ناظم امور خانہ داری یا پیر ایویٹ سیکرٹری کو وکیل کہتے تھے۔ ۳۔ الرحمة ص ۵۲ ایضاً

اشہب کا بیان ہے کہ لیث بن سعد کبھی کسی سائل کو واپس نہیں کرتے تھے اور ان کے یہاں ایک لنگر خانہ جاری رہتا تھا، عموماً جاڑوں میں ان کے یہاں ہریسہ شہد و گائے کے گوشت کے ساتھ مہمانوں کو ملتا تھا، اور گرمی میں اخروٹ کا ستوشکر کے ساتھ ان کا معمول تھا کہ ہر نماز کے بعد مساکین پر کچھ رقم صدقہ ضرور کرتے تھے۔
ذاتی زندگی نہایت سادہ تھی:

مگر یہ ساری فیاضی اور سیر چشمی دوسروں کے لیے تھی، ان کی ذات زندگی نہایت سادہ تھی، محمد بن معاویہ کا بیان ہے کہ ایک بار اپنے گدھے پر سوار ہو کر جا رہے تھے تو میں نے ان کی سواری اور سامان وغیرہ کا اندازہ کیا تو سب کی قیمت ۱۸، ۲۰ درہم سے زیادہ نہ تھی۔ یعنی زیادہ سے زیادہ چار روپے۔

ایوان حکومت سے بے نیازی:

خلافت راشدہ کے بعد اموی حکومت جب ملوکیت کا شکار ہوئی، اور حق و ناحق کا فیصلہ ایک شخص کی رائے کے تحت ہونے لگا، اس وقت سے ممتاز صحابہ اور محتاط تابعین نے حکومت سے تعلق رکھنا پسند نہیں کیا۔ تبع تابعین کے زمانہ میں گو یہ احتیاط کم ہو گئی تھی مگر پھر بھی ممتاز اور خدا ترس تبع تابعین کی اکثریت نے حکومت کے ساتھ تعاون و تعلق اور صحابہ و تابعین ہی کی روش اختیار کی، لیث بن سعد کا رویہ اس بارے میں ذرا معتدل تھا۔ انہوں نے نہ تو اتنا تعلق پیدا کیا کہ وہ درباری عالم ہو کر رہ گئے، اور نہ اتنے بے تعلق رہے کہ اس شجر ممنوعہ کے قریب جانا بھی پسند نہیں کرتے، انہوں نے نہ تو حکومت کی کوئی ذمہ داری قبول کی اور نہ اس کے سامنے اپنی کوئی غرض لے گئے کہ اظہار حق میں یہ مانع ہو مگر اس کے ساتھ وہ خلفاء و امراء سے ملتے، اور ان کی بہت سی ملکی و انتظامی مشکلات میں ان کا ہاتھ بھی بٹاتے رہے۔ اوپر ذکر آچکا ہے کہ انکی ایک مجلس خاص طور سے ارکان حکومت کی حاجت روائی کے لیے ہوتی تھی۔

۱۔ یہ گیہوں کو کوٹ کر اس میں گوشت کی آمیزش کر کے بناتے تھے۔

۲۔ لرحمۃ ص ۶ ج ۳ تذکرۃ الحفاظ جلد ۱ ص ۲۰۵

ان کی اس اعتدال پسندی کی وجہ سے عوام اور حکومت دونوں پر ان کا اثر تھا ان کے حکم پر مصر کے امراء وقضاة کا عزل و نصب ہوتا تھا، ایک بار قاضی اسمعیل بن الیسع نے ایک مسئلہ میں ایسا فتویٰ دے دیا جسے اہل مصر پسند نہیں کرتے تھے، ان کے خلاف ایک ہنگامہ ہو گیا، جب امام لیث کو اطلاع ہوئی تو وہ ان کے پاس گئے اور کہا کہ آپ نے یہ فتویٰ کیسے دے دیا، جب کہ رسول اللہ ﷺ اور خلفائے راشدین کا عمل اس کے خلاف موجود ہے، غالباً قاضی صاحب نے رجوع نہیں کیا اس لیے انہوں نے ان کے معزول کرنے کے لیے لکھا، چنانچہ ان کے معزول کئے جانے کا شاہی فرمان آ گیا۔ چونکہ اس معزولی میں قاضی اسمعیل کی ہر طرح کی بدنامی تھی۔ اس لیے خط میں خاص طور سے یہ بات امام نے لکھ دی تھی کہ ہم کو نہ تو ان کی دیانت داری میں کوئی شبہ ہے۔ اور نہ انہوں نے درہم و دینار میں کوئی خیانت کی ہے مگر ان سے شکایت یہ ہے کہ انہوں نے ایک سنت جاریہ کے خلاف فتویٰ دیا، اور فیصلہ کیا ہے۔

کندی نے کتاب القضاة میں ان کے معزول کئے جانے کی ایک وجہ اور بھی لکھی ہے، ممکن ہے کہ دونوں وجہیں جمع ہو گئی ہوں، حافظ ابن حجر لکھتے ہیں کہ مصر کے امراء ان کے مشورہ کے بغیر کوئی فیصلہ نہیں کر پاتے تھے۔ (الرحمة ص ۷)

خلیفہ منصور نے ان سے خواہش کی تھی کہ وہ پورے ملک میں اس کی نیابت قبول کر لیں، بعض روایتوں میں ہے کہ پورے ملک کی نیابت نہیں بلکہ مصر کی امارت پیش کی تھی، مگر انہوں نے انکار کیا۔ اس نے پھر اصرار کیا تو اپنی کمزوری کا اظہار کیا، اس پر منصور نے بڑے زوردار الفاظ بلکہ شاہانہ اندازہ میں کہا کہ میری موجودگی میں آپ کو کسی کمزوری کا احساس نہ کرنا چاہیے۔ مگر اس شدید اصرار کے باوجود وہ اپنے فیصلہ پر جمے رہے اور یہ ذمہ داری قبول کرنے سے صاف انکار کر دیا۔

۱۔ یہ بات بھی یہاں قابل ذکر ہے کہ مصر میں قضاة کا تقرر مصر کے امراء کے ہاتھ میں تھا۔ مگر بعد میں یعنی ۱۵۱ھ سے براہ راست خلفاء ان کا تقرر کرتے تھے، اسمعیل دوسرے قاضی تھے جن کو مہدی نے خود مقرر کیا تھا، کندی نے کتاب القضاة میں اس کی تفصیل دی ہے۔ ۲۔ الرحمة الغیشیہ ص ۸

اگر پہلا بیان صحیح ہے تو منصور ان کے سامنے پوری مملکت اسلام کی وزیراعظمی پیش کر رہا تھا اور اگر دوسرا بیان صحیح ہے تو اسلام سلطنت کے سب سے بڑے اور مالدار صوبہ کی گورنری پیش کی جا رہی تھی مگر انہوں نے اس سے گریز کیا اس کی وجہ یہ تھی کہ محتاط بزرگوں نے دربار سے بالکل بے تعلقی رکھی یا کم از کم اس کی کسی ذمہ داری کے قبول کرنے سے گریز کیا اور جن بزرگوں نے قبول کیا وہ بڑی آزمائش میں رہے اس آزمائش میں پڑنے کے بعد دو چار ہی بزرگ ایسے تھے جو اپنی حق گوئی اور جرات سے سلامت بچ گئے ورنہ زیادہ تر لوگوں کا دامن اس آزمائش میں داغدار ہو کر رہا۔

کیا عہدہ قضا قبول کر لیا تھا:

ابن خلکان اور صاحب شذرات الذهب نے لکھا ہے کہ انہوں نے عہدہ قضا قبول کر لیا تھا۔ مگر یہ صحیح نہیں ہے اس کی متعدد وجہیں ہیں ایک یہ کہ اوپر ذکر آچکا ہے کہ انہوں نے امارت کی ذمہ داری قبول کرنے سے انکار کیا ظاہر ہے کہ جب انہوں نے امارت کی ذمہ داری تک قبول نہیں کی تو پھر اس سے کم درجہ کا عہدہ یعنی عہدہ قضا قبول کرنے کے کیا معنی دوسرے یہ کہ جیسا کہ اوپر ذکر ہوا ہے کہ جب ان کے حکم سے مصر کے امراء اور قضاة کا عزل و نصب تک ہوتا تھا تو پھر ان کو اس عہدہ کے قبول کرنے کی کیا ضرورت تھی جو خود ان کے اثر و اختیار کے تحت ہو۔

تیسری وجہ یہ ہے کہ کنڈی نے مصر کے ولایة و قضاة کی مکمل تاریخ لکھ دی ہے جو ہر کتب خانہ میں مل سکتی ہے اس میں ولایة یا قضاة کی جو فہرست دی ہے اس میں کہیں لیث بن سعد کا نام نہیں ملتا بخلاف اس کے کتاب میں ایسے واقعات ملتے ہیں جن سے ان کی تردید ہوتی ہے۔

مگر اس بے تعلقی کے باوجود وہ دربار میں جاتے اور موقع آجاتا تو خلفاء کو نصیحت و موعظت بھی کرتے ایک بار ہارون رشید سے ملنے گئے اس نے ان سے پوچھا کہ مصر کی

! یہ بیان حافظ ابن حجر اور امام ذہبی کا ہے۔

خوش حالی اور فارغ البالی کا دار و مدار کس چیز پر ہے، نہایت صفائی سے فرمایا کہ
اجراء النيل وصلاح امیریا۔

”نیل کے جاری رہنے اور مصر کے امیر کے صلاح و تقویٰ پر“۔

پھر فرمایا کہ نیل کے منبع کی طرف سے گندگی آتی ہے، جس کی وجہ سے پوری نہر
پٹ جاتی ہے، اس کی صفائی کی ضرورت ہے، یہ باتیں سننے کے بعد ہارون نے کہا کہ آپ
نے بہت صحیح فرمایا۔

اس زمانہ میں خلفاء و امراء کی مدح سرائی اور قصیدہ خوانی کا عام رواج تھا، بسا
اوقات یہ بدعت مسجدوں تک میں کی جاتی تھی، ایک بار معروف شاعر عمار بن منصور مصر آیا،
اور اس نے مسجد میں خلیفہ وقت کی مدح میں ایک قصیدہ پڑھا، ابھی اس نے اپنا قصیدہ ختم ہی
کیا تھا کہ دو آدمی اس کے پاس آئے، اور کہا کہ تم کو امام لیث ابن سعد بلا رہے ہیں، جب یہ
ان کے پاس آیا تو آپ نے اس سے کہا کہ تم مسجد میں کیا پڑھ رہے تھے، قصیدہ دہرایا، سننے
کے بعد ان پر افسوس اور رقت کی کیفیت طاری ہوئی، کچھ دیر کے بعد جب یہ کیفیت دور
ہوئی تو نام پوچھا، پھر اس کو، پیسے کی ایک تھیلی دی، اور اس سے کہا کہ اپنے کلام کو سلاطین
کے دربار سے بچائے رکھو اور (سلاطین ہی پر کیا ہے) کسی مخلوق کی مدح نہ کرو، بس خدا کی
حمد و ثنا تمہارے لیے کافی ہے۔ ان شاء اللہ میں ہر سال تم کو اتنی ہی رقم بھیجتا رہوں گا، غالباً
اس کے بعد سے اس نے کسی کی مدح نہیں کی اور امام کے حلقہ تلامذہ میں داخل ہو گیا۔
اہل مصر کو حضرت عثمان رضی اللہ عنہ کی تنقیص سے روکا:

حضرت عثمان رضی اللہ عنہ کی شہادت کے بعد جہاں اور بہت سے فتنے پیدا ہوئے وہاں
ایک فتنہ بزرگوں پر طعن و تشنیع اور سب و شتم کا بھی تھا۔ جو لوگ حضرت عثمان رضی اللہ عنہ کے حامی
تھے وہ حضرت علی رضی اللہ عنہ کی تنقیص کرنا ضروری سمجھتے تھے، اور حضرت علی رضی اللہ عنہ کے مددگار
تھے وہ عثمان رضی اللہ عنہ پر چھینٹے ڈالنا اپنا فرض سمجھتے تھے۔ مصر کے باشندے عام طور پر حضرت علیؑ

کے حمایتی تھے اس لیے وہ حضرت عثمان رضی اللہ عنہ کی مذمت و تنقیص کیا کرتے تھے مصر میں جب امام لیث بن سعد کا اثر و رسوخ بڑھا تو انہوں نے اس کے خلاف آواز اٹھائی اور حضرت عثمان رضی اللہ عنہ کے فضائل عام طور پر بیان کرنے شروع کر دیئے۔ یہاں تک کہ تنقیص عثمان رضی اللہ عنہ کی ہر بدعت سیہ مصر سے ختم ہو گئی۔

وفات:

اس مجسمہ حسن و خوبی اور مجموعہ فضل و کمال نے نصف شعبان بروز جمعہ ۵۷ھ کو وفات پائی اور جمعہ کی نماز کے بعد مصر کے ممتاز قبرستان قرافہ صغریٰ میں جس میں نہ جانے کتنے گنجائے گراں مایہ مدفون تھے۔ سپرد خاک کئے گئے۔ موسیٰ بن عیسیٰ ہاشمی نے نماز جنازہ پڑھائی، جنازہ میں بے شمار مجمع تھا، مگر پورا مجمع اس طرح پیکر غم بنا ہوا تھا کہ گویا یہ ہر شخص کے گھر کی میت ہے، خالد بن عبدالسلام صدیقی کا بیان ہے کہ میں اپنے والد عبدالسلام کے ساتھ جنازہ میں شریک تھا، میں نے ایسا عظیم الشان جنازہ نہیں دیکھا، پورا مجمع پیکر غم بنا ہوا تھا، ہر ایک دوسرے سے اظہار تعزیت کر رہا تھا، غم کا یہ عالم دیکھ کر میں نے اپنے والد سے کہا کہ مجمع کا ہر شخص ایسا غم زدہ معلوم ہوتا ہے کہ گویا یہ جنازہ اسی کے گھر کا ہے، والد نے کہا کہ بیٹا یہ ایسے جامع فضل و کمال عالم تھے کہ شاید تمہاری آنکھیں پھر ایسا عالم نہ دیکھیں۔

اولاد:

ان کے دو صاحبزادوں کے نام تذکروں میں ملتے ہیں، ایک شعیب دوسرے حرث، آپ کی کنیت ابو الحرث ان ہی صاحبزادہ کے نام پر تھی، ان صاحبزادگان کے حالات تذکروں میں نہیں ملتے مگر جتہ جتہ جو واقعات ملتے ہیں ان سے پتہ چلتا ہے کہ یہ صاحب علم تھے، شعیب کے صاحب علم ہونے کا پتہ اس سے بھی معلوم ہوتا ہے کہ امام لیث بن سعد انہی کی اقتداء میں نماز پڑھا کرتے تھے۔

۱۔ تاریخ بغداد ج ۱۳ ص ۷

۲۔ الرحمة الغیثیہ ص ۹

۳۔ تاریخ بغداد ج ۱۳ ص ۱۰

تصانیف:

افسوس ہے کہ اس کی مرویات اور ان کے فتاویٰ و مجتہدات باقاعدہ مدون نہیں کئے گئے ورنہ ان کے علم و فضل کا ایک اچھا خاصہ ذخیرہ ہمارے سامنے موجود ہوتا، اب بھی اگر احادیث و فقہ کی کتابوں سے ان کی مرویات اور ان کے اقوال و فتاویٰ کو الگ کر لیا جائے تو حدیث و فقہ کا ایک اچھا خاصہ گل دستہ اس سے تیار کیا جاسکتا ہے، مگر اب اس طرح کام کون کرے اور اگر کر بھی لیا جائے تو اس کی قدر کون کرے، تذکروں میں ان کی جن تحریری یادگاروں کا ذکر ملتا ہے وہ یہ ہیں۔

امام ذہبی نے لکھا ہے کہ یہ کثیر التصانیف تھے، لیکن انہوں نے ان کی کسی تصنیف کا ذکر نہیں کیا ہے، اور یہ عموماً تصانیف کا تذکرہ کم کرتے بھی ہیں۔

حافظ ابن حجر نے تہذیب میں تو ان کی کسی تصنیف کا ذکر نہیں کیا ہے۔ مگر الرحمة الغیشیہ میں لکھا ہے کہ میں نے ان کی مرویات کا وہ مجموعہ دیکھا ہے جو حضرت نافع کے واسطے سے مروی ہیں۔ انہوں نے اس کتاب میں لیث بن سعد کی روایت کردہ چالیس ایسی احادیث بھی نقل کی ہیں، جو ان تک صرف آٹھ واسطوں سے پہنچی ہیں ایسی روایات جو کم راویوں کے ذریعہ مروی ہوں ان کو محدثین کی اصطلاح میں عوالی حدیث کہا جاتا ہے۔

اس سے معلوم ہوتا ہے کہ آٹھویں صدی تک ان کی مرویات کے بعض مجموعے متداول تھے، کسی شاگرد نے ان سے پوچھا کہ آپ بسا اوقات ایسی روایتیں کرتے ہیں جو آپ کی کتابوں میں نہیں ملتیں، بولے:

او کلھا فی صدری فی کتبی؟

”کیا جو کچھ سینہ میں ہے وہ سب میری تمام کتابوں میں آ گیا ہے؟“

۱ تذکرۃ الحفاظ ج ۱ ص ۲۰۷

۲ تہذیب التہذیب ج ۸ صفحہ ۲۶۳

اس سے معلوم ہوتا ہے کہ خود لیث بن سعد نے اپنی مرویات اور ممکن ہیں کہ بعض فتاویٰ وغیرہ بھی مرتب کر لیے تھے جو ان کے تلامذہ کی عام توجہی کی وجہ سے ضائع ہو گئے۔ جیسا کہ امام شافعی نے فرمایا ہے ضیعہ اصحابہ ان کے تلامذہ نے ان کو (یعنی ان کے علم و فضل کو) ضائع کر دیا۔

ابن ندیم نے ان کی دو کتابوں کا خاص طور سے تذکرہ کیا ہے ایک کتاب التاریخ

وغیرہ کتاب المسائل فی الفقہ۔ (ص ۲۸۱)



حضرت فضیل بن عیاض رضی اللہ عنہ

تبع تابعین میں جن بزرگوں کا زہد و اتقاء ضرب المثل تھا۔ ان میں فضیل بن عیاض بھی تھے، علم و فضل کے لحاظ سے بھی معاصرین میں یہ عزت کی نگاہ سے دیکھے جاتے تھے، مگر دلوں میں ان کی فضیلت اور عظمت و جلالت ان کے زہد و اتقاء ہی کی وجہ سے تھی، ان کی زندگی توبہ و انابت الی اللہ کی صحیح تصویر تھی۔

خاندان:

ان کا خاندان صوبہ خراسان کی ایک بستی طالقان کا رہنے والا تھا، جو بعد میں فندین میں آباد ہو گیا تھا۔ اس فندین کے قریب ایک بستی ایورد تھی، وہیں ان کی ولادت ہوئی۔

ابتدائی حالات:

فضیل گو ایک آزاد مسلمان گھرانے میں پیدا ہوئے مگر ان کو سازگار ماحول نہیں ملا۔ جس کی وجہ سے ان کی عادتیں بگڑ گئیں، اور کچھ دنوں میں ایک مشہور ڈاکو کی حیثیت سے مشہور ہوئے ان کی ڈاکہ زنی کا اتنا چرچا تھا کہ خراسان کے آس پاس سے قافلے گزرتے ہوئے ڈرتے تھے۔

توبہ:

ان کی زندگی کے یہی لیل و نہار تھے کہ یکا یک فضل ایزدی نے ان کا دامن پکڑا، اور ان کو توبہ کی توفیق نصیب ہوئی، ان کے توبہ کی داستان میں کتنوں کے لیے سامان بصیرت ہے، ان کو کسی لڑکی سے عشق ہو گیا تھا، مگر خواہش نفس کی تکمیل کی کوئی سبیل پیدا نہیں ہو رہی تھی، ایک دن موقع پا کر اس کے گھر کی دیوار پھاند کر اندر داخل ہونا چاہتے تھے کہ کسی خدا کے بندے نے یہ آیت تلاوت کی۔

! ابن خلکان ج ۲ ص ۱۵۸

الم یان للذین آمنوا ان تخشع قلوبہم لذكر اللہ.

”کیا ابھی اہل ایمان کے لیے وقت نہیں آیا ہے کہ ان کے دل اللہ کی یاد کے لیے جھک جائیں۔“

کلام الہی کی یہ دل گداز آواز ان کے کانوں میں پہنچی اور کانوں کے ذریعہ دل میں اتر گئی ایمان کی دبی ہوئی چنگاریاں بھڑک اٹھیں بے اختیار بول اٹھے یارب آں اے پروردگار وہ وقت آ گیا کہ میں بحر معاصی سے نکل کر تیرے دامن رحمت میں پناہ لوں وہاں سے وہ اسی وقت واپس ہوئے رات کا وقت تھا۔ اس لیے ایک خرابہ میں ٹھہر گئے پاس ہی کوئی قافلہ پڑا اوڈالے پڑا تھا اہل قافلہ آپس میں مشورہ کر رہے تھے کہ کب رخت سفر باندھا جائے بعضوں کا خیال تھا کہ اسی وقت چل دینا چاہئے مگر اہل تجربہ نے رائے دی کہ صبح سے پہلے سفر کرنا خطرے سے خالی نہیں ہے اسی راستہ پر فضیل قافلوں پر ڈاکے ڈالتا ہے فضیل کا بیان ہے کہ میں نے دل میں سوچا کہ میں رات بھر معاصی میں غرق رہتا ہوں اور بندگان خدا مجھ سے ڈرتے ہیں حالانکہ خدا نے ان کے درمیان مجھے اس لیے نہیں بھیجا ہے پھر صدق دل سے توبہ کی اور یہ دعا کی:

اللہم انی تبت الیک و جعلت توبتی مجاورة البیت الحرام!

”اے پروردگار میں تیری طرف پلٹتا ہوں اور اس توبہ کے بعد اپنی زندگی کو

تیرے گھر کی خدمت کے لیے مخصوص کرتا ہوں۔“

اس توبہ کے بعد ان کو علم دین کی تحصیل کا شوق دامنگیر ہوا اور اسی شوق میں وہ

ترک وطن کر کے کوفہ آئے یہاں امام اعظم شیخ منصور اور بعض دوسرے ائمہ حدیث سے

اکتساب فیض کیا پھر حسب وعدہ جواز حرم کو اپنا مسکن بنایا۔ اور پھر اسی کے سایہ میں پوری

زندگی بسر کر دی۔

علمی مقام:

پچھلی زندگی کا ان پر کچھ ایسا رد عمل ہوا تھا کہ وہ گوشہ گیر ہو کر یک گوشہ دنیا سے بے

تعلق ہو گئے تھے عام طور پر محدثین ایسے زاہدوں اور گوشہ گیروں کو کوئی علمی مقام نہیں دیتے تھے اور نہ ان کی روایتوں کو قبول کرتے تھے، مگر فضیل بن عیاض کی ذات اس سے مستثنیٰ تھی، اس کی روایتوں کو عام محدثین نے قبول کیا ہے اور خود بھی ان سے روایت کی ہے، اس کی وجہ یہ تھی کہ فضیل بن عیاض کی زہد پسندی نے انہیں حصول علم دین سے بے نیاز نہیں کر دیا تھا، توبہ کے بعد گو ان کی عمر کافی ہو چکی تھی لیکن وہ اس کے باوجود کوفہ پہنچے اور وہاں ممتاز شیوخ حدیث سے استفادہ کیا۔

ان کے ممتاز شیوخ فقہ و حدیث یہ ہیں، امام اعمش، سلیمان التیمی، منصور بن معتمر، حمید الطویل، یحییٰ بن سعید الانصاری، محمد بن اسحاق، جعفر بن محمد الصادق، اسمعیل بن خالد، سفیان ثوری وغیرہ۔ فقہ میں خاص طور پر انہوں نے فقہ کے سب سے ممتاز ائمہ امام ابوحنیفہ اور محمد بن ابی لیلیٰ سے استفادہ کیا تھا۔

زہد و اتقاء میں ان سے استفادہ کرنے والوں کی تعداد کا حصر تو ناممکن ہے، مگر جن لوگوں نے زہد و اتقاء کے ساتھ ان سے علمی استفادہ کیا تھا۔ ان کی تعداد بھی کم نہیں ہے۔ سفیان ثوری گو ان کے شیوخ میں ہیں، مگر خود انہوں نے بھی ان سے روایت کی ہے، اسی طرح سفیان بن عیینہ، ابن مبارک اور امام شافعی ان کے تلامذہ ہیں، ان کے علاوہ یحییٰ بن سعید القطان، ابن مہدی، عبدالرزاق حمیدی، ابن وہب، اصمعی، یحییٰ بن یحییٰ التیمی وغیرہ نے ان سے استفادہ کیا تھا۔

روایت حدیث میں احتیاط:

تمام محدثین نے ان کے علم و فضل کا اعتراف کیا ہے، ان کی روایتیں قبول کی ہیں، لیکن اس کے باوجود تحدیث روایت سے حتی الامکان گریز کرتے تھے، امام نووی نے لکھا ہے وہ حدیث نبوی سے سخت خائف رہتے تھے اور اس کی روایت ان پر بہت گراں رتی تھی۔

۱ البدایہ والنہایہ ج ۱ ص ۱۹۸ و تہذیب الاسماء نووی ج ۲ ص ۵۱

۲ البدایہ والنہایہ ص ۱۹۸ و تہذیب الاسماء نووی ج ۲ ص ۵۱ اور تہذیب التہذیب ج ۸ ص ۲۹۲

۳ الجواہر المصیۃ ج ۱ ص ۴۰۹ ۴ تہذیب الاسماء ج ۲ ص ۵۱

خاص طور پر کسی غیر محدث سے حدیث کی روایت کو تو پسند ہی نہیں کرتے تھے، ایک بار کسی نے ان سے کہا کہ آپ جعفر بن یحییٰ سے روایت نہیں کرتے، فوراً بولے کہ میں حدیث نبوی ﷺ کو اس سے بلند سمجھتا ہوں کہ اس کی روایت ابن یحییٰ سے کی جائے۔ فرماتے تھے کہ اگر کوئی مجھ سے درہم و دینار مانگ لے تو یہ میرے لیے آسان ہے مگر مجھ سے تحدیث کی فرمائش نہ کرے۔

محدثین کا اعتراف:

ان کے علم و فضل کی زیادہ تفصیل تذکروں میں نہیں ملتی، ابن جوزی نے ان کے حالات میں ایک مستقل کتاب لکھی ہے، اگر وہ مل جاتی تو البتہ ان کے بارے میں کافی معلومات ملتیں۔ لیکن ممتاز ائمہ حدیث و فقہ نے ان کے بارے میں جو رائے دی ہے اس سے کسی حد تک ان کے علم و فضل کا اندازہ لگایا جاسکتا ہے۔

سفیان بن عیینہ نے ان کو ثقہ قرار دیا ہے۔^۱ قاضی شریک نے ان کو حجت کہا ہے۔ ابن ناصر الدین نے امام الحرم، شیخ الاسلام قدوة الاعلام وغیرہ کے الفاظ سے ان کا تذکرہ کیا ہے۔^۲ دارقطنی اور نسائی نے ثقہ اور ابو حاتم نے صدوق کہا ہے۔ ابن سعد نے ان کو ثقہ، فاضل، متقی اور کثیر الاحادیث بتایا ہے، امام نووی نے لکھا ہے کہ ان کی توثیق پر تمام ائمہ کا اتفاق ہے وہ صحیح الحدیث اور صدوق اللسان تھے، ان کی روایتیں صحیح اور سچی ہوتی تھیں۔^۳ ان کے علم و فضل کی توثیق کے لیے یہ بات کافی ہے کہ ان سے سفیان ثوری، یحییٰ بن سعید القطان، امام بخاری، امام مسلم جیسے ائمہ حدیث نے روایت کی ہے، بعض محدثین ان کی روایت کو قبول کرنے میں کچھ تامل بھی کرتے تھے، مگر ان کی تعداد بہت کم ہے۔

زہد و اتقاء:

ان کے صحیفہ زندگی کا سب سے تابناک باب یہی ہے، ابن مبارک جن کا زہد و

۱۔ تہذیب الاسماء جلد ۲ صفحہ ۵۱ ۲۔ الجواہر المفیہ جلد ۱ صفحہ ۲۰۹

۳۔ تہذیب ج ۸ ص ۲۹۵ ۴۔ شذرات الذہب ج ۱ ص ۳۱۷

۵۔ تہذیب التہذیب اور تہذیب الاسماء ج ۲ ص ۵۲

اتقاء خود ضرب المثل تھا، وہ فرماتے ہیں کہ فضیل اس زمانہ کے سب سے متقی آدمی تھے دوسری روایت ہے کہ وہ فرماتے تھے کہ میرے نزدیک زمین پر اس وقت ان سے زیادہ افضل آدمی کوئی دوسرا نہیں ہے۔ خلیفہ وقت ہارون رشید کہا کرتا تھا کہ علماء میں امام مالک سے زیادہ بارعب اور فضیل بن عیاض سے زیادہ متقی آدمی میں نے نہیں دیکھا، ہارون نے جو کچھ کہا تھا، وہ سنی سنائی بات نہیں تھی، بلکہ خود اس کا ذاتی تجربہ تھا۔

فضل بن ربیع کا بیان ہے کہ امیر المومنین ہارون رشید حج کے لیے نکلے تو وہ مجھ سے بھی ملنے آئے، میں نے سنا کہ امیر المومنین آئے ہیں، تو تیزی سے ان کے پاس آیا، اور عرض کیا آپ مجھ ہی کو طلب کر لیتے ہیں خود حاضر ہو جاتا، انہوں نے کہا کہ میرے دل میں کچھ خلش ہے، کسی ایسے آدمی کے پاس لے چلو جس سے میں اپنی تسکین حاصل کر سکوں، فضل نے کہا یہاں سفیان بن عیینہ موجود ہیں، آپ میرے ساتھ ان کے پاس چلے چنانچہ ہم لوگ ان کے دروازہ پر پہنچے، دروازہ کھٹکھٹایا، انہوں نے اندر سے پوچھا کون؟ میں نے کہا کہ امیر المومنین آپ سے ملنے آئے ہیں، یہ سن کر وہ تیزی سے آئے، اور بولے امیر المومنین! آپ نے بلا لیا ہوتا میں خود حاضر ہو جاتا، ہارون نے کہا کہ اچھا جس کام کے لیے ہم آئے ہیں۔ وہ شروع کیجئے، ہارون نے ان سے کچھ دیر بات چیت کی، پھر پوچھا کہ آپ پر کسی کا قرض تو نہیں ہے، ابن عیینہ نے اثبات میں جواب دیا، ہارون اس کی ادائیگی کا حکم دے کر ان سے رخصت ہوا، جب باہر آیا تو اس نے فضل سے کہا کہ تمہارے دوست سے مجھے تسکین نہیں ہوئی، کسی دوسرے صاحب علم کے پاس لے چلو، فضل عبدالرزاق بن ہمام کی خدمت میں لے گیا، وہاں بھی ہارون کو تسکین نہیں ہوئی، پھر یہ قافلہ فضیل بن عیاض کے پاس پہنچا، ابن عیاض اس وقت نماز میں تھے، اور ایک ہی آیت کو بار بار دہرا رہے تھے، غالباً جب وہ فارغ ہو گئے تو ان لوگوں نے دستک دی، انہوں نے اندر سے پوچھا کون؟ فضل نے کہا امیر المومنین آپ سے ملنے آئے ہیں، اس کے جواب میں انہوں نے بڑی بے نیازی

سے فرمایا مجھ سے امیر المؤمنین کو ملنے کی کیا ضرورت ہے، فضل نے کہا کہ کیا آپ پر اطاعت ضروری نہیں ہے اس کے بعد ابن عیاض کوٹھے سے نیچے اترے اور دروازہ کھولا، ہم لوگ ان کے پاس بیٹھ گئے انہوں نے چراغ گل کر دیا اور خود ایک گوشہ میں بیٹھ گئے اتفاق سے اندھیرے میں ہارون کا ہاتھ فضیل کے بدن پر پڑ گیا، فضیل نے کہا کہ کتنا نرم ہاتھ ہے کاش کل یہ عذاب دوزخ سے بچ جائے ہارون نے اس کے بعد کچھ ہدایتیں کرنے کی فرمائش کی۔ ابن عیاض نے بڑے پر اثر انداز میں فرمایا کہ عمر بن عبدالعزیز خلیفہ منتخب ہوئے تو انہوں نے سالم بن عبداللہ محمد بن کعب القرظی اور رجاء بن حیوۃ کو بلایا۔ اور پرورد لہجہ میں فرمایا کہ میں اس آزمائش میں ڈال دیا گیا ہوں آپ لوگ مجھے اس سلسلہ میں مشورہ دیجئے۔ تو انہوں نے خلافت کی ذمہ داری کو بلا (آزمائش) قرار دیا اور آپ اور آپ کے اصحاب نے اس کو محض نعمت قرار دیا ہے سالم بن عبداللہ نے عمر بن عبدالعزیز سے فرمایا کہ اس دنیا میں ایک روزہ دار کی طرح رہنا چاہیے ابن کعب نے کہا کہ جو مسلمان آپ سے بڑے ہیں انہیں آپ اپنے والد کی طرح سمجھیں اور جو متوسط عمر کے ہیں انہیں بھائی سمجھیں اور جو چھوٹے ہیں انہیں اپنا لڑکا سمجھیں تو باپ کی توقیر کیجئے۔ بھائی کا اکرام و اعزاز کیجئے۔ اور لڑکے سے پوری شفقت و محبت سے پیش آئیے رجاء بن حیوۃ بولے اگر آپ کل قیامت کے دن عذاب الہی سے نجات چاہتے ہیں تو مسلمانوں کے لیے وہی پسند کیجئے جو اپنے لیے پسند کرتے ہیں اور ان کے لیے وہ نہ پسند کیجئے۔ جو آپ اپنے لیے ناپسند کرتے ہیں ابن عیاض نے ہارون کو مخاطب کرتے ہوئے فرمایا کہ اس دن جس دن لوگوں کے پیر اپنی جگہ سے ڈگ رہے ہوں گے آپ کے لیے میں بہت خائف ہوں آپ پر خدا رحم کرم کرے کہ آپ کے قریب ایسے لوگ نہیں ہیں جو آپ کو اس طرح کا مشورہ دے سکیں یہ سن کر ہارون پھوٹ پڑا اور اس پر غشی کی کیفیت طاری ہو گئی پھر جب یہ کیفیت دور ہوئی تو ہارون نے کہا کہ آپ پر خدا رحم کرے کچھ اور ارشاد ہوا ابن عیاض نے پھر اسی انداز میں فرمایا کہ امیر المؤمنین مجھے یہ بات معتبر طریقہ سے معلوم ہوئی ہے کہ عمر بن عبدالعزیز کے ایک عامل نے ان کو خط کے ذریعہ اپنی کسی تکلیف کا اظہار کیا جو اب میں انہوں نے لکھا کہ میرے

بھائی میں تم کو اہل دوزخ کے دوزخ میں ابدالاً بادتک جاگتے رہنے کی یاد دلاتا ہوں اور ڈرو کہ کہیں تم خدا کے پاس اس حالت میں واپس ہو کہ تم کو بخشش کی کوئی امید نہ رہ جائے، جب یہ خط اس عامل نے پڑھا تو سارے کام چھوڑ کر عمر بن عبدالعزیز کی خدمت میں حاضر ہوا انہوں نے وجہ دریافت کی تو بولا کہ آپ کا خط پڑھ کر میں نے تہیہ کر لیا ہے کہ اب موت تک کسی ذمہ داری کو قبول نہ کروں گا۔ یہ سن کر ہارون پر ایک بار پھر رقت طاری ہو گئی، تھوڑی دیر بعد پھر اس نے مزید ہدایت کی خواہش ظاہر کی، ابن عیاض نے فرمایا کہ اے امیر المؤمنین! نبی ﷺ کے چچا عباس رضی اللہ عنہ ایک بار خدمت نبوی میں آئے اور خواہش ظاہر کی کہ مجھے کسی جگہ کا امیر بنا دیجئے۔ تو آپ نے فرمایا کہ امارت کی ذمہ داری قیامت کے دن سرا سر حسرت و ندامت ہوگی، تو اس کی خواہش نہ کیجئے، اس پر ہارون ایک بار پھر پھوٹ پھوٹ کر رویا اور مزید کچھ کہنے کی خواہش کی۔ آپ نے فرمایا کہ اے خوبرو چہرے والے قیامت کے دن اپنی خلق کے بارے میں خدا تعالیٰ پوچھ گچھ کرے گا اگر آپ یہ خوبصورت چہرہ آگ سے بچانا چاہتے ہو تو اس طرح بچائیے کہ کبھی کسی رعیت کی طرف اپنے دل میں کوئی کھوٹ کینہ نہ رکھیے کیونکہ نبی ﷺ نے فرمایا ہے کہ جو شخص لوگوں کی طرف سے کینہ اور کھوٹ رکھتا ہے اس پر جنت کی خوشبو حرام ہے، یہ سن کر ہارون پھر رو پڑا، جب سکون ہوا، تو اس نے پوچھا کہ آپ پر کسی کا قرض تو نہیں ہے، ابن عیاض نے فرمایا کہ ہاں میرے رب کا قرض میرے اوپر ہے، جس کا وہ محاسبہ کرے گا، میری تو ہلاکت ہی ہے اگر اس نے مجھ سے سوال کیا، میری بربادی ہے، اگر اس نے پوچھ گچھ کی اور اس کا جواب اس نے کافی نہیں سمجھا، ہارون بولا میں بندوں کے قرض کے بارے میں آپ سے سوال کر رہا ہوں، بولے میرے رب نے اس کا حکم مجھے نہیں دیا ہے، میرے رب نے مجھے حکم دیا ہے، کہ میں تنہا اسی کو رب سمجھوں اور اسی کی اطاعت کروں، پھر قرآن کی یہ آیت پڑھی:

﴿وما خلقت الجن والانس الا ليعبدون ما اريد منهم من رزق وما اريد ان

يطعمون ان الله هو الرزاق ذو القوة المتين﴾

ہارون نے کہا کہ یہ ایک ہزار دینار (۱۰ ہزار روپے سے زیادہ) حاضر ہیں۔

اسے قبول کیجئے اور اپنے اہل و عیال پر صرف کیجئے بولے سبحان اللہ! میں تو آپ کو نجات کا راستہ بتاتا ہوں اور آپ اس شکل میں بدلہ دینے کی کوشش کرتے ہیں، یہ فرمانے کے بعد بالکل خاموش ہو گئے۔ ہارون اپنے قافلہ کے ساتھ وہاں سے واپس ہوا اور باہر نکل کر فضل سے کہا کہ آئندہ اگر کسی کے پاس لے چلنا تو انہی جیسے آدمی کے پاس لے چلنا، یہ واقعاً سید المسلمین ہیں۔ اس گفتگو سے حسب ذیل باتیں معلوم ہوئیں۔

① ایک یہ کہ حکومت کی ذمہ داری کو عیش و طرب کا ذریعہ نہیں بنانا چاہیے بلکہ اسے ایک آزمائش سمجھ کر اس سے عہدہ برآ ہونے کی کوشش کرنی چاہیے۔

② دوسری بات یہ کہ اسلامی حکومت کے حکمرانوں کی زندگی آخرت کی باز پرس اور احساس ذمہ داری سے خالی نہ ہونا چاہیے اگر اس سے ان کی زندگی خالی ہوگی تو وہ کبھی عدل و انصاف نہ کر سکیں گے۔

③ تیسری بات یہ کہ انہوں نے اس میں مثال زیادہ تر عمر بن عبدالعزیز کی دی جو اموی خلیفہ تھے جن کے بارے میں عباسی حکمران بدگمان بھی رہا کرتے تھے اور ان سے اپنے کو برتر بھی سمجھا کرتے تھے ابن عیاض نے مثالیں دے کر ان کے اس پندار کو توڑنے کی کوشش کی اس سے ان کی حد سے بڑھی ہوئی جرات کا پتہ بھی چلتا ہے اور حکومت وقت سے ان کی ناراضگی کا اظہار بھی ہوتا ہے۔

④ چوتھی بات یہ کہ حضرت عباس رضی اللہ عنہ کو امارت کے قریب جانے سے آپ نے اس لیے منع فرمایا کہ یہ کوئی موروثی چیز نہیں ہے، اگر ایسا ہوتا تو آپ ان کو یہ ذمہ داری ضرور سونپ دیتے۔ لیکن چونکہ اس کا مدار اہلیت و صلاحیت پر ہے اس لیے آپ نے اس سے ان کو روک دیا۔

حلال ذریعہ رزق:

وہ اکل حلال کے سلسلہ میں حد درجہ محتاط تھے یہی وجہ تھی کہ انہوں نے نہ تو امراء و خلفاء کی مدد قبول کی اور نہ عوام کی اپنے ہاتھ کی کمائی سے جو کچھ مل جاتا تھا وہ کھا لیتے تھے

امام شعرانی کے الفاظ ہیں:

يسقى على الدوام و ينفق من ذالك على نفسه و عياله. (ص ۵۸/۱)
 ”ہمیشہ بہشتی کا کام کرتے تھے اور اسی سے اپنے اور اپنے اہل و عیال کا خرچ چلاتے تھے۔“

ذکر الہی اور قرآن سے شغف:

قرآن کے ساتھ ان کو عشق تھا اور اوپر ذکر آچکا ہے ہارون جب ان کے پاس گیا تو وہ قرآن کی ایک آیت دہرا رہے تھے خادم خاص ابراہیم بن اشعث کہتے ہیں کہ فضیل کے دل میں خدا کی جس قدر عظمت تھی اتنی میں نے کسی کے دل میں نہیں دیکھی ان کے سامنے جب خدا کا ذکر آجاتا تو وہ قرآن کی کوئی آیت سن لیتے تھے تو

ظہر به الخوف والحزن و فاضت عيناه فبکی حتی یرحمہ من بحضورہ^۱
 ”ان پر خوف و غم کی کیفیت طاری ہو جاتی تھی اور اس طرح روتے تھے کہ دیکھنے والوں کو رحم آنے لگتا تھا۔“

احمد بن حنبل کا بیان ہے کہ ایک بار ہم لوگ فضیل بن عیاض کے پاس گئے اور ان سے اندر آنے کی اجازت چاہی تو اجازت نہیں ملی کسی نے کہا وہ اگر قرآن کی آواز سن لیں تو نکل آئیں گے ہمارے ساتھ ایک بلند آواز آدمی تھا۔ ہم نے اس سے کہا کہ قرآن کی کوئی آیت پڑھو اس نے بلند آواز سے سورہ تکوین پڑھنی شروع کر دی وہ فوراً نکل آئے اس وقت ان کا حال یہ تھا کہ داڑھی آنسوؤں سے تر تھی وہ خود قرآن پڑھتے تو ان کی آواز نہایت غمگین اور پسندیدہ ہوتی اور ٹھہر ٹھہر کر پڑھتے تھے ایسا معلوم ہوتا تھا کہ کسی انسان کو مخاطب کر رہے ہیں^۲۔

وفات:

محرم ۱۸ھ میں ان کی وفات ہوئی، عمر ۸۰ سے متجاوز تھی۔

۱۔ تہذیب التہذیب ۲۔ صفوة الصفوة ج ۲ ص ۱۳۵

اہل و عیال:

ان کے اہل و عیال کے بارے میں زیادہ تفصیل نہیں ملتی، بعض واقعات سے اتنا پتہ چلتا ہے کہ شادی ہوئی تھی، اور ایک اولاد بھی تھی، جن کا نام علی تھا، یہ عادات خصائل میں ان کے ثنیٰ تھے، مگر عین عالم شباب میں ان کا انتقال ہو گیا، ابن خلکان کا بیان ہے۔

كان ولده شابا سريا من كبار الصالحين وهو معدود في جملة من قتله

محبة الباری سبحانہ.

”ان کے یہ صاحبزادے موت کے وقت جوان، ممتاز اور کبار صالحین میں تھے۔ ان کا شمار ان لوگوں کے زمرہ میں ہوتا ہے جن کی موت کا سبب خدا کی محبت ہوتی ہے۔“

لیکن صبر و شکر کا عالم یہ تھا کہ نوجوان صالح اولاد کے انتقال پر بھی وہ بے قابو نہیں ہوئے۔ بلکہ ایک غم آمیز تبسم سے فرمایا۔ خدا نے جو پسند کیا میں بھی اس پر راضی ہوں۔

زریں اقوال:

اوپر کی تفصیل سے زہد و اتقا سے بھرپور زندگی کا ایک خاکہ آنکھوں کے سامنے پھر جاتا ہے مگر ان کے سوانح حیات کے پورے خط و خال دیکھنے کے لیے ان کے ان گراں مایہ اقوال پر بھی ایک نظر ڈال لینا ضروری ہے، جو ان کی پر حکمت زبان سے گاہ بگاہ صادر ہوتے رہے۔

فرماتے تھے کہ ہماری صحبت میں اس نے کچھ نہیں پایا جس نے نماز اور روزہ کی کثرت سیکھی۔ بلکہ اس کے لیے طبیعت کی سخاوت قلب کی سلامتی اور امت کی خیر خواہی کی ضرورت ہے۔

جس نے انسانوں کو پہچان لیا وہ راحت پا گیا۔ (مقصد یہ ہے کہ یہ حقیقت جس نے پالی کہ کوئی انسان کچھ بنا بگاڑ نہیں سکتا تو پھر ان سے بالکل بے پرواہ ہو جائے گا۔ اور اپنی ساری توجہ خدا کی طرف مبذول کرے گا)۔

۱۔ ابن خلکان ص ۱۵۸ ۲۔ تہذیب الاسماء ج ۲ ص ۵۲

فرماتے تھے کہ جب کبھی خدا کی کوئی نافرمانی کر بیٹھتا ہوں تو میں اپنے گدھے اپنے خادم اور اپنی بیوی میں اس کا اثر محسوس کرتا ہوں، یعنی یہ سب میرے نافرمان ہو جاتے ہیں۔

جب خدا تعالیٰ کسی بندے سے محبت کرتا ہے تو اس کو رنج و غم زیادہ دیتا ہے۔ اور جب کسی سے ناخوش ہوتا ہے تو اس پر دنیا کو وسیع کر دیتا ہے۔

فرماتے تھے کہ اگر دنیا اپنی ساری آسائشوں اور زینتوں کے ساتھ مجھے دی جائے اور اس کے استعمال میں محاسبہ کا بھی کوئی خوف نہ ہو، جب بھی میں اس سے اسی طرح بچوں گا، جس طرح تم لوگ مردار کھانے سے بچتے ہو۔

فرماتے تھے اگر مجھے مقبولیت دعا کی سعادت ملتی تو میں صرف امام وقت کے لیے دعا کرتا کیونکہ امام وقت کی صلاح پر رعیت کی صلاح کا مدار ہے، جب یہ صالح ہو جائے گا۔ تو ملک اور اہل ملک دونوں امن و سلامتی پا جائیں گے۔

اپنے ہم نشینوں سے ملاطفت اور حسن خلق کا برتاؤ کرنارات بھر نفل نماز پڑھنے اور دن پر نفل روزہ رکھنے سے زیادہ ثواب کا کام ہے، ایک بار ہارون رشید نے ان سے کہا کہ آپ کے زہد کا کیا کہنا جواب میں فرمایا آپ تو مجھ سے بھی بڑے زاہد ہیں، کیونکہ میں نے تو دنیا سے بے رغبتی اختیار کی ہے، اور یہ ایک چھھر کے پر سے بھی کم درجہ کی چیز ہے، لیکن آپ نے اس آخرت سے بے نیازی اختیار کی ہے، جس میں دنیا کی کوئی قیمت نہ ہوگی تو میں فانی کا زاہد ہوں اور آپ باقی کے زاہد ہیں۔

ایک روایت میں ہے کہ یہ بات آپ نے سلیمان بن عبد الملک سے کہی تھی۔ فرمایا کہ دوسروں کو دکھاوے کے لیے کوئی عمل کرنا شرک ہے اور دوسروں کی وجہ سے کوئی عمل چھوڑ دینا ریا ہے، اور اخلاص یہ ہے کہ اللہ تعالیٰ دونوں سے محفوظ رکھے۔

فرماتے تھے کہ جب تم رات کو اٹھ کر نفل پڑھنے اور دن کو روزہ رکھنے پر قادر نہ ہو، تو سمجھ لو کہ محروم ہو، اور تم کو تمہارے گناہوں نے گھیر لیا ہے، محمد بن حسان کہتے ہیں کہ

لے یہ تمام اقوال البدایہ والنہایہ ج ۱۰ ص ۱۹۹ اور ابن خلکان ج ۲ ص ۱۵۸ سے لیے گئے ہیں۔

ایک بار فضیل کی خدمت میں گیا وہاں امام ابن عیینہ بھی موجود تھے وہ امام سے مخاطب ہو کر کہہ رہے تھے کہ آپ لوگ یعنی علمائے دین زمین کا چراغ تھے جن سے روشنی لی جاسکتی ہے مگر آپ لوگ ظلمت کا سبب بن گئے ہیں آپ لوگ ستاروں کے مانند تھے جن سے گم کردہ راہ راستہ پاسکتے تھے مگر آپ سر اپا حیرت بن گئے ہیں آپ میں کوئی ایک آدمی بھی ایسا نہیں ہے جو ان ظالم حکمرانوں کا مال لینے اور پھر مسند درس پر بیٹھ کر حدیثا فلاں عن فلاں کہنے سے شرمائے!

فرماتے تھے کہ کوئی صاحب فضل و کمال اسی وقت صاحب فضل و کمال ہے جب تک وہ خود اپنے کو صاحب فضل و کمال نہ سمجھے۔

فرماتے تھے اخیر زمانہ میں قوموں اور قبیلوں کے سردار منافق قسم کے لوگ ہو جائیں تو اس وقت ان سے بچنے کی ضرورت ہے اس لیے کہ یہ ایسا مرض ہے کہ ان کی کوئی دوا نہیں ہے لوگوں سے دور بھاگو مگر جماعت ترک نہ ہونے پائے یہ زمانہ خوشی کا نہیں بلکہ رنج و غم کا ہے!

فرماتے تھے کہ ہر چیز کا ایک دیباچہ ہوتا ہے علماء کا دیباچہ یہ ہے کہ سب سے پہلے غیبت ترک کر دیں۔

فرماتے تھے کہ حامل قرآن کے لیے یہ زیبا نہیں ہے کہ وہ اپنی کوئی ضرورت امراء و اہل دولت کے پاس لے جائے بلکہ ان کا منصب یہ ہے کہ خلق خدا اپنی حاجتیں اس کے پاس لے جائیں۔

دوستی کے بارے میں قیمتی ہدایت:

فرماتے تھے رحمان کے بندے وہ لوگ ہیں جن میں خشوع اور تواضع ہوتی ہے

۱۔ صفوة الصفوة ج ۲ ص ۱۳۵ حضرت فضیل نے غایت تشدد میں ایسی بات کہہ دی ہے ورنہ تبع تابعین کی ایک متعدد بہ تعداد ایسی تھی جو نہ حکمت سے کوئی مدد لیتی تھی اور نہ ان کو پسند کرتی تھی کتاب میں ایسے متعدد بزرگوں کے حالات آچکے ہیں۔ ۲۔ مقصد یہ ہے کہ دینی زندگی کو جب رواج کم ہو جائے تو پھر مسلمان رہتے ہوئے خوش رہنا مناسب نہیں ہے بلکہ کم سے کم اس پر افسوس ہی کرنا چاہیے۔

اور دنیا کے بندے وہ ہیں جن میں تکبیر اور خود پسندی ہوتی ہے اور وہ عام لوگوں کو ذلیل سمجھتے ہیں، فرمایا کرتے تھے کہ جو شخص بے عیب دوست تلاش کرتا ہے، وہ بغیر دوست ہی رہے گا ایسے شخص سے دوستی نہ کرو کہ جب تم سے خفا ہو تو تمہارے اوپر بہتان تراشے، وہ تمہارا دوست نہیں ہے، جس نے تم سے کوئی چیز مانگی اور تم نے نہیں دی تو وہ غضبناک ہو گیا۔ اب آپس میں وہ اخوت و ہمداری نہیں رہی کہ ایک بھائی ایک دوست اپنے بھائی یا دوست کے مرجانے کے بعد اس کی اولاد کو اپنی نگرانی میں لیے لیتا تھا۔ اور بالغ ہونے تک اپنے بچوں کی طرح ان کی پرورش کرتا تھا۔

علم وزہد کے بارے میں جامع ہدایات:

جو شخص قرآن پڑھتا ہے، اس سے اس طرح سوال کیا جائے گا، جس طرح انبیاء سے تبلیغ و رسالت کے بارے میں سوال ہوگا، کیونکہ قرآن پڑھنے والا انبیاء کا وارث ہے۔ آخرت پسند عالم کا علم پوشیدہ رہتا ہے، اور دنیا پسند عالم کے علم کی نشر و اشاعت ہوتی ہے، عالم آخرت کی پیروی کرو، اور عالم دنیا کی صحبت سے بچو، کیونکہ یہ اپنی فریب خوردگی اور دنیاوی زیب زینت کے پھندے میں تمہیں ڈال دے گا، اس کی دعوت بغیر عمل کے ہوتی ہے، اور اس کے عمل میں کوئی صداقت نہیں ہوتی، زہد کی ایک علامت یہ ہے کہ جب امراء اور اس کے ہم نشینوں کے یہاں ان کے جہل کا ذکر کیا جائے، تو وہ خوش ہوں۔

اکل حلال:

جو شخص یہ جان لے کہ اس کے پیٹ میں کیا جا رہا ہے وہ خدا کے یہاں صدیق شمار کیا جائے گا تو چاہیے کہ تم یہ دیکھو کہ تمہارا رزق کہاں اور کس ذریعہ سے آ رہا ہے۔^۱



۱۔ یہ اس صورت میں ہے جب اپنے علم کو شہرت کی غرض ہی سے شائع و زائع کرے۔

۲۔ الطبقات الکبریٰ جلد ۱ ص ۵۸، ۵۹

امام سفیان ثوری رحمۃ اللہ علیہ

جن ائمہ فقہ و حدیث کو زمرہ تبع تابعین کا گل سرسبد کہا جا سکتا ہے ان میں ایک امام سفیان ثوری بھی ہیں، علم و فضل کے لحاظ سے ان کا شمار ان ائمہ مجتہدین میں ہوتا ہے جو ایک جدا فقہی مسلک کے بانی تھے، گو ائمہ اربعہ کے مسلک کے سامنے یہ مسلک زیادہ دن تک زندہ نہ رہ سکا۔ مگر اس کے باوجود فقہ و حدیث کی تمام قدیم کتابوں میں ائمہ اربعہ کے ساتھ سفیان ثوری کی رایوں اور مجتہدات کا ذکر بھی ملتا ہے۔ حدیث کی مشہور کتاب ترمذی ہی کو اٹھا کر دیکھ لیجئے، قریب قریب ہر باب میں وعلیہ سفیان الثوری وغیرہ کے الفاظ آپ کو ملیں گے۔ اس عہد میں جن بزرگوں کو قرآن اور اس کی تفسیر و تاویل سے خاص شغف تھا۔ اور جنہوں نے اس فن میں اپنی تحریری یادگاریں بھی چھوڑیں ان میں امام موصوف بھی تھے۔ تذکرہ نگاروں نے امام کو بحیثیت فقیہ اور محدث تو پیش کیا ہے۔ مگر طبقات المفسرین میں ان کا شمار نہیں کیا ہے حالانکہ اس فن میں ان کا کارنامہ سفیان بن عیینہ و کعب بن جراح اسحاق بن راہویہ سے کم نہیں تھا، حیرت ہے کہ ان بزرگوں کو تو مفسرین کی فہرست میں جگہ دی گئی ہے اور سفیان ثوری کو اس شرف سے محروم رکھا گیا۔

علم و فضل کے ساتھ زہد و اتقا میں بھی ضرب المثل تھے ان کے بارے میں عام تذکرہ نویس لکھتے ہیں کہ دنیا ان کی طرف بڑھی مگر انہوں نے اس سے اپنی نظر پھیر لی ان مجمل اشارات کے بعد مفصل حالات زندگی ملاحظہ ہو۔

نام و نسب اور ولادت:

سفیان نام ابو عبد اللہ کنیت، ان کے سلسلہ نسب میں ایک نام ثور بن مناة آتا ہے۔ اس کی نسبت سے وہ ثوری کہلاتے ہیں۔ باختلاف روایت ان کی ولادت سلیمان ابن عبد الملک نے تذکروں سے معلوم ہوتا ہے کہ ثور نام کے دو آدمی تھے ایک کا تعلق مشہور عرب قبیلہ مضر سے اور دوسرے

کے زمانہ خلافت میں ۹۶، ۹۷ھ میں ہوئی۔
خاندان:

علم و فضل کے لحاظ سے ان کا خاندان کوفہ کے معروف خاندان میں تھا، ان کے والد سعید بن مسروق خود صاحب علم و فضل تھے، خاص طور پر حدیث نبوی کی تحدیث و روایت میں وہ معروف تھے، عام ارباب تذکرہ و رجال نے ان کی توثیق کی ہے، حافظ ابن حجر نے تہذیب التہذیب میں مستقلاً اس کا ترجمہ لکھا ہے، بعض واقعات سے پتہ چلتا ہے کہ ان کی والدہ بھی نہایت عفت مآب، پاکیزہ سیرت اور صاحب علم خاتون تھیں، سفیان کہتے ہیں کہ میں نے ایک بار رات کو آسمان پر نگاہ اٹھائی تو معلوم ہوا کہ میرا دل پہلو میں نہیں ہے، اس کیفیت کا ذکر میں نے اپنی والدہ سے کیا، تو بولیں معلوم ہوتا ہے کہ تم نے آسمان پر عبرت پذیری اور غور و فکر کی غرض سے نگاہ نہیں ڈالی، بلکہ تمہارا مقصد صرف لہو و لعب تھا۔

والدین کے علاوہ ان کے دو بھائی عمرو مبارک کا بھی شمار اہل علم میں ہوتا ہے، حافظ ابن حجر اور خطیب نے ان کے حالات لکھے ہیں۔ مشہور امام حدیث اعمش مبارک بن سعید سے اپنی مجلس درس میں حد درجہ شگفتہ رہتے تھے، جب ان کو یہ معلوم ہوا کہ یہ سفیان کے بھائی ہیں، تو پھر ان کو اپنے پہلو میں بٹھاتے تھے، ان کو ہذا السید یہ سردار ہیں کے الفاظ سے یاد کرتے تھے، آخری عمر میں بینائی جاتی رہی تھی۔ دوسرے بھائی عمر بن سعید بھی صاحب علم تھے، عمر کے ایک صاحبزادے حفص بھی علم و فضل میں باپ کے جانشین تھے۔

لے... دوسرے کا مشہور قبیلہ ہمدان سے، امام سفیان ثوری کے بارے میں عام تذکرہ نویس لکھتے ہیں کہ وہ ثور مضر سے ہیں، اور بعض لکھتے ہیں کہ ثور ہمدان سے ہیں۔

۱۔ تہذیب ج ۴ ص ۱۱۲ اور تذکرہ الحفاظ ج ۱ ص ۱۹۲، بعض لوگوں نے ان کا سنہ ولادت ۹۵ھ لکھا ہے مگر یہ اس لیے غلط ہے کہ اس بات پر سب کا اتفاق ہے کہ وہ سلیمان کی خلافت میں پیدا ہوئے تھے، اور سلیمان ۹۶ھ میں تخت خلافت پر بیٹھا تھا۔ ۲۔ الطبقات الکبریٰ ج ۱ ص ۴۳ ۳۔ تہذیب ج ۱ ص ۱۰ ۴۔ تہذیب ج ۷

۵۔ صفوة الصفوة ج ۳ ص ۱۱۶

تعلیم و تربیت:

امام سفیان نے کوفہ میں آنکھ کھولی جو حرین کے بعد علوم دینیہ کا سب سے بڑا مرکز تھا۔ خاص طور پر فقہ و حدیث کے تو بے شمار حلقہائے درس قائم تھے، ماشاء اللہ گھر کا ماحول بھی قال اللہ اور قال الرسول کی صدا سے پر شور تھا، اسی علم افزا اور روح پرور ماحول میں ان کی تعلیم و تربیت شروع ہوئی، تذکروں میں ان کی ابتدائی تعلیم و تربیت کا کوئی ذکر نہیں ملتا۔ مگر ان کے والد کے تلامذہ کی جو فہرست رجال کی کتابوں میں ملتی ہے۔ اس میں ان کا نام بھی ملتا ہے، بعض واقعات سے یہ بھی پتہ چلتا ہے کہ گھر کی معاشی حالت اچھی نہیں تھی، جو ان کے حصول علم کی راہ میں رکاوٹ ثابت ہو رہی تھی، مگر ان کی والدہ کے جذبہ دینی اور ہمت مردانہ نے ان کو دور کر دیا، ایک دن انہوں نے سفیان کو حصول علم کی ترغیب دیتے ہوئے فرمایا:

یا بنی اطلب العلم وانا اکفیک بمغزلی۔^۱

”اے نور نظر تم حصول علم میں لگے رہو، میں چرخہ کات کر تمہارے اخراجات پورے کروں گی۔“

نیک بخت ماں نے ان کو محض حصول علم کی ترغیب ہی نہیں دی، بلکہ ان کو یہ نصیحت بھی کی کہ یہ علم ان کے اخلاق و کردار کو سنوارنے کا سبب ہو، ان کے بگاڑنے کا سبب نہ ہو، وہ عبادت ہو، تجارت نہ ہو، ان کا یار ہو، مار نہ ہو۔

علم رابر دل زنی یا رے بود

چنانچہ ایک بڑی دسوزی کے ساتھ نصیحت کی کہ

”بیٹے جب تم دس حرف لکھ چکو تو دیکھو کہ تماری چال ڈھال اور حلم و وقار میں کوئی اضافہ ہو یا نہیں، اگر اس سے کوئی اضافہ نہیں ہوا تو سمجھ لو کہ علم نے تم کو کوئی فائدہ نہیں پہنچایا۔“^۲

والدہ کی اس نصیحت کو انہوں نے زندگی بھر حرز جان بنائے رکھا، جس کی شہادت ان کی پوری زندگی سے ملتی ہے۔

^۱ تہذیب ج ۱۰ ص ۷۷ تہذیب ج ۷ ص ۱۱۶ ص ۱۱۶ ص ۱۱۶ ایضاً

والدین کی تعلیم و تربیت کے علاوہ کوفہ کے تمام ممتاز شیوخ و فقہ سے انہوں نے استفادہ کیا تھا۔ کوفہ میں اس وقت جن تابعین کی مجلس درس واقفا کو امتیاز حاصل تھا۔ ان میں امام اعمش اور ابواسحق سبیعی سرفہرست تھے ان دونوں بزرگوں سے انہوں نے پورا فائدہ اٹھایا۔ خاص طور پر امام اعمش کی روایات کے وہ بہت بڑے امین تھے امام وقت یحییٰ بن معین فرماتے تھے:

سفيان الثوري اعلم الناس بحديث الاعمش^١

”سفيان ثوري اعمش کی روایتوں کے سب سے بڑے جاننے والے تھے۔“

اوپر ذکر آچکا ہے کہ اس عہد میں حدیث کا دفتر سفینوں سے زیادہ سینوں میں تھا۔ اس لیے حدیث کے طالب علموں کو ان جواہر ریزوں کی تلاش میں دور دور کی خاک چھانی پڑتی تھی اور جو ریزہ جہاں سے بھی ملتا تھا اسے اپنے سفینوں میں جمع کر جاتے تھے برسوں کی اس محنت شاقہ کے بعد کہیں جا کر کوئی شخص حدیث و روایت کے قابل سمجھا جاتا تھا امام سفیان ثوری بھی ان ہی بزرگوں میں تھے۔ جن کو حدیث نبوی سننے کے لیے سینکڑوں میل کا سفر کرنا پڑا۔ پہلے انہوں نے کوفہ کے تمام ممتاز شیوخ حدیث کی خدمت میں استفادہ کیا اور پھر بصرہ اور حجاز کے مختلف مقامات کے شیوخ حدیث کی خدمت میں پہنچنے اور ان سے سماع حدیث کیا حافظ ابن حجر کوفہ بصرہ اور حجاز کے بعض ممتاز شیوخ کے نام لے کر لکھتے ہیں:

وخلق من اهل الكوفة و جماعة من اهل البصرة و اطوائف من اهل الحجاز^٢

”اہل کوفہ کی ایک بڑی تعداد سے استفادہ کیا اسی طرح بصرہ کی ایک بڑی

جماعت سے فیض اٹھایا اور حجاز کے مختلف حلقہائے درس سے بہرہ مند ہوئے۔“

وثوق علم:

اپنے علم و فن پر وثوق و اعتماد ہر علم و فن کے لیے ضروری ہے خاص اور پر تحدیث روایت میں یہ اور بھی زیادہ ضروری ہے اگر ریب و شک سے کوئی شخص حدیث نبوی کی روایت کرے گا تو وہ اس روایت میں بھی شک پیدا کرے گا۔ اور اس سے دوسروں کے دل

١۔ تاریخ بغداد ج ٩ ص ١٦٤ ٢۔ تہذیب ج ٣ ص ١٦٤

میں بھی بے اعتمادی پیدا ہوگی، عام طور پر محدثین کو اپنی یادداشت اور اخذ روایت پر اعتماد ہوتا تھا، مگر امام سفیان ثوری اس میں خاص طور پر ممتاز تھے۔

اوپر ذکر آچکا ہے کہ اعمش کے تلامذہ میں سفیان ثوری ان کی روایتوں کے سب سے بڑے امین تھے۔ انہوں نے ان سے جو روایتیں کی تھیں ان پر اتنا وثوق تھا۔ کہ اس سلسلہ میں استاد سے تسامح ہو جاتا تھا، مگر ان سے نہیں ہوتا تھا۔ مشہور محدث زائدہ بیان کرتے ہیں کہ ہم لوگ حضرت اعمش کی خدمت سے حدیث لکھ کر واپس ہوتے تھے تو ان مکتوبہ روایتیں کو امام سفیان کی خدمت میں پیش کرتے تھے وہ دیکھ کر بعض روایتوں کے بارے میں فرماتے تھے کہ فلاں فلاں روایت تو حضرت اعمش کی بیان کردہ نہیں ہیں، ہم کہتے کہ انہوں نے ابھی ہم سے ان کی تحدیث کی ہے، فرماتے کہ صدق سفیان سفیان نے ٹھیک کہا ہے، اور پھر اپنے صحیفہ سے ان کو مٹا دیتے تھے۔ عبدالرحمن بن مہدی جو خود امام حدیث ہیں فرماتے تھے:

ما راایت صاحب الحدیث احفظ من سفیان الثوری^۱

”میں نے سفیان ثوری سے زیادہ حدیثیں یاد رکھنے والا نہیں دیکھا“۔

یہ کہنے کے بعد انہوں نے یہ واقعہ بیان کیا کہ ایک بار انہوں نے حماد بن ابی سلیمان عن عمرو بن عطیہ عن سلمان الفارسی کے واسطے سے ایک روایت بیان کی میں نے ان سے عرض کیا کہ ابو عبد اللہ! اس میں آپ سے غلطی ہوئی ہے، پوچھا کیسے، کسی اور واسطے سے روایت منقول ہے، میں نے کہا ہاں حماد سے ربیع نے، ربیع نے سلیمان فارسی رضی اللہ عنہ سے روایت کی ہے، فرمایا کس نے اس واسطے سے روایت بیان کی ہے، میں نے کہا امام شعبہ نے فرمایا امام شعبہ سے غلطی ہوئی ہے، پھر کچھ دیر خاموش ہو کر سوچتے رہے، پھر پوچھا کہ اچھا اس

۱۔ یعنی اس کے حدیث نبوی ہونے میں شبہ نہیں تھا، اور نہ امام سفیان کو اس پر اعتراض تھا۔ بلکہ ان کے اعتراض کا مطلب یہ تھا کہ اس روایت کو ان روایتوں میں شامل نہ کیا جائے، جو امام اعمش نے اپنے شیوخ سے براہ راست سنی ہیں، اندازہ کیجئے کہ تدوین حدیث میں محدثین نے کتنا دیدہ ریزی کی ہے۔ تاریخ بغداد ج ۹ ص ۲ ایضاً

روایت میں امام شعبہ کی کسی اور نے بھی تائید کی ہے، میں نے ہشام الدستوائی۔ سعید بن عروبہ اور حماد بن زید کا نام لیا۔ فرمایا کہ حماد سے غلطی ہوئی ہے، ان ہی نے مجھ سے عمرو بن عطیہ کے واسطے سے یہ روایت بیان کی ہے، ابن مہدی کہتے ہیں کہ میرے دل میں یہ بات بیٹھ گئی کہ جب چار آدمی ایک بات پر متفق ہیں، تو وہی صحیح ہوگی، لیکن ایک سال بعد یعنی ۱۸ھ میں شیخ غندر کے پاس گیا تو انہوں نے امام شعبہ کا مرتب کردہ صحیفہ حدیث مجھ کو دکھایا۔ اس میں یہ روایت عن حماد عن ربعی کے الفاظ میں موجود تھی، امام شعبہ نے یہ بھی لکھا تھا کہ حماد کبھی اسے عمرو بن عطیہ سے بھی روایت کرتے تھے، اور کبھی ربعی سے، یہ دیکھ کر ابن مہدی کی زبان سے بے اختیار نکلا ابو عبد اللہ! آپ پر خدا رحم کرے، آپ جب کوئی حدیث یاد کر لیتے ہیں تو پھر یہ پروا نہیں کرتے کہ کون آپ کی مخالفت کرتا ہے۔

اسی بنا پر یحییٰ بن معین فرماتے تھے جو بھی امام سفیان کی مخالفت کرے، بات ان ہی کی صحیح ہوتی ہے۔

امام سفیان اور امام شعبہ:

امام سفیان اور امام شعبہ تقریباً ہم عصر ہیں، اور دونوں بزرگوں کو امام فی الحدیث کا درجہ حاصل ہے، مگر ان دونوں کی کچھ جدا جدا خصوصیتیں ہیں، اس لیے خطیب نے امام شعبہ اور امام سفیان کی امتیازی خصوصیات کے ذکر کے لیے ایک الگ باب باندھا ہے، امام شعبہ کی خصوصیات کا ذکر اوپر آچکا ہے، یہاں امام سفیان کی خصوصیات کا ذکر کیا جاتا ہے۔

ابن قطان کہتے تھے کہ میری نظر میں امام شعبہ سے بڑا اور محبوب آدمی دوسرا نہیں ہے، لیکن جب امام سفیان اور ان میں اختلاف ہوتا ہے، تو میں امام سفیان کی روایت کو لیتا ہوں، یہ بھی فرمایا کرتے تھے کہ سفیان امام شعبہ سے زیادہ اثبت ہیں، اور رجال کے عالم ہیں۔

روایات کے مشہور زمانہ ناقد یحییٰ بن معین فرماتے تھے کہ روایات میں سفیان کی جو بھی مخالفت کرے، ان ہی کی روایت قابل ترجیح ہوگی، کسی نے کہا کہ شعبہ بھی ان کے مخالف

روایت کریں جب بھی فرمایا ہاں! پھر کسی نے کہا کہ اگر بصریوں کی روایات میں شعبہ ان کی مخالفت کریں تو کس کو ترجیح ہوگی فرمایا یہ ممکن نہیں ہے کہ امام شعبہ بصریوں کی روایات میں ان کی مخالفت کریں۔

امام ابوحنیفہ اور بعض دوسرے اہل علم کا اعتراف:

امام ابوحنیفہ رضی اللہ عنہ کے فضل و کمال کے حد درجہ معترف تھے ایک بار فرمایا کہ اگر وہ تابعین کے عہد میں بھی ہوتے تو بھی ان کا ایک خاص مقام ہوتا ایک دفعہ امام کے پاس ایک شخص آیا اور بولا کہ آپ نے سنا نہیں کہ سفیان ثوری نے کیا روایت کی ہے امام ابوحنیفہ نے فرمایا کیا تم چاہتے ہو کہ میں کہوں کہ سفیان حدیث کی روایت میں غلطی کرتے ہیں اگر سفیان ابراہیم نخعی (امام ابوحنیفہ کے استاد لاسا تذہ ہیں) کے زمانے میں ہوتے تو بھی لوگ حدیث میں ان کے محتاج ہوتے ایک روایت میں ہے کہ آپ نے فرمایا کہ اگر ابراہیم کے زمانہ میں بھی سفیان کی موت ہوتی تو لوگوں کو ان کی عدم موجودگی محسوس ہوتی۔

اسی طرح امام احمد بن حنبل رضی اللہ عنہ نے بھی ان کے علم و فضل کا بڑی وسعت قلب کے ساتھ اعتراف کیا ہے کسی نے پوچھا کہ سفیان ثوری احفظ تھے یا سفیان بن عیینہ بولے سفیان ثوری احفظ تھے اور بہت کم غلطی کرتے تھے اور سفیان بن عیینہ حافظ تھے۔

ابن مہدی فرماتے تھے کہ میں نے امام مالک سے عاقل عبد اللہ بن مبارک سے زیادہ امت کے خیر خواہ امام شعبہ سے زیادہ متقشف اور امام سفیان ثوری سے زیادہ حدیث کا جاننے والا نہیں دیکھا۔

امام نسائی کہا کرتے تھے کہ وہ اس سے زیادہ بلند تھے کہ ان کی توثیق کی جائے امام مالک فرماتے تھے کہ عراق ہم پر درہم و دینار کی بارش کرتا تھا اس نے سفیان کے بعد علم کی بارش شروع کر دی۔

ابن خلکان نے لکھا ہے کہ یہ بات زبانوں پر ہے کہ امیر المؤمنین عمر بن الخطاب اپنے زمانے میں راس الناس تھے اور ان کے بعد ابن عباس راس الناس ہوئے اور ان کے

بعد امام شعبی (تابعین میں) اور امام سفیان (تابع تابعین) میں راس الناس قرار پائے۔
مرویات کی تعداد:

دوسری صدی کے بعد جب حدیث کا منتشر ذخیرہ بڑی حد تک جمع ہو گیا تو محدثین کے لیے لاکھوں کی تعداد میں روایات اور ان کے سلسلہ اسناد کا یاد رکھنا آسان ہو گیا، لیکن جب یہ ذخیرہ منتشر تھا تو پھر دو چار ہزار حدیثوں کا بھی سینوں اور سفینوں میں محفوظ رکھنا مشکل تھا، اس لیے تابع تابعین کے عہد میں دس ہزار سے زیادہ کسی امام حدیث کو حدیثیں مشکل سے یاد تھیں لیکن امام سفیان کو اس حدیث سے بھی امتیاز حاصل تھا کہ ان کی مرویات کی تعداد جو ان کے سینہ میں ہر وقت محفوظ رہتی تھیں، تیس ہزار تھی!

درس و افتاء:

اس غیر معمولی علم و فضل اور تحدیث روایات میں وثوق کی وجہ سے بہت ہی کم سنی میں مسند درس و افتاء پر متمکن کر دیئے گئے۔ ولید بن مسلم کہتے ہیں کہ ابھی سبزہ خط بھی نہیں نکلا تھا کہ مکہ میں ان سے فتویٰ پوچھا جاتا تھا۔ خطیب کا بیان ہے کہ ان کے درس کی سب سے پہلی مجلس بخارا (خراسان) میں برپائی، اس وقت ان کی عمر کل ۱۸ سال کی تھی۔

جن لوگوں نے ان سے استفادہ کیا تھا ان کی تعداد کا حصر تو ممکن نہیں، حافظ ابن حجر لکھتے ہیں۔

روی عنہ خلائق لا یحصون.

”ان سے اتنے (بے شمار) لوگوں نے روایت کی ہے کہ ان کا شمار نہیں کیا جاسکتا۔“

تمام ممتاز تابع تابعین نے یا تو ان کے سامنے زانوئے تلمذتہ کیا تھا۔ یا ان سے فائدہ اٹھایا تھا۔ مثلاً عبداللہ بن مبارک امام اوزاعی، امام مالک جیسے ائمہ روزگار نے ان سے سماع کیا تھا، ابن مبارک فرماتے ہیں کہ میں نے گیارہ سو شیوخ سے حدیثیں لکھی تھی، ان میں سب سے افضل سفیان ثوری کو پایا، کسی نے پوچھا کہ آپ نے تو مشہور تابعی سعید بن جبیر وغیرہ کا زمانہ پایا ہے، فرمایا ہاں، جو میں کہتا ہوں وہ صحیح ہے۔

۱۔ تہذیب ج ۲ ص ۱۱۲ ۲۔ تہذیب ج ۲ ص ۱۷۱ ۳۔ تاریخ بغداد ج ۱ ص ۱۵۳

امام اوزاعی ان کے ہم عصر اور درجہ اجتہاد میں ان کے ہم پلہ سمجھے جاتے ہیں۔ وہ کہتے ہیں کہ نماز میں ہنسنے والوں کے بارے میں میں نقض صلوٰۃ کا فتویٰ تو دیتا تھا، مگر اس کی دلیل نہیں جانتا تھا۔ لیکن جب سفیان سے ملا تو ان سے اس مسئلہ میں تسکین ہو گئی اور میں نے اس رائے کو اختیار کر لیا۔

امام احمد بن حنبل گو ان کے زمانہ میں موجود تھے، مگر براہ راست ان سے سماع نہیں کر سکے تھے، لیکن ان کے تلامذہ کے ذریعہ سے ان کے علم و فضل ہی کو نہیں۔ ان کی سیرت و کردار کو بھی اپنا لیا تھا اور ان کے ثنی ہو گئے تھے۔ اور صوری ملاقات نہ ہونے کے باوجود امام احمد کی سیرت پر ان کا گہرا اثر پڑا تھا۔ اسی وجہ سے وہ احمد فرمایا کرتے تھے میرے دل میں امام سفیان ثوری سے زیادہ کسی کی منزلت نہیں ہے۔ امام احمد صرف امام سفیان ہی کو ”امام“ کے لفظ سے یاد کرتے تھے، ایک بار کسی شاگرد سے فرمایا جانتے ہو امام کون ہے، امام ایک ہی ہیں اور وہ سفیان ثوری ہیں۔^۱

فقہی مسلک:

ان کے علمی فضائل صرف درس و تدریس ہی تک محدود نہیں تھے اور نہ وہ محض قرآن و حدیث کے ناقل تھے، بلکہ قرآن و حدیث پر ان کی نظر مجتہدانہ تھی، ان کا شمار ان چھ ساتھ ائمہ مجتہدین میں ہوتا ہے، جو تبع تابعین میں صاحب مذہب شمار کئے جاتے ہیں، امام نووی لکھتے ہیں:

هو احد اصحاب المذاهب الستة المتبوعۃ.^۲

”ان کا شمار ان چھ صاحب مذہب ائمہ میں ہوتا ہے جو متبوع خلأق ہیں۔“

ان کے مجتہدات کا کوئی الگ مجموعہ ہوتا تو ان کے درجہ اجتہاد کا اندازہ آسانی سے لگایا جاسکتا تھا۔ مگر افسوس ہے کہ ان کی تفسیر کے چند اجزاء کے علاوہ اور کوئی چیز موجود نہیں ہے، البتہ حدیث کی کتابوں میں اور خاص طور پر ترمذی میں ان کے اجتہادات اور رایوں کا

۱۔ تاریخ بغداد ج ۹ ص ۱۶۲ ۲۔ البدایہ والنہایہ ج ۱۰ ص ۱۳۴ ۳۔ تہذیب الاسماء ص ۲۲۳

کثرت سے ذکر آتا ہے، اگر ان سب کو جمع کر لیا جائے تو امام اوزاعی کی طرح ان کے تفردات بھی عام لوگوں کے سامنے آجاتے، گو خواص اہل علم ان سے واقف ہیں۔

امام اوزاعی کی طرح ان کا مسلک بھی کئی صدی تک زندہ رہا۔ ابن خلکان کے بیان کے مطابق تیسری صدی تک بعض علماء ان کے مسلک کے مطابق تفقہ حاصل کرتے تھے، چنانچہ شیخ بغدادی متوفی ۲۹۷ھ کے بارے میں لکھا ہے کہ انہوں نے انہی کے مسلک کے مطابق تفقہ کیا تھا۔ ابن رجب کے بیان کے مطابق چوتھی صدی تک یہ مسلک زندہ رہا۔ ابن عماد سے ابن رجب کی یہ رائے نقل کی ہے کہ

وجد فی اخر القران الرابع سفیانوں۔

”چوتھی صدی کے آخر تک سفیان ثوری کے تبعین موجود تھے۔“

آگے ذکر آئے گا کہ تیرہویں صدی تک ان کی بعض فقہی کتابیں خواص اہل علم میں پڑھی پڑھائی جاتی تھیں۔

سیرت و کردار:

امام سفیان ثوری کی ذات علم و عمل دونوں کا مجموعہ تھی، ان کے بارے میں یہ فیصلہ کرنا مشکل ہے، کہ ان کا مرتبہ علم و فضل کے لحاظ سے زیادہ بلند تھا۔ یا سیرت و کردار کے اعتبار سے جس طرح ان کا علم و فضل تبع تابعین میں ہر کہ دمہ کے نزدیک مسلم تھا، اسی طرح ان کی سیرت و کردار کا نقش بھی ہر دل پر بیٹھا ہوا تھا، اور اس میں ان کی فطری سلامت روی کے ساتھ ان کی والدہ کی تربیت کو بھی بڑا دخل تھا۔ جیسا کہ ابتداء میں انہوں نے ان کو نصیحت کرتے ہوئے کہا تھا کہ بیٹا علم کے ذریعہ تمہاری سیرت سنورنی چاہیے۔ ان کے سیرت و کردار کی ایک جھلک اس خط سے ملتی ہے جو انہوں نے اپنے ایک شاگرد کے نام لکھا تھا۔ اس خط کا خلاصہ ہم یہاں نقل کرتے ہیں، وہ لکھتے ہیں۔

”تم جس زمانے میں ہو یہ وہ زمانہ ہے، جس سے نبی ﷺ کے صحابہ پناہ مانگتے کہ

وہ یہ زمانہ پائیں، اور قدامت کی وجہ سے انہیں وہ کچھ حاصل تھا، جو ہمیں حاصل

نہیں ہے۔ پھر امور خیر میں قلت علم قلت صبر اور قلت اعوان لوگوں کی فساد انگیزی اور دنیا کی گندگی و ناپاکی کے باوجود ہم نے جس زمانہ کو پایا ہے اس سے کیونکر علیحدہ ہو سکتے ہیں، پس تم پر واجب ہے کہ گنہگار کی زندگی بسر کرو کہ یہ زمانہ گنہگار کے لیے موزوں ہے، تم پر لازم ہے کہ گوشہ نشینی کی زندگی اختیار کرو اور لوگوں سے ملنا جلنا کم رکھو، پہلے زمانہ میں لوگ ملتے تھے، تو ایک دوسرے کو فائدہ پہنچانے کی کوشش کرتے تھے، لیکن اب وہ صورت نہیں رہی، بس راہ نجات یہی ہے کہ ترک تعلق کے اصول پر عمل کیا جائے، اور ہاں خبردار امراء کا قرب نہ اختیار کرنا، نہ ان سے کسی معاملہ میں اختلاط روا رکھنا، خبردار بتلائے قریب نہ ہونا، تم سے کہا جائے گا کہ اس شخص کی سفارش کر دیجئے، ظلم کے مٹانی کی سعی کیجئے، یاد رکھو یہ سب باتیں ابلیس کی فریب کاریاں ہیں، وقت کے تاجروں نے اپنی سر بلندی کے لیے ان باتوں کو سیڑھی بنا لیا ہے۔ اور ہاں خبردار! تم اس آدمی کی طرح نہ ہو جانا جو یہ چاہتا ہے کہ اس کے قول پر عمل کیا جائے۔ اس کی باتوں کی اشاعت کی جائے، اور اس کا کلام سنا جائے۔

خبردار حکومت اور ریاست کی محبت سے بچنا کیونکہ لوگ اقتدار کو سونے اور چاندی سے بھی زیادہ عزیز رکھتے ہیں“۔

زہد و تقویٰ:

زہد و تقویٰ جیسا کہ مذکورہ خط سے بھی معلوم ہوتا ہے ان کا خاص وصف تھا، ایک شاگرد نے ان سے ایک دن کہا کہ لوگوں میں آپ کا اتنا چرچا ہے اور آپ رات کو سوتے رہتے ہیں۔ بولے چپ رہو، اصل چیز دل کا تقویٰ ہے۔ (عبادت و ریاضت کی کثرت نہیں)۔ انہوں نے دنیا حاصل کرنے کی کبھی کوشش نہیں کی، بلکہ حصول دنیا کے جتنے ذرائع تھے انہوں نے اپنے اوپر مسدود کر لیے تھے، خراسان میں ان کو اپنے چچا کی کچھ جائداد ملی تھی۔

۱۔ مقصد یہ ہے کہ ظلم کے مٹانے اور خدمت خلق کے نام پر اقتدار پرست لوگ تمہیں آلہ کار نہ بنا لیں۔

۲۔ طبقات الکبریٰ جلد ۱ صفحہ ۳۲ و حلیۃ الاولیاء جلد ۶ ص ۳۷۷ ج ۳ صفحہ الصفوۃ

اسی پر ان کا گزراوقات تھا۔ دنیا سے بے رغبتی کا حال یہ تھا کہ عمر بھر گھر کے اوپر ایک حبہ صرف نہیں کیا فرماتے ہیں:

ما انفت درهما قط فی بناء۔^۱

”میں نے ایک درہم بھی مکان کے بنانے میں صرف نہیں کیا۔“

امام شعرانی کا بیان ہے کہ انہوں نے اپنے اوپر تین باتیں لازم کر لی تھیں، ایک یہ کہ وہ کسی سے خدمت نہ لیں گے اور نہ ان کا کپڑا کوئی درست کرے گا، اور نہ وہ اینٹ پر اینٹ رکھیں گے۔ (ص ۴۲)

وہ چاہتے تو دنیا میں مال و دولت اقتدار سب کچھ حاصل کر سکتے تھے، مگر یحییٰ بن یمان کا بیان ہے۔

اقلت الدنيا عليه فصرف وجهه عنها۔^۲

”دنیا ان کی طرف بڑھی مگر انہوں نے اس سے منہ پھیر لیا۔“

امراء و سلاطین کا ذکر کیا اپنے خاص خاص دوستوں تک کے ہدایا قبول نہیں کرتے تھے، ان کے بھائی مبارک کہتے ہیں کہ امام سفیان کے ایک دوست تھے، جن کے یہاں اکثر ان کی آمد و رفت رہتی تھی، اور ان کے یہاں ٹھہرا بھی کرتے تھے، ان کا ایک لڑکا ایک مرتبہ درہموں سے بھری ہوئی ایک یادو تھیلی لے کر ان کی خدمت میں آیا، وہ مزاج شناس تھا، بولا کہ میرے والد کی طرف سے آپ کو کوئی شکایت تو نہیں ہے، فرمایا کہ نہیں خدا ان پر رحم کرے، وہ بڑی خوبیوں کے آدمی ہیں، پھر اس نے کہا کہ یہ تو آپ جانتے ہیں کہ دولت ہمارے پاس کن ذرائع سے آتی ہے؟ اس لیے میری خواہش ہے کہ یہ رقم جو میں لے کر آیا ہوں آپ اسے قبول کر لیں، اور اپنے اہل و عیال پر خرچ کریں، انہوں نے تھیلی اپنے ہاتھ میں لے کر رکھ لی، جب وہ ان سے رخصت ہو کر باہر چلا گیا تو مبارک کو بلایا اور فرمایا باہر لے جا کر رقم اسے لوٹا دو، مبارک کہتے ہیں کہ میں اس سے ملا اور وہ رقم لوٹا دی، وہ پھر واپس آیا اور اس نے اصرار کیا کہ وہ دوبارہ اس رقم کو واپس لے لیں، فرمایا کہ میں نے ہاتھ میں

۱۔ تاریخ بغداد جلد ۹، ۲ ایضاً صفحہ ۱۶۴، ۳ تاریخ بغداد ج ۹ ص ۵۶

لے تو لی تھی اب پھر تم اس کو واپس لے جاؤ۔ اس نے کہا کہ کوئی ناراضگی تو نہیں ہے۔ فرمایا نہیں وہ بار بار رقم کے لینے پر اصرار کرتا رہا اور یہ واپس کے لیے بضد تھے یہاں تک کہ وہ شخص واپس چلا گیا جب تنہائی ہوئی تو ان کے بھائی مبارک ان کے پاس آئے اور بولے بھائی آپ کا دل بالکل پتھر ہو گیا ہے آپ کے اگر اہل و عیال نہیں ہیں تو ہم پر تو آپ رحم کرتے آپ کو اپنے بھائیوں اور ان کے بچوں پر بھی رحم نہیں آیا کہتے ہیں کہ میں نے اسی طرح ان کو بہت کچھ سنایا جب یہ سب کچھ کہہ چکا تو فرمایا کہ

یا مبارک تا کلھا انت ہنیا مریثا واسئال عنہا لا تکن ہذا ابدا۔^۱

”مبارک تم تو رقمیں لے لے کر مزے سے کھاؤ پیو اور اس کے بارے میں میری

باز پرس ہو ایسا قطعی نہیں ہو سکتا۔“

ہدیہ کی طرح قرض لینے سے بھی سخت گریز کرتے تھے حالانکہ بسا اوقات فاقہ کی نوبت آ جاتی تھی اور ہدیہ نہ قبول کرنے اور قرض نہ لینے کی وجہ بیان کرتے تھے کہ لوگ مجھ کو عطیہ و ہدیہ دے کر اگر فخر محسوس نہ کرتے تو میں ضرور ان کے ہدایا قبول کر لیتا اور جس سے میں قرض لوں گا وہ غایت خوشی میں اسے چھپانے کے بجائے لوگوں سے فخر یہ یہ کہے گا کہ کل سفیان ثوری مجھ سے قرض لینے آئے تھے۔^۲

ان کے اس زہد و ورع کی بنا پر لوگ کہا کرتے تھے کہ

لولا السفیان لمات الورع۔^۳

”اگر سفیان نہ ہوتے تو زہد و ورع کا خاتمہ ہو جاتا۔“

رقت قلب اور فکر آخرت:

نہایت ہی رقیق اور فکر آخرت میں ڈوبا ہوا دل پایا تھا خوف آخرت سے ہر وقت لرزاں اور ترساں رہا کرتے تھے خود فرماتے ہیں کہ میں رات کو سوتا ہوں اور اچانک کوئی آواز آ جاتی ہے تو یہ تصور کر کے چونک پڑتا ہوں کہ ہم پر عذاب نہ آ گیا ہو۔^۴

۱۔ تاریخ بغداد ج ۹ ص ۱۶۱ ۲۔ طبقات ج ۱ ص ۴۲ ۳۔ بغداد ج ۹ ص ۱۶۰ ۴۔ صفوة الصفوة ج ۳ ص ۸۴

ایک بار زوال سے پہلے نفل پڑھ رہے تھے جب قرآن کی اس آیت

﴿ فاذا نقرنی الناقد فذالک یوم عسیر ﴾ (المدثر)

”جس دن صور پھونکا جائے گا وہ دن بڑا ہی سخت ہوگا“۔

پر پہنچے تو چیختے ہوئے سخت دھوپ میں باہر نکل پڑے یہاں تک کہ لوگوں نے دھوپ سے ان کو واپس کیا۔

ایک بار عشا کی نماز پڑھ کر ایک شاگرد یوسف سے طہارت کا برتن مانگا، شاگرد نے ان کو دے دیا، برتن کو داہنے ہاتھ میں لے لیا اور اسی حالت میں پوری رات گزار دی اور اپنی جگہ سے حرکت نہیں کی، صبح کو شاگرد نے کہا کہ ابو عبد اللہ صبح ہو گئی۔ فرمایا کہ جب سے تم نے یہ برتن دیا اسی وقت سے آخرت کے انجام پر غور کرتا رہ گیا، یہی شاگرد کہتے ہیں کہ جب سفیان ثوری سوچنے لگتے تھے تو ان کو خون کا پیشاب ہونے لگتا تھا۔

ان کے شاگرد ابو اسامہ کہتے ہیں، ایک بار بیمار پڑے، میں ان کا قاردرہ لے کر کسی طبیب کے پاس گیا، تو طبیب نے قاردرہ دیکھ کر کہا کہ یہ کسی راہب کا قاردرہ معلوم ہوتا ہے، غم نے اس شخص کا جگر شق کر دیا ہے، اس کے لیے کوئی علاج کارگر نہیں ہے۔

عبدالرحمن بن مہدی کہتے ہیں کہ ان سے زیادہ رقیق القلب آدمی سے میرا سابقہ نہیں پڑا، یکے بعد دیگرے کئی رات ان کو دیکھتا رہا۔ وہ رات کے پہلے حصہ میں سو جاتے تھے۔ پھر یکا یک گھبرا کر ”دوزخ دوزخ“ چیختے ہوئے اٹھ جاتے، فرماتے کہ دوزخ کی یاد نے مجھے نیند اور خواہش نفس سے دور کر دیا ہے، پھر وضو کرتے اور وضو کے بعد دعا کرتے کہ ”اے اللہ! تو بغیر بتائے ہوئے میری حاجت سے واقف ہے، میں تجھ سے عذاب دوزخ سے نجات کے علاوہ کچھ نہیں مانگتا، اے اللہ! فکر آخرت کی گھبراہٹ ہی نے مجھے رقیق القلب بنا دیا ہے، اور یہ میرے اوپر تیرا بڑا انعام ہے اے اللہ! اگر گوشہ گیری کے لیے کوئی عذر میرے پاس ہوتا تو میں ایک لمحہ بھی لوگوں میں نہ رہتا، اس دعا کے بعد نماز کے لیے

۱۔ صفوة الصفوة ج ۳ ص ۸۴ ۲۔ تاریخ بغداد ج ۹ ص ۱۵۸ ۳۔ ان کے بعض اقوال سے گوشہ گیری کی ترغیب معلوم ہوتی ہے، ان اقوال کی نسبت یا تو ان کی طرف صحیح نہیں ہے یا پھر وہ کسی خاص موقع اور محل کیلئے کہے گئے ہیں۔

کھڑے ہو جاتے نماز میں گریہ و بکا کی وجہ سے قرأت نہیں کر پاتے تھے، میں شرم اور ان کی ہیبت کی وجہ سے ان کی طرف دیکھ تو نہیں پاتا تھا، مگر کوشش کے باوجود ان کی قرأت صاف سنائی نہیں دیتی تھی!

ایک بار مجلس میں آپ نے ایک ایک شخص سے سوال کیا کہ تم رات میں کیا کرتے ہو، سب نے اپنے معمولات بتائے، جب سب لوگ بتا چکے تو کسی نے امام سے پوچھا کہ آپ بھی تو اپنے معمولات سے مطلع فرمائیے، فرمایا کہ میں پہلے حصہ میں بھر پور نیند سے سو جاتا ہوں، پھر جب اٹھتا ہوں تو دوبارہ ٹیک نہیں لگاتا۔

موت کی یاد:

آخرت کی یاد ہی کا ایک جز موت کی یاد ہے، موت کی یاد آدمی کی آنکھوں سے غفلت کے بہت سے پردے اٹھا دیتی ہے، اور اس کو دنیا میں غرق ہونے سے بچاتی ہے، اس لیے حدیث میں آیا ہے، واكثر اذکرو هاذم اللذات لذتوں کو ختم کرنے والی یعنی موت کو کثرت سے یاد رکھو، امام سفیان کے دل میں اس ہاذم اللذات کی یاد کی اتنی سوزش رہتی تھی کہ ان کے پاس بیٹھنے والے بھی اس کی تپش محسوس کرتے تھے۔ قبیصہ بیان کرتے ہیں کہ میں جب بھی امام سفیان کے پاس بیٹھتا تھا تو موت کی یاد تازہ ہو جاتی تھی، ان سے زیادہ میں نے کسی کو موت کی یاد رکھنے والا نہیں دیکھا۔

علم کی ذمہ داری کا احساس:

علم دین کا حصول اتنا مشکل کام نہیں ہے، جتنا مشکل اس کی ذمہ داری سے عہدہ برآ ہونا ہے، امام سفیان نے علم و فضل جس جدوجہد سے حاصل کیا تھا، اسی اعتبار سے اس کی ذمہ داری کو بھی انہوں نے ادا کیا۔ انہوں نے اپنے علم کو منفعت کا نہیں خلاق خدا کی ہدایت کا ذریعہ بنایا۔ وہ اس ذمہ داری سے ہر وقت گراں بار رہتے تھے کہ اگر میں کچھ نہ جانتا تو میرا غم کچھ کم ہوتا۔ ان کی والدہ نے ابتدائے عمر ہی میں یہ نصیحت کی تھی کہ تمہارا علم تمہاری سیرت و کردار کو سنوارنے کا سبب ہے، چنانچہ انہوں نے اس کا پورا حق ادا کیا۔ علم کی

ذمہ داری کا احساس دلاتے ہوئے ایک شاگرد کو لکھتے ہیں:

”علم حاصل کرو اور جب علم حاصل کر چکو تو اس کی رکھوالی کرو اسے ہنسی مذاق اور

کھیل کود سے مخلوط نہ کرو کیونکہ اس طرح دل کی دنیا سونی ہو جاتی ہے“^۱

فرماتے تھے کہ علم حدیث کا حصول سب سے افضل کام ہے بشرطیکہ نیت درست ہو

دوسری روایت ہے کہ لوگوں کے لیے حدیث سے زیادہ کوئی علم مفید نہیں ہے۔^۲ فرمایا کرتے

تھے کہ اگر میں علم (کی ذمہ داری) سے اس صورت میں بھی نجات پا جاؤں کہ نہ وہ میرے

خلاف حجت بنے اور نہ میرے لیے شفیع تو میں اسے پسند کروں گا مجھے کسی عمل سے اتنا خوف

نہیں جتنا کہ حدیث (کی روایت) سے۔^۳

قناعت و سادگی:

نہایت سادہ لمتواضع اور قناعت پسندانہ زندگی گزارتے تھے اوپر ذکر آچکا ہے کہ

ان کا ذریعہ معاش صرف ان کے چچا کی ایک جائداد تھی انہوں نے زندگی بھر گھر کے اوپر

ایک پیسہ خرچ نہیں کیا لباس بھی نہایت سادہ پہنتے تھے علی بن ثابت کہتے ہیں کہ ایک مرتبہ

مکہ کے راستہ میں مجھ سے ملاقات ہوئی تو میں نے ان کی ہر چیز کی قیمت کا اندازہ لگایا تو وہ

تین درہم سے زیادہ نہیں تھی۔^۴

وہ مجلس میں بیٹھتے تھے تو صدر نشین بن کر نہیں بلکہ غایت تواضع میں دیوار کے ایک

کنارے سے ٹیک لگا کر اکڑوں بیٹھتے تھے۔^۵ خود بھی فقر و فاقہ کی زندگی گزارتے تھے اور

ان کی مجالس میں اہل فقر ہی کی عزت تھی ارباب دولت کی ان کے نزدیک کوئی قدر و قیمت

نہیں تھی محمد بن عبدالوہاب کہتے ہیں کہ

سارایت الفقر قط اعز ولا ارفع منه فی مجلس سفیان ولا رایت الغنی اذل

منہ فی مجلس سفیان۔^۶

”میں نے فقر کو امام سفیان کی مجلس سے زیادہ معزز اور بلند نہیں دیکھا اور غنا یعنی

۱۔ حلیۃ الاولیاء ج ۶ ص ۳۶۸ ۲۔ تذکرۃ الحفاظ ج ۱ ص ۱۸۲ ۳۔ ایضاً

۴۔ تاریخ بغداد ج ۹ ص ۱۶۲ ۵۔ صفوة الصفوة ج ۳ ص ۸۳ ۶۔ تاریخ بغداد ج ۹ ص ۱۶۲

دولت و خوشحالی کو ان کی مجلس سے زیادہ کہیں ذلیل نہیں دیکھا۔
ان کے انہی علمی و عملی اوصاف کی بنا پر امام شعبہ جیسے امام وقت فرماتے تھے کہ

ان سفیان سادا الناس بالعلم والورع۔^۱

”سفیان نے اپنے علم و زہد کے ذریعہ لوگوں پر سیادت کی۔“

حق گوئی اور امراء و سلاطین سے بے تعلقی:

خلفاء اور امراء سے ہمیشہ بے تعلق رہے ان کے سامنے عہدہ قضا بھی پیش کیا گیا، مگر انہوں نے قبول نہیں کیا، حق کے اظہار کا جب بھی موقع آیا تو اس سے باز نہیں رہے وہ نہ صرف یہ کہ خود امراء و سلاطین سے دور رہتے تھے۔ بلکہ اپنے تعلق کے لوگوں کو بھی اس سے روکتے تھے ایک

شاگرد کو انہوں نے ایک نصیحت آمیز خط لکھا، جس میں بہت سی باتوں کے ساتھ یہ بھی لکھا تھا۔

”میرے بھائی! امراء سے قرب اور ان سے میل جول نہ رکھنا، تم سے کہا جائے گا

کہ ”لوگوں کی سفارش کیجئے“۔ مظلوم کی داد رسی اور ظلم کو مٹانے کے لیے ایسا کرنا

چاہیے تو یہ ابلیس کا فریب ہے، ان باتوں کو علماء نے ان کے قرب اور دنیا کمانے کا

زینہ بنا لیا ہے، فرماتے تھے کہ اگر تم دیکھو کہ کوئی بادشاہ سے چمٹا ہے، تو سمجھ لو کہ

وہ چور ہے اور اگر دیکھو کہ امیروں کے دروازہ کا چکر کاٹتا ہے، تو وہ ریا کار ہے۔“^۲

ایک بار ایک شخص کو امراء سے خلا ملا رکھنے پر تنبیہ کی تو وہ بولا کہ میں بچوں کی وجہ

سے مجبور ہوں، فرمایا کہ ذرا اس شخص کو دیکھو یہ کہتا ہے کہ جب وہ خدا کی نافرمانی کرے گا تو

خدا اس کے بال بچوں کو رزق دے گا، اور جب اس کی اطاعت کرے گا تو وہ اس کے بال

بچوں کو بے یار و مددگار چھوڑ دے گا۔^۳

یہ ان کا قال ہے نہیں تھا، بلکہ حال بھی تھا، کبھی اپنی ضرورت کے لیے کسی خلیفہ یا

امیر سے ملنے نہیں گئے، اور نہ ان کا غیر معمولی اعزاز و اکرام کیا۔ ایک بار منصور سے مسجد حرام

میں مڈ بھٹڑ ہو گئی، اس نے ان کا ہاتھ پکڑ کر اور کعبہ کی طرف ان کا رخ کر کے کہا کہ

”قسم ہے اس عمارت (کعبہ) کی مجھے آپ نے کیسا آدمی پایا۔“

۱۔ تاریخ بغداد ج ۹ ص ۱۶۲ ۲۔ طبقات الکبریٰ شعرانی ج ۱ ص ۴۲ ۳۔ طبقات ج ۱ ص ۴۱

یہ وقت بڑا نازک تھا، مگر امام نے بڑی جرات سے اپنے دل کی بات کہہ دی فرمایا کہ ”کعبہ کے رب کی قسم میں نے تجھ سے بدترین آدمی نہیں پایا۔“

غالباً اسی حج کے موقع کا واقعہ ہے کہ انہوں نے سلیمان خواص سے کہا کہ چلو منصور کو نصیحت کریں۔ اگر وہ ہماری باتیں مان گیا تو اس سے مسلمانوں کو فائدہ پہنچے گا، منصور اس وقت منیٰ میں تھا، امام سفیان جب پہنچے تو اس نے اپنے قریب بلا کر بٹھانا چاہا مگر قریب جانے کے بجائے فرمایا کہ میں اس چیز پر کیسے قدم رکھ سکتا ہوں جو نہ میری ملکیت ہے اور نہ آپ کی، منصور نے غلام کو حکم دیا کہ قالین و فرش اٹھا دے، سفیان آگے بڑھے اور منصور کے روبرو زمین پر بیٹھ گئے اور بیٹھتے ہوئے یہ آیت پڑھی

﴿ مِنْهَا خَلَقْنَاكُمْ وَ فِيهَا نَعْبُدُكُمْ وَ مِنْهَا نُخْرِجُكُمْ تَارَةً أُخْرَى ﴾

”اسی زمین سے ہم نے تم کو پیدا کیا اور اسی میں پھر واپس کریں گے اور پھر اسی سے دوبارہ اٹھائیں گے۔“

یہ آیت سن کر منصور کی آنکھیں اشک آلود ہو گئیں، سفیان نے بغیر اجازت طلب کئے ہوئے اس کو مزید نصیحت شروع کر دی اور لہجہ اس قدر تیز ہو گیا کہ منصور کے حاجب نے کہا کہ اے شخص! تیری جان کی خیر نہیں ہے مگر انہوں نے اس کی کوئی پرواہ نہیں کی اور اپنی گفتگو جاری رکھی۔
عباسی خلفاء میں منصور کی خود رائی اور جبر و تشدد ضرب المثل ہے، وہ اپنے مزاج اور رائے کے خلاف کوئی بات سننا پسند نہیں کر سکتا تھا، اسی جرم میں اس نے امام ابوحنیفہ اور امام مالک جیسے برگزیدہ لوگوں کے ساتھ وہ سلوک روا رکھا جو معمولی انسانوں کے ساتھ بھی ہم روا نہیں رکھ سکتے، یہ واقعات ان ائمہ کے سامنے تھے، مگر اس کے باوجود ہم دیکھتے ہیں کہ امام اوزاعی اور امام سفیان ثوری اس کو نصیحت ہی نہیں بلکہ اس کے اوپر سخت سے سخت تنقید کرتے ہیں۔

مذکورہ بالا ملاقاتوں کا ذکر مختلف مورخین اور تذکرہ نویسوں نے کیا ہے، لیکن ان سے یہ اندازہ نہیں ہوتا کہ منصور ان سے کچھ ناراض ہوا، مگر بعض دوسرے واقعات سے پتہ چلتا ہے کہ منصور ناراض ہو گیا تھا اور جب وہ آخری حج کے لیے بغداد سے روانہ ہوا تو مکہ

۱۔ اس کے آگے کی گفتگو رقام مہدی سے متعلق سمجھتا ہے، اسی لیے اس کا ذکر مہدی سے ان کے تعلقات کے ضمن میں کیا جائے گا۔

پہنچنے سے پہلے ہی یہ حکم جاری کر دیا تھا کہ ان کو پھانسی دے دی جائے، مگر وہ اس میں کامیاب نہیں ہوا، چونکہ ان واقعات کا ذکر اہل تذکرہ نے بالکل ہی غیر مرتب اور بغیر کسی تاریخی ترتیب کے کیا ہے، اس لیے ان میں تاریخی ترتیب قائم کرنا مشکل ہے، تاہم راقم ان واقعات سے جو ترتیب قائم کر سکا ہے، وہ پیش کر رہا ہے۔

ابتدا میں منصور امام سفیان کی نصیحتوں اور تنقیدوں کو یا تو اس لیے برداشت کرتا رہا کہ شاید اس طرح اس کی طرف کچھ مائل ہو جائیں گے، لیکن جب وہ اس طرف سے مایوس ہو گیا ہو تو اس نے سختی شروع کی ہو۔ اس بات کی تائید اس واقعہ سے بھی ہوتی ہے۔

مفضل بن مہلہ بیان کرتے ہیں کہ میں امام سفیان کے ساتھ حج کے لیے گیا۔ جب ہم لوگ مکہ پہنچے تو وہاں امام اوزاعی سے ملاقات ہوئی، ہم سب لوگ گھر میں بیٹھے تھے کہ عبدالصمد بن علی الہاشمی نے جو اس سال حج کے موسم میں منصور کی طرف سے امیر بنا کر بھیجا گیا تھا، دروازہ کھٹکھٹایا، ہم نے پوچھا کون؟ بولا امیر حج، یہ سن کر امام سفیان تو اٹھ کر الگ چلے گئے اور امام اوزاعی نے اس کا استقبال کیا، اس نے پہلے امام اوزاعی کا نام پوچھا تو انہوں نے فرمایا مجھے ابو عمرو والا اوزاعی کہتے ہیں۔ اس نے کہا اللہ تعالیٰ آپ کو صحیح سلامت رکھے، آپ کے جو خطوط بھی ہمارے پاس آتے ہیں ہم ان کی تعمیل کرتے ہیں، پھر اس نے امام سفیان کے بارے میں پوچھا تو فرمایا، وہ اندر چلے گئے ہیں پھر امام اوزاعی ان کے پاس گئے اور فرمایا کہ یہ شخص صرف آپ ہی سے ملنے آیا ہے، امام سفیان باہر نکلے اور سلام کیا مزاج پوچھا، عبدالصمد بولا ابو عبداللہ! میں اس لیے حاضر ہوا ہوں کہ آپ سے مناسک حج (کے مسائل) لکھ لوں، فرمایا کہ میں اس سے زیادہ مفید بات تم کو کیوں نہ بتاؤں، بولا وہ کیا فرمایا تم اس عہدہ سے دست بردار ہو جاؤ، بولا امیر المؤمنین کے ساتھ میں یہ معاملہ کیسے کر سکتا ہوں، میری ہمت نہیں پڑتی، فرمایا اگر تم خدا کے لیے ایسا کرو گے تو خدا تعالیٰ منصور سے تمہاری حفاظت کرے گا، امام اوزاعی نے بات کاٹتے ہوئے فرمایا کہ ابو عبداللہ یہ قریشی لوگ ہیں، یہ ہم سے اس وقت راضی ہو سکتے ہیں، جب ان کے حسب حیثیت ان کا اعزاز و اکرام کیا جائے۔ امام سفیان نے فرمایا کہ ابو عمرو ہم ان کو سزا دے کر یا مار پیٹ کر درست کرنے کی تو طاقت نہیں

۱۔ جیسا کہ وہ امام ابو حنیفہ اور امام مالک کے ساتھ کر چکا تھا۔

رکھتے اس لیے اس طریقہ سے ہم ان کو تنبیہ و تادیب کرتے ہیں، مفضل کہتے ہیں کہ امام اوزاعی نے فرمایا کہ اب ہم کو یہاں سے چل دینا چاہیے مجھے خطرہ ہے کہ یہ ابھی اپنے کارندوں کو بھیج کر ہماری گردنوں میں رسی ڈال دے گا، اور امام سفیان کو اس کی کوئی پرواہ نہیں ہے۔

اس واقعہ سے معلوم ہوتا ہے کہ منصور ابھی تک ان سے اتنا ناراض نہیں ہوا تھا کہ ان کی گرفتاری اور قتل کا حکم دیتا ورنہ عبدالصمد ان سے علی الاعلان اس نیاز مندی کے ساتھ نہ ملتا، البتہ اس گفتگو کے بعد جیسا کہ امام اوزاعی نے فرمایا یہ اندازہ ہو گیا تھا۔ کہ اب ان کی جان کی خیر نہیں ہے۔ یہ واقعہ غالباً ۱۵۸ھ سے پہلے کا ہے اس لئے کہ ابن سعد اور طبری کا بیان ہے کہ ۱۵۸ھ میں منصور نے ان کو گرفتار اور قتل کرنے کا حکم دیا تھا۔ اور یہ بھی تمام تذکرہ میں ہے کہ جس سال اس نے ان کو قتل کرنے کا حکم دیا، اسی سال اس کا انتقال ہوا، اور اس کے انتقال کا سنہ بھی ۱۵۸ھ ہی ہے، کیونکہ جس سال ان کے قتل کا اس نے حکم دیا تھا۔ وہ خود مکہ آنے والا تھا جب وہ آنے والا تھا تو دوسرے کو امیر حج کیوں مقرر کرتا ہے۔ اس لئے معلوم ہوتا ہے کہ امیر عبدالصمد کی گفتگو کے بعد جب وہ ان کی معاونت سے بالکل مایوس ہو چکا ہے تب اس نے یہ قدم اٹھایا، گرفتاری اور ارادہ قتل کی تفصیل یہ ہے۔

اس سعد کا بیان ہے کہ ۱۵۸ھ میں منصور نے مکہ کے امیر کو لکھا کہ سفیان اور چند دیگر اصحاب کو گرفتار کر کے دربار خلافت میں بھیج دیا جائے، ابراہیم نے امام سفیان کو بلا کر دریافت کیا کہ وہ بغداد جانا چاہتے ہیں یا نہیں، انہوں نے صاف انکار کیا۔ ابراہیم کو غالباً ان سے کچھ تعلق خاطر تھا، اس لیے ان کو روپوش ہو جانے کا مشورہ دیا۔ وہ روپوش ہو گئے، اور اس نے دکھانے کے لئے ان کی روپوشی کا ڈھنڈورا پیٹا دیا، اور گرفتاری پر انعام بھی مقرر کر دیا۔ طبری نے بھی یہ واقعہ لکھا ہے، مگر اس نے یہ لکھا ہے کہ اس نے انہیں گرفتاری کر کے چھوڑ دیا، جس سے منصور ابراہیم سے ناراض ہو گیا۔ غالباً منصور کو یہ علم ہو گیا ہوگا کہ امام سفیان مکہ ہی میں ہیں۔ اس نے جب وہ اسی سال حج کے ارادہ سے چلا تو یہ حکم جاری کر دیا کہ امام سفیان جہاں ملیں ان کو اس کے مکہ پہنچنے سے پہلے پھانسی دے دی جائے۔

۱۔ یہ پورا بیان خطیب بغدادی کا ہے، ممکن ہے امام اوزاعی نے کسی خاص وجہ سے ایسا فرمایا ہو۔ ورنہ ان کی زندگی خود اس طرح کے جرات آمیز پرخطر واقعات سے پر ہے۔

۲۔ خطیب کے علاوہ بھی دوسرے تذکرہ نگاروں نے اس واقعہ کا ذکر کیا ہے۔

خطیب کا بیان ہے کہ منصور جس وقت بغداد سے چلا اسی وقت یہ حکم دے دیا کہ سفیان جہاں ملیں ان کو گرفتار کر کے پھانسی دے دی جائے چنانچہ یہاں ان کی پھانسی کی پوری تیاری مکمل ہو گئی، فضیل بن عیاض اور ابن عیینہ جو اس وقت ان کے پاس موجود تھے ان کو خبر ملی تو انہوں نے امام سے کہا کہ ابو عبد اللہ ایسا نہ ہو کہ دشمن ہم پر شہادت کریں اور ہنسیں چنانچہ امام اسی وقت کعبہ میں پہنچے اور کعبہ کا پردہ پکڑ کر اللہ تعالیٰ سے دعا کی کہ اے اللہ منصور کعبہ میں داخل نہ ہونے پائے اللہ تعالیٰ نے ان کی دعا قبول کر لی اور وہ مکہ میں داخل ہونے سے پہلے ہی بیر میموں پہنچ کر انتقال کر گئے جب امام سفیان کو لوگوں نے یہ خبر پہنچائی تو وہ کچھ نہیں بولے۔^۱

تعب ہے کہ اس اہم واقعہ کا ذکر تمام تذکرہ نگار کرتے ہیں مگر اس کے کسی متعین سبب پر کلام نہیں کرتے کہ اتنا بڑا قدم منصور نے کیوں اٹھایا جب کہ اس طرح کا قدم اس نے امام ابو حنیفہ اور امام مالک کے خلاف بھی نہیں اٹھایا تھا حالانکہ امام ابو حنیفہ رضی اللہ عنہ نے علی الاعلان زید ابن علی وغیرہ کی حمایت کی تھی اور امام مالک بھی طلاق مکہ کے پردہ میں جبریہ بیعت خلافت کی تردید کر چکے تھے اس سلسلہ میں ابن عماد نے صرف اتنا لکھا کہ

کان سفیان کثیر الخط علی المنصور لظلم فہم بہ و اراد قتله فما امہلہ اللہ۔^۲

”امام سفیان منصور کے اس کے ظلم و تشدد کی وجہ سے اس پر بہت تنقید کیا کرتے تھے اس لیے وہ ان سے ناراض ہو گیا اور ان کے قتل کا ارادہ کر لیا، مگر خدا نے اسے اس کا موقع نہ دیا۔“

مہدی اور امام سفیان:

منصور کے بعد مہدی تخت نشین ہوا۔ امام سفیان نے ابتداء میں اس کے ساتھ بھی اپنا وہی طرز عمل رکھا جو منصور کے ساتھ تھا اور مہدی بھی ان کے تمام تنقیدوں اور نصیحتوں کو گریز کرتا رہا لیکن آخر میں وہ بھی منصور کے نقش قدم پر چل پڑا۔

مہدی سے ان کی ملاقات اور اس کی ناراضگی کے سلسلے میں دو واقعے تذکروں میں منقول ہیں ایک یہ کہ مہدی خلیفہ ہوا تو امام سفیان اس کے دربار میں گئے اور آداب شاہی کا لحاظ نہ کرتے ہوئے عام مسلمانوں کی طرح اس کو بھی سلام کیا، مہدی نے بڑی

^۱ یہ واقعہ خطیب اور ابن عماد دونوں کے بیان کو سامنے رکھ کر نقل کیا ہے۔ ۲ شذرات ج ۱ ص ۲۵۰

خندہ پیشانی سے اس کا استقبال کیا اور کہا کہ آپ ہم سے ادھر ادھر بھاگتے پھرتے ہیں، کیا آپ سمجھتے ہیں کہ اگر ہم آپ کو کوئی گزند پہنچانا چاہیں تو نہیں پہنچا سکتے، آپ کو اس بات سے ڈرنا چاہیے کہ ہم آپ کے خلاف کوئی قدم خواہش نفس سے مغلوب ہو کر نہ اٹھا ڈالیں امام سفیان نے انتہائی بے نیازی اور جرأت سے فرمایا کہ ہاں اگر آپ اس وقت میرے خلاف کوئی قدم اٹھا سکتے ہیں تو آپ کے اوپر بھی ایک عادل اور مالک قدر ہے جو حق و باطل کے درمیان فیصلہ کر کے رہے گا۔

ربیع حاجب جو اس وقت مہدی کی پشت پر تلوار لیے کھڑا تھا، اور جس کو ان کے عامیانہ آداب اور گفتگو سخت ناپسند ہو رہی تھی، فوراً بولا میرے آقا! اس جاہل کو یہ مجال کہ آپ کے ساتھ اس طرح پیش آئے، اگر آپ حکم دیں تو اس کی گردن مار دوں۔ مہدی نے ربیع کو ڈانٹتے ہوئے کہا کہ کم بخت یہ اور اس کے جیسے حضرات لوگ تو یہی چاہتے ہیں کہ ہم ان کو قتل کر کے سعادت سے محروم ہو جائیں اور اپنا دامن شقاوت و کم بختی سے بھر لیں۔ اس کے بعد مہدی نے کہا کہ ان کو کوفہ کے عہدہ قضا کا پروانہ عطا کرو اور پروانہ میں یہ بھی لکھ دو کہ ان کے فیصلہ کی اپیل نہیں ہو سکتی، چنانچہ ان کو پورے اختیارات کے ساتھ پروانہ دے دیا گیا، وہ پروانہ لے کر باہر نکلے اور نکلتے ہی اس کو دجلہ کے نذر کر دیا، اور روپوش ہو گئے، اس نے تمام ممالک اسلامیہ میں ان کی تلاش کرائی، مگر جب وہ بالکل مایوس ہو گیا تو ان کی جگہ شریک بن عبداللہ کو قاضی مقرر کر دیا۔ اسی واقعہ کی طرف اس شعر میں اشارہ کیا گیا ہے۔

تحرز سفیان و فربدینہ وامسی شریک مرصداً للدارہم

سفیان نے اس سے گریز کیا اور اپنا دین بچا کر بھاگ نکلے اور شریک روپیوں کی کمین گاہ بن گئے۔

اس واقعہ سے ان لوگوں کے بیان کی تردید ہو جاتی ہے جو لکھتے ہیں کہ امام سفیان نے آخری بار کوفہ کو ۱۵۵ھ میں یا اس سے پہلے چھوڑا اس لیے کہ مہدی ۱۵۸ھ میں تخت نشین ہوا، اور اس کی امام سفیان سے یہ ملاقات بغداد میں ہی ہوئی تھی، اس سے معلوم ہوا کہ ۱۵۸ھ کے بعد انہوں نے کوفہ چھوڑا تھا۔ اس سے یہ بھی معلوم ہوا کہ عہدہ قضا قبول کرنے کے لیے وہ مصر تو تھا، مگر ان کے روپوش ہو جانے پر اتنا ناراض نہیں ہوا تھا کہ ان کی جان

۱۔ اس واقعہ کا ذکر ابن خلکان اور شذرات الذہب نے کیا ہے، اور بعض لوگ اس کو منصور کے زمانہ کا واقعہ لکھتے ہیں، مگر راقم کے نزدیک یہی زیادہ صحیح ہے۔

کے پیچھے پڑ جاتا اس لیے کہ اس کے کسی لفظ سے شدید ناراضگی کا پتہ نہیں چلتا اور یہ بات اس لیے بھی قرین قیاس ہے کہ مہدی سے ان کی دو ایک اور ملاقاتوں کا ذکر تذکروں میں ملتا ہے شعرانی نے طبقات الکبریٰ میں لکھا ہے کہ وہ مہدی کے سامنے بارہا کہہ چکے تھے کہ اپنے ان حاشیہ نشینوں اور جو لوگ اپنی ضرورتیں لے کر آپ کے پاس آتے ہیں ان سے ہوشیار رہیے کیونکہ انہی کے ہاتھوں آپ کی تباہی ہے۔ یہ آپ کا کھاتے ہیں آپ سے پیشہ وصول کرتے ہیں اور آپ کو فریب دیتے ہیں اور منہ پر آپ کے وہ اوصاف بیان کرتے ہیں جو آپ میں نہیں ہیں۔

مہدی سے اپنی آخری ملاقات کا ذکر انہوں نے خود کیا ہے فرماتے ہیں کہ میں ایک بار مہدی کے پاس گیا سلام کے بعد اس نے مزاج پرسی کی میں نے بیٹھتے ہی اس سے کہا کہ مجھے معلوم ہے کہ حضرت عمر بن الخطابؓ نے حج کیا تو صرف ۱۲ دینار صرف کئے اور آپ نے پورا بیت المال خالی کر دیا۔ مہدی نے کہا کیا آپ چاہتے ہیں کہ میں آپ کی طرح ہو جاؤں فرمایا کہ ہاں مجھ سے کچھ بلند (معیار) رہیے مگر اپنی موجودہ (فضول خرچی کی) حالت سے کچھ نیچے بھی اترنا چاہیے اسی درمیان میں اس کے وزیر عبداللہ نے کہا کہ ابو عبداللہ! آپ کے جو خطوط ہمارے پاس آتے ہیں ہم ان کی فوراً تعمیل کرتے ہیں۔ امام سفیان نے پوچھا کہ یہ کون ہیں۔ مہدی نے کہا میرے وزیر ہیں۔ امام نے کہا کہ اس سے بچئے یہ نہایت جھوٹا آدمی ہے پھر اس سے مخاطب ہو کر کہا کہ میں نے تمہیں کب کوئی خط لکھا ہے؟ یہ کہہ کر وہ اٹھ کھڑے ہوئے مہدی نے کہا ابو عبداللہ! اتنی جلدی کیا ہے بولے ابھی آتا ہوں انہوں نے چلتے وقت اپنے جوتے چھوڑ دیے تھے تھوڑی دیر کے بعد واپس آئے اور جوتے پہن کر باہر ہی سے واپس چلے گئے (غالباً جب دیر ہوئی تو) مہدی نے پوچھا کہ واپس آنے کو کہہ گئے تھے آئے نہیں لوگوں نے بتایا کہ ہاں واپس تو آئے تھے مگر اپنے جوتے پہن کر رخصت ہو گئے ان کی اس بے نیازی کو اس نے اپنی توہین سمجھی اور سخت ناراض ہوا اور یہ اعلان کر دیا کہ: قد امن الناس الا سفیان: ”سفیان کے علاوہ ہر شخص مامون ہے۔“

۱۔ طبقات جلد ۱ ص ۱۳۱ ۲۔ تذکرۃ الحفاظ میں ۱۲ دینار ہے۔ ۳۔ غالباً اس نے یہ ظاہر کرنے کے لیے یہ بات کہی تھی۔ اپنی ضروریات میں تو ہم سے مدد لیتے ہیں اور پھر اعتراض کرتے ہیں۔

اس کے بعد وہ روپوش ہو گئے، کچھ دن تو مکہ میں رہے پھر بصرہ چلے گئے اور وہیں وفات پائی۔

غرض یہ کہ امام سفیان خلفا کی طلب پر یا کسی دینی ضرورت سے خلفاء سے کبھی کبھار مل لیتے تھے، مگر نہ تو انہوں نے کوئی عہدہ قبول کیا۔ اور نہ کبھی اپنی کوئی ذاتی غرض ان کے پاس لے گئے، بلکہ جب بھی ان سے ملے تو ان کو نصیحت کی، اور ان کی خواہش یہ بھی تھی، کہ دوسرے لوگ بھی خلفائے سے اسی حیثیت سے ملیں، کسی نے ایک بار ان سے کہا کہ فلاں شخص مہدی کے پاس جاتا ہے، مگر اس کا دعویٰ ہے کہ وہ اس کی کمزوریوں اور برائیوں سے دور رہتا ہے، فرمایا کہ وہ جھوٹ کہتا ہے۔ مہدی اپنے لباس، کھانے پینے، خدم و حشم سواریوں میں اسراف اور فضول خرچی کرتا ہے، کیا اس نے ایک دن بھی مہدی کو اس پر ٹوکا کہ مسلمانوں کے بیت المال میں اس طرح کا اسراف اس کے لیے صحیح نہیں ہے۔ شہرت سے نفرت:

با ایں ہمہ علم و فضل شہرت اور نیاز مندی کو پسند نہیں کرتے تھے، فرماتے تھے میں چاہتا ہوں کہ کہ ایسی جگہ چلا جاؤں جہاں مجھے کوئی پہچانتا نہ ہو۔
اوپر ان کی سیرت و کردار کی جو تفصیل کی گئی ہے، اس میں ان کے پورے ثنی ان کے معنوی شاگرد و امام احمد بن حنبل تھے، ان شاء اللہ ان کی زندگی کے خط و خال دو سے حصہ میں پیش کئے جائیں گے۔

وفات:

اوپر ذکر آچکا ہے کہ مہدی کی ناراضگی کے بعد وہ مصر چلے گئے تھے، بصرہ میں ان کا قیام زیادہ تر یحییٰ بن سعید اور ابوشیم بن منصور کے یہاں تھا، مگر آخر میں مشہور محدث عبدالرحمن بن مہدی کے مکان میں چلے آئے تھے، اسی غربت کدہ میں اس پیکر علم و عمل نے

۱۔ تاریخ بغداد ج ۹ ص ۱۶۰، مقدمے پہلے نلزے کو بعض لوگوں نے منصور کے زمانہ کا واقعہ بتایا ہے، مگر دونوں واقعوں کی تفصیلات میں بزرگ فرق ہے اس لیے ممکن ہے کہ دونوں واقعے صحیح ہوں۔

۲۔ طبقات اللبری ج ۱ ص ۳۱ ۳۲ ایضاً ص ۳۲

۱۶ھ میں وفات پائی امام ذہبی لکھتے ہیں۔

مات فی البصرة فی الاختفاء من الهدی فانہ کان قوالا بالحق شدید
الانکار علیہ.

”ان کا انتقال بصرہ میں مہدی سے روپوشی کی حالت میں ہوا۔ روپوشی کی وجہ یہ
ہوئی کہ وہ غیر معمولی طور پر حق گو واقع ہوئے تھے اور اس کے اوپر تنقید کرتے
تھے (اور وہ ناراض ہو گیا تھا)۔“

ابن مہدی ان کی وفات کا حال بیان کرتے ہیں کہ جس رات ان کی وفات ہوئی،
اس رات انہوں نے نماز کے لیے کئی بار وضو کیا۔ جب صبح ہونے لگی تو مجھ سے کہا کہ ابن
مہدی میرا چہرہ زمین پر رکھ دو اب میں کچھ دیر کا مہمان ہوں یہ جملہ بار بار زبان پر تھا کہ موت
کی تکلیف کس قدر سخت ہوتی ہے ابن مہدی لپکے ہوئے حماد بن زید کو اطلاع کرنے گئے کہ
راستہ میں ان سے ملاقات ہو گئی وہ اپنے اصحاب کے ساتھ خود ہی آ رہے تھے ابو سلمہ اور
حماد ان کے سر ہانے کھڑے تھے حماد نے کہا کہ آپ کو خوش خبری ہو کہ آپ جس بات سے
ڈرتے تھے اس سے نجات پا گئے غالباً گرفتاری و قتل کی طرف اشارہ ہے اور اب اپنے رب
غفور کے حضور جا رہے ہیں ابو سلمہ سے مخاطب ہو کر فرمایا کیا تم کو امید ہے کہ مجھ جیسے آدمی
کی مغفرت ہو جائے گی ابو سلمہ نے کہا اس میں کیا تعجب ہے اس سے ان پر ایک بشارت
طاری ہو گئی غالباً اس کے بعد ہمیشہ کے لیے خاموش ہو گئے۔^۱

وفات سے کچھ دیر پہلے آپ نے دریافت فرمایا تھا کہ یہاں میرے وطن کے بھی
کچھ لوگ موجود ہیں لوگوں نے نگاہ دوڑائی تو دو ممتاز آدمی نظر پڑے ایک عبدالرحمن بن
ملک دوسرے حسن بن عیاش چنانچہ عیاش کے سپرد اپنا ترکہ کیا اور عبدالرحمن بن عبدالملک کو
نماز جنازہ پڑھانے کی وصیت کی جب جنازہ رکھا گیا اور معلوم ہوا کہ نماز جنازہ عبدالرحمن
بن عبدالملک پڑھائیں گے تو بعض لوگوں نے اس وجہ سے اعتراض کیا کہ ان کا سفیان کے
خانوادہ سے کوئی تعلق نہیں ہے لیکن جب معلوم ہوا کہ ان کی وصیت ہے تو سب لوگوں نے
بخوشی نماز پڑھانے کی ان کو اجازت دی۔^۲

۱ تذکرۃ الحفاظ ج ۱ ص ۱۸۶ ۲ صفوة الصفوة ج ۳ ص ۸۸ ۳ تاریخ بغداد ج ۹ ص ۱۶۰

سمعی کے بیان کے مطابق ان کو قبرستان بنو کلیب میں عشاء کے وقت دفن کیا گیا (ان کا انتقال صبح ہی کو ہو چکا تھا) غالباً حکومت کے خوف سے رات میں ان کو دفن کیا گیا۔

اولاد:

ابن خلکان نے لکھا ہے کہ ولیم یعقب کوئی اولاد نہیں چھوڑی، ابن سعد وغیرہ کے بیان سے پتہ چلتا ہے کہ ان کے ایک صاحبزادے تھے، جس سے وہ بے حد مانوس تھے، لیکن وہ ان کی زندگی ہی میں انتقال کر گئے۔ جس کا ان کو شدید رنج ہوا۔

تصنیفات:

اپنی کوئی مادی یادگار تو نہیں چھوڑی مگر تحریری صورت میں اپنی معنوی یادگاریں بہت سی چھوڑ گئے، خطیب بغدادی کے بیان سے معلوم ہوتا ہے کہ انہوں نے اپنی کتابیں اپنی زندگی ہی میں دریا برد کردی تھیں، اور ایک روایت سے پتہ چلتا ہے کہ وہ کوفہ سے نکلے تو اپنی تمام کتابیں چھوڑ گئے، بصرہ پہنچ کر انہوں نے اپنے بعض اصحاب سے فرمائش کی کہ وہ کوفہ جا کر ان کی کتابیں لے آئیں، مگر خلیفہ کے خوف سے کسی نے ہمت نہیں کی، چنانچہ انہوں نے اپنے ایک شاگرد سے جب یہ فرمائش کی، تو بولے کہ میں آپ کے پاس اپنی آمد و رفت کی وجہ سے اپنی جان کو ڈراتا رہتا ہوں، یہ کیسے ممکن ہے کہ میں کوفہ جا کر آپ کی کتابیں لاؤں۔

ایک اور روایت میں ہے کہ انہوں نے خوف سے اپنی کتابیں پھینک دی تھیں، لیکن بصرہ پہنچ کر ان کو اطمینان ہوا، تو منگوائیں، اور پھر ان کی تحدیث کی، ان کتابوں کی ضخامت کا اندازہ اس سے کیجئے کہ عبداللہ بن عبداللہ اور یزید بن توبہ کا جنہوں نے یہ ذخیرہ جمع کیا تھا، بیان ہے

فاخر جنا تسع قمطرات کل واحد الی هنا و اشار الی اسفل من صدرہ۔
”ہم نے ان کتابوں کو اکٹھا کیا تو وہ نو بکس تھیں، اور ہر بکس سینہ کے قریب قریب اونچا تھا۔“

اس سے ابن قتیبہ کے اس بیان کی تردید ہو جاتی ہے کہ انہوں نے موت کے وقت اپنی کتابیں نظر آتش کر دی تھیں۔

مگر افسوس ہے کہ اس ذخیرہ میں سے صرف دو چار مختصر کتابوں کے علاوہ اس وقت ان کے موجود ہونے کا علم نہیں ہے، مگر جیسا کہ اور ذکر آچکا ہے کہ چوتھی صدی تک تبعین موجود تھے اس لیے یہ قیاس کیا جاسکتا ہے کہ چوتھی صدی تک کم از کم ان کی فقہی کتابیں ضرور متداول رہی ہوں گی۔

مولانا امتیاز علی صاحب عرشی نے ان کی تصنیفات کی جو تفصیل اپنے مضمون مطبوعہ معارف ۱۹۳۵ء میں دی ہے اس کو ہم یہاں نقل کرتے ہیں۔

① الجامع الکبیر فی الفقہ: یہ کتاب ابو بکر محمد بن ابی الخیر الاموی نے چوتھی صدی ہجری میں اور علامہ محمد عابد بن احمد علی سندی نے تیرھویں صدی ہجری کے نصف اول میں پڑھی تھی۔

② الجامع الصغیر

③ کتاب الفرائض: یہ کتاب بھی محمد بن عابد سندی نے پڑھی تھی۔ اس سے معلوم ہوا کہ یہ کتاب بھی ۱۳ویں صدی تک موجود تھی۔

④ کتاب التفسیر: یہ کتاب بھی محمد عابد سندی نے پڑھی اس سے اندازہ ہوتا ہے کہ یہ کتاب بھی تیرھویں صدی تک اہل علم میں متداول رہی ہے اس تفسیر کا ایک حصہ جو مخطوط ہے کتب خانہ رامپور میں موجود ہے جسے غالباً مولانا امتیاز علی صاحب عرشی نے طبع بھی کرا دیا ہے راقم کی نظر سے یہ درمکتوں نے گزرا ہے۔

عقیدہ:

پہلی صدی ہجری میں بعض سیاسی اختلافات کی بنا پر شیعیت و خارجیت پیدا ہوئی لیکن پہلی صدی کے آخر اور دوسری صدی کے شروع میں فلسفہ شیعیت اور خارجیت کے بطن سے بعض اور فرقے بھی پیدا ہوئے جن میں معتزلہ، جہمیہ، قدریہ، مرجیہ وغیرہ بہت زیادہ

۱ ابن ندیم ص ۲۷۵ ۲ حصر الشارح مخطوطہ حرف میم تصنیف ۱۲۴۰ھ

مشہور ہوئے ان فرقوں کی اصل گمراہی یہ تھی کہ انہوں نے ذات و صفات کے بارے میں بے جا موشگافیاں شروع کر دی تھیں اور مسئلہ کے ایک ہی پہلو پر ان میں اصرار اور غلو پیدا ہو گیا تھا جس کی وجہ سے شریعت کی سادہ تعلیم اور اس کا دامن اعتدال داغدار ہو رہا تھا۔ اس بنا پر علمائے اہل حق نے ان خیالات کی تردید کی ہے اور ان کی اس گمراہی پر انہیں متنبہ تو کیا مگر کسی نے ان کی قطعی تکفیر نہیں کی ان فرقوں اور ان کے پیدا کردہ مسائل کا چرچا زیادہ تر کوفہ اور بصرہ میں رہتا تھا۔ گو اس سے ممالک اسلامیہ کے دوسرے مقامات کے علماء بھی متاثر ہوتے تھے مگر ان کا سب سے زیادہ مقابلہ کوفہ بغداد اور بصرہ کے علماء کو کرنا پڑتا تھا امام سفیان بھی چونکہ یہیں کے باشندے تھے اور یہیں ان کی مجلس درس تھی اس لیے ان سے بھی ان فرقوں کے خیالات کے بارے میں سوال کئے جاتے تھے۔ خاص طور پر جن مسائل کے بارے میں ان سے سوال کئے گئے وہ یہ ہیں خلق قرآن ایمان کی زیادتی و کمی ایمان صرف یقین کا نام ہے یا اس میں عمل بھی شامل ہے وغیرہ۔ چنانچہ ان تمام مسائل کے بارے میں اپنی رائے انہوں نے اپنے ایک شاگرد جریر بن شعیب کو لکھا دی تھی۔ ان کی اس تحریر کا خلاصہ یہ تھا۔

بِسْمِ اللّٰهِ الرَّحْمٰنِ الرَّحِیْمِ قرآن خدا کا کلام ہے اور غیر مخلوق ہے خدا کی ذات ہی اس کی مبداء اور معاد ہے جو اس کے خلاف کہتا ہے وہ کفر کی بات کہتا ہے۔

ایمان قول عمل اور نیت کے مجموعے کا نام ہے اور اس میں کمی و زیادتی بھی ہوتی ہے اور دیکھو شیخین یعنی حضرت ابو بکر رضی اللہ عنہ اور حضرت عمر رضی اللہ عنہ کو مقدم رکھنا اس کے بعد فرمایا کہ شعیب! میں نے جو کچھ لکھایا ہے وہ تمہیں اسی وقت فائدہ پہنچائے گا جب تم ان باتوں کو بھی صحیح سمجھو وہ باتیں یہ ہیں۔

① موزوں پر مسح کرنا۔

② بِسْمِ اللّٰهِ الرَّحْمٰنِ الرَّحِیْمِ کو بلند آواز سے پڑھنے کے مقابلہ میں آہستہ پڑھنا زیادہ بہتر ہے۔

③ تقدیر پر ایمان رکھنا۔

④ ہر نیک و بد کے پیچھے نماز پڑھ لینا۔

⑤ جہاد قیامت تک جاری رہے گا۔

⑥ حکومت کے جھنڈے کے نیچے رہنا خواہ حکومت ظالمانہ ہو یا عادلانہ۔

شعیب نے یہاں سوال کیا کہ تمام نمازیں ہم ان کے پیچھے پڑھ لیا کریں، فرمایا نہیں صرف جمعہ اور عیدین جن کے پیچھے بھی مل جائیں پڑھ لو مگر دوسری نمازوں میں تمہیں اختیار ہے کہ جس پر پورا اعتماد ہو اور اس کے بارے میں تم کو علم ہو کہ یہ اہل سنت میں ہے، اسی کے پیچھے پڑھو، جب تم قیامت میں خدا کے روبرو حاضر ہونا اور تم سے سوال ہو تو عرض کر دینا کہ مجھے یہ باتیں سفیان نے بتائی ہیں اور تم میرا معاملہ خدا پر چھوڑ دینا۔^۱

عام محدثین صفات باری کے سلسلہ میں کسی قسم کی تاویل و تدقیق کو صحیح نہیں سمجھتے تھے، مثلاً استواء علی العرش، ید اللہ، وجہ اللہ وغیرہ کی کیفیت معلوم کرنے اور ان کی مادی تحدید یا تردید کرنے کو صحیح نہیں سمجھتے تھے، چنانچہ امام مالک کا جملہ ضرب المثل بن گیا ہے کہ استواء علی العرش معلوم ہے، اور اس کی کیفیت مجہول ہے، اس پر ایمان واجب ہے، اور اس کے بارے میں سوال اور بحث و مباحثہ بدعت ہے، شہرستانی نے لکھا ہے کہ صفات باری کے بارے میں یہی روش امام سفیان، امام داؤد اور امام احمد بن حنبل وغیرہ کی بھی تھی۔ اس نے لکھا ہے کہ چونکہ تمام سلف صالحین صفات الہی کو صفات خیر یہ کہتے ہیں اور اس میں کوئی تاویل نہیں کرتے، اور معتزلہ بالکل ہی اس کی نفی کرتے ہیں، اس لیے سلف کو ہم صفاتیہ اور معتزلہ کو معطلہ کہتے ہیں۔^۱

سفیان فرقہ مرجیہ کے سخت مخالف تھے، حتیٰ کہ ان کی نماز جنازہ تک نہیں پڑھتے تھے، اسی طرح اہل نجوم کو بھی بری نظر سے دیکھتے تھے، اس وقت بغداد میں ایک مشہور منجم ماشاء اللہ نامی تھا، ایک بار اس سے ملاقات ہوئی تو فرمایا کہ ماشاء اللہ! تم زحل سے ڈرتے اور

۱ تذکرۃ الحفاظ ۲ جلد ۱ صفحہ ۶۶ ترجمہ فارسی ۳ قفطی ص ۲۱۳

مشتری سے امید باندھتے ہو اور میں زحل کے رب سے خوف کھاتا اور مشتری کے خالق آس لگاتا ہوں، تم روزانہ صبح کو پختہ دیکھتے ہو اور میں خدا سے استخارہ کرتا ہوں، دیکھو ہم دونوں میں کس قدر فرق ہے۔ ماشاء اللہ نے اعتراف کیا کہ سفیان کا عقیدہ اس کے عقیدہ سے بہتر ہے۔

زریں اقوال:

امام سفیان کا حال اور قال دونوں یکساں تھا۔ حال کی کچھ تفصیل آپ نے اوپر پڑھ لی، اب کچھ قال کے نمونے بھی ملاحظہ فرمائیے۔

علماء کا بگاڑ:

فرمایا کہ جب علماء میں فساد اور بگاڑ پیدا ہو جائے تو ان کی اصلاح کون کر سکتا ہے، ان کا بگاڑ دنیا کی طرف ان کا میلان ہے، وہ دین کے طبیب ہیں، اور روپیہ پیسہ مرض ہے، تو جب طبیب خود ہی مرض کو پال لینے پر تل جائے تو اس کا علاج کون کر سکتا ہے۔

اگر میں جانتا کہ لوگ علم رضائے الہی کے لیے طلب کرتے ہیں تو خود ان کے گھر جا کر ان کو تعلیم دیتا، لیکن لوگ اس لیے علم حاصل کرتے ہیں، کہ ان کو لوگوں میں مقبولیت حاصل ہو، اور حدیثا سفیان کہہ کر اپنی مجلس میں رونق پیدا کریں۔

اہل علم کی فضیلت:

فرمایا کہ جب کوئی خدا سے تقویٰ اختیار کرنے کے لیے علم حاصل کرتا ہے تو اس جذبہ ہی کی وجہ سے دوسرے پر اس کو فضیلت ہوتی ہے، علماء تین طرح کے ہوتے ہیں، ایک وہ عالم جو اللہ کو پہچانتا ہے اور اس کے احکام و اوامر کو بھی، اس کی علامت یہ ہے کہ وہ خدا سے ڈرتا ہے اور اس کے اوامر اور حدود کا لحاظ کرتا ہے، دوسرے وہ عالم جو اللہ کو پہچانتا ہے مگر اس کے اوامر سے ناواقف ہے، اس کی علامت یہ ہے کہ خدا سے ڈرتا تو ہو مگر اس کے اوامر کی اچھی طرح پرواہ نہ کرتا، تیسرے وہ عالم جو اوامر نہی سے تو واقف ہو مگر خدا کا علم اسے نہ ہو اس کی پہچان یہ ہے کہ وہ نہ خدا سے ڈرتا ہے اور نہ اس کے اوامر کی پرواہ کرتا ہے۔

زمانہ کی خرابی:

فرمایا کہ مجھے گمان ہے کہ میں اس برے وقت زندہ نہیں رہوں گا، کہ جب زندوں کا ذکر کیا جائے تو قلب مردہ ہو جائے اور جب مردوں کا ذکر کیا جائے تو قلب میں زندگی پیدا ہو جائے مقصد یہ تھا کہ مسلمانان درگور اور مسلمانی در کتاب کا زمانہ آنے سے پہلے ہی میری موت آ جائے تو اچھا ہے۔

نصیحت پذیری:

بڑے افسوس کے لہجہ میں فرماتے تھے کہ اے اللہ! جانوروں کو جب چرواہا ڈانٹتا ہے تو اس ڈانٹ کا اس پر اثر پڑتا ہے اور فوراً اپنی خواہش سے باز آ جاتا ہے، لیکن میں تیری کتاب کی ہدایتوں اور وعیدوں کا اپنی خواہش نفس پر کوئی اثر نہیں رکھتا۔
طالب علم:

فرمایا کہ میں پسند کرتا ہوں کہ علم دین کے طلب کرنے والے اچھے حال میں رہیں، اس لیے کہ اگر وہ محتاج اور ذلیل ہوں گے تو ان کو آفتوں اور لوگوں کی زبان درازیوں کا سب سے زیادہ سابقہ پڑے گا۔

حلال کمائی:

فرمایا کہ حضرت عیسیٰ علیہ السلام سے کسی نے نصیحت کی خواہش کی تو فرمایا کہ

انظر خبزک من این هو۔

”اس پر نظر رکھو کہ تمہاری روٹی کہاں سے آتی ہے۔“

شکایت:

مریض کا اپنے کسی بھائی سے اپنا حال کہنا خدا کا شکوہ نہیں ہے۔

ائمہ عدل:

فرمایا کہ ائمہ عدل پانچ ہیں، خلفائے راشدین حضرت ابوبکر، حضرت عمر، حضرت عثمان، حضرت علی اور عمر بن عبدالعزیز رضی اللہ عنہم اگر کوئی شخص ان کے علاوہ کسی کو اس فہرست میں داخل کرتا ہے تو وہ زیادتی کرتا ہے۔

دعوت:

فرمایا کہ اپنے اسی بھائی کی دعوت قبول کرو جس کا کھانا کھانے کے بعد تمہارے دل میں صلاح پیدا ہونے کی امید ہو۔

رازق خدا ہے:

ایک دن امراء کے کسی درباری کو نصیحت کی اس نے کہا کیا کروں، اپنے بال بچوں کی وجہ سے ایسا کرتا ہوں، لوگوں سے مخاطب ہو کر فرمایا کہ ذرا اس شخص کو دیکھو اس کا گمان ہے کہ اگر وہ خدا کی نافرمانی کرے گا تو وہ اس کے اہل و عیال کو روزی دے گا، اور اگر اطاعت کرے گا تو وہ ان کو بے یار و مددگار چھوڑ دے گا۔

فرمایا کہ اہل و عیال والے بہت کم حرام اور مشتبهات سے بچتے ہیں، اس پر ان کا عذر یہ ہوتا ہے کہ ہم اہل و عیال رکھتے ہیں۔

دنیا کی محبت:

فرمایا کہ اگر کوئی بندہ تمام مامورات کے ساتھ خدا کی عبادت کرے، مگر دنیا کی محبت میں بھی سرشار ہو، تو قیامت کے دن اللہ تعالیٰ علی دؤس الاشهاد فرمائے گا کہ فلاں بن فلاں نے ایسی چیز سے محبت کی، جو اللہ کو ناپسند تھی، تو یہ سن کر اس پر شدید شرمندگی کی کیفیت طاری ہو جائے گی۔

دولت سے بچنے کے لیے مال:

فرمایا کہ میں دس ہزار درہم چھوڑ جاؤں اور اس پر میرا محاسبہ ہو، یہ چیز میرے لیے اس سے زیادہ پسند ہے کہ میں فقیر ہو کر لوگوں کے سامنے دست سوال دراز کروں، اس لیے کہ اس سے پہلے مال کو ناپسند کیا جاتا تھا، مگر اب یہ مومن کی ڈھال ہے، جو اس کو امراء و اہل دولت سے سوال کرنے کی ذلت سے محفوظ رکھتا ہے۔ (مشکوٰۃ)

عطیہ:

وہ لوگوں کے عطیات واپس کر دیا کرتے تھے اور فرمایا کرتے تھے کہ اگر میں جان جاؤں کہ مجھ کو دے کر لوگ اس پر فخر نہ محسوس کریں گے تو میں ضرور ان کے عطیات لے

لوں۔ اسی وجہ سے وہ بھوکے رہ جاتے تھے، مگر کبھی قرض نہیں لیتے تھے، فرماتے کہ لوگ اس کو چھپا نہیں پاتے اور خوش ہو کر کہنے لگتے ہیں کہ سفیان ثوری کل میرے یہاں قرض کے لیے آئے تھے۔

کلمہ حق کا بلند کرنا سب سے افضل ہے:

فرمایا کہ خراسان میں اذان دینا، مکہ کی مجاورت سے زیادہ افضل ہے۔

زہد کی حقیقت:

فرماتے تھے کہ زہد فی الدنیا خواہش و تمنا کو کم کرنے کا نام ہے، موٹا جھوٹا پہننے، روکھا سوکھا کھانے یا عبا پوشی کا نام زہد نہیں ہے، فرمایا کہ بہت لوگ مال رکھتے ہوئے بھی زہد ہوتے ہیں، اور بعض خالی ہاتھ اس کی محبت میں پڑے رہتے ہیں یعنی وہ ظاہر تو کرتے ہیں کہ وہ زہد ہیں مگر ان کا دل دنیا میں لپٹا ہوتا ہے۔

اپنی حقیقت:

فرمایا کہ جب آدمی اپنے نفس کی حقیقت جان لے تو پھر اس کو کوئی چیز نقصان نہیں پہنچا سکتی۔

سفر کی رفاقت:

فرمایا کہ تم اپنے سے زیادہ دولت مند آدمی اور بلند آدمی کے ساتھ سفر نہ کرو، کیونکہ اگر تم اس کے برابر خرچ کرو گے تو اس سے تم کو نقصان ہوگا، اور اگر وہ زیادہ خرچ کرے گا، تو تم کو اپنا غلام بنا لے گا۔

اہل علم کا حال:

میں نے جب کسی اہل علم کی مخالفت کی تو جان کا خطرہ محسوس کیا، جب تم کو کسی اہل علم سے کوئی ضرورت ہو تو اس کا ذکر دوسرے اہل علم سے نہ کرو ورنہ وہ اس میں حارج ہوگا۔ فرمایا کہ پہلے علم کی طلب ہونی چاہیے، پھر اس پر عمل ہونا چاہیے، پھر خاموش اختیار کرنی چاہیے، پھر اس میں غور و فکر کرنا چاہیے۔ فرمایا کہ جو شخص اپنے علم و عمل کو اپنے دوسرے بھائی سے بہتر سمجھنے لگے تو اس نے اپنے علم و عمل دونوں کا اجر ضائع کر دیا، کیا عجب ہے کہ

اس کا بھائی اس سے زیادہ متورع اور متقی ہو۔

کاش لوگ علم کے مطابق عمل کرنے میں اخلاص برتتے تو یہ بہت افضل تھا۔
دوستوں کی کثرت:

فرماتے تھے کہ دوستوں کی کثرت دین کی کمزوری کی علامت ہے۔

گم نامی:

فرمایا کہ یہ وہ زمانہ ہے جس میں گم نام آدمی بھی (برائی سے) مامون نہیں ہے تو پھر مشہور آدمی کیسے مامون ہو سکتا ہے۔

بدعت:

فرمایا کہ جب تم کسی بدعت کا ذکر و چرچا سنو تو اس کو نہ تو دوسرے سے بیان کرو اور نہ اپنے دل میں اس کو جگہ دو۔

امراء کی صحبت:

کسی نے کہا کہ آپ امراء اور والیوں سے کیوں نہ خلا ملا رکھیں تاکہ آپ بھی محفوظ رہیں اور ان کو نصیحت کر کے ان کی برائیوں پر ٹوکنے کا موقع بھی ہاتھ آجائے فرمایا کہ تم لوگ چاہتے ہو کہ میں دریا میں تیروں بھی اور میرے پیر بھی بہینگے نہ پائیں میں ان کے یہاں جانے سے اس لیے ڈرتا ہوں کہ وہ لوگ میری آؤ بھگت کرنے لگے تو میں ان کی طرف مائل نہ ہو جاؤں اور میرے سارے اعمال خیر ضائع ہو جائیں۔

ایک بار فرمایا کہ اگر کسی سپاہی کو دیکھو کہ نماز کے وقت سو رہا ہے تو اس کو جگاؤ نہیں اس لیے کہ اٹھے گا تو خلق خدا کو تکلیف پہنچائے گا تو اس کا سونا ہی بہتر ہے مقصد یہ تھا کہ خلق خدا کو ایذا پہنچانا ایک وقت کی نماز چھوڑنے سے بھی زیادہ برا کام ہے۔

بال بچوں کی پرورش کی ذمہ داری:

کسی نے پوچھا کہ ایک شخص اپنے بال بچوں کے لیے محنت مزدوری کر کے کماتا ہے اگر وہ نماز باجماعت کا انتظار کرتا ہے تو اس سے اس میں رخنہ پیدا ہوتا ہے تو وہ کیا کرے فرمایا کہ اپنے بال بچوں کی روزی حاصل کرے اور تنہا نماز پڑھ لے۔

یحییٰ بن آدم

خراج اسلامی حکومت کی آمدنی کا ایک شعبہ ہے، اس کا قیام آنحضرت ﷺ کے زمانہ ہی میں ہو چکا تھا۔ حضرت ابو بکر رضی اللہ عنہ کے زمانہ میں اس میں کوئی خاص تغیر نہیں ہوا، حضرت عمر رضی اللہ عنہ نے البتہ حکومت کے دوسرے شعبوں کی طرح اس کو ایک حد تک منظم کیا، اور اس کے انتظام میں بہت سے تغیرات کئے۔ اس کے بعد سے برابر اس شعبہ میں اصلاح و ترقی ہوتی رہی، لیکن ڈیڑھ صدی تک اس کا کوئی مکمل تحریری دستور مرتب نہیں ہوا، اے اہل میں جب ہارون خلیفہ ہوا، تو اس نے اس کام کی طرف توجہ کی، اور قاضی ابو یوسف سے اس موضوع پر ایک خاص کتاب لکھنے کی درخواست کی، انہوں نے اس مبارک کام کو اپنے ذمہ لیا، اور کتاب الخراج کے نام سے ایک کتاب لکھ کر ہارون کے سامنے پیش کی۔ کتاب کے نام سے معلوم ہوتا ہے کہ یہ کتاب صرف خراج یعنی اسلامی ٹیکس سے متعلق ہوگی، لیکن ایسا نہیں ہے، بلکہ یہ کتاب اسلامی حکومت کی مالی آمدنی اور خراج کا ایک مکمل دستور ہے۔

امام ابو یوسف ہی کے زمانہ یا اس کے قریب قریب اس موضوع پر متعدد کتابیں لکھی گئیں، جن میں یحییٰ بن آدم کی کتاب الخراج اور ابو عبیدہ کی کتاب الاموال زیادہ مشہور ہیں۔

اول الذکر یعنی امام ابو یوسف اور ان کی کتاب کا ذکر کتاب کے شروع میں آچکا ہے اور اس کتاب کا خاتمہ ثانی الذکر کے سوانح حیات اور ان کی کتاب کے تعارف پر کیا جاتا ہے۔ ان شاء اللہ تعالیٰ ثالث الذکر کا تذکرہ کتاب کے دوسرے حصے میں آئے گا۔

یحییٰ بن آدم:

یحییٰ نام ابوزکریا کنیت، پورا سلسلہ نسب یہ ہے، یحییٰ بن آدم بن سلیمان الامویؓ کے دادا سلیمان کا کوئی تذکرہ رجال کی کتابوں میں نہیں ملتا، ان کے والد آدم البتہ حدیث کے ثقہ راویوں میں ہیں، ابن سعد اور تہذیب میں ان کا تذکرہ موجود ہے، صحیح مسلم میں وکیع کی سند سے ان کی ایک روایت بھی موجود ہے۔

سنہ ولادت:

اہل تذکرہ نے یحییٰ کے سن ولادت کی کوئی تصریح نہیں کی ہے، لیکن بعض قوی قرائن سے معلوم ہوتا ہے کہ ۱۲۰ھ یا اس کے کچھ قبل یا بعد ان کی ولادت ہوئی وہ قرائن یہ ہیں۔

① تمام اہل تذکرہ متفق ہیں کہ ان کی وفات ۲۰۳ھ میں ہوئی۔

② ان کے قدیم شیوخ میں مسعر بن کدام متوفی ۱۵۵ھ یا ۱۵۳ھ اور قطر بن خلیفہ متوفی ۱۵۵ھ ہیں، اس حساب سے ان کے اور یحییٰ کے سنہ وفات میں تقریباً ۵۰ برس کا فرق ہے۔

③ یہ بھی معلوم ہے کہ اس وقت تک بالکل چھوٹے بچوں کا سماع حدیث (حدیث سنانے) کا دستور نہیں شروع ہوا تھا۔ بلکہ جب وہ سن شعور کو پہنچ جاتے تھے تب شیوخ انہیں اپنے حلقہ درس میں لیتے تھے، اس لیے ظاہر ہے کہ مسعر بن کدام (۱۵۵ھ یا ۱۵۳ھ) وغیرہ سے سماع کے وقت کم از کم ان کی عمر ۱۵ برس کی رہی ہوگی۔

۱۔ تہذیب البتذیب ج ۱۱ ص ۱۷۵ امام نووی نے آدم اور سلیمان کے درمیان علی کے نام کا ایک اضافہ کیا ہے جو عام تذکروں کے بیان کے خلاف ہے۔ ۲۔ اموی نسبت دلائی ہے، نسبی نہیں۔ یعنی ان کے والد آدم خالد بن خالد اموی کے غلام تھے، اس وقت یہ عام دستور تھا کہ غلام اپنے آقا کی نسبت کے ساتھ منسوب ہوتے تھے، اس طرح یحییٰ بھی غلامان اسلام کی فہرست میں داخل ہیں، لیکن خود خالد اور اس کے باپ اور دادا کے متعلق اور مذکرہ خاموش ہیں، خالد کا جد علی عقبہ بن معیط جو رسول اللہ ﷺ کی دشمنی میں مشہور تھا۔ بدر کے روز گرفتار ہوا اور قتل کیا گیا۔ البتہ اس کے لڑکے ولید نے فتح مکہ کے روز اسلام قبول کیا۔ خالد کا مختصر تذکرہ ابن سعید نے کیا ہے۔ (ج ۶ صفحہ ۲۳۳)

اس اعتبار سے اگر مسعر بن کدام کا سنہ وفات ۱۵۳ قرار دیا جائے تو وفات کے وقت یحییٰ کی عمر ۶۵ سال اور اگر ۱۵۳ھ قرار دیا جائے تو ۶۳ برس کی تھی اس لیے ظاہر ہے کہ ان کا سنہ ولادت ۱۳۸ھ یا ۱۴۰ھ قرار دینا پڑے گا۔ واللہ اعلم بالصواب۔

تعلیم و تربیت:

تذکروں سے یہ پتہ نہیں چلتا کہ ان کی تعلیم و تربیت کہاں اور کس کی نگرانی میں ہوئی اور انہوں نے کیا کیا علوم حاصل کئے، لیکن ان کے شیوخ کی فہرست اور ان کی کتاب کے دیکھنے سے اندازہ ہوتا ہے کہ انہوں نے خالص دینی علوم کی طرف اپنی توجہ مبذول رکھی تھی۔ اور اس کے حصول کے لیے تقریباً تمام علمی مزاراں مثلاً مکہ، مدینہ، کوفہ، حمص، وغیرہ میں پہنچے اور خصوصیت سے قرآن حدیث کسی حد تک فقہ میں بھی دسترس بہم پہنچائی۔

ان کے شیوخ کی فہرست میں حمزہ بن حبیب الزیات بھی ہیں جو علم قرأت کے امام ہیں ان کے تلمذ کی وجہ سے قیاس ہوتا ہے کہ شاید انہوں نے علم قرأت میں بھی کچھ دستگاہ بہم پہنچائی ہو۔

شیوخ کی فہرست:

ان کے شیوخ کے جو نام مل سکے ہیں ان کی تعداد ۹۰ ہے جن میں سے ۷۳ سے انہوں نے کتاب الخراج میں اور باقی ۱۷ سے دوسری کتابوں میں روایت کی ہے۔ ان کے نام ذیل میں درج کیے جاتے ہیں۔

ابراہیم بن حمید بن عبدالرحمن الرواسی، ابراہیم بن حمدی الزبرقانی التیمی، ابراہیم بن محمد بن ابی یحییٰ اسلمی، اسرائیل بن یونس بن ابی اسحاق السبعی، اسماعیل بن ابراہیم بن مقسم بن علیہ، اسماعیل بن عیاش ابن سلم العنسی الحمصی، ابویاس (عبدالملک بن جویہ) ایوب بن جابر بن سیار الحنفی الحکیمی الیمانی، ابوبکر ابن عیاش بن سالم الاسدی ابوبکر بن انہشلی الکوفی، جریر بن عبدالحمید النضی، جعفر بن زیاد الاحمر، حاتم بن اسماعیل المدنی الحارثی، حیان بن علی العززی الکوفی، الحسن بن عیاش بن سالم الاسدی الکوفی، حسین بن زید بن علی بن حسین، حفص بن غیاث بن طلق القاضی، حماد بن زید بن درہم، حماد بن سلمہ بن مبارک ابو سلمہ

تمید بن عبدالرحمن بن حمید الرواسی، زہیر بن معاویہ الجعفی الکوئی، زیاد بن عبداللہ بن الطفیل
البرکائی، سعید بن سالم بن ابی الہیفاء، سعد بن عبدالجبار الزبیدی الحمصی، سفیان بن سعید بن
مسروق الثوری الامام، سفیان بن عیینہ ابن ابی عمران الہلالی، سلاب بن سلیم ابن الاحوص الجعفی
الکوئی، ستان بن ہارون البرجمی، شریک بن عبداللہ ابن ابی شریک القاضی النخعی الصلت بن
عبدالرحمن الزبیدی، عباد بن العوام بن عمر، عبثر بن القاسم الزبیدی، ابو زبید، عبداللہ بن
ادریس بن یزید الادوی، عبداللہ بن المبارک، عبد ربہ بن نافع الکنانی ابو شہاب الحنطاط الاصغر،
عبدالرحمن بن حمید بن عبدالرحمن الرواسی، عبدالرحمن بن ابی الزناد، عبدالرحمن القاری،
عبدالرحیم بن سلیمان المروزی الاشلی، عبدالسلام بن حرب بن سلم الکوئی، عبدالملک بن جویہ
ابو ایاس، عبدة بن سلیمان الکلابی، عبداللہ بن عبید الرحمن الاشجعی، عتاب بن بشیر الجزری، عثمان
بن مقسم، البری، علی بن ہاشم بن البرید، عمار بن رزیق الضعی ابو الاحوص الکوئی، عمر بن ہارون
الخراسانی النخعی، عمرو بن ثابت ابن ہرمز بن ابی المقدام، فضیل بن عیاض بن مسعود بن بشر
التمیمی، قرآن بن تمام الاسدی ابوالہی، قیس بن الربیع الاسدی، مبارک بن فضالہ، محمد بن
الحسن بن فرقد الشیبانی صاحب ابی حنیفہ، محمد بن حازم التمیمی ابو معاویہ الضریز محمد بن طلحہ بن
طلحہ بن مصر الیامی، محمد بن فضیل بن غزوان الضعی، مسعود بن سعد الجعفی الکوئی، مفضل بن
صدقہ الکوئی ابو حماد الجعفی، مفضل بن مہبل السعدی ابو عبدالرحمن، مندل ابن علی العزری
الکوئی، پیشم بن بشر بن القاسم السلمی ابو معاویہ۔ ابن واقد المدنی، ورقاء بن عمر بن کلیب
الیشکری، ابن مبارک کے شیخ ہیں۔ وضاح بن عبداللہ الیشکری ابو عوانہ، وکیع بن الجراح ابن
بلیح الرواسی، وہب بن خالد بن عجلان الباہلی، یحییٰ بن زکریا بن ابی زائدہ، یزید بن ابراہیم
التشری ابو سعید، یزید بن عبدالعزیز بن سیاہ الاسدی الحمافی، یونس بن یزید بن ابراہیم التشری
ابو سعید، یزید بن عبدالعزیز بن سیاہ الاسدی الحمافی، یونس بن یزید بن ابی النجاد الاہلی۔

یہ ان شیوخ کی فہرست تھی جن سے انہوں نے کتاب الخراج میں روایت کی ہے

کتاب الخراج کے علاوہ جن شیوخ سے روایت کی ہے ان کے نام یہ ہیں:

ابراہیم بن سعد بن ابراہیم الزہری، بشر بن السری ابو عمرو الافوہ، جریر بن حازم بن

عبداللہ الازدی، حسین بن علی بن ابولید الجعفی، حمزہ بن حبیب الزیاتی، سعید بن سالم القداح، ابو عثمان المکی، عبداللہ ابن عثمان البصری، عبدالعزیز بن سیاہ الاسدی الحمائی، عیسیٰ بن طہمان، فضیل بن مرزوق الاغر، قطر بن خلیفہ الحزومی الحنطاط، قطبہ بن عبدالعزیز بن سیارہ مالک بن مغول بن عاصم الجبلی، محمد بن اسماعیل بن رجاء الزبیدی الکوفی، مسعر بن الکلدام بن ظہیر العامری، موسیٰ بن قیس الحضرمی الفراء، عصفور لجنہ، یونس بن ابی اسحق السبعمی۔

ان شیوخ میں بعض ایسے لوگوں کے نام بھی ہیں جو ان کے اصحاب و احباب میں شمار ہوتے ہیں، مثلاً حسن بن صالح جن سے انہوں نے تقریباً پچاس سے زائد جگہ روایت کی ہے، لیکن ابن حزم نے ان کو یحییٰ کے اصحاب میں شمار کیا ہے۔

محدثین کے دستور کے مطابق انہوں نے اپنے ہمعصروں اور چھوٹوں سے بھی روایتیں کی ہیں۔ اور بعض جگہ تو باپ اور بیٹے دونوں سے روایت کرتے ہیں، مثلاً عبدالرحمن بن الرواسی سے بھی روایت کی ہے اور ان کے لڑکے حمید سے بھی، اسی طرح عبدالعزیز بن سیارہ اور ان کے دونوں لڑکے یزید اور قطبہ سے روایتیں کی ہیں۔

تلامذہ:

یحییٰ کی روایت اور ان تلامذہ کی کثرت سے پتہ چلتا ہے کہ ان کا حلقہ درس وسیع رہا ہوگا، لیکن اہل تذکرہ میں سے کسی نے بھی ان کے درس و تدریس کے متعلق کوئی تصریح نہیں کی ہے، ان کے تلامذہ کی فہرست میں بعض بڑے بڑے ائمہ حدیث مثلاً اسحاق بن راہویہ، یحییٰ بن معین بھی شامل ہیں۔ تلامذہ کی فہرست بہت لمبی ہے۔ ان میں چند نام درج کیے جاتے ہیں، جن سے صحاح میں روایت موجود ہے۔

احمد بن ابی رجا عبداللہ الہروی، احمد بن سلیمان الرہادی، احمد بن عمر الواقدی، احمد بن محمد بن حنبل، اسحق بن ابراہیم البخاری، اسحق بن راہویہ، مشہور امام حدیث بشر بن خالد العسکری، حسن ابن علی بن عفان العامری، الحسن بن علی الخلال حافظ حدیث، الحسین بن علی

۱۔ محدثین کو اگر اپنے اصغر سے بھی روایتیں مل جاتی تھیں، تو وہ روایت کر لیتے تھے۔

بن الاسود العجلی، حفص ابن عمر المہر قانی یہ ابو حاتم اور ابو زرہ کے شیخ ہیں۔ سفیان بن کعب بن الجراح، عباس بن حسین القطری، ابوبکر عبداللہ بن شیبہ، عبداللہ بن محمد المسندی، عبدالاعلیٰ بن واصل الاسدی، عبدالرحمن ابن صالح الازوی، عبد بن حمید، عبدہ بن عبداللہ الخزاعی، الصفار، عبید بن بعیش، المحاطی عثمان بن ابی شیبہ، عصمہ ابن الفضل النیشاپوری، علی بن عبداللہ بن المدینی، علی بن محمد الطنافسی، محمد بن اسماعیل، ابوبکر بن علیہ، محمد بن عبداللہ بن المبارک الخرمی، محمد بن رافع النیشاپوری، ابوکریب محمد بن العلاء الہمدانی، محمد بن عمر بن الولید الکندی، محمد بن الاولید بن ابی ولید الفحام، محمود بن غیلان المروزی، موسیٰ بن خرام مشہور فقیہ تھے، موسیٰ بن عبدالرحمن المسروقی، ہارون بن عبداللہ الحمال حافظ حدیث تھے، واصل بن عبدالاعلیٰ ابن ہلال الاسدی، یحییٰ بن معین، جرح و تعدیل کے امام تھے۔

دربار سے بے تعلقی:

یحییٰ نے تقریباً ۶ خلفاء منصور، ہادی، مہدی، ہارون، امین، مامون کا زمانہ پایا، لیکن ان میں سے کسی خلیفہ کے دربار سے انہوں نے اپنا تعلق نہیں قائم کیا، اور نہ حکومت کا کوئی عہدہ قبول کیا۔

عمل و فضل:

علم و فضل کے لحاظ سے یحییٰ ممتاز حیثیت رکھتے تھے۔ امام ذہبی نے تذکرۃ الحفاظ میں ان کو طبقہ سابعیہ میں شمار کیا ہے۔ جس میں امام شافعی، عبدالرحمن بن مہدی، ابوداؤد طیالسی وغیرہ ہیں۔

امام ذہبی نے علی بن المدینی سے جو ائمہ حدیث میں سے ہیں۔ روایت کی ہے کہ حدیث کی سند کا مدار زیادہ تر چھ آدمیوں پر ہے۔ اہل مدینہ میں ابن شہاب زہری، اہل مکہ میں عمرو بن دینار، اہل بصرہ میں قتادہ اور یحییٰ بن ابی کثیر، اہل کوفہ میں ابواسحق اور اہل مکہ میں ابن جریج اور ابن عیینہ اور اہل بصرہ میں سعید بن ابی عروبہ، حماد بن سلمہ و ابو عوانہ و شعبہ و معمر اور اہل کوفہ میں سفیان ثوری اور اہل شام میں امام اوزاعی اور واسط میں ہشام، پھر ان ائمہ کا علم تین آدمیوں یحییٰ القطان، یحییٰ بن زکریا اور کعب بن جراح میں سمٹ آیا۔ اور

پھر انہوں تینوں سے یہ امانت عبداللہ بن مبارک عبدالرحمن بن مہدی اور یحییٰ بن آدم کی طرف منتقل ہوئی۔

یعقوب بن شیبہ فرماتے ہیں کہ وہ ثقہ کثیر الحدیث اور بہت بڑے فقیہ تھے حالانکہ ان کا سن بہت زیادہ نہیں تھا، علی بن مدینی فرمایا کرتے تھے کہ ان کے پاس علم تھا، ابواسامہ فرماتے ہیں کہ میں جب یحییٰ بن آدم کو دیکھتا ہوں تو امام شععی یاد آ جاتے ہیں، یعنی وہ امام شععی کی طرح جامع العلوم تھے، ابن سعد یحییٰ بن معین، ابو حاتم، ابن حبان وغیرہ نے ان کی توثیق کی ہے، یحییٰ بن ابی شیبہ کے الفاظ یہ ہیں کہ ثقہ صدوق، مثبت، حجة، یحییٰ قابل اعتماد اور حجة تھے، ان کے علم و فضل کے متعلق ان ائمہ کی رائے سب سے بڑی سند ہے۔

مسلك:

ان کے زمانہ تک تخریب اور عامیانہ تقلید کا دور شروع نہیں ہوا تھا، اور نہ اس وقت محدثین اور فقہاء اپنے لیے اس لقب کو پسند کرتے تھے، بلکہ علماء قرآن و حدیث و آثار کی روشنی میں اپنی بصیرت کے مطابق فتویٰ دیتے تھے۔ اگر کسی مسئلہ میں وہ خود رائے قائم نہیں کر پاتے تھے تو ائمہ میں سے جن کی رائے انہیں پسند ہوتی اس کو اختیار کر لیتے تھے، اس کی سب سے بڑی وجہ یہ تھی کہ اس زمانہ میں تشنگان علم بغیر کسی عصبیت اور تخریب و تعصب کے مختلف شیوخ سے سماع حدیث اور مختلف الخیال فقہاء کی خدمت میں جا کر تحصیل فقہ کرتے تھے، اس لیے ان میں کو رائہ تقلید اور تنگ نظری پیدا نہیں ہونے پاتی تھی، امام محمد حدیث میں امام مالک کے شاگرد تھے، اسد بن فرات اور امام شافعی نے امام محمد سے فقہ کی تحصیل کی تھی۔ خود امام ابو حنیفہ اور امام مالک کے درمیان علمی مذاکرے ہوتے رہتے تھے۔ امام احمد بن حنبل امام ابو یوسف کے شاگرد تھے، ایسی بہت مثالیں پیش کی جاسکتی ہیں۔

۱۔ تذکرۃ الحفاظ ج ۱ ص ۲۳۰ ۲۔ ایضاً ص ۳۳۰، تہذیب العہدیب ج ۱ ص ۱۰۵ ۳۔ اس وقت تک دو مسلک حنفی اور مالکی رواج پا چکے تھے، یحییٰ اپنی کتاب میں دونوں میں سے ہر ایک کی کسی جگہ موافقت اور کسی جگہ مخالفت کرتے ہیں۔ ۴۔ ص ۱۶ ص ۱۱۴۵ اور ص ۱۴۷ میں اس کی تصریح موجود ہے۔

یحییٰ بن آدم نے بھی مختلف الخیال محدثین اور فقہاء سے تحصیل علم کی تھی، ایک طرف وہ امام محمد سے روایت کرتے ہیں، دوسری طرف سے حسن بن صالح کے جن کو امام محمد سے شدید اختلاف تھا، خاص تلامذہ میں تھے، شاید یہی وجہ تھی کہ وہ کسی خاص امام کے مسلک کے پابند نہیں ہو سکے، اور نہ انہوں نے اپنی کتاب کو کسی خاص مسلک تک محدود رکھا۔ ان کے مسلک کے متعلق یہ کہنا زیادہ صحیح ہوگا کہ ان کا تعلق محدثین کی جماعت سے تھا۔ چنانچہ کتاب میں جہاں جہاں عندنا یا عند اصحابنا یا جماعة عن اصحابنا وغیرہ کے الفاظ استعمال کئے ہیں۔ اس سے بھی یہ پتہ چلتا ہے کہ مسائل میں ان کا نقطہ نظر محدثانہ تھا۔

تصانیف:

امام نووی نے یحییٰ کی تصنیفات میں صرف کتاب الخراج کا تذکرہ کیا ہے، امام ذہبی نے لکھا ہے کہ ”هو صاحب التصانیف“ وہ صاحب تصانیف ہیں، لیکن انہوں نے بھی کتاب الخراج کے علاوہ کسی دوسری کتاب کا تذکرہ نہیں کیا ہے۔ ابن ندیم نے کتاب الخراج کے علاوہ دو اور کتابوں کا بھی تذکرہ کیا ہے، کتاب الزوال اور کتاب الفرائض، اس کے متعلق لکھا ہے کہ یہ بہت بڑی کتاب ہے، مگر ان میں کتاب الخراج کے علاوہ کسی اور کتاب کے موجود ہونے کا کوئی علم نہیں ہے۔

کتاب الخراج بھی اب تک ناپسند تھی، لیکن اب ایک فرانسیسی مستشرق ڈاکٹر جانیبول کے ذریعہ چند سال ہوئے کہ سامنے آئی ہے۔

ڈاکٹر جانیبول کو کتاب الخراج کا ایک قدیم نسخہ ایم، شارل سیفر کے یہاں جو پیرس میں علوم مشرقیہ کے صدر ہیں ملا، انہوں نے بڑی دیدہ ریزی سے اس کی تصحیح کی اور اس

سمعت بقراءه محمد بن علی ابن مخلد الی اخره و سمع ذالک۔

”میں نے محمد بن علی کی قرأت سے اس کتاب کو آخر تک سنا ہے اور میرے علاوہ ابوالقاسم“۔

۱۔ تذکرۃ الحفاظ ج ۱ ص ۲۳۷ ۲۔ ڈاکٹر جونیول اور ابوالاشبالی دونوں صحیحین میں سے کسی کی نظر ابن ندیم پر نہیں تھی، اس لیے انہوں نے تصنیفات میں صرف کتاب الخراج کا تذکرہ کیا ہے۔ ۳۔ ابن ندیم میں کتاب الفرائض کے بعد ذیش ہے، اس کے بعد کبیر الگ ڈیس کے ساتھ لکھا ہوا ہے، اس سے معلوم ہوتا ہے کہ یہ دو کتابیں ہیں، لیکن میں نے اس کو طہاعت کی غلطی سمجھ کر کبیر کو کتاب الفرائض کی صفت قرار دے دیا ہے۔

پرفرنج میں ایک مقدمہ لکھ کر ۱۸۹۸ء میں مطبعہ بریل، لیڈن سے شائع کیا، یہ نسخہ پانچویں صدی کے آخر کا لکھا ہوا ہے اور اس کی ضخامت ۹۵ صفحات ہے۔

کتاب سے صاحب نسخہ کے نام کا پتہ نہیں چلتا، لیکن کتاب کی پشت پر انہوں نے اپنے شیخ اور اپنے معاصرین کے سماع کی جو یادداشت لکھی ہے اس سے معلوم ہوتا ہے کہ صاحب نسخہ ابو عبد الرحمن بن علی الکبریٰ سے جو کتاب مرتب اور جن پر اس کی تمام سندیں منتہی ہوتی ہیں براہ راست سماع کیا ہے، شیخ بسری کے سماع کی یادداشت یہ ہے۔

ابو القاسم علی بن حمد بن البسری النبدار و ولدہ ابو عبد اللہ الحسین و
نوفل بن علی محمد بن علی الاسائی فی المحرم سنة ست عشرة و
اربعمائة.

”شیخ بسری کے پوتے اور اس کے لڑکے ابو عبد اللہ اور نوفل وغیرہ نے بھی سماع کیا ہے اور یہ سماع محرم ۴۱۶ھ میں ہوا۔“

دوسری یادداشت میں کچھ اپنے ہم عصر سامعین کے نام بھی لکھے ہیں۔ انکے نام کے ذکر کے بعد لکھتے ہیں کہ ان لوگوں نے جمادی الاولیٰ ۴۸۴ھ میں سماع کیا ہے غالباً یہ اختتام سماع کی تاریخ ہے، لیکن کہیں بھی اپنے سماع کی تاریخ نہیں لکھی ہے، کتاب کے ہر حصہ کے شروع میں

اخبرنا الشیخ ابو عبد اللہ البسری:

”شیخ بسری نے ہم سے بیان کیا۔“

کے الفاظ سے پتہ چلتا ہے کہ ان کا سماع شیخ بسری سے براہ راست ہے اور چونکہ ۴۸۴ھ سے پہلے انہوں نے اپنے یا کسی دوسرے کے سماع کی تاریخ نہیں لکھی ہے۔ اس لیے قیاس ہوتا ہے کہ ۴۸۴ھ ہی میں ان کے سماع کی تاریخ ہوگی۔ بسری نے اس کتاب کا سماع اپنے شیخ ابو عبد اللہ بن یحییٰ السکری سے ۴۱۶ھ میں

۱۔ اصل میں اس طرح لکھا ہوا ہے، کسی صحیح نے اس کے متعلق کچھ کہا بھی نہیں ہے لیکن میرا ذاتی خیال یہ ہے کہ یہ اسانی ہے۔ ۲۔ بسری بغداد کے مشہور محدثین میں ہیں ۴۰۹ھ یا ۴۱۰ھ میں ان کی ولادت ہوئی تھی۔ اور ۴۹۷ھ میں وفات پائی سمعانی نے ان کا تذکرہ کیا ہے ص ۸۱

کیا تھا سماع کے وقت ان کی عمر ۷، ۸ برس سے زائد نہیں تھی۔ ظاہر ہے کہ اس عمر کی روایات پر پورے طور پر اعتماد نہیں کیا جاسکتا، لیکن بسری کی مرویات کو اس درجہ قبولیت حاصل ہوئی کہ ان کی کم عمری اعتماد و اعتبار کے لیے مانع نہیں رہی۔

ڈاکٹر جانیبول نے کتاب کی تصحیح و تخریج میں کافی محنت کی تھی، لیکن پھر بھی اس میں کچھ نہ کچھ خامیاں رہ گئی تھیں، اس لیے قاضی ابوالاشیال احمد شاہ مصری نے دوبارہ اس کی تصحیح کی، جہاں جہاں ڈاکٹر صاحب کی تصحیح میں غلطی تھی، اس کی نشاندہی کی اور دوسرے ماخذوں سے ہر مسئلہ کی مراجعت کر کے اس کی تخریج کی اور یحییٰ بن آدم کے سوانح حیات اور ان کے شیوخ تلامذہ کی فہرست کے ساتھ ۱۳۴۷ھ مطابق ۱۹۲۸ھ میں دوبارہ مطبعہ سلفیہ قاہرہ سے شائع کیا۔ فجزاہ اللہ الحسن الجزاء۔

قاضی صاحب نے اس سلسلہ میں سب سے بڑا کام یہ کیا ہے کہ کتاب کے رجال کی پوری تحقیق کی ہے اور ان کی تعدیل و جرح کے سلسلہ میں جو کچھ کہا گیا ہے، اس کو نقل کر دیا ہے، علاوہ بریں جو مسائل امام ابو یوسف اور یحییٰ کی کتابوں میں مشترک ہیں حاشیہ میں ان کی بھی تصریح کر دی ہے، یہ حاشیہ اپنی افادیت کے لحاظ سے کتاب کی ایک مختصر شرح ہے، لیکن انہوں نے یہ نہیں لکھا کہ اس کتاب کا کیا درجہ ہے؟ اس کی خصوصیات کیا ہیں، اور امام ابو یوسف اور یحییٰ کی کتابوں میں جو ایک ہی موضوع سے متعلق ہی کیا گیا فرق ہے، آئندہ سطور میں اسی کے متعلق کچھ عرض کرنا ہے۔

پوری کتاب چار حصوں میں ہے جن میں ۲۳ ابواب اور ۶۴۰ مسئلے ہیں۔ مؤلف نے صرف دو آخری حصوں کی تبویب کی تھی۔ باقی دو حصوں کی تبویب صحیح کرنے کی ہے، اور اوپر حاشیہ میں عنوانات کی سرخیاں قائم کر دی ہیں۔

یحییٰ کی روایات اور ان کے اقوال عام طور سے مشہور ہیں۔ اور تمام متقدم اور متاخر محدثین نے اپنی اپنی کتابوں میں ان کو جگہ دی ہے، لیکن بعض قرائن سے معلوم ہوتا ہے

۱۔ مثلاً ص ۶۳ ص ۱۲۲ ص ۱۲۳ میں اس کی تفصیل موجود ہے۔

کہ قرون اولیٰ میں ان کی کتاب الخراج کے ساتھ زیادہ اعتنا نہیں کیا گیا اور اس کے نسخے زیادہ مروج تھے چنانچہ امام مسلم، ابوداؤد، ابن ماجہ، امام نووی، حافظ ابن حجر، بلاذری وغیرہ نے متعدد جگہ ان کی روایات اور ان کے اقوال اپنی اپنی کتابوں میں نقل کیے ہیں، لیکن ان میں سے کسی نے بھی کتاب الخراج کا ذکر نہیں کیا ہے۔

کتاب کی خصوصیت اور امام ابو یوسف اور ان کی کتاب میں فرق:

- ① اسلامی مالیات کے جن شعبوں کے متعلق قرآن پاک کی آیات میں اشارات موجود ہیں، یحییٰ بن آدم نے ہر عنوان کے تحت ان آیات کا تذکرہ کیا ہے، اس کے بعد حدیث و آثار سے استدلال کیا ہے، مثلاً فسی، غنیمت، تجارت، زراعت، صدقات، ما یکرہ فی الصدقہ، جزا، ذوق و حصاد وغیرہ کے سلسلہ میں اس کی تفصیل مل سکتی ہے۔
 - ② طریقہ تصنیف محدثانہ ہے، یعنی ہر مسئلہ میں انہوں نے اپنے شیوخ یا تابعین کے اقوال یا پھر صحابہ کے آثار یا احادیث نبوی ﷺ کا تذکرہ کیا ہے۔ اور خود اپنی رائے پوری کتاب میں مشکل سے دو چار جگہ دی ہے۔
 - ③ فقہ میں کسی خاص مسلک کے پابند نہیں تھے، لیکن پھر بھی انہوں نے متعدد جگہ امام ابو حنیفہ اور امام مالک کی رائے سے اختلاف کیا ہے، اور اس کے بعد محدثین کی رائے کو پیش کر کے اس کو ترجیح دی ہے، مگر جہاں بھی اختلاف کیا ہے۔ وہاں امام صاحب کا نام نہیں لیا ہے بلکہ بعض وغیرہ کا لفظ استعمال کیا ہے۔
- مثلاً اس مسئلہ میں کہ اگر کوئی پرتی زمین کو آباد کرنا چاہے، تو وہ کر سکتا ہے یا نہیں، دوسرے ائمہ کی رائے ہے کہ اس کو اختیار ہے کہ وہ آباد کر لے اور وہ اس زمین کا مالک ہوگا، خود امام ابو یوسف اور امام محمد کی رائے بھی یہی ہے، لیکن امام صاحب کے نزدیک اس میں امام کی اجازت کی ضرورت ہے، طرفین کے اقوال ذکر کرنے کے بعد یحییٰ نے دوسرے ائمہ کے اقوال کی تائید میں یہ حدیث ذکر کی ہے۔

من احیا ارضا میتة فی غیر حق مسلم ولا معاہد فہی لہ. (ص ۸۶)

”جو کسی ایسی پرتی زمین کو آباد کرے جو کسی مسلم یا مجاہد کی نہ ہو تو وہ زمین اس کی

ہے۔

اس کے بعد لکھا ہے کہ ”حدیث میں امام سے اجازت کا ذکر نہیں ہے، جس سے معلوم ہوا کہ امام صاحب کی رائے ان کے نزدیک صحیح نہیں ہے۔

بعض جگہ وہ دوسرے ائمہ کی بھی مخالفت کرتے ہیں۔ مثلاً اس مسئلہ میں خراج کی زمین پر دوسرے محاصل عائد کئے جاسکتے ہیں یا نہیں، ائمہ کی رائے ہے کہ دوسرے محاصل عشر وغیرہ اس میں لیے جاسکتے ہیں، امام صاحب کی رائے ہے کہ خراجی زمین میں خراج کے علاوہ اور کوئی چیز نہیں لی جاسکتی، اس مسئلہ میں یحییٰ امام صاحب کے ساتھ ہیں، اور فریقین کے استدلالات ذکر کرنے کے بعد فرماتے ہیں:

قال جماعة من اصحابنا ليس ما على الارض الخراج وليس في ذرعها ولا في ثمارها شيء لمسلم او لغيره. (ص ۱۶۷)

”ہمارے اصحاب میں سے بعض لوگوں نے کہا ہے کہ خراجی زمین پر عشر نہیں ہے، اس پر صرف خراج ہے، اور اس زمین کی زراعت اور اس کے پھل میں کوئی محصول نہیں ہے، وہ زمین مسلمان کی ہو یا غیر مسلم کی۔“

دوسری جگہ اس مسلک کی تائید کرتے ہوئے فرماتے ہیں کہ میرے بعض بصری اصحاب کی بھی یہی رائے ہے۔ (ص ۱۶۷)

زکوٰۃ کے سلسلہ میں یہ مسئلہ مختلف فیہ ہے کہ اگر مختلف قسم کے غلے اتنی تھوڑی مقدار میں پیدا ہوں کہ نصاب زکوٰۃ تک نہ پہنچتے ہوں، لیکن اگر ان سب کو یا ان کی قیمت کو ملا دیا جائے تو وہ نصاب تک پہنچ جاتے ہیں تو ایسا کرنا چاہیے یا نہیں، امام صاحب تو غلہ میں سرے سے نصاب کے قائل ہی نہیں ہیں، ان کے نزدیک غلہ کی جتنی مقدار بھی ہو اس میں عشر نصف عشر دینا چاہیے، بقیہ ائمہ غلہ کا نصاب پانچ وسق مقرر کرتے ہیں اس لیے ان کے یہاں

۱۔ زراعت کے سلسلہ میں آج کل اس قسم کے قوانین روزانہ بنتے رہتے ہیں۔ لیکن اسلام نے آج سے تیرہ سو برس پہلے یہ قانون دنیا کے سامنے پیش کر دیا تھا، لیکن براہو تعصب کا کہ اس نے دنیا کو اندھا کر دیا ہے۔

Marfat.com

ان کے لیے الگ باب قائم کیے ہیں۔

④ امام ابو یوسف کی کتاب میں گویا نیاں اور متنوع مسائل زیادہ ہیں، لیکن پوری کتاب تقریباً تمام تر حنفی مسلک کے مسائل تک محدود ہے، اس کے مقابلہ میں یحییٰ کا طریقہ تصنیف محدثانہ ہے اور وہ ہر عنوان کے تحت مختلف احادی، آثار اور اقوال نقل کر دیتے ہیں اور خود اس کا ایصلہ بہت کم کرتے ہیں، اس سے یہ فائدہ ہے کہ پڑھنے والے کو ہر موضوع پر خود سوچ کر کسی امام کی رائے کو راجح یا مرجوح قرار دینے کا موقع ملتا ہے۔

علمی حیثیت سے کتاب میں بعض تسامحات بھی ہیں مثلاً

① زکوٰۃ پر بحث کی ہے، لیکن زکوٰۃ کے مصرف کے بارے میں کچھ نہیں لکھا ہے یا دریا سے حاصل کی ہوئی اشیاء کے بارے میں کوئی بحث نہیں ہے۔

② ان کے شیوخ اور سلسلہ سند کے رواۃ میں بہت سے ضعیف اور بعض مجہول اشخاص بھی ہیں، مثلاً شیوخ میں محمد بن ابی یحییٰ الاسلمی، ایوب بن جابر بن سیار، عبدالجبار بن زبیدی کو کاذب تک کہا گیا ہے، سنان بن ہارون الصلت بن عبدالرحمن، عثمان بن مقسم، عمر بن ہارون، عمرو بن ثابت بن ہرمز، قیس بن الربیع، مفصل بن صدقہ وغیرہ عام رواۃ میں مغلس (ص ۲۵) جن کا تذکرہ رجال کی کسی کتاب میں نہیں ملتا، عبدالرحمن القاری۔ (ص ۵۱) کا تذکرہ بھی کسی کتاب میں نہیں ملتا، اس طرح محمد بن مساد، عبادہ بن نعمان، ابو علی الاصفار وغیرہ کا تذکرہ بھی متداول کتابوں میں موجود نہیں ہے، اسی طرح ابراہیم بن محمد (ص ۷۳) عبدالرحمن بن معاویہ (ص ۷۳) اسماعیل بن ابی سعیر (ص ۱۰۲) ابو حماد (ص ۱۰۵) وغیرہ کو علماء نے ضعیف اور ان میں بعض کو وضاع حدیث تک لکھا ہے۔

پوری کتاب میں سینکڑوں لغات اور فقرے ایسے ہیں، جن کی مکمل تشریح کی ضرورت تھی، ان کے حل کیے بغیر عبارت کا مفہوم واضح نہیں ہوتا، ضرورت تھی کہ کتاب کے ساتھ ایسے الفاظ کی ایک فہرست بھی منسلک ہوتی، مثلاً اس اثر.....

لیس علی عربی ملک.

”یعنی عربی النسل پر کسی کی ملکیت نہیں ہے۔“

کے نقل کرنے کے بعد یہ جملہ ہے:

ولکنا تقومہم انملة خمیس من الابل کا مطلب بالکل واضح نہیں ہوتا، مصنف سے اس آیت ”قری ظاہرہ“ کی تشریح کے سلسلہ میں بھی فروگذاشت ہو گئی ہے، گو انہوں نے اس سے ایک خاص سرزمین مراد کی ہے، جو صحیح نہیں ہے۔

تفسیر ابن کثیر میں ابن عباس رضی اللہ عنہما کی روایت موجود ہے کہ

ہی قری عربیۃ بین المدینۃ والشام قری ظاہرۃ ای بینۃ واضحۃ یعرفھا

المسافرون.

”مدینہ اور شام کے درمیان جو آبادیاں ہیں وہی قری عربیۃ ہیں، اس کو ظاہر اس

لیے کہا گیا ہے کہ ان کے مسافرین عام طور پر جانتے ہیں۔“

جس سے معلوم ہوتا ہے کہ یہ کسی مخصوص خط کا نام نہیں ہے۔ بلکہ مدینہ و شام کے

درمیان کی آبادیوں کو قری ظاہرہ کہتے ہیں، پھر معجم البلدان اور کتب لغت تاریخ وغیرہ میں

کوئی مقام اس نام کا نہیں ملتا، اس لیے ظاہر ہے کہ مصنف کو اس میں سہو ہو گیا ہے۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ رَبَّنَا تَقَبَّلْ مِنَّا

إِنَّكَ أَنْتَ السَّمِيعُ الْعَلِيمُ.



ضمیمہ

حضرت امام مالک بن انس رضی اللہ عنہ
(امام دارالہجرۃ)

از

استاذ الحدیث مولانا بدر عالم صاحب میرٹھی رضی اللہ عنہ
استاذ دارالعلوم دیوبند رفیق ندوۃ المصنفین

تبع تابعین کی اس جلد میں ایک نامور و جلیل القدر تبع تابعی ائمہ اربعہ میں سے ایک مشہور امام حدیث کی معروف کتاب ”موطا“ کے مصنف اور محدث وقت امام اہل المدینہ حضرت امام مالک بن انس کے حالات شامل نہ تھے کتاب کی تکمیل کے پیش نظر حضرت مولانا بدر عالم صاحب میرٹھی رضی اللہ عنہ کی ایک مختصر تحریر کتاب کے آخر میں ملحق کی جا رہی ہے۔

مفصل حالات و سوانح کے لیے اس موضوع پر تحریر کردہ عربی اور اردو کی دیگر مستند کتب کی طرف مراجعت فرمائیں۔ والسلام

(ناشر)

امام مالک بن انس بن مالکؒ

ولادت ۹۳ھ وفات ۱۷۹ھ

آپ امت میں امام دارالہجرت کے لقب سے مشہور ہیں، دراز قامت، فرہ جسم، زردی مائل سفید رنگ، کشادہ چشم، بلند ناک اور خوبصورت تھے، آپ کی پیشانی کی طرف سر پر بال کم تھے۔ ریش مبارک دراز اور گھنی تھی، مونچھ منڈانے کو مثلہ فرماتے تھے، صرف لب کا بالائی حصہ ترشوا لیتے تھے اور دونوں طرف کے بال چھوڑ دیتے تھے اس بات میں حضرت عمر رضی اللہ عنہ کی تقلید فرماتے تھے، حضرت عمر رضی اللہ عنہ کے حالات میں بیان کیا جاتا ہے کہ جب وہ کسی معاملہ میں متفکر ہوتے تو اپنی مونچھوں پر ہاتھ پھیرا کرتے تھے۔ اس سے ثابت ہوتا ہے کہ ان کی مونچھوں کے دو طرفہ بال دراز تھے، آپ خوش پوشاک تھے۔ آپ کا نسب غیمان بن خثیل پر پہنچتا ہے۔ حافظ ابن حجر نے اصابہ میں اس کو بصیغہ تصغیر خاء معجمہ کے ساتھ ضبط کیا ہے اور دارقطنی نے جیم کے ساتھ خثیل، عمرو بن الحارث کے فرزند تھے اور حارث کا لقب ذواصح تھا۔ اسی لحاظ سے آپ کو اصحی کہتے ہیں۔

آپ تابعین کے طبقہ میں تھے۔ آپ کے شیوخ اور تلامذہ کا کیا پوچھنا نووی تہذیب الاسماء میں لکھتے ہیں کہ امام کے شیوخ کی تعداد نو سو تھی جن میں تین سو تابعین اور چھ سو تبع تابعین تھے۔ سفیانؒ فرماتے تھے، رجال کی چھان بین کرنے والا مالکؒ سے بڑھ کر کوئی شخص نہیں ہے۔ امام شافعیؒ فرماتے تھے کہ مالکؒ کو جب حدیث کے کسی ٹکڑے میں شک پڑ جاتا تھا تو پوری کی پوری حدیث ترک کر دیتے تھے۔ وہب بن خالد کہتے ہیں کہ مشرق و مغرب کے درمیان احادیث نبویہ کے بارے میں قابل اطمینان شخص مالک سے بڑھ کر نہیں ہے۔ ترمذی صحیح اسناد کے ساتھ ابو ہریرہ رضی اللہ عنہ سے روایت کرتے ہیں۔ ایک زمانہ آئے گا کہ لوگ دور دور کا سفر کریں گے "عالم مدینہ" سے بڑھ کر عالم انہیں کہیں میسر نہ آئے گا۔ سفیان بن عیینہ کے نزدیک اس حدیث کا مصداق امام مالکؒ تھے۔ خلف بن عمر کہتے ہیں، میں امام مالک کے پاس بیٹھا ہوا تھا کہ مدینہ کے قاری ابن کثیر نے امام مالکؒ کو ایک پرچہ دیا، امام نے اسے پڑھا اور اپنی جانماز کے نیچے رکھ لیا جب وہ کھڑے ہوئے تو میں بھی ان کے ساتھ ہی چلنے لگا فرمایا بیٹھ جاؤ اور وہ پرچہ مجھے دیا کیا دیکھتا ہوں کہ اس میں یہ خواب لکھا ہوا تھا کہ لوگ آنحضرت ﷺ کے ارد گرد جمع ہیں اور آپ سے کچھ مانگ رہے ہیں۔ آپ نے فرمایا ہے کہ میں نے اس منبر کے نیچے ایک بہت بڑا خزانہ دفن کیا ہے اور مالکؒ سے کہہ دیا ہے وہ تمہیں تقسیم کر دیں گے اس لیے مالکؒ کے پاس جاؤ، لوگ یہ کہتے ہوئے واپس ہوئے بتاؤ مالکؒ تقسیم کریں گے یا نہیں، کسی نے جواب دیا جس بات کا مالکؒ کو حکم دیا گیا ہے وہ ضرور اسے پورا کریں گے، اس خواب سے مالکؒ پر گریہ طاری ہو گیا اور اتنا روئے کہ میں انہیں روتا ہی چھوڑ آیا۔

۱۔ بستان الحدیث

عبدالرحمن بن مہدی کہتے ہیں کہ ہم مالک کی خدمت میں حاضر تھے ایک شخص آیا اور بولا میں چھ ماہ کی مسافت سے ایک مسئلہ پوچھنے کے لیے آیا ہوں فرمایا کہو کیا ہے؟ اس نے بیان کیا کہ آپ نے فرمایا مجھے اچھی طرح معلوم نہیں وہ حیران ہو کر بولا اچھا تو اپنے شہر والوں سے کیا کہوں فرمایا کہہ دینا کہ مالک نے اپنی لاعلمی کا اقرار کیا ہے آپ کی ہمشیرہ سے پوچھا گیا مالک گھر میں کیا کرتے ہیں۔ فرمایا تلاوت قرآن۔ آپ کی محفل ایسی بارعب تھی کہ بادشاہوں اور سلاطین کو تاب نہ تھی ایک خاموشی کا عالم رہا کرتا تھا۔

محدثین کے نزدیک اصح الاسانید میں بحث ہے۔ مشہور یہ ہے کہ جس کے راوی مالک نافع سے اور نافع ابن عمر سے ہوں وہ اسناد سب سے صحیح ہے۔ امام زہری جو آپ کے شیوخ میں شامل تھے وہ بھی آپ سے مستفید تھے۔ لیث ابن مبارک، امام شافعی اور امام محمد جیسے مشاہیر آپ کے زمرہ تلامذہ میں داخل تھے۔ امام شافعی فرمایا کرتے تھے اگر مالک و سفیان نہ ہوتے تو حجاز کا علم ختم ہو جاتا۔ آپ کے حفظ کا یہ عالم تھا کہ جو بات ایک مرتبہ سن لیتے پھر کبھی نہ بھولتے حدیث روایت کرنے کے لیے جب بیٹھتے تو پہلے وضو کرتے اچھی پوشاک پہنتے خوشبو لگاتے ریش مبارک میں کنگھی کرتے لوگوں نے اس تجمل کا سبب پوچھا تو فرمایا کہ آنحضرت ﷺ کی حدیث کی توقیر کرتا ہوں۔

عبداللہ بن مبارک روایت فرماتے ہیں کہ ایک مرتبہ امام مالک نے درس حدیث شروع کیا تو اثناء درس میں آپ کا رنگ بار بار متغیر ہو جاتا تھا مگر آپ نے نہ درس حدیث بند کیا نہ آپ سے حدیث کی روایت کرنے میں کسی قسم کی لغزش واقع ہوئی۔ فارغ ہونے کے بعد میں نے مزاج مبارک دریافت کیا تو فرمایا کہ اثناء درس میں تقریباً دس بار بچھو نے ڈنگ مارا ہے اور یہ بھی فرمایا کہ میں نے یہ صبر اپنی شجاعت و استقامت جتانے کے لیے نہیں کیا بلکہ صرف حدیث پیغمبر کی تعظیم کے لیے کیا ہے۔

یافعی اپنی تاریخ میں لکھتے ہیں کہ امام مالک کو آنحضرت ﷺ کی ذات پاک سے عشق تھا حتیٰ کہ آپ اپنے ضعف و پیری کے باوجود مدینہ میں سوار نہ ہوتے اور فرمایا کرتے تھے کہ جس شہر میں آپ کا جسد مبارک مدفون ہو اس میں ہرگز سوار ہونے کی طاقت نہیں رکھتا۔

ایک مرتبہ ہارون رشید مدینہ طیبہ آیا اس کو یہ معلوم ہو چکا تھا کہ امام مالک نے کتاب موطا تالیف فرمائی ہے اور آپ لوگوں کو اس کی تعلیم بھی دیتے ہیں۔ ہارون الرشید نے اپنے وزیر جعفر برکی کو آپ کی خدمت میں بھیجا کہ وہ سلام عرض کر دے کہ آپ موطالا کر مجھے سنائیں۔ برکی آپ کی خدمت میں حاضر ہوا اور امیر المومنین کا سلام پہنچا کر اس کی درخواست پیش کی۔ امام نے جواب دیا میرا ان سے سلام کہنا اور کہہ دینا کہ علم خود کسی کے پاس نہیں آیا کرتا لوگ اس کے پاس آیا کرتے ہیں۔ جعفر واپس آیا اور امام مالک رضی اللہ عنہ کا فرمان عرض کر دیا۔ اتنے میں امام عالی مقام بھی خود تشریف لے آئے اور سلام کر کے بیٹھ گئے۔ رشید نے کہا میں نے آپ کے پاس ایک پیغام بھیجا تھا۔ آپ نے میرا حکم نہیں مانا۔

امام مالک نے سند کے ساتھ وہ روایت سنائی جس میں زید فرماتے ہیں کہ نزول وحی کے وقت آنحضرت ﷺ کا زانوئے مبارک کے میرے زانو پر تھا صرف کلمہ غیر اولی الضور نازل ہوا تھا کہ اس کے وزن سے میرا زانو چور چور ہو جانے کے قریب ہو گیا تھا۔ اس کے بعد فرمایا کہ جس قرآن کا ایک حرف حضرت جبرئیل علیہ السلام پچاس ہزار سال کی مسافت سے لے کر آئے ہوں کیا میرے لیے زیبا نہیں کہ میں بھی اس کی عزت و احترام کروں۔ اللہ تعالیٰ نے آپ کو عزت و بادشاہت سے نوازا ہے اگر سب سے پہلے آپ ہی اس علم کی مٹی خراب کریں گے تو خطرہ ہے کہ اللہ تعالیٰ کہیں آپ کی عزت برباد نہ کر دے یہ سن کر موطا سننے کے لیے آپ کے ساتھ ہو گیا۔ امام مالک نے اپنے ساتھ اس کو مسند پر بٹھالیا۔ جب موطا پڑھنے کا ارادہ کیا تو اس نے کہا آپ ہی مجھے پڑھ کر سنائیے۔ امام نے فرمایا عرصہ ہو میں خود پڑھ کر سنانا چھوڑ چکا ہوں اس نے کہا اچھا تو اور لوگوں کو باہر ہی نکال دیجئے تاکہ میں خود آپ کو سنادوں۔ امام نے فرمایا علم کی خاصیت یہ ہے کہ اگر خاص لوگوں کی رعایت سے عام لوگوں کو اس سے محروم کر دیا جاتا ہے تو پھر خواص کو بھی اس سے نفع نہیں ہوتا۔ ہارون سے کہا اے امیر المومنین اس شہر میں اہل علم کا دستور یہ ہے کہ وہ علم کے لیے تواضع کرنا پسند کرتے ہیں ہارون یہ سن کر مسند سے اتر آیا اور سامنے آ بیٹھا اور موطا سننے لگا۔

ایک مرتبہ جعفر بن سلیمان سے کسی نے شکایت کر دی کہ امام صاحب آپ کی خلافت کے مخالف ہیں اس نے آپ کے ستر کوڑے لگانے کا حکم دے دیا۔ اس کے بعد آپ کی عزت اور بڑھتی گئی گویا یہ کوڑے آپ کا زیور بن گئے۔ منصور جب مدینہ آیا تو اس نے انتقام لینے کا ارادہ کیا امام مالک نے قسم کھا کر فرمایا میں تو اس کا ایک ایک کوڑا آنحضرت ﷺ کی قرابت کی خاطر معاف کر چکا ہوں۔ مورخین کہتے ہیں کہ یہ سزا آپ کو اس جرم میں دی گئی تھی کہ آپ نے کوئی فتویٰ ان کی غرض کے موافق نہیں دیا تھا۔ ذہبی کا بیان ہے کہ پانچ باتیں جیسی امام مالک کے حق میں جمع ہو گئی ہیں میرے علم میں کسی اور شخص میں جمع نہیں ہوئیں۔ (۱) اتنی دراز عمر اور ایسی عالی مسند (۲) ایسی عمدہ فہم اور اتنا وسیع علم (۳) آپ کے حجت اور صحیح الروایہ ہونے پر ائمہ کا اتفاق (۴) آپ کی عدالت اتباع سنت اور دینداری پر محدثین کا اتفاق (۵) فقہ اور فتویٰ میں آپ کی مسلمہ مہارت۔

ائمہ اربعہ میں صرف ایک آپ ہیں جن کی تصنیف فن حدیث کے متعلق امت کے ہاتھ میں موجود ہے بقیہ جو تصانیف دوسرے ائمہ کی طرف منسوب ہیں وہ ان کے شاگردوں کی جمع کردہ ہیں حتیٰ کہ مسند امام احمد بھی گو اس کی تویید خود امام موصوف نے کی ہے۔ مگر اس کی موجودہ ترتیب خود امام کی نہیں ہے۔ ہارون الرشید کے نام میں صفحات پر آپ کا جو خط ہے قابل دید ہے۔ افسوس ہے کہ یہاں اس کا خلاصہ بھی درج نہیں کیا جاسکتا اور جو خود ہی خلاصہ ہو اس کا خلاصہ اور کیا کیا جاسکتا ہے۔ مطرف بن عبد اللہ منجملہ آپ کے نصیحت آمیز کلمات کے نقل کرتے ہیں کہ بے کار اور غلط باتوں کے پاس پھٹکنا بربادی ہے غلط بات زبان

۱ حضرت استاد مرحوم فرماتے تھے کہ اس حکایت سے معلوم ہوتا ہے کہ آسمانوں کی مسافت کا پچاس ہزار سال کی مدت ہونا ائمہ کے درمیان بھی مشہور تھا۔ ۲ شذرات الذہب ۳ تذکرۃ الحفاظ

پر لانا سچائی سے دوری کی بنیاد ہے۔ اگر انسان کا دین و مروت بگڑنے لگے تو دنیا بہت بھی جمع ہو جائے پھر بھی کس کام کی کہ ابن وہب کہتے ہیں کہ مالک کہا کرتے تھے کہ علم آئندہ اور گھٹے گا بڑھے گا نہیں اور ہمیشہ انبیاء علیہم اور کتب سماویہ کے نزول کے بعد گھٹا ہی کرتا ہے۔ سلف میں علم ہدایت کے علوم ہی کا نام تھا۔ اس لحاظ سے اس مقولہ کے صدق میں کیا تردد ہے۔

قعبنی نقل کرتے ہیں کہ میں مرض الوفا میں آپ کی خدمت میں حاضر ہوا، سلام کر کے بیٹھ گیا دیکھا تو امام رور ہے تھے۔ میں نے سبب دریافت کیا تو فرمایا کیسے نہ روؤں اور مجھ سے زیادہ رونے کا اور کون مستحق ہو سکتا ہے میری آرزو ہے کہ جو مسئلہ بھی میں نے اپنی رائے سے بتایا ہے ہر مسئلہ کے بدلے میرے ایک کوڑا مارا جائے کاش میں نے اپنی رائے سے ایک مسئلہ بھی نہ بتایا ہوتا مجھے گنجائش تھی کہ اس کے جو جوابات مجھ سے پہلے دیئے جا چکے تھے ان پر سکون کر لیتا۔ ماہ ربیع الاول میں آپ کا انتقال ہوا اور جس تمنا میں عمر گزاری تھی آخر وہ پوری ہوئی یعنی دیار حبیب کی خاک پاک نے ہمیشہ کے لیے آپ کو اپنی آغوش میں لے لیا آپ سرزمین مدینہ ہی میں آسودہ خواب ہیں۔

فقہ مالکی:

امام مالک رضی اللہ عنہ کی فقہ میں اہل مدینہ کے تعامل کو خاص اہمیت حاصل ہے ان کے نزدیک مدینہ مہبط وحی ہے۔ اس کا تعامل حجت ہونا چاہیے۔ حافظ ابو عمر در اور دی سے نقل کرتے ہیں کہ امام مالک جب یہ فرماتے ہیں کہ میں نے اپنے شہر کا عمل اس مسئلہ میں دیکھا ہے تو اس سے ان کی مراد بیحد بن ابی عبدالرحمن اور ابن ہرمز ہوتے ہیں۔

فقہ مالکی کا زیادہ چرچا اہل مغرب اور اندلس میں ہے۔ ابن خلدون اس کی وجہ یہ لکھتا ہے کہ اہل مغرب اور اندلس کا سفر اکثر حجاز ہی کی جانب ہوا کرتا تھا اس زمانہ میں مدینہ طیبہ علم کا گہوارہ بن رہا تھا۔ یہیں سے نکل کر لم عراق پہنچا ہے ان کے راستہ میں عراق نہ پڑتا تھا اس لیے ان کے علم کا ماخذ صرف علماء مدینہ تھے علماء مدینہ میں امام مالک رضی اللہ عنہ کا رتبہ معلوم ہے اس لیے مغرب اور اندلس کے اصحاب کا علم امام مالک اور ان کے بعد ان کے تلامذہ میں منحصر ہو گیا تھا ان ہی کے وہ مقلد تھے اور جن کا علم انہیں نہیں پہنچا ان کے وہ مقلد بھی نہیں تھے۔



اسلامی کتب خانہ

فضل الہی مارکیٹ، چوک اردو بازار، لاہور

Ph: 7223506-7230718